

శ్రీవివేకానంద సంపూర్ణగ్రంథావళి

[శతతమ జన్మదినోత్సవ ప్రచురణము]

రెండవ సంపుటము

శ్రీవివేకానంద సంపూర్ణగ్రంథావళి

[శతతమ జన్మదినోత్సవ ప్రచురణము]

రెండవ సంపుటము

సంపాదకులు

సాహిత్యభూషణ, విద్యాసాగర

ఆచార్య జొన్నలగడ్డ సత్యనారాయణమూర్తి
'ఎం.ఏ., బి.ఎల్., బి.టి.పి. గారు.




శ్రీ రామ కృష్ణ మఠము

మైలాపూరు :: మద్రాసు - 4.

మదరాసు శ్రీరామకృష్ణమఠాధ్యక్షునిచే ప్రకటింపబడినది.

181,493/-
బి.పి. - బి.పి.

తొలికూర్పు 3,300



సర్వస్వామ్యసంకలితము

అట్టబైండు వెల: రూ. 5.00

కాలికోబైండు .. రూ. 6.50

విజ్ఞప్తి

ఈశ్వరకటాక్షమువలన శ్రీవివేకానంద సంపూర్ణగ్రంథావళి లోని రెండవ సంపుటమును మా పాఠకుల కందింపజాలుచుంటిమి. స్వామిజీ మహాపన్యాసములందలి సమజ్జ్వలభావములు “రాజయోగము” “మతము” “మతాచార్యులు” మున్నగు శీర్షికలతో ప్రస్తుతగ్రంథమున పరిభవిల్లుచున్నవి. “రాజయోగము” ప్రత్యేక గ్రంథముగా ప్రకటింపబడినది. ఇందది సంస్కరింపబడి, పరిశోధింపబడినది. ప్రత్యేకగ్రంథముగా సేవాధర్మముగా నీవరలో దాని ననువదించిన శ్రీచిరంతనానందస్వామికి మేము కృతజ్ఞులము.

భక్తి, జ్ఞాన, కర్మ, రాజయోగములలో నేదియైనను సాధకుని మోక్షద్వారమున నిలుపజాలునని శ్రీ వివేకానందస్వామి పలికిరి. బహుసంఖ్యాకులకు “రాజయోగము” పై ప్రీతికలదు. ఇందలి యంశములు, ముఖ్యముగా ప్రాణాయామమునకు సంబంధించిన భాగము, గురుసాహాయ్యమువలననే అనుష్ఠింపబడవలెనని స్వామిజీ హెచ్చరించిరి. కాని “రాజయోగ”మందలి ప్రాథమికాంశములు సులభముగ హృదయంగమములగును. వీనివలన నేకాగ్రదృష్టి అలవడగలదు. వీనిని స్వామిజీ అరటి పండ్లొలిచిపెట్టినట్లు పఠితల కందించిరి.

మానవుని దృష్టిలో ననేకాశయములు కలవనియు, స్వీయ శక్తిని పురస్కరించుకొని, సాధకు డాశయసిద్ధి నందజాలుననియు “రాజయోగము” తెలుపుచున్నది. కొన్ని భేదములున్నను “పాఠం జలయోగదర్శనము” “సాంఖ్యదర్శనము”పై నాధారపడియున్నది. పరమగురురూపమున పఠంజలి సాకారదైవము నంగీకరించుచున్నాడు.

పూర్ణసిద్ధుని, సృష్టిలో నొక కల్పమునకు తాత్కాలికముగా ఆధిపత్యము పొందినకొండొక పురుషుని, విడిచి ఇతరదైవమును సాంఖ్యులంగీకరింపడు. రాజయోగము సాధకులకు మహత్తరమైన ఆత్మవిశ్వాసమును ప్రసాదించును.

“మతము” “మతాచార్యులు” మున్నగువిషయములను శ్రీ పి. సీతారామబ్రహ్మముగా రనువదించిరి. ‘నా గురు దేవుడు’ అను అధ్యాయము శ్రీ సర్వికల్పానందస్వామిచే అనువదింపబడినది. ఆచార్య జొన్నలగడ్డ సత్యనారాయణమూర్తిగారు సమగ్రసంపుటమును పరిశోధించి, సంస్కరణమొనరించిరి. అందందు కొన్ని భాగములను అనువదించిరి. వీరందఱకును మా హృదయపూర్వక ధన్యవాదముల నర్పించుచున్నాము.

ఈ గ్రంథపరిణామమువలన పాఠకుల యాధ్యాత్మిక జిజ్ఞాస ఘనతరమగుచో మాకృషి ఫలించినదని ఆనందింతుము.

మద్రాసు, }
మే, 1962 }

ప్రకాశకులు.

విషయసూచిక

రాజయోగము

ఉపోద్ఘాతము	...	1 — 18
ప్రారంభవిధులు	...	19 — 31
ప్రాణము	...	32 — 48
యాగికప్రాణము	...	49 — 56
ప్రాణాయామము	...	57 — 63
ప్రత్యాహారము : ధారణ	...	64 — 73
ధ్యానము : సమాధి	...	74 — 86
రాజయోగసంగ్రహము	...	87 — 94
పాతంజలయోగసూత్రములకు		
ఉపోద్ఘాతము	...	95 — 101
పాతంజలయోగసూత్రములు	...	102 — 229
అనుబంధము	...	230 — 239
మతమనగా నేమి ?	...	240 — 254
మతప్రథమము	...	255 — 260
మతము : దానిపద్ధతులు, ప్రయోజనము	...	261 — 280
మతస్వత్వములు	...	281 — 300
మతానుష్ఠానము	...	301 — 317
హేతుజ్ఞానము : మతము	...	318 — 339
సమైక్యసాధనమే మతలక్ష్యము	...	340 — 346
వైదికమతాశయములు	...	347 — 363
హిందూమతము	...	364 — 363

vii.

భారతీయమతవిచారము	...	369 — 373
వ్యాకోచముకొఱగు ఆవేదన	...	374 — 377
ఆత్మ, దేవుడు, మతము	...	378 — 394
శిష్యత్వము	...	395 — 416
జగద్గురువులు	...	417 — 437
శ్రీకృష్ణుడు	...	438 — 448
బుద్ధభగవానుడు	...	449 — 451
బుద్ధదేవుని సందేశము	...	452 — 470
క్రీస్తుమాత	...	471 — 490
మహమ్మద్ పై గంబరు	...	491 — 495
నా గురుదేవుడు	...	496 — 544
వర్ణానుక్రమికసూచి	...	545 — 553

— — — — —



శ్రీ వివేకానంద స్వామి

రాజయోగము

ప్రథమాధ్యాయము

ఉపోద్ఘాతము

మన జ్ఞానమున కంతకును అనుభవమే మూలాధారము. తర్కశాస్త్రమున రెండు తీరుల హేతుసమీక్ష కలదు. దృష్టిని కొన్ని ప్రత్యేకాంశములపై సారించి విశ్వజనీనసిద్ధాంతమును ప్రకృతి సమత్వమును పురస్కరించుకొని కనుగొందము. ఇది ఒక విధము. సర్వజనీన సిద్ధాంతమునుండి ఒక ప్రత్యేకాంశమును నిర్ధారణ మొనరించుట రెండవ విధము. ఈ సిద్ధాంతకరణీయ పరిజ్ఞానము అనుభూతిపై ఆధారపడియున్నది. ప్రతిమనుష్యుని యనుభవములకును సరివచ్చుటచే నిశ్చితశాస్త్రములు అని చెప్పబడు భౌతిక విజ్ఞాన శాస్త్రములందలి సత్యమును జనులు సులభముగ గ్రహించుచున్నారు. ప్రకృతిశాస్త్రజ్ఞుడు దేనినిగాని నిర్హేతుకముగ నమ్మవలయునని మీతో జెప్పటలేదు. స్వానుభవమునకు ఫలితముగ ఆతనికి కొన్ని సిద్ధాంతము లేర్పడుచున్నవి. ఈ స్వానుభవములపై హేతువిమర్శచేసి శాస్త్రజ్ఞుడు మనము తన సిద్ధాంతములను నమ్మవలయునని చెప్పనప్పుడు సర్వజన సామాన్యనుభవము నేదియో యొక దానిని ఊతగా గ్రహించుచున్నాడు. ప్రతినిశ్చిత శాస్త్రమునందును సర్వజన సామాన్యమైన యిట్టి మూలాధార మొకటి కలదు. దాని ననుసరించి, యాతడు తేల్చిన సిద్ధాంతముల సత్యాసత్యములను వెంటనే మనము కనుగొనవచ్చును. ఇప్పుడు, మతమున కట్టి మూలాధారమున్నదా? లేదా? యను ప్రశ్న

వెలువడుచున్నది. ఇందులకు నేను 'ఉన్నది' అనియు, 'లేదు' అనియు గూడ సమాధానము చెప్పవలసియున్నది.

మతమునునది భక్తి విశ్వాసములపై నాధారపడియున్నట్లు చెప్పబడుచున్నది. లోకమందంతటను సాధారణముగ మతమును గూర్చి యీ విధముగనే బోధించుచున్నారు. ఇందులకు తోడుగ అనేక సందర్భములలో మతమునునది కేవలము వివిధ సిద్ధాంతముల సంపుటిగ నున్నది. మతములన్నిటిలో అంతఃకలహము లుండుటకు కారణ మిదియే యని మనము గ్రహింపవచ్చును. ఈ సిద్ధాంతములు తిరిగి విశ్వాసముపై నాధారపడియున్నవి. అంతరిక్షములో నెక్కడనో కూర్చుండి బ్రహ్మాండముల నన్నిటిని పరిపాలించుచున్న వ్యక్తి యొకడు కలడని నాతో నొకడు చెప్పుచున్నాడు. తానట్లు రూఢిగ జెప్పుచుండుటయే ఆగమప్రమాణముగ అంగీకరించి నేను తన మాటలను నమ్మవలయునట! ఇదేరీతిగ నాకు కొన్ని యభిప్రాయము లుండవచ్చును. వీని నితరులు నమ్మవలయునని చెప్పుచున్నాను. ఏల నమ్మవలయునని నన్ను వారడిగినపక్షమున కారణము చూప జాలను! ఇందుచేతనే యీ దినములలో మతమున్నను, వేదాంత మన్నను దురభిప్రాయము కలుగుచున్నది. "ఓహో! ప్రతివ్యక్తియు తనకు నచ్చిన యూహలను బోధించుచున్నాడు. వాని మంచి చెడ్డలను నిర్ణయించుట కొక ప్రమాణమనునది లేదు. ఈ మతము లన్నియు వట్టి సిద్ధాంతపు కట్టలు" అని విద్యాధికుల యభిప్రాయమై యున్నట్లు కనబడుచున్నది. ఐనను, భిన్న దేశములలో భిన్న మతస్థుల భిన్నాభిప్రాయములనేగాక, భిన్న సిద్ధాంతములనుగూడ సమన్వయపఱచుచు, ఆ స్థితికు సర్వజన సామాన్యమై యున్న మూలాధారమొకటి కలదు. మూలమునకు పోయి చూచినప్పు డవియు సర్వజనసామాన్యమైన అనుభూతిమీదనే ఆధారపడి యున్నట్లు కనుగొనవచ్చును.

ప్రపంచములోనున్న వివిధమతముల నన్నిటిని విభజించి చూచిన పక్షమున ఆగమప్రామాణ్యములేక గ్రంథప్రామాణ్యము

గలవియు లేనివియు నని రెండు తరగతులుగ నున్నట్లు తోచును. గ్రంథప్రామాణ్యముగల మతములు ప్రాబల్యములగుటచే చాల మంది వానిని అవలంబించుచున్నారు. అదిలేని మతములు చాలవఱకు నశించినవి. మఱి కొత్తగ బయలుదేరిన కొలది మతముల నవలంబించినవారును చాల తక్కువగనున్నారు. ఐనను వీనిచే బోధింపబడుచున్న తత్త్వములన్నియు ప్రత్యేక వ్యక్తులయొక్క అనుభవఫలితము లనువిషయమున నీ మతము లన్నియు నేకీభవించుచున్నట్లు కానవచ్చును. తన మతమును నమ్ముచున్న క్రైస్తవుడు మీకు జెప్పుచున్నాడు. ఆతని మాటలను విని మీరు క్రీస్తునందును, క్రీస్తుయొక్క సాక్షాద్భగవ దవతారత్వము నందును, దేవునియందును, జీవునియందును, జీవుని భవిష్య దుత్తమస్థితియందును విశ్వసనీయులు కావలయునట. 'కారణమే' మని నే నడిగిన వా డది తన నమ్మకమనును. కాని మీరు క్రైస్తవమతముయొక్క మూలమునకు పోయి చూచిన పక్షమున అనుభూతియే దాని కాధారమని గ్రహింపగలరు. క్రీస్తు తాను భగవంతుని జూచితినిని చెప్పియున్నాడు. ఆతని శిష్యులు తాము భగవదనుభవమును బొందితిమని చెప్పియున్నారు. ఇట్టి విషయము లనేకములు కలవు. ఈరీతిగనే బౌద్ధమతమునందు బుద్ధుని యనుభూతియే ప్రధానముగానున్నది. బుద్ధుడు కొన్ని సత్యములను ఆత్మానుభూతివలన గ్రహించెను. వాని నవలోకించెను. వాని సన్నిహితసంపర్కము నందెను. ఆతడు తత్త్వదర్శియై లోకమునకు తత్త్వోపదేశము గావించి యున్నాడు. హిందువుల విషయముగూడ నిట్టిదే. సృష్ట్యాదులను రచించిన ఋషులు తాము తత్త్వదర్శనము చేసితిమని చాటుచు తాము గనిన తత్త్వములనే లోకమునకు బోధించుచున్నారు. జ్ఞానమున కంతకును ప్రత్యక్షానుభూతియే పునాది. ప్రపంచములోనున్న మతముల కన్నిటికిని త్రికాలాబాధితమైన యిట్టి ప్రత్యక్షాను

భూతియే మూలాధారమైయున్నదని మన కిందువలన స్పష్టమగుచున్నది. మతప్రవక్త లందఱును భగవంతుని సందర్శించినవారే. ఆత్మద్రష్టలై, త్రికాలజ్ఞులై, తమ శాశ్వతత్వమును దర్శించి తాము కన్నదానిని వారు లోకమునకు బోధించియున్నారు. ఈ యనుభూతులు నే డసాధ్యములనియు మొట్ట మొదట మతములను స్థాపించిన యేకొలది వ్యక్తులతో అవి సాధ్యములైనవనియు (వారి యనంతరము మతములు వారి నామములను వహించినవనియు) ముఖ్యముగా ఈ దినములలో అనేక మతములనుండి యొక విచిత్రమైన వాదము వెలువడు చున్నది. ఈ యనుభూతులు ప్రస్తుత కాలమునందు చెల్లవట! అందుచే మతమునకు నమ్మకముకంటె వేతొక యాధార మేదియు లేదట! ఈ సిద్ధాంతమును నేను సమూలముగ ఖండించెదను. ఏ విజ్ఞానము నందుగాని యీ లోకములో నొక యనుభవము సిద్ధించిననాడు అంతకుముందనేకొట్లపర్యాయము లది సిద్ధించియున్నదనియు, శాశ్వతముగా మరల మరల సిద్ధించుచుండు ననియు నిరాఘాటముగా నేర్పడుచున్నది. ఒకప్పుడు సంభవమైనది సర్వదా సంభవమైయుండును. ఈ యేకరూపత్వము నిరంకుశమైన ప్రకృతి శాసనము.

అందుచే, ప్రాచీనకాలమునందు సిద్ధించిన యనుభూతి మీదనే మత మూలధార పడియుండునది కాదనియు, అట్టి స్వానుభవము కలిగిననే కాని మనుష్యుడు పారమార్థికుడు కానేరడనియు యోగశాస్త్రాచార్యులు చాటుచున్నారు. మనకీ యనుభూతి కలుగు విధానమును బోధించునట్టి శాస్త్రమే యోగశాస్త్రము. స్వానుభవము లేనిదే మతమునుగూర్చి ప్రసంగించుట నిష్ప్రయోజనము. భగవంతునిపేరిట నిత కల్లోలము, ఇంత గందరగోళము, ఇంత కలహమును ఎందుచే సంభవించుచున్నవి? మూలకారణమును గ్రహింపక జనులు

తమ తాతముత్తాతల యాచారములకు తలబూపుటతో సంతృప్తి నొంది, యితరులును తమ్మునుసరింప వలయునని భావించియుండుటచే దేవునిపేరిట జరిగినంత రక్తపాతము మఱియొక నిమిత్తము వలన జరుగ లేదు. స్వానుభవములేనిదే ఆత్మ కలదనుటకును, చూడనిదే దేవుడు కలడనుటకును మానవునకేమి 'హక్కు' కలదు? భగవంతు డొకడు కలడందురా, మన మాతని జూడవలయును. ఆత్మ కలదందురా, దానిని మనము కనవలయును. లేకున్న నమ్మక పోవుటయే మేలు.

ఆస్తికు డను కపటవేషము వేయుటకంటె బాహుటముగ నాస్తికు డగుటయే మంచిది. నవీన 'విద్యాధికులు' మతము, వేదాంతము, పారమార్థికచింత యనునవన్నియు వ్యర్థములని తలచుచున్నారు. ఇక నివి యన్నియు కేవలము నిరాధారము లనియు, లోకహితముచేయుటకై మనలను ప్రేరేపించుటకంటె వీనికి మఱియొక ప్రయోజనమనునది లేదనియు అల్పవిద్యావంతుల యభిప్రాయమై యున్నట్లు కనిపించును. జను లాస్తికత నవలంబించుటవలన యోగ్యులును సీతిపదులునునై సత్పాదలగుటకు కొంత యవకాశ మేర్పడుచున్నదట! ఇట్లు లూహించుచున్నందు లకు వీరిని నిందింపవలసినదిలేదు. ఏలయన, నిస్సారములైన ప్రలాపములను నమ్ముచుండిన జాలునని వీరు పొందుచున్న బోధనలన్నిటికిని సారాంశము. మాటలను బట్టుకొని ప్రాకులాడు చుండుడని వీరి కుపదేశించియున్నారు. కాని వీరిట్లు కాలక్షేపము చేయగల్గిననాడు మానవస్వభావము నాకిక లేశమైనను మాన్యము కానేరదు. మానవు డెప్పుడును సత్యమునే కోరును; తదనుభవ మునకై వాని మానసము పరితపించుచుండును. సత్యము గ్రహించి, అంతరాత్మయందు తదనుభవము పొంది సత్య సందర్శనము చేసినప్పుడే సమస్త సంశయములును తెగి అజ్ఞానమునాశనమై సమస్త కర్మములును నశించునని వేదములు

చాటుచున్నవి.* “దివ్యలోక నివాసులగు నో అమృతపుత్రులారా! (మోక్షమార్గమును) వినుడు : ఈ యజ్ఞానసముద్రము నుండి తరించు మార్గ మొకటి కలదు. అజ్ఞానాంధకారమున కవ్వల వెలుగొందు పరమపురుషుని గనుగొనుటయే ఆ మార్గము ; వేటొక మార్గము లేదు.”†

ఈ తత్త్వదర్శనార్థము శాస్త్రసిద్ధమైన రాజమార్గమును మానవకోటికి జూపుటయే రాజయోగాశయము. ప్రతి శాస్త్రమునకును స్వతంత్రమైన శోధన పద్ధతి యొకటి కావలయును. జ్యోతిశ్శాస్త్రజ్ఞుడవు కాదలచి యొకచోట గూర్చుండి “ఓ జ్యోతిశ్శాస్త్రమా! జ్యోతిశ్శాస్త్రమా!” అని యెన్నిసార్లు మొర పెట్టినను అది, నీ యెద్ద కెన్నడును రాదు. రసాయనశాస్త్ర విషయముకూడ నిట్టిదే. అందులకు మన మొకానొక పద్ధతి ననుసరింపవలసి యున్నది. పరిశోధనశాలకు బోయి, భిన్న ద్రవ్యములను దీసికొని, వానినిజేర్చి, సక్రమముగ సంయోగము చేసి పరిశోధనలు సాగింపవలయును. ఇన్నిటి ఫలితముగ రసాయన శాస్త్రజ్ఞానము కలుగుచున్నది. జ్యోతిశ్శాస్త్రజ్ఞుడవు కాదలచిన పక్షమున నక్షత్రపరిశీలనశాలకు బోయి దూరదర్శనయంత్రము తీసికొని దానితో నక్షత్రములను గ్రహములను పడేపడే పరిశోధింపగా తుదకు జ్యోతిషసిద్ధాంతి వగుచున్నావు. ఒక్కొక్క శాస్త్రమున కొక్కొక పద్ధతి కావలసియున్నది. మతధర్మములనుగూర్చి నేను వేలకొలది యుపన్యాసముల నిచ్చెదనుగాక. అందుల కనువగు మార్గము నవలంబింపనిదే మీకు పారమార్థికజీవన ములవడదు. సర్వకాల సర్వ

* భిద్యతే హృదయగ్రంథిః, భిద్యంతే సర్వసంశయాః।

క్షీయంతే చాగ్ర్య కర్మాణి, తస్మిన్ దృష్టే-పరావరే॥ (ముండకోపనిషత్)

† శృంగుంతు విశ్వే ఆమృతస్య పుత్రాః, ఆయే ధామాని దివ్యాని తస్మాః।

వేదావామేతం పురుషం మహాంతం ఆదిత్యవర్ణం తమసః పరస్తాత్।

తమేవ విదిత్వాతి మృత్యుమేతి నాన్యః పంథా విద్యతేఽయనాయ॥

(శ్వేతాశ్వతరోపనిషత్)

దేశములందును లోకకల్యాణముకంటె మఱియొక సంకల్పములేని పవిత్ర చరిత్రలైన ఋషులు వచించిన సత్యములివి. ఇంద్రియములచే గ్రాహ్యమగునట్టి సత్యముకంటె మహా తరమైన తత్త్వమొకటి తాము కనుగొంటిమని ఘోషించుటయేగాక తమ సిద్ధాంతమునందలి సత్యాసత్యములను పరిశోధించుటకు తామావిష్కరించిన సిద్ధాంతము సత్యమైనదని దృష్టాంతపూర్వకముగా దృఢమొనరించుటకు వారు మనల నాహ్వానించుచున్నారు. మఱియు తాము చెప్పిన మార్గమును స్వీకరించి సత్యనిష్ఠతో సాధనచేయుడని మనలను హెచ్చరించుచున్నారు. అనుష్ఠించిన యనంతరము ఈ పరమసత్యము కానరాని నాడు వారి వాదము కల్లయనుటకు మీ కధికారము కలదు. కాని యంతకుముందుగ నే నిరాకరించుట యనునది వివేకలక్షణము కా నేరదు. అందుచే నియమితవిధుల ననుసరించి శ్రద్ధతో కృషిచేయుట మనకు విధాయకమైయున్నది, తప్పక వికాసము కలుగును.

జ్ఞానమును అలవలించుకొనుతఱి మనము తార్కికవిధానము ననుసరించిన సిద్ధాంతమును వినియోగించుకొందుము. ఈ సిద్ధాంతము పరిశీలనముపై ఆధారపడియుండును. మొదట మనము విషయములను పరిశీలించి, సామాన్య ధర్మములను నిర్ణయించి అనంతరము సిద్ధాంతముల నేర్పలించు చుండుము. మున్నుండు అంతరంగమునందలి విషయములను గమనించునట్టి శక్తి సంపాదింపనంతవఱకు మనస్సునుగూర్చియు, మనుష్యుని ఆంతరప్రకృతిని గూర్చియు, భావనాతత్త్వమునుగూర్చియు జ్ఞాన మెన్నటికిని గలుగదు అనేక సాధనములు నిర్మింపబడియుండుటచే వాని సాయమున బాహ్యప్రపంచ విషయములను పరిశీలించుట కొంతవఱకు సులభమని చెప్పవచ్చును. కాని ఆంతరప్రపంచమును శోధించుటకై మనకిట్టి సాధనసంపత్తి యేదియులేదు. ఐనను నిజమైన శాస్త్ర మేర్పడుటకు పరిశీలన మావశ్యకమని మనకు అలియును. విషయవిశ్లేషణసహితమైన పరిశోధనలేనిదే ధౌతిక శాస్త్రమనున దేదియు నిలువ నేరదు. ఇందువలననే మానసిక

శాస్త్రజ్ఞులలో పరిశీలనసాధనములను కనుగొనిన యే కొలది మందియో తక్కు, మిగిలిన వారందఱును స్వప్రయోధినుండియు తమలో తాము తగవులాడుచున్నారు.

ఆంతరస్థితులను పరిశీలించుట కిట్టి సాధనములను మనకు జూపుటయే మున్నగుదు రాజయోగాశయము. మనస్సే యిందులకు సాధనము. ఏకాగ్రతాశక్తిని సక్రమ మార్గమునకు దెచ్చి ఆంతర ప్రపంచమువైపునకు మరల్చినప్పు డది మనస్సును విమర్శించి యంతకుముందు మనకు దెలియని విషయములను ప్రకాశింపజేయుచున్నది. చెదరిన సూర్యకిరణములను కేంద్రీకరించినప్పు డవి తీక్షణముగా వెలుగును. ఇట్లే యేకాగ్రత వలన మనశ్శక్తులు దీప్తిచెందును. జ్ఞానమున కిదియే సాధనము. బాహ్యంతర ప్రపంచములు రెండిటియందును ప్రతి మానవుడు ఏకాగ్రతాశక్తిని వినియోగించుచునే యున్నాడు. ఈ కర్తవ్య నిర్వహణమునకు విశేషమైన అభ్యాసమావశ్యకమై యున్నది. చిన్న నాటినుండియు ఆంతర ప్రపంచవిషయములను విడిచి బాహ్యవిషయములనే లక్షింప నేర్చుకొనియున్నందున మనలో చాలవారికి మనోయంత్రమెట్లు నడుచుచున్నదియు గమనించు శక్తి చాలవఱకు నశించినది. చిత్తవృత్తుల నరికట్టి మనస్సు నంతర్ముఖముచేసి సర్వ మానసికశక్తుల నేకాగ్రతకుదెచ్చి మనస్సుపై బలపి మనస్సును విమర్శించి. మనస్సువలననే మనస్స్వభావమును గ్రహించుట యనునది సులభసాధ్యమైనపనికాదు. ఐనను అట్టి విషయవిమర్శనమే శాస్త్రీయ మనదగిన పద్ధతి. అదిగాక మఱియొకటి లేదని చెప్పవలసియున్నది. బాహ్యజగత్తుపై భౌతికశాస్త్రవేత్త తన నిశితదృష్టి నెట్లు సాధించునో, మన శాస్త్రవేత్త ఆంతరంగిక జగతిపై తీక్షణమైన ఆంతర దృష్టి సాధింపవలెను.

ఇక నిట్టి జ్ఞానమువలన ప్రయోజన మేమని యడుగవచ్చును. జ్ఞానసాధనముచే పొందదగిన పరమపురుషార్థము జ్ఞానోపలబ్ధియే.

మఱియు జ్ఞానసంపాదనముచే నొక ప్రయోజనముకూడ సిద్ధించుచున్నది. జ్ఞానమువలన సర్వ దుఃఖములును నివృత్తియగుచున్నవి. అంతఃకరణమును శోధించి తన్మూలమున నాశరహితమును, స్వతస్సిద్ధముగ నిత్యమును, నిష్కళంకమును, పరిపూర్ణమును సగువస్తువును ప్రత్యక్షముగా దర్శించినవాని కిక శోకమోహము లెక్కడివి? భయమును, తీరనికోర్కెయు — ఇదియే దుఃఖమునకు పుట్టినిల్లు. మృత్యువనునది మిథ్యయని తెలియగనే మానవునకు మరణభయము తొలగుచున్నది. పరిపూర్ణుడనని గ్రహించినంతనే మనుష్యునకు వ్యర్థవాంఛ లుతరించుచున్నవి. ఇక నీ హేతువులు రెండను నివర్తించుటచే ఈ శరీరమునందుండగనే సర్వదుఃఖములును నశించి, సంపూర్ణానందము లభించుచున్నది.

ఈజ్ఞానము పొందుటకు 'ఏకాగ్రత' యను దానికంటె వేఱు సాధనము లేదు. రసాయనశాస్త్రజ్ఞుడు తన మానసికశక్తుల నన్నిటిని ఏకాగ్రస్థితికి దెచ్చి వానిని తాను పరిశోధించుచున్న పదార్థములపై బఱపి వాని రహస్యములను దెలిసికొనుచున్నాడు. జ్యోతిశ్శాస్త్రవేత్త తన మానసికశక్తుల నన్నిటిని కేంద్రీకరించి దూరదర్శక యంత్రము మూలమున ఆకాశముపై బఱుపగా సూర్యచంద్రనక్షత్రములు తమతమ రహస్యముల నాతనికి వెల్లడి చేయుచున్నవి. మీకు జెప్పుచున్న విషయములను గూర్చి నా భావముల నెంతెంత యేకాగ్రము చేయగల్గుదునో విషయమంతంత సుబోధకమగుచున్నది. నా మాటల నాలకించుచున్న మీరు మీభావముల నెంతెంత యేకాగ్రతకు దెచ్చుచుందురో నే జెప్పవలసిన విషయము సంతత స్పష్టముగా గ్రహించుచుందురు.

లోకమునందు మనకు పలభ్యమైన జ్ఞానమంతయు చిత్రైకాగ్రతవలన కలిగిన జ్ఞానమే. ప్రయత్నించు పద్ధతిని తెలిసికొన గల్గితినా, సాధనవిధానమును గ్రహింపగల్గితినా,

లోకము తన రహస్యములను వెలిబుచ్చుటకు సిద్ధముగానున్నది. ఇట్టి సాధనకు గావలసిన శక్తిసామర్థ్యములు ఏకాగ్రతవలన గలుగుచున్నవి. మనుష్యుని సంకల్పశక్తికి పరిమితిలేదు. మనస్సు ఎంతెంత యేకాగ్రత చెందుచున్నదో అంతంత విషయపరిశీలన శక్తియు గలుగుచున్నది. ఇదియే రహస్యము.

మనస్సు సహజముగా బాహ్యప్రవృత్తి గలిగియుండుటచే బాహ్యవిషయములందు మనస్సును నిలుపుట సులభము. కాని మతము, మానసికశాస్త్రము, వేదాంతము అను విషయములందు, చూచువాడగు దృక్ను, చూడబడునదగు దృశ్యమును, ఒకే వస్తువు అగుటచే మనస్సును ఏకాగ్రము నొనర్చుట సులభసాధ్యము కాదు. మనస్సే విషయమైయున్నది. అదియూ, అంతరిందియము, పరిశీలించునదియు పరిశీలింపవలసినదియు మనస్సే. సాధనాంతరము లేకుండుటచే మనస్సు చేతనే మనస్సును శోధింపవలసియున్నది. అందువలన చిత్రైకాగ్రత మానసిక శాస్త్రాదుల విషయమున కప్తసాధ్యమైయున్నది. మనస్సునకు పర్యాయోచనశక్తి కలదని మనకు తెలియును. నేను మీతో సంభాషించుచు, ఏకకాలమున నింకొక పురుషునివలె ప్రక్కన నిలువబడి చెప్పుచున్న విషయమును వినుచు గ్రహించుచున్నాను. మీరు పనిచేయుచు నాలోచించుచుండ, ఏకకాలమున, మీ మనస్సులో నొక భాగము ఒత్తిలి నిలిచి మీ రాలోచించుచున్న విషయమును గమనించుచున్నది. మనశ్శక్తుల నేకాగ్రపటిచి మజల మనస్సుపై లగ్నముచేయవలయును. తీక్షణమైన సూర్యకిరణములముందు చిమ్మచీకటిలో నున్న రహస్యములు సహితము బట్టబయలుగుచున్నవిధమున ఏకాగ్రమైన చిత్తముముందు అంతరాత్మలోనున్న గూఢవిషయములైనను నిర్భిన్నములై వెలువడుచున్నవి. విశ్వాసమునకు మూలాధారమగు యథార్థమతము నిట్లు మననసమీపింపగలము. జీవాత్మ యనునది సత్సమా? అసత్సమా?

జీవితము మూడునాళ్ల ముచ్చటయూ, లేక కలకాల ముండునదియూ? లోకమునందు దేవుడనువా డొకడుండుట యథార్థమా? మిథ్యయా? అను నిట్టి విషయములలో నున్న సత్యాసత్యములు మన కట్టెడుట నిలుచును. ఇట్టి ప్రత్యక్షానుభూతిని గల్గించుటయే రాజయోగాశయము. చిత్రైకాగ్రత కలుట కుపాయమేమి? అనంతరము అంతరంగమునందలి పరమరహస్యముల నెట్లు గ్రహింపగలము? అటువెనుక మనోధర్మములను నిర్ణయించుటెట్లు? అనునంశములను బోధించుటయే రాజయోగమునకు ముఖ్యదేశము. అందువలన 'మీ మతమేమి? మీరు ద్వైతులా? లేక నాస్తికులా? క్రైస్తవులా? యూదులా? లేక జౌద్ధులా?' అని రాజయోగ మెన్నడును మనలను ప్రశ్నింపదు. మనము మానవజాతివారము ఈ యర్హత చాలును. మనుష్యమాత్రుడైన ప్రతివానికిని తత్త్వాన్వేషణము చేయుటకు అధికారము కలదు; సామర్థ్యమున్నది. శ్రమపడుటకు సంసిద్ధుడై యున్నచో స్వతంత్రముగ జిజ్ఞాస నొనర్చి సమాధానము పొందుటకు ప్రతి మానవునకును 'హక్కు' గలదు.

ఇంతవఱకు రాజయోగజిజ్ఞాసకు నమ్మిక యనునది అనవసరమని తెలిసినది నీయంతట నీకు గోచరముకానిదే దేనినిగాని నమ్మకుమని రాజయోగము మన కుపదేశించును. సత్యము నిలుచుట కెట్టి చేయూత అక్కఱలేదు. జాగ్రదవస్థలో మనకు ప్రత్యక్షముగా నున్న విషయములను నిరూపించుటకు స్వప్నములు, ఊహలు అవసరమా? లేదు. రాజయోగమును సాధించుటకు చాలకాలముపట్టును; నిరంతరమైన అభ్యాస మావశ్యకము. కొంతవఱకు శరీర సంబంధముగా నున్నను ఈ యభ్యాసము ముఖ్యముగా మానసికమై యున్నది. మనశ్శరీరములకు ఎంతటి సన్నిహితసంబంధ మున్నదియు ముందు ముందు మనకు వెల్లడికాగలదు. సూక్ష్మమైన శరీరాంశమే మనస్సుగుచున్నదనియు, మనస్సునందెట్టి మార్పు కలిగినను తదనుగుణమైన మార్పు శరీరమునందు కనబడుచున్నదనియు విశ్వసించిననాడు శరీరములో కలిగినమార్పుల కనుగుణమైనవి మనస్సునందును కలుగ

వలయునని నమ్ముట యుక్తివిరుద్ధము కానేరదు. శరీరమునందు స్వస్థత లేకుండునప్పుడు మనస్సునందును అస్వస్థత కలుగుచున్నది. శరీర మారోగ్యముగ నుండిననాడు మనస్సునందును బలారోగ్యము లేర్పడుచున్నది. ఒకనికి కోపము వచ్చినప్పుడు వానిమనస్సు ఖోభ పడుచున్నది. ఇదేరీతిగ మనస్సునందు కలత కలిగిన పక్షమున శరీరమునందును కలత కలుగుచున్నది. జనసామాన్యమునందు మనోవికాసము బహుస్వల్పముగా నుండుటచే మనస్సు విశేషముగా శరీరాధీనమైయుండును. ఇందువలనగా చాలమంది మృగప్రాయులై యున్నారు. అంతియకాక వారి మనోనిగ్రహశక్తి యుద్రజంతువుల నిగ్రహశక్తికంటె విశేషమైనది కాదని యనేక సందర్భములందు వెల్లడి యగును. మనస్సుపై మన కంతగా పెత్తనములేదు. అందుచే, ఇట్టి స్వాధీనత కలుగుటకును మనశ్శరీరములను వశపఱచుకొనుటకును శారీర సాహాయ్యమును కొంతవఱకు పొందవలసియున్నది. తగినంత శరీరస్వాధీనత సంపాదించినప్పుడు మనస్సును నేర్పుతో త్రిప్పుటకు స్రయత్నింపవచ్చును. ఇట్టి నేర్పుచే మనస్సును స్వాధీనముచేసికొని మన యిష్టానుసారముగ వర్తించునట్లు చేయగలము. మనము కోరిన రీతిని తన శక్తుల నేకాగ్రము చేయునట్లు మనస్సును నిర్బంధింపగలము.

రాజయోగుల ననుసరించి బాహ్యప్రపంచము, అంతర ప్రపంచము (లేక సూక్ష్మప్రపంచము) యొక్క బాహ్యరూపమై యున్నది. స్థూలమెప్పుడును కార్యము; సూక్ష్మము కారణము. ఇందువలన బాహ్యప్రపంచము కార్యమనియు, అంతరప్రపంచము కారణమనియు ఏర్పడుచున్నది. ఇట్లే బాహ్యశక్తులు స్థూలాంశములును, అంతశ్శక్తులు వీని సూక్ష్మాంశములునై యున్నవి. అంతశ్శక్తులను కనుగొని వానిని నేర్పుతో నడుపనేర్చినవానికి ప్రకృతి యంతయు స్వాధీనమగును. యావత్ప్రపంచమును, సమస్త ప్రకృతిని తనవశమొనర్చుకొనుట అను బ్రహ్మాండమైన కార్యమును సాధించుటకై యోగి సంకల్పించుచున్నాడు. “ప్రకృతిశాసనముల” కిక తనపై నాధిపత్యము లేని స్థానమును జేరుటయే, సమస్తమైన.

ప్రకృతి నియమములను అతిక్రమింపగల్గిన స్థితిని బొందుటయే యోగి లక్ష్యము. అప్పు డాతడు ప్రకృతి కంతకును ప్రభువగును. నాగరకత యనగా నేమి? మాననకోటియొక్క పురోవృద్ధియనగా నేమి? ప్రకృతిని వశపఱచుకొనుటయే.

ప్రకృతినిరోధముకొఱకు వివిధజాతుల జనులు వివిధ మార్గముల నవలంబించుచున్నారు. ఒకేసంఘమునందు కొందఱు బాహ్యప్రకృతిని, మఱి కొందఱు ఆంతరప్రకృతిని వశముచేసికొన దలచుచున్నారు. ఇట్లే కొన్ని జాతులవారు ఆంతరమైనట్టియు మఱి కొన్ని జాతులవారు బాహ్యమైనట్టియు ప్రకృతిని స్వాధీనము చేసికొన గోరెదరు. కొందఱు ఆంతర ప్రకృతినిరోధమువలన సమస్తమును నిగ్రహింపవచ్చునందురు. మఱి కొందఱు బాహ్య ప్రకృతినిరోధమువలన సర్వమును చేజిక్కునందురు. ప్రకృతియందు బాహ్యము, అభ్యంతరము అను విభజన లేకుండుటచే పర్యవసానమునం దీ రెండు వాదములును న్యాయ సమ్మతములే. బాహ్యంతరము లనునవి కేవలము కల్పితమైన పరిమితాలు. బాహ్యంతరవాదు లిరువురును తమతమ విజ్ఞానావధులను జేరునప్పుడొక్కచోటనే కలియుట విధివిహితము. పదార్థవిజ్ఞాన శాస్త్రజ్ఞుడు తన విజ్ఞానపరమావధిని సమీపించినంతనే విజ్ఞానము తత్త్వశాస్త్రమునందు లయించిపోవుచున్నట్లు కనుగొనును. ఇట్లే, వస్తువు ఒక్కటియే కావున తత్త్వశాస్త్రజ్ఞుడు తాను మనః ప్రకృతులని చెప్పునట్టి తత్త్వములు కేవలము బాహ్యభేదములే యనియు సద్వస్తువు ఒక్కటియే అనియు గ్రహించును.

ఎయ్యది అనేకత్వముగా నున్నదో, ఎందుండి బహుత్వము నిర్మాణమగుచున్నదో అట్టి యేకత్వమును కనుగొనుటయే సమస్తమైన శాస్త్రములకును పరమావధి. ఆంతరప్రపంచమునుండి ప్రారంభించి ఆంతరప్రకృతిని పరిశోధించి తస్మాల్లమున బాహ్యంతర ప్రకృతినంతయు వశపఱచుకొనుటయే రాజయోగాశయము. ఇది చాల పురాతనమైన యత్నము. ముఖ్యముగా హిందూదేశము

ఈ సాధనకు పట్టుగొమ్మయ్యెనున్నను, అన్యదేశీయులును ఈ విషయమున కృషిచేసియేయున్నారు. పాశ్చాత్యదేశములం దిది యేదియో గూఢవిద్యయనియెంచి యిట్టిసాధన చేయబూనినవారిని మాంత్రికులనియు తాంత్రికులనియు భావించి వారిని మంటలలోత్రోసి చంపియుండిరి. ఇక హిందూదేశమునం దిది యనేక కారణములచే స్వార్థపరుల పాలైనది. వారు ఈ విద్యను నూటికి తొంబదిపాళ్లు ధ్వంసముచేసి మిగిలిన దానిని రెండవకంటివానికి తెలియని పరమ రహస్యముగ నుంచుటకు ప్రయత్నించియుండిరి. ఈ దినములలో పాశ్చాత్యదేశములందు గురువులపేరిట చాలమంది బయలుదేరి యున్నారు. హిందూదేశములోకూడ నిట్టి యుపదేశకులు బయలుదేరినను వా రీ విషయమున కొంతవఱకు పరిజ్ఞానము కలిగియుండుటచే ఏమియు తెలియని యీ నవీన వ్యాఖ్యాతలకంటె యోగ్యులని చెప్పవలసియున్నది.

ఈ యోగపద్ధతులలో ఏది గుప్తముగా నుండునో, పరమ రహస్యముగా నుండునో దానిని వెంటనే పరిత్యజింపవలయును. బలమే జీవయాత్రయందు మనకు సరియైన త్రోవజూపుచున్నది. సమస్త విషయములందును మిమ్ములను బలహీనులనుగ జేయుచున్న దానినెల్ల విసర్జించునట్లు, పారమార్థిక విషయములందు సయితము లట్టిదానిని విసర్జింపుడు. దానితోమీ కెట్టి జోక్యమును వలదు. మంత్రతంత్రబంధుర విషయాన్వేషణమువలన మనుష్యుని మేధ బల హీనమగును. శాస్త్రములకెల్ల మేలిమి బంగార మనదగిన యోగ శాస్త్రము దీనివలన నించుమించుగా ధ్వంసమైపోయినది. ఇప్పటికి నాలుగువేల సంవత్సరములకు పూర్వము నిర్మాణమైనది మొదలుగా ఋషులు యోగశాస్త్రమును హిందూదేశమునందు విశిష్టమైన ఆకృతికి దెచ్చి, సూత్రీకరించి బోధించియున్నారు. వ్యాఖ్యానకర్త నవీనుడైనకొలదియు వ్యాఖ్యానమునందు దోషము లధికముగా గానబడుచుండుటయు, గ్రంథకర్త ప్రాచీనుడైన కొలదియు వ్యాఖ్యానము హేతుబద్ధమై సమంజసమై యుండుటయు స్పష్టము. నవీన

గ్రంథకర్తలలో అనేకులు ఏవేవియో అగమ్య గోచరములైన రహస్యములనుగూర్చి చెప్పుచుందురు. దివ్యాలోక సందీపితమై ప్రకాశించుటకుమాటు యోగ మీ విధముగా ఏ కొందఱిచేతులలోనో పక్షటతోడనే వారు యోగసిద్ధులకు తామే పట్టాభిషిక్తులు కావలయునని, భావించి దానిని పరమరహస్యముగ నుంచిరి. ఆ శక్తులు తమకే దక్కవలెనను నుద్దేశముతో వారట్లానరించిరి.

నేను చేయుచున్న బోధనలలో మర్మ మేదియు లేదని గ్రహింతురుగాక. నాకు తెలిసినంతవఱకు మీకు చెప్పివైచెదను. హేతువిమర్శచేసి నిరూపింపగలిగినంతవఱకు నిరూపించెదను. ఇక నాకు తెలియని యంశముల విషయమై గ్రంథము లేమని వచించుచున్నవో చెప్పి యూరకుందును. అంధప్రాయముగా నమ్ముట సరికాదు. మీ విమర్శనశక్తిని వినియోగించి సత్యదృష్టితో సాధనచేసి యీ సంగతులు జరుగునదియు లేనిదియు చూడవలయును. సరిగా ఇతర శాస్త్రముల నభ్యసించుటయం దే విధానమును మీ రవలంబించుచుందురో, ఆ విధానమునే మీ రవలంబించి యీ శాస్త్రాభ్యాసము చేయవలయును. ఇందెట్టి మర్మమును, ప్రమాదమునులేవు. ఈ శాస్త్రము యథార్థమై యున్నంతవఱకు నడివీధులలో బాహటముగా బోధింపవలయును. ఈ విషయములను మర్మముగానుంచి భ్రమింపజేయుట కేమాత్రము యత్నించినను అట్టి యత్నమువలన మహావిపత్తు సంభవించుచున్నది.

విషయములో ప్రవేశించుటకుముందు రాజయోగమున కంతకును మూలాధారమైయున్న సాంఖ్యదర్శనమునుగూర్చి కొంచెము చెప్పవలసియున్నది. సాంఖ్యదర్శనము ప్రకారము ఇంద్రియానుభవముయొక్క ఉత్పత్తిక్రమము ఈ క్రింది విధముగా నుండును :

బాహ్యవిషయములవలన గలుగుచున్న స్పర్శలు వాని బాహ్యోపకరణములవలన వానివాని ఇంద్రియముల కడకు తీసికొని పోబడుచున్నవి. ఇంద్రియము లీ స్పర్శలను మనస్సున కందజేయును,

మనస్సు వానిని బుద్ధి కిచ్చును. బుద్ధియొద్దనుండి పురుషుడు (ఆత్మ) వానిని గ్రహించును. అప్పు డింద్రియానుభవము కలుగుచున్నది. అంతట పురుషుడు కర్ణేంద్రియములను కావలసిన పనిచేయుటకు నియమించుచున్నాడు. పురుషుడు తక్క ఇవి యన్నియు ప్రకృతి సంబంధములైన తత్త్వములే; కాని శాస్త్రేంద్రియములకంటె మనస్సు సూక్ష్మతరమైన ప్రకృతివలన నిర్మాణమైయున్నది. మనస్సునకు కారణమైన తత్త్వమువలననే తస్మాత్రలనబడు సూక్ష్మభూతము లేర్పడుచున్నవి. ఇవి మరల స్థూలభూతములై వానివలన శాస్త్రా ప్రకృతి కలుగుచున్నది. ఇది సాంఖ్యప్రోక్త మనశ్శాస్త్ర విషయము. దీనివలన శాస్త్రమైన స్థూలప్రకృతికిని బుద్ధికిని స్థితి ననుసరించి భేదమే కాని వస్తుతః భేదములేదని యేర్పడును. పురుషుడు (ఆత్మ) తక్క, మిగిలినదంతయు జడమైన ప్రకృతి. శాస్త్రావిషయములను గ్రహించుటకై మనస్సు ఆత్మచేతిలోనున్న సాధనమని చెప్పవచ్చును. మనస్సు అనుక్షణమును సంకల్పవికల్పములచే మాటుచున్నను, సిద్ధావస్థయందు ఇంద్రియములలో కొన్నిటితోగాని, ఒక్కటితోగాని సంయోగము పొందుటకును, ఏ యింద్రియముతోడను సంయోగ పడకుండుటకును సమర్థమై యుండును. ఇందుల కొక దృష్టాంతమును జూడుడు. శ్రద్ధగా నే నీ గడియారపు శబ్దము వినుచున్నపక్షమున కండ్లు తెఱచుకొనియున్నను నాకేమియు గోచరింపక పోవచ్చును. దీనివలన నా మనస్సు కర్ణేంద్రియముతో సంయోగమైనప్పుడు నేంత్రియముతో సంయోగము కాజాలదని విదితమగుచున్నది. కాని పూర్ణావస్థను పొందిన మనస్సు నేకకాలమున సకలేంద్రియముల తోడను సంయోగము చేయవచ్చును. మనస్సునకు అంతరవ లోకనశక్తికలదు ఈ శక్తివలన మనస్సు తనలోతు తాను తెలిసి కొనగలదు. యోగి పొందగోరున దీ యంతరవలోకనశక్తియే. మనశ్శక్తుల నేకాగ్రపటిచి అంతర్ముఖముచేసి లోన నేమి జరుగు చున్నదియు యోగి గ్రహించును. ఇది తత్త్వశాస్త్రవేత్తలు పరిశోధించి తేల్చిన సారాంశము కాని, వట్టి నమ్మకముపై నాధారపడి

యున్న విషయముకాదని గ్రహింపుడు. నవీనశరీరశాస్త్రజ్ఞులు, నేత్రేంద్రియము కంటిలో లేదనియు, మెదడునందలి నాడీ కేంద్రములలో నొకదానియందు ఈ నేత్రేంద్రియ మేర్పడియున్నదనియు, ఇతరేంద్రియముల విషయముకూడ నిట్టి దే యనియు చెప్పుచున్నారు. మఱియు ఏ పదార్థమువలన మెదడు నిర్మాణమగుచున్నదో ఆ పదార్థమువలననే ఈ నాడీకేంద్రములును నిర్మాణమగుచున్నవని వారు చెప్పెదరు. సాంఖ్యులు వచించునట్టి విషయము కూడ నిదియే. ఈ ప్రతిపాదనములం దొకటి శారీరకముగను మఱియొకటి మానసికముగను వర్తించుచున్నవి. ఐనను ఈ రెండింటి యభిప్రాయమును ఒక్కటియే. ఇక మనము పరిశోధింపవలసిన విషయమో, మనశ్శరీరములకు రెండింటికిని అతీతమైయున్నది.

ఏ సూక్ష్మావలోకనస్థితిని పొందుటచే వివిధమానసికావస్థలన్నియు కంటికి గట్టినట్లు గోచరించునో అట్టి సూక్ష్మావలోకన స్థితిని పొందుటకై యోగి సంకల్పించుచున్నాడు. మనోనేత్రముతో ఈ స్థితుల నన్నిటని చూడవలసియున్నది. ఇంద్రియములకు బాహ్యవిషయ సంస్పర్శముచే గల్లునట్టి స్పర్శయొక్క గమన మెట్లున్నది? ఆ స్పర్శను మనస్సు ఏ రీతిగా గ్రహించుచున్నది? బుద్ధి యే విధముగా దానిని నిర్ధారణ చేయుచున్నది? అనంతర మీ నిర్ధారణమును పురుషునకు (ఆత్మకు) ఎట్లు తెలుపుచున్నది? అను నీ విషయము లన్నియు యోగికి కట్టెదుట కానబడును. ఏ భౌతిక శాస్త్రాభ్యాసము చేయటకైనను కొంత సాధనార్హతను సంపాదించి, ఆ శాస్త్రమునకు నియమితమైయున్న పద్ధతి ననుసరించి కృషిచేసిననే గాని తచ్చాస్త్రజ్ఞానము కలుగ నేరదుగదా. రాజయోగమునందును ఈ నియమములు వర్తించునని వేరుగ జెప్పనక్కరలేదు.

మున్ముందు ఆహారవిషయమై కొన్ని నియమములను పాటించుటావశ్యకము. మనస్సును సత్త్వగుణప్రధానముగ చేయు నాహారమే మీ రుపయోగింపవలయును. జంతుప్రదర్శనశాలకు పోయి చూచిన నాడు వెంటనే మీకు దీనికి నిదర్శనము కానబడును. ఏనుగులను

చూడుడు. బ్రహ్మాండములైన జంతువులై యుండియు సాధుస్వభావము కలిగి యవి శాంతముగా నుండును. ఇక పులులును సింహములు గల బోనులవై పు మరలగనే విశ్రాంతియనున దా జంతువులెఱుగవని తోచును. చూచితీరా, ఆహారమువలన గలిగిన మార్పు! మన శరీరమందలి శక్తులన్నియు ఆహారము వలననే కలుగుచున్నవి. ప్రతిదినమును ఈ విషయము మనకు కానవచ్చుచునేయున్నది. ఉపవాసము చేయుటకు ప్రారంభింపగనే ముందు మీ శరీరము నీర సింపును ; శరీరశక్తులు సన్నగిల్లును. కొన్నాళ్ళకు మీ మనశ్శక్తులు కూడ క్రుంగిపోవును. ఇందు ప్రారంభమున జ్ఞాపకశక్తి క్షీణించును. అనంతరము ఆలోచన చేయుటకై నను శక్తిలేని స్థితి సంప్రాప్తమగును. అట్టిస్థితియం దొక విషయమునుగూర్చి హేతువిమర్శ చేయుటకు దగిన సామర్థ్యము అంతకుముందే అంతరించును. అందుచే ఆహారవిషయమై జాగరూకత గలిగియుండు టావశ్యకము. తగినంత బలమును చేకూర్చుకొని సాధనయం దభివృద్ధి పొందిన వెనుక ఆహార విషయమునుగూర్చి అంతగా పాటింప నక్కఱలేదు. అపాయమును నివారించుటకై, యెదుగుచున్న మొక్కచుట్టును కంచె వేయవలయును. చెట్టెదిగిన తరువాత కంచె లూడదీయుదురు ; అప్పుడెట్టి తాకుడు కలిగినను ఎదిర్చి నిలుచుటకు చెట్టుకు తగినంత చేప చేకూరును.

ఒక వైపున భోగలాలసత్వమును, మఱియొక వైపున ఉగ్రతపశ్చర్యలను యోగసాధకుడు విసర్జింపవలసియున్నది. యోగాభ్యాసకుడు నిరాహారియై శరీరమును హింసింపరాదు ; అట్టివాడు యోగి కానేరడని భగవద్గీత తెలుపుచున్నది. గీతాశాస్త్రమందలి వాక్కులను గమనింపుడు: “నిరాహారి యోగమున కనర్హుడు. నిద్రాహితుడును యోగి కానేరడు. అమితముగా నిద్రపోవువానికి యోగ మసాధ్యము. మితిమీరి పరిశ్రమచేయువాడు యోగియగుట దుర్లభము. పనిపాటులు చేయనివానికి యోగార్హత లేదు.” (౬-16, 17).



ద్వితీయాధ్యాయము

ప్రారంభవిధులు

రాజయోగమును అష్టాంగములుగ విభజించియున్నాడు. అహింస, సత్యము, అస్తేయము (చొంగిలింపకుండుట), బ్రహ్మచర్యము, అప్రతిగ్రహము (దానము పట్టకుండుట) అను నియమములు ప్రథమాంగమగు 'యమ' మగుచున్నవి. శౌచము, (శుచిగా నుండుట) సంతోషము, తపస్సు, స్వాధ్యాయము, ఈశ్వరప్రణిధానము, అను విధులు చేర 'నియమ' మగును. 'ఆసనము' తృతీయాంగము. నాల్గవది 'ప్రాణాయామము' లేక ప్రాణనిరోధము. శబ్దాదులగు బాహ్యవిషయములనుండి ఇంద్రియములను మరల్చుటయం దేర్పడుచున్న 'బ్రత్యాహారము' ఐదవది. ఆఠవ యాంగము ఏకవిషయమునందు మనస్సును నిలుపుటయం దేర్పడుచున్న 'ధారణ'. అష్టాంగములలో నిక మిగిలినవి రెండును 'ధ్యాన సమాధులు'. యమనియమములు నీతి వర్తనమును బోధించుట కేర్పడిన విధులని గ్రహింపవచ్చును. యోగాభ్యాససాధమున కిది పునాదులై యున్నవి. యమనియమములు సుస్థిరముగా నేర్పడినంతనే యోగి తన సాధనచే గలుగు ఫలముల ననుభవించుట కారంభించును. మనోవాక్కాయ కిర్మములలో దేనిచేగాని యోగియైనవా డెవ్వనికిని హింస కల్గించుటకు సంకల్పింపరాదు. మానవులయందు మాత్రమే కాక సమస్త జీవరాసులయందును, సర్వప్రపంచమునందును దయకలిగి వర్తింపవలయును.

తరువాతి నియమ మాసనము. కొన్ని యున్నతస్థితులను పొందువఱకు శారీరకముగను, మానసికముగను ప్రతిదినము వరుసగా కొన్ని యభ్యాసములను చేయవలసియుండును. అందువలన ఏ యాసనమునందు మనము చాలసేపుండగలమో అట్టి యాసనమును కనుగొనవలయును. ఎవ్వని కేది విశేషముగా సులభమై యుండునో వా డట్టి యాసనమును ఎన్నుకొనవలయును. ఆలోచన చేయుట

కొకానొక యాసన మొకనికి సులభము ; మఱియొకని కది చాల కష్టముగా నుండవచ్చును. మానసిక విషయములందు పరిశ్రమ చేయుకాలమున శరీరములో విశేషమైన సంచలనము కలుగునని మున్ముందు మనకు విశదము కాగలదు. నాడులను ప్రాతఃపూర్ణముల నుండి మరల్చి వానికి క్రొత్తదారులను చూపవలసి యుండును. వీని యందు నూతన స్పందనములు ప్రారంభమై శరీరప్రకృతి యంతయు సమూలముగ మారిపోవునని చెప్పవచ్చును. ఈ ప్రక్రియ చాలవఱకు సుఖమును సంబంధించి యుండుటచే తొమ్మిది, తలను, మెడను నిబ్బరముగా నిలిపి కశేరుక యనబడు వెన్నెముకను చక్కగా నియమించి కూచుండుటయే ఆసనమునందు ముఖ్యమైన విషయము. వెన్నెముకను సరిగా నిలిపి శరీరభారమంతయు పక్కలనబడు ప్రక్కయెముకలపై బడునట్లు కూచున్నపక్షమున స్వాభావికమైన యాసనము మీకు సిద్ధించును. వక్షఃస్థలము ముడుచుకొని యున్నప్పుడంతగా ఉన్నతభావములను భావింపజాలమని సులభముగా మీరు గ్రహింపవచ్చును.

సూలశరీరమును విశేష బలిష్ఠముగా జేయుటయే ముఖ్యోద్దేశముగాగల్గి పూర్తిగ సూలశరీరముతోడనే సంబంధించియున్న హతయోగమునకు రాజయోగమునందలి యీ భాగము చాల సన్నిహితముగా నుండును. హతయోగసాధనలు బహుకష్టసాధ్యములు ; చిరకాలము వానిని అభ్యసింపవలసియుండును. శ్రమపడి యెట్లో సాధించినను అంతగా ఆధ్యాత్మికాభివృద్ధికలుగ జేయునవికావు. అందువలన హతయోగముతో నిక్కడ మనకెట్టి ప్రసక్తియు లేదు. అనేక విధములైన ఆసనములతో సంబంధించిన యిట్టి హతయోగాభ్యాసములు 'డెల్ సార్త్రే' దొరగారును తదితరాచార్యులును చేయుచున్న జోధనలలో మీకు కానబడు చుండును. వీనియందలి ఆశయము శారీరకమే కాని మానసికముకాదు. శరీరమందలి ప్రతిస్నాయువు (కండరము) ను సంపూర్ణముగా మనము స్వాధీనము చేసికొనగలము. ఇందుకు చిక్కని ధమనిస్నాయువులులేవు. తలచుటయే తడవుగ

హృదయము నాపివేయవచ్చును; మరల కొట్టుకొననీయవచ్చును. ప్రతి అనయవమును ఇట్లు మనము వశపఱచుకొనవచ్చును.

మానవులను దీర్ఘాయుష్కంతులనుగ జేయుటయే ఈ హఠ యోగాభ్యాసమునకు ఫలితము; హఠయోగులకు ఆరోగ్యమే ప్రధానాశయము, పరమావధి. వ్యాధిగ్రస్తుడను కానని హఠయోగి ప్రశిష్ట వహించుచున్నాడు. హఠయోగి కారోగ్యము చెడదు; ఆతడు బహుకాలము జీవించును. సూత్రేంద్లాతని కొక లెక్కలోనివికావు. ఒక్క లల వెండ్రుకయైనను నెరయక సూత్రయేబదియేండ్ల వయస్సున హఠయోగి ప్రాయములో నుండును. ఇంతకంటె విశేష మేమియు లేదు. నుట్టిచెట్టు ఏదువేల యేండ్లవఱకు జీవించుచున్నది; కాని మట్టి చెట్టు మట్టిచెట్టే. అందుచే చిరకాల మొకడు జీవించియుండె నందురా, ఆతడారోగ్యముగల జంతువని మాత్రమే యేర్పడుచున్నది. సాధారణములైన హఠయోగాభ్యాసములలో నొకటి రెండు చాల ప్రయోజనకరములు. ఇందుల కొక నిదర్శనమును జూపెదను. ఉదయమున లేచినవెంటనే నాసికాద్వారమున చల్లని నీరు త్రాగుట నలన లలహొప్పిపోవును. ఆ దినమంతయు మీ మెదడునందు చల్లగను హాయిగను ఉండును. మీ కెన్నడును పక్షిసము పట్టదు. కొండట్టిలు చేసి చూడనచ్చును. ఇది సులభసాధ్యమైనపని. నీటిలో ముక్కు నుంచి ముక్కుపుటములచే నీటిని పీల్చి యా నీటిని గొంతుకలోనికి దెచ్చి తిరిగి ముక్కుపుటములచే బయటికి విడువవలయును.

స్థిరాసనము ఏర్పడిన తరువాత, కొందఱు రాజయోగుల సంప్రదాయము ప్రకారము, నాడీశౌచమును క్రియ నభ్యాసము చేయ పలయును. ఈ భాగము రాజయోగమునకు సంబంధించినది కాదని కొందఱు దీనిని నిరాకరించియున్నాడు. ఐనను శంకరాచార్యునింతటి ప్రామాణిక వ్యాఖ్యానకాదు డీ సాధన నామోదించియుండుటచే నేను దానిని సూచించుట యుచితమని భావించుచు, శ్వాతాశ్వతరోపని షత్తున కాయము వ్రాసిన భాష్యమునుండి ఆతడు సూచించిన విధులనే యుదాహరించెదను : “ప్రాణాయామముచే మనస్సునందలి మూర్తిన్య

ములు నశించినంతనే అట్టి మనస్సు బ్రహ్మమునందు నిలుకడచెందును. అందుచే ప్రాణాయామము విధిపబడినది. నాడులను మొట్టమొదట శుద్ధిచేయవలయును. అప్పుడు ప్రాణాయామము నభ్యాసముచేయుటకు సామర్థ్యము కలుగును. కుడిముక్కుపుటమును బాటనవ్రేలితో మూసి, సామర్థ్యము ననుసరించి యెడమముక్కుపుటముచే గాలిని పూరింపవలయును; వెంటనే, ఆలసింపక, యెడమ ముక్కుపుటమును మూసి కుడిముక్కుపుటముద్వారా గాలిని వదలివేయవలయును. మరల కుడిముక్కుపుటమున యథాశక్తిగా గాలినిపీల్చి యెడమ పుటమున విడువవలయును. ప్రాతఃకాలము, మధ్యాహ్నము, సాయంకాలము, అర్ధరాత్రి—ఈ నాలుగు వేళలందు ప్రతివేళను మూడు లేక ఐదుసార్లు ఇట్లభ్యాసము చేయుచు వచ్చినయెడల ఒక పక్షము లేక నెల దినములలో నాడీశౌచ మేర్పడును. ప్రాణాయామ మప్పు డారంభమగు చున్నది”.

సాధన విధానము. ప్రతిదినమును వేళకువచ్చి కూర్చుండి మీరు నా వచనములను శ్రద్ధతో వినవచ్చును. కాని సాధనచేయనిదే మీ రొక్క యడుగైనను గమ్యస్థానము దెస బోవుటలేదు. ఇది యంతయు అభ్యాసమును పురస్కరించుకొని యున్నది. వీని యనుభవము కలుగనిదే ఈ విషయము లెన్నటికిని మనకు బోధపడవు. స్వానుభవముచే నిందలి సత్యాసత్యములను కనుగొనవలసియున్నది. ఊరక పూర్వపక్షసిద్ధాంతములను వినుటతో సరిపడదు. సాధనయందనేకమైన ఆటంకములు కలవు. అనారోగ్యమైన శరీరము మొదటి యాటంకము. శరీరము సరియైనస్థితిలో లేనప్పుడు సాధన కభ్యంతరము గలుగుచున్నది; అందుచే శరీరారోగ్యమును కాపాడుకొనవలయును. మన ఆహార విహారాదులను గూర్చి జాగరూకులమై యుండవలయును. శరీరారోగ్యమును కాపాడుకొనుటకై సాధారణముగా ‘క్రైస్తవ విజ్ఞానము’ అనబడు మానసికయత్నమును సదా వినియోగించుచుండుడు. శరీరమునుగూర్చి యింతకంటె విశేషముగా చెప్పనక్కరలేదు. ఆరోగ్యమే పురుషార్థముకాదు. పురుషార్థమున కిదియొక

సాధనమాత్రమని మనము జ్ఞప్తిలోనుంచుకొనవలయును. ఆరోగ్యమే పరమపురుషార్థమై యున్ననాడు మనము మృగప్రాయులమై యుందుము; జంతువుల కెన్నడో కాని ఆరోగ్యము చెడదు.

సంశయము యోగాభ్యాసమునకు రెండవ యాటంకము. చూడని విషయములనుగూర్చి మన కెప్పుడును సందేహముగ నే యుండును. మనమెంతేని ప్రయత్నింతుముగాక; మాటలను బట్టు కొని ప్రాకలాడుచుండుట మనవలన కాదు. అందుచే ఈ విషయములం దేమైనను సత్యమున్నదా? లేదా? యని మనకు సంశయము గలుగు చుండును. మనకని చెప్పనేల? మనలో నారితేటిన వారికిగూడ ఈ సందేహ మప్పుడప్పుడు వచ్చుచునే యుండును. సాధనచేయుచు వచ్చిన, కొలది దినములకే యోగమహిమ చూచాయగా గనబడును. సాధకునకు ధైర్యోత్సాహములు కలుగుట కది చాలును. యోగ శాస్త్ర వ్యాఖ్యానకారు డొకడు చెప్పుచున్నరీతిగా, “ఒక్క చిన్న నిదర్శనము కనబడుటతోడనే సమస్తమైన యోగశాస్త్రమునందును మనకు విశ్వాసము కలుగుచున్నది”. ఉదాహరణమునకు, సాధన ప్రారంభించి కొలది నెలలైన తరువాత మీ రితరుల తలపులను కల రూపమున గ్రహింప నారంభింతురు. ఇతరుల మనోభావములు చిత్ర పటములోనున్నట్లు మీ కట్టెదుట వచ్చినిలుచును. వివవలయునను సంకల్పముతో చిత్తము నేకాగ్రము చేయుటవలన అతిదూరమున జరుగుచున్న దేదియో మీకు వినబడవచ్చును. ఇట్టి చూచాయలు మీకు మొట్టమొదట కొంచెముగా గనబడినను ధైర్య, బల, విశ్వాసములను కల్గించుట కవి చాలును. ఉదాహరణమునకు, నాసికాగ్రమున మీ భావములను కేంద్రీకరించుచువచ్చిన, కొలదిదినములలో దివ్యపరిమళము నాస్రూణించుట కారంభింతురు. భౌతికవిషయ సంస్కర్షణము లేకయే స్పష్టముగా మనకు కొన్ని విషయానుభవములు కలుగుచున్నవని దీనివలన మనకు వెల్లడియగుచున్నది. ఈ సాధన విధానమున కంతకును మోక్షమే ఆదర్శమనియు, పరమ ప్రయోజనమనియు, పరమావధియనియు మీరు, సదా జ్ఞప్తిలో నుంచుకొన

వలయును. ఈ యోగసిద్ధులన్నియు కేవలము సాధనములను సంగతి మీరెన్నడును మఱవరాదు. నిరంకుశమైన ప్రకృతి వశీకరణమే మీ లక్ష్యము కావలసియున్నది. ప్రకృతికి మనము దాసులముకాక, అధిపతులము కావలయును. మనశ్శరీరములలో నేదియు మనపై పెత్తనము వహించుటకు వలనుపడదు. శరీరము మన యధీనములో నున్నది. కాని మనము శరీరాధీనులము కామని సర్వదా మనము జ్ఞప్తిలో నుంచుకొనవలయును.

ఒకప్పుడొక దేవతయు అనురుడును ఆస్మిజ్ఞానము పొంద వలయుననియెంచి యొక మహర్షి యొద్దకు బోయి బహుకాల మతని యొద్ద విద్యాభ్యాసము చేసిరి. తుద కాతడు “మీరు వెదకుచున్న వస్తువు మీయందే కల” దని వారితో జెప్పగా వారు శరీరమే యాత్మయని భావించి సంతృప్తికొంది తమ సన్నిహితుల యొద్దకుబోయి “నేర్వవలసినదంతయు మేము నేర్చితిమి. మీరిక యధేచ్ఛగా తినుచు, త్రాగుచు, హాయిగా నుండుడు. ఆత్మ యనునది మనమే. మనలను మించి మఱేదియులేదు” అని చెప్పిరి. సహజముగా జ్ఞానహీనుడైన యా రాక్షసుడు ఆత్మ యనగా శరీరమే యని తలచి యంతటితో సంతృప్తికొందెను. విశుద్ధ స్వభావముగల్గినదయ్యును ఆ దేవత మున్నందు ప్రమాదవశమున నిట్లు భావించెను “ఈ శరీరమే బ్రహ్మము కావున శరీరమున బలపటుత్వములనుకాపాడుకొనవలయును. దివ్యవస్త్రములను ధరించుచు సమస్త భోగములను అనుభవించుచుండ వలయును.” కాని కొన్ని దినములైన వెనుక గురువగు మహర్షి వచనములకు తాత్పర్య మది కానేరదనియు, ఆతని యభిప్రాయ మంతకంటె నుత్తమమైనది కావలయుననియు గ్రహించి తిరిగి మహర్షి యొద్దకుపోయి, అంతేవాసి “మునివరా! ‘ఈ శరీరమే, ఆత్మ’ యని నాకు బోధించితిరా? శరీరములన్నియు నశించుచుండగా, ఆత్మ మరణ రహితమై యున్నట్లు తోచుచున్నది, ఇందుల కేమనియెదరు?” అని యడుగగా, మహర్షి, “నీవే తెలిసికొనవలయును. ఆత్మవు నీవే” యని ‘తత్త్వమసి’ వాక్యోపదేశముచేసెను. అంతట దేవత ‘శరీరము

నందలి ప్రాణములే ఆత్మయని మహర్షి యభిప్రాయము' అని తలచెను. కాని కొంతకాలమైనవెనుక దేవత, తాను భుజించినప్పుడు ప్రాణములు శక్తిమంతము లగుచుండుటయు, పస్తుపడియున్నప్పుడు నీరసించుచుండుటయు కనుగొని, తీరిగి ఋషియొద్దకుపోయి, 'గురువరా! ప్రాణములే ఆత్మయని తమ యభిప్రాయమా?' అని యడిగెను. ఋషిపుంగవుడు 'నీవే యాత్మ' వని మఱియొకసారి 'తత్త్వమసి' వాక్యము నుద్ఘాటించెను. 'ప్రాయశః, మనస్సే ఆత్మయై యుండవలయును' అని తలచుచు దేవత యింటికి మరలెను. కాని కొంతకాలమైనంతనే దేవత 'యొకప్పుడు యోగ్యములుగను మఱి యొకప్పు డయోగ్యములుగను మాటిపోవుచుండు వివిధభావములతో గూడిన మనస్సే ఆత్మయైయుండు తెన్నుడును సంభవింపనేర'దని గ్రహించి మరల ఋషియొద్దకు బోయి, 'గురువరేణ్య! మనస్సే ఆత్మయనియెదరా? నేనట్లు భావింపను' అనియెను. ఋషిశ్వరు డందులకు 'కాదు, నీవే యాత్మవు. స్వయముగా కనుగొను'మని యుద్బోధించెను. దేవత యింటికి మరలి, ఆత్మసందర్శనైకదీక్షతో తత్త్వనిచారమునందు నిమగ్నమైనంతనే తానే యాత్మనని కనుగొనెను — అవాఙ్మనసగోచరమును, అద్వితీయమును, జననమరణ రహితమును, కత్తులచే, అగ్నిచే, వాయువుచే, జలముచే నెట్టి వికారమును పొందనిదియు, ఆద్యంతరహితమును, అచలమును, అస్పృశ్యమును, సర్వజ్ఞమును, సర్వశక్తిమంతమును అగునట్టి యాత్మయే తాననియు, మనశ్శరీరాదుల కతీతుడననియు గ్రహించిన యా దేవతకు నిరంకుశమైన తృప్తి కల్గెను. కాని, పాపమా దానవునకు శరీరమునందలి మోహముచే సరమార్థము లభింపలేదు.

ఈ లోకమునందు రాక్షసస్వభావముకలవా రనేకులున్నను దేవతలును కొందఱు కలరు. ఎవ్వడైనను భోగానుభవశక్తి నభివృద్ధిచేయుటకై శాస్త్ర మేదియైనను బోధించుట కద్యమించెనా, కోట్లకొలది జను లందులకు సంసిద్ధులై యున్నారు. ఇక పరమపురుషార్థమును జూపుట కెవ్వడైనను పూనుకొనెనా, పట్టుమని పదిమంది

యైనను వాని మాటలను చెవియొగ్గి వినకున్నాడు. పరమార్థమును గ్రహించు సామర్థ్యము కలవా రెక్కడనోకాని లేదు. అందులకు తగిన సాధనము కలవారు దొరకుట మఱింత దుర్లభము. కాని శరీరమును నూతొండ్లు జీవింపజేసినను, పేయేండ్లు జీవింపజేసినను ఫలిత మొక్కటియే యని గ్రహించినవారును కొందఱు కలరు. శరీరమును నిలుపుచున్న శక్తులు వికలమగుటతోడనే శరీరపతనము కాక తప్పదు. పరిణామవశము కాకుండునట్లు తుణకాలమైనను శరీరమును నిరోధింపగల్గిన మనుష్యు డిదివఱకు జన్మింపలేదు. పరిణామ పరంపర కే శరీరమని పేరు. “నదియందలి నీటి సముదాయము తుణతుణమును నీ యెదుట మాటుచున్నను, అదేహాపమున క్రొత్తనీరు వచ్చుచున్నదికదా. ఈశరీరపరిస్థితియు నిట్టిదే”. ఐనను శరీర బలాశోగ్యములను కాపాడుకొనవలసి యున్నది. మనకున్న ఉత్తమసాధనము శరీరమేకదా!

లోకములో మానవశరీరమే ఉత్తమమైన శరీరము. మనుష్యుడే ఉత్తమోత్తమమైన జీవి. జంతువు లన్నిటికంటెను, దేవత లందఱుకంటెను మనుష్యుడే గొప్పవాడు. దేవతలు సహితము మరల క్రిందికివచ్చి మనుష్యశరీరము మూలమున ముక్తిపొందవలసి యున్నది. ముక్తిపొందుట మనుష్యునకు మాత్రమే సాధ్యము; దేవతలకైనను సాధ్యముకాదు. యూదులును, మహమ్మదీయులును ఈ యభిప్రాయమును వ్యక్తీకరించిరి; భగవంతుడు దేవతలు మొదలగువారి నందఱును సృష్టించినతరువాత మనుష్యుని సృష్టించి, దేవతలువచ్చి మనుష్యునకు నమస్కరింపవలసినదని నియమించెను. అంతట ‘ఇబ్లీన్’ అను దేవత తక్క, మిగిలినవారందఱును దేవుని యాజ్ఞను శీరసావహించిరి. తన యాజ్ఞను మన్నింపని హేతువుచే దేవుడు శపించినంతనే ‘ఇబ్లీన్’ పైతానయ్యెను. మానవజన్మము లత్యుత్తమ మనుటయే యీ యుపాఖ్యానమునందలి మహత్తరమైన సత్యము. సృష్టిజాతమునం దధమస్థితియందున్న పశుజాతి తమస్సం

భూతమై మాంద్యస్వభావముతో గూడియున్నది. జంతువులకున్నత
భావము లేవియు గలుగజాలవు. మానవజన్మము పొందనిదే దేవతల
కై నను ముక్తి లభించుటలేదు. అట్లే మానవకోటియందు మితి
మీఱిన యైశ్వర్యముగాని, పరమ దారిద్ర్యముగాని, ఆత్మోన్నతికి
గొప్ప ప్రతిబంధకమైయున్నది. మధ్యమ తరగతులనుండియే లోకము
నందలి మహాపురుషులు వెలువడుచున్నారు ; మధ్యమ తరగతి
జనులందే కలిమిలేములును, శక్తులును సరిసమానముగానుండును.

ఇక ప్రస్తుతాంశమగు ప్రాణాయామమునకు మరలుదము.
ప్రాణాయామమునకును, చిత్తైకాగ్రతకునుగల సంబంధమేమి? శరీర
మను యంత్రమునందు శ్వాస మొక యాధారచక్రము. పెద్ద పెద్ద
యంత్రములలో మొట్ట మొదట ఆధారచక్రము కదలుచుండుట మీరు
చూచియుండవచ్చును. ఈ గమనము సూక్ష్మసుసూక్ష్మ భాగముల
పర్యంతము వ్యాపించుచుండును. అంతటితో అత్యంతము సున్నితమైన
యంత్రభాగములుకూడ కదలుచుండును. మన శరీరమునందలి ప్రతి
భాగమునకును చలన శక్తిని గల్గించి శరీరవ్యాపారములను సక్ర
మముగా నడుపుచున్న శ్వాస మీ యాధారచక్రము వంటిది.

ఒకప్పు డొక మహారాజు తన మంత్రి యపరాధముచేసి
నందులకై అత్యున్నతమైన యొక గోపురాగ్రమున నాతని బంధించు
నట్లు శిక్షవిధించెను. తదాఞ్చ ననుసరించి రాజభటులు వాని నక్కడ
కడతేర్చుటకై దిగవిడిచిరి. ఐనను, పతిభక్తిపరాయణురాలగు నాతని
భార్య రాత్రి సమయమున నా గోపురమునొద్దకు బోయి తా నెట్లు
తోడ్పడ గలనని యాతని నడిగెను. పాడవైన యొక పగ్గమును,
పురిత్రాటిని, లావుగ పెనవైచిన దారమును, పట్టునూలును, ఒక
పేడపురుగును, రవంత తేనెను తీసికొని మలుసటినాటి రాత్రి తానున్న
గోపురమునొద్దకు తిరిగి రావలయునని యాత డామెతో చెప్పిపంపెను.
ఆ సాధ్వీ వీని ప్రయోజన మేమైయుండునోయని విశేషముగా ఆశ్చర్య
పడుచు ఆతడు కోరిన వస్తువులను నియమితకాలమునకు తీసికొని
పోయెను.

పట్టుదారము నా పేడపురుగునకు గట్టిగా నతికి దానికొమ్ముల కొక తేనెచుక్కను రాచి, యనంతరము దాని సూర్యముఖముగా జేసి గోపురపుగోడపై స్వేచ్ఛగా విడిచిపెట్టుమని యాత డామెకు సూచించెను. ఈ నియమముల నామె యథావిధిగా నిర్వహించి నంతనే పేడపురుగు తన దీర్ఘ యాత్రను ప్రారంభించెను. మీదనున్న తేనె వాసనను గ్రహించి దాని నందుకొను నాశతో ఆ కీటకము నెమ్మదిగా మీదికి ప్రాకి చిట్టచివరకు గోపురాగ్రమును చేరగనే మంత్రి దానిని పట్టుకొని పట్టుదారమును చేపట్టి, దాని యావలి కొనకు పేనినదారము నదుకవలసినదని చెప్పి, యాదారమునందుకొని తిరిగి పురిత్రాడును, కడకు పగ్గమును తనకు చిక్కుటకై యాతడా మార్గమునే యనుసరించెను. మిగిలిన కథ యిక సులభము. పగ్గమును పట్టుకొని మంత్రి క్రిందికి దిగి త్రోవను జూచుకొనెను. మన శరీర ములోనున్న శ్వాసమే యీ పట్టునూలు. దీనిని చేపట్టినంతనే 'నాడీ వాహిను' లను పెనవైచినదారము మన వశమగును. దాని మూల మున మనోభావము లను పురిత్రాడు మనకు చేజిక్కును. కడకు ప్రాణ మను పగ్గము మన యధీనమగును. ప్రాణ నిరోధము కల్గినంతనే ఆత్మస్వాతంత్ర్యము లభించుచున్నది.

మన శరీరమునుగూర్చి మన కేమియు తెలియదు; మనము తెలిసికొనలేము. కాకున్న నిర్జీవమైన కశేబరము నొక దానిని తీసికొని ఖండఖండములుగా కోయగలుగుచున్నాము. ఇక బ్రతికి యుండగనే యొకజంతువును తీసికొని దానిశరీరములో నేమున్నదో చూచుటకై ముక్కముక్కలుగా కోయనట్టి ధీమంతులును కొందఱున్నారు. ఎన్ని చేసినను ఈ కశేబరపరీక్షకును మన శరీరమునకును సంబంధ మేమియు లేదు. శరీరమునుగూర్చి మనకు గల జ్ఞానము స్వల్పము. ఇందులకు హేతువేమి? మన చితైకాగ్రత శరీరాంతర్గతమైన సూక్ష్మగతులను గ్రహించునంతటి తీవ్రవిచక్షణ గలదికాదు. మనస్సు సూక్ష్మ తరమై శరీరతత్త్వమును శోధించినప్పుడు మాత్రమే శరీరాంతర్గత

విషయములు మనకు బోధపడును. సూక్ష్మవిషయకజ్ఞానము కలుగుటకుముందు మనము స్థూలవిషయకజ్ఞానమును సంపాదించవలయును. శరీరయంత్రమున కంతకును చలనము గలుగజేయుచున్న ప్రాణశక్తిని మనము స్వాధీనము చేసికొనవలయును. ప్రాణము శ్వాసరూపమున మనకు స్పష్టముగా గోచరించుచున్నది. అనంతర మీ శ్వాసముతో బాటు నెమ్మదిగా మనము శరీరములో ప్రవేశించి, శరీరమునందంతటను ప్రవహించుచున్న నాడీవాహిను లనునట్టి సూక్ష్మశక్తుల స్థితి గతులనుగూర్చి గ్రహింపగలము. ఈ సూక్ష్మశక్తులను కనిపెట్టి తదనుభవము బొంద నేర్చుటతోడనే వానితో బాటుగా శరీరమును మన యధీనమగుట కారంభించును. వివిధములైన యీ నాడీ వాహినుల మూలమున నే మనస్సునందును చలన మేర్పడుచున్నది. ఇట్లు తుదకు మనశ్శరీరములను సంపూర్ణముగా స్వాధీనము చేసికొని వానిని మన నేవకులనుగ జేసికొనునట్టి స్థితి లభించును. జ్ఞానమే సామర్థ్యము ; ఈ సామర్థ్యమును పొందుటకై, యోగమునకు మూలమగు ప్రాణాయామముతో మనము సాధన ప్రారంభింపవలయును. ప్రాణాయామము విపులమైన విషయమగుటచే దానిని సమగ్రముగ నిరూపించుటకు చాల పాఠములు వట్టును. అందుచే ఒక్కొక్కభాగముగా తీసికొని పరిశీలింతము.

ఇందలి ప్రతి అభ్యాసమును ఏ కారణములచే నేర్పడియున్నదియు, ఈ అభ్యాసములచే శరీరమునందేయే శక్తులుద్భిష్టము లగుచున్నదియు క్రమముగా మనకు విశదము కాగలదు. తన్మూలమున మనశ్శరీరశక్తుల నన్నిటిని పొందవచ్చును. కాని యిందులకు నిరంతరమైన సాధన ఆవశ్యకము. అభ్యాసమువలన మన కీవిషయములు దుజువగును. మీయంతట మీరు ధ్రువపఱచుకొననిదే నే నెంతటి హేతునిరూపణముచేసినను మీ కిది రూఢికానేరదు. శరీరమునందంతటను నాడీవాహినులు ప్రవహించుచున్నట్లు మీరు గుర్తించుట కారంభించినంతనే సంశయములన్నియు మాయమగును.

కాని యందులకు ప్రతిదినమును తీవ్రమైన సాధనచేయు టావశ్యకము. దినమునకు అధమపక్షము రెండుసార్లునైనను అభ్యసింపవలయును. ఉదయ సాయంసమయము లిందులకు విశేషముగా అనుకూలములు. సంధ్యాసమయములందు తక్కిన వేళలకంటె ప్రశాంతముగా నుండును. ఉదయసాయంసమయములందు మీరును ప్రశాంత చిత్తులగుట కన్యుఖులై యుందురు. ఇట్టిస్వాభావికమైన స్థితిని చేకూర్చుకొని మనము సాధనచేయుట కారంభింపవలయును. 'సాధనచేయనిదే భుజింప' నని నియమ మేర్పఱచుకొనుడు. ఇట్లు చేసిన పక్షమున ఆకటిబాధయే మీప్రాణమాలికను నడలించును. సంధ్యోపాసనాదులను ఆచరింపనిదే యెన్నడును భుజింపవలవని భారతదేశమున బిడ్డలకు బోధింతురు. అందుచే కొంతకాలమైన వెనుక అదియే వారికి నహజమగును. స్నాన మాచరించి యుచు సాధనచే ఆ క్షుణ్ణులకు ఆకలివేయదు.

అవకాశముకలవా రీ సాధనకొఱకు ప్రత్యేకముగా నొకగది నేర్పాటుచేసికొనుట మంచిది. ఆ గదిలో నిద్రపోవలదు; దానిని పవిత్రముగా నుంపవలయును. స్నానముచేసి మనశ్శరీరములను పరిశుద్ధ మొనర్చుకొనినగాని, మీ రా గదిలో ప్రవేశింపరాదు. ఆ గదిలో నెప్పుడును పూవులను, ఇంపైన పటములను ఉంచుచుండుడు; యోగి యగువాని కివి చక్కని పరిసరములు. ఉదయాస్తమయములలో పరిమళద్రవ్యముల నందు ధూపము వేయుడు. ఆ గదిలో కలహమునకుగాని కోపమునకుగాని, అపవిత్రమైన సంకల్పమునకుగాని చోటియకుడు. సత్సంకల్పము కలవారలను మాత్రమే అందు ప్రవేశింపనీయుడు. ఇట్లు చేయుచువచ్చిన, క్రమక్రమముగా ఆ గదిలో పవిత్రమైన వాతావరణ మేర్పడును. అందుచే మీకు దుఃఖముగాని పరితాపముగాని సందిగ్ధావస్థగాని తటస్థించినప్పుడు ఊభము కలిగినప్పుడు ఆ గదిలో ప్రవేశించి నంత మాత్రముననే మీకు మనశ్శాంతి కలుగును. దేవాలయములు, కైస్తవ ప్రార్థనాలయములు మొదలగువానియందలి ఆభిప్రాయ

మిదియే. వీనియందు కొన్నిటిలో నేటికిని మీ కిందులకు నిదర్శనము కానబడును ; ఐనను ఈ యాలయములందు చాలవఱ కీ యభిప్రాయ మంతరించినది. పవిత్ర సంకల్పములను ఉదాత్త భావములను అందు స్పందన మొందజేయుటచే, ఆ స్థలములు దివ్య తేజోవంతములై విరాజిల్లుననుటయే యిట్టి యాలయనిర్మాణమునందలి ముఖ్యోద్దేశము. ప్రత్యేకముగా నొకగది నేర్పాటుచేసికొనుట కవకాశము లేనివారు తమ కనువైనచోట సాధనచేయవచ్చును. స్థిరమైన యాసనమున గూర్చుండి పవిత్రసంకల్పముచే సృష్టిజాతమున కంతకును మొట్టమొదట శుభాకాంక్ష చేయవలయును ; “సమస్త జీవులకును శాంతి, ఆనందము, కలుగుగాక” అని సంకల్పింపుడు. ఇదే విధమున నలుదిక్కులకును శుభాకాంక్ష చేయుడు. ఇట్టి శుభాకాంక్ష చేసిన కొలదియు మీకు ప్రసన్నచిత్తత కలుగుచుండును. ఇతరు లారోగ్యవంతులగుటకు తోడ్పడుటయే మన మారోగ్యవంతుల మగుటకు సులభతమమైన మార్గము ; ఇతరులు సుఖించుటకు తోడ్పడుటయే మనము సుఖించుట కతిసులభమైన పద్ధతి. అనంతరము, ఆ స్థితులైనవారు భగవంతుని ప్రార్థింపవలయును — ఈ ప్రార్థన, ధనము, ఆరోగ్యము, స్వర్గములకొఱకుగాదు; జ్ఞాన ప్రాప్తికై, ఆత్మవికాసము కొఱకై మీరు ప్రార్థింపవలయును. తదితర ప్రార్థనలన్నియు స్వార్థభూయిష్టములు. తదుపరి మీ శరీర విషయమును గమనించి శరీరారోగ్యమును దార్ధ్యమును కలుగ జేసికొనవలయును. శరీరమేకదా మనకున్న ఉత్తమసాధనము. శరీరమునకు వజ్రసన్నిభమైన పటుత్వము కల్గినట్లు భావింపుడు ; ఈ శరీరసాహాయ్యమున సంసారసముద్రమును తరింపగలమని తలపుడు. మోక్ష మెన్నటికిని బలహీనులకు లభ్యము కానేరదు. సమస్త దౌర్బల్యము నావలకు త్రోసివేయుడు. “ నీవు దృఢగాత్రమ”వని మీ శరీరమున కుద్బోధింపుడు. “బలీయమైనదాన”వని మీ మనస్సునకు బోధింపుడు. అపారములైన ధైర్య విశ్వాసములను బూనుడు.

తృతీయాధ్యాయము

ప్రాణము

ప్రాణాయామ మనగా శ్వాసమును గూర్చిన విషయమని చాలనంది యభిప్రాయము. ఇది సరికాదు. ప్రాణాయామమునకు శ్వాసముతో సంబంధముననది యున్నపక్షమున, వాస్తవమున కది బహుస్యల్పము. నిజమైన ప్రాణాయామమునకు శ్వాసనియమన మనునది కేవల మొకానొక సాధనముకంటె విశేషమైనది కాదు. ప్రాణాయామ మనగా ప్రాణనిరోధమని యర్థము. హిందూ తత్త్వశాస్త్రజ్ఞుల ననుసరించి, విశ్వమంతయు రెండు తత్త్వములచే నిర్మింపబడి యున్నది; వా రీ రెంటిలో నొక దానిని ఆకాశమందురు. ఆకాశము సర్వవ్యాప్తియై సర్వాంతర్గతమైన వస్తువు. రూపముగల ప్రతివస్తువును, సమ్మేళనమువలన నుత్పత్తియైన ప్రతి పదార్థమును ఆకాశము నుండియే బయలు వెడలుచున్నది. ఆకాశమే వాయు వగుచున్నది. ఆకాశమే ద్రవపదార్థములును ఘనపదార్థములును అగుచున్నది. ఆకాశమే భూసూర్యచంద్రనక్షత్రములును, భూమకేతువులు (తోకచుక్కలు)ను అగుచున్నది. ఆకాశమే మనుష్యశరీరమును, జంతుశరీరమును, చెట్టు చేమలును అగుచున్నది. మనకు కానవచ్చుచున్న ప్రతిరూపమును, ఇంద్రియగోచరమైన ప్రతి విషయమును, అస్తిత్వము గల ప్రతివస్తువును ఆకాశమువలననే ఉత్పత్తి యగుచున్నది. అత్యంతము సూక్ష్మమైనదగుటచే ఆకాశము ఎన్నడును ఇంద్రియగోచరము కానేరదు. స్థూలరూపముదాల్చినప్పుడే ఆకారమును జూడగల్గుదుము. ఆకాశము మాత్రమే సృష్టిప్రారంభమున నున్న వస్తువు. కల్పాంతమున ఘనపదార్థములును, ద్రవపదార్థములును, వాయుపదార్థములును సర్వమును ఆకాశమునందు తిరిగి లయించుచున్నవి. ఇదేవిధమున ఆకాశమునుండి మరల సృష్టి మొవడుచున్నది.

ఏ శక్తివలన ఆకాశ మీ విశ్వముగా నిర్మాణమగుచున్నది? ప్రాణశక్తివలన. ఆకాశము ఎట్లు అనంతమును, సర్వవ్యాపకమును, జగన్నిర్మాణమునకు మూలపదార్థమును నైయున్నదో, అట్లే ప్రాణమనంతమును, సర్వవ్యాపకమునునగు జగత్సృజనశక్తియైయున్నది. కల్పాదియందును కల్పాంతమునందును సర్వమును ఆకాశమగును; విశ్వములో నున్న సమస్తశక్తులును తిరిగి ప్రాణమునందు లయించును. విశ్వమునందలి సమస్తశక్తులును ప్రాణమునుండియే వెలువడుచున్నవి. ప్రాణమే చలనరూపమున వ్యక్తమగుచున్నది. ఆకర్షణశక్తి (మేగ్నెటిజమ్) గను, గురుత్వాకర్షణ శక్తి (గ్రేవిటేషన్) గను వ్యక్తమగు చున్నదియు ప్రాణమే. ప్రాణమే శరీరవ్యాపారములుగను, నాడీవాహినులుగను, యోచనశక్తిగను ప్రకటమగుచున్నది. మానసిక సంకల్పమునుండి అత్యల్పమైన శరీరవ్యాపారము వఱకును గల ప్రతిక్రియయు ప్రాణశక్తియొక్క వ్యక్తీకరణమే. మానసికశక్తులు కానిండు, భౌతికశక్తులు కానిండు, జగత్తునందలి శక్తులన్నియు సాముదాయకముగా వాని మూలస్థితిలోనికి సమీకరింపబడినపుడు ప్రాణమనబడుచున్నది. “వస్తువుగాని శూన్యముగాని లేక, అంధకారముచే అంధకారము ఆవరింపబడియున్న సమయమున నున్నదేమి? చలనరహితమగు నాకాశమే అప్పుడున్న వస్తువు”. అట్టి స్థితియందు ప్రాణముయొక్క భౌతికచలనము నిరోధింపబడి యుండినను ప్రాణము నిలిచియే యుండును. ఇప్పుడు విశ్వమునందు ప్రవర్చితమగుచున్న శక్తులన్నియు కల్పాంతమున సామ్యావస్థను బొంది నిద్రాణములగును. మఱియొక కల్పారంభమున నవి మేల్కొని ఆకాశముతో సంఘర్షణము పొందును; అప్పుడాకాశమునందు యీ రూపములన్నియు వెలువడుచున్నవి; ఆకాశమునకు వికారము కలిగినంతనే ప్రాణమును వికారముబొంది యీ సమస్తమైన శక్తులుగ వ్యక్తమగుచున్నది. ప్రాణాయామమనగా ఈ ప్రాణమునుగూర్చిన జ్ఞానమును ప్రాణవశీకరణమునని భావము.

ప్రాణాయామము మూలమున అపారమైన శక్తి మన వశమగును. ప్రాణతత్త్వము, తన్నిగ్రహము నొకడు సమూలముగా గ్రహించెననుకొనుడు. ఇక వానికి లభ్యముకాని శక్తి యేది? ప్రాణ శక్తి వానికి స్వాధీనమగుటచే సూర్యచంద్రనక్షత్రముల నాతడు తలక్రిందు చేయగల్గును; అణువు మొదలుకొని బ్రహ్మాండము వఱకును సమస్తమును నిర్దోషింపగలడు. ఇదియే ప్రాణాయామమునకు పరమావధి. యోగి పరిపూర్ణ సిద్ధుడైనపుడు ప్రకృతియం దాతనికి వశముగాని దేదియు నుండదు. దేవతలను కానిండు, విగతజీవులను కానిండు, ఆతడు “రండు” అని యాజ్ఞాపించినంతనే వారు శిరసా వహించి రావలసినదే. ప్రకృతియందలి సమస్త శక్తులును ఆతని బానిసలై యనువర్తించును. అజ్ఞాను లీ యోగశక్తులను చూచి వీనిని మహిమము లందురు. సాధ్యమగు తుది సిద్ధాంతముపై లక్ష్యముంచి, ఆ సిద్ధాంతమునకు మార్గదర్శకములగు విపులాంశసమీక్షకు పిదప గడగుట హిందూమనస్సుకు సహజమైన అభ్యాసము. “దేని యెఱుకచే సమస్తమును గ్రహింపగలమో అట్టిదేది?” అని వేదములలో ప్రశ్న బయలుపెడలినది. ఏ జ్ఞానముచే సమస్తమైన జ్ఞానమును గలుగుచున్నదో దానిని నిరూపించుటకే సమస్త గ్రంథములును, సమస్త తత్త్వశాస్త్రములును వెలువడినవి. విశ్వమునుగూర్చి లేశ లేశముగ నొకడు గ్రహింప నెంచెనా, ప్రతి సైకతరేణువును గూర్చియు ఆతడు గ్రహింపవలసియుండును; ఇది వాని కసాధ్యము. ఇక జ్ఞానము కలుగుటెట్లు? ప్రత్యేకాంశములపై దృష్టినిలిపి విశ్వవిస్తృత సమస్తాంశముల పరిజ్ఞానమును మానవుడందుటెట్లు? ప్రత్యేక భావముల వెనుక ఒక సిద్ధాంతము కలదని యోగులు చెప్పుచుందురు. దానిని గ్రహించితిరా, సమస్తమును గ్రహించినవారలయ్యెదరు. వేదములందీ విశ్వమంతయు నామరూపాతీతమైన అద్వితీయవస్తువుగా సమీకరింపబడియున్న విధముననే, సమస్త శక్తులును ప్రాణము లోనికి సమీకరింపబడియున్నవి; అద్వితీయ వస్తువును గ్రహించినవాడు సమస్త విశ్వమును గ్రహించియున్న విధముననే, ప్రాణతత్త్వమును

గ్రహించినవాడు విశ్వమునందలి భౌతికమానసికశక్తుల నన్నిటిని గ్రహించుచున్నాడు. ప్రాణశక్తిని వశపఱచుకొనినవాడు తన మనస్సునేకాక మనస్సుల నన్నిటిని స్వాధీనము చేసికొనుచున్నాడు. ప్రాణము శక్తియొక్క సమీకరణసాధనముగా వ్యక్తీకరణమైయుండుటచే ప్రాణవశీకరణమును పొందినవానికి స్వశరీరమే కాక సమస్త శరీరములు వశమగుచున్నవి.

ప్రాణము నెట్లు వశము చేసికొనవలయు ననునదియే ప్రాణాయామమునకు ముఖ్యద్దేశము. ఈ పరమప్రయోజనము నుద్దేశించియే ఇందలి సమస్త సాధనలును, సమస్త శిక్షణములును ఏర్పడియున్నవి. ప్రతి మనుష్యుడును తా నున్న చోటునుండియే ఆరంభించి తన కత్యంతసమీపముననున్న వస్తువులను స్వాధీనము చేసికొనుటకు నేర్వవలయును. బాహ్యప్రపంచములోనున్న వస్తువులన్నిటికంటెను ఈ శరీరము మన కతి సమీపముగా నున్నది; ఈ మనస్సు మనకు అత్యంత సమీపముగా నున్నది. ఈ మనశ్శరీరముల కాధారమైయున్న ప్రాణము లోకమునందలి సమస్తమైన ప్రాణముకంటెను మనకు దాపుననున్నది. మనశరీర మానసిక శక్తులనునట్టి యీ చిన్న ప్రాణతరంగమే అపారమైన ప్రాణ సముద్రమునందలి యల లన్నిటికంటెను మన కత్యంత సన్నిహితముగా నున్నది. ఈ చిన్నతరంగమును వశము చేసికొనగల్గిననే కాని ప్రాణశక్తి సంతయు వశము చేసికొనజాలము. ప్రాణము వశమైన యోగి పరిపూర్ణుడగును. ఇక నాత డేకశక్తికిని అధీనుడు కాడు. అతడు సర్వశక్తిమంతుడును సర్వజ్ఞుడును అగునని చెప్పనగును. ప్రాణవశీకరణమును సాధింప యత్నించునట్టి సంఘములు ప్రతి దేశమునందును గలవు. ఈ దేశములో మానసిక చికిత్సకులును, విశ్వాసచికిత్సకులును, ఆధ్యాత్మికవాదులును, క్రైస్తవ వైజ్ఞానికులును, సమ్మోహనశాస్త్రజ్ఞులును, ఇంక నిట్టివారను ఎందఱో కలరు. పరిశీలించిచూచిన పక్షమున, ఈ సంఘములకు తెలిసినను తెలియకున్నను, వీని యన్నిటికిని ఆధారభూతమైయున్న శక్తి

ప్రాణవశీకరణమేయని మనము గ్రహింపవచ్చును. ఇదియే వారి సిద్ధాంతముల కన్నిటికిని సారాంశము. ఎఱుగకయే వా రీ ప్రాణ శక్తిని వినియోగించుచున్నారు. ఇది వారికి యాదృచ్ఛికముగ లభించినది. యోగులు వినియోగించుచున్న శక్తియు నీ ప్రాణ శక్తియే.

ప్రాణమే జీవశక్తియైయున్నది. అతిసూక్ష్మమైనట్టియు, అత్యున్నతమైనట్టియు ప్రాణవ్యాపారమే మనోవృత్తి. సాధారణముగా మన కనుభవములోనున్న మనోవ్యాపారమే కాక ఇతరమైన మనోవ్యాపారములుకూడ కలవు. సహజజ్ఞానమనియు, బోధరహితజ్ఞానమనియు చెప్పబడు మనోవ్యాపార మొకటి కలదు. మనోవృత్తుల కిది బీజావస్థయై యున్నది. మనల నొక దోమ కుట్టినప్పుడు చేయి తనయంతట తాను సహజముగా దానిపై తట్టును. ఇది యొకవిధమైన మనోవ్యాపారము యొక్క వ్యక్తీకరణము. మన యెఱుకలేకయే జరుగుచున్న శరీర వ్యాపారములన్నియు ఈ తరగతి మనోవ్యాపారమునకు చెందును. బోధతోగూడిన మనోవ్యాపారము మఱియొకటి కలదు : హేతు విమర్శచేయుచు, నిర్ణయించుచు, ఆలోచించుచు కొన్నివస్తువుల పూర్వాపరవిషయములను సమగ్రముగా పరిశీలించుచున్నాము. ఇంతటితో సరికాదు. హేతువిమర్శ పరిమితమైనట్టిదని మనకు తెలియును. తత్త్వవిచారమునందు హేతువాదము మనకు కొంతవఱకు తోడ్పడగల్గినను, తనహద్దు నది అతిక్రమింపజాలదు కావున, పూర్ణమైన తత్త్వజ్ఞానమును గలుగజేయజాలదు. హేతువాదము నిజముగా అతిపరిమితమైన వృత్తములో తిరుగాడుచుండును. ఐనను ఈ హేతువాదపు వలయములోనికి కొన్ని సత్యాంశములు తోకచుక్కలవలె చొరుచుకొనివచ్చి పడుచున్నవి. మన హేతు విమర్శ యొక పరిమితిని దాటి పైకి పోజాలకున్నను ఈ సత్యాంశములు పైనుండి వచ్చుచుండుట నిశ్చయము. హేతువిమర్శయను నీ చిన్న యావరణములో వానియంతట నవిగా వచ్చిపడుచున్న యీ సంఘటనల హేతువులు

హేతువాదపరిమితి కవ్వల నున్నవి. మనస్సు ఇంతకంటె నున్నత తరమైన అతీంద్రియజ్ఞానావస్థను పొందగలదు. పరిపూర్ణ చిత్తైకాగ్రతయు, అతీంద్రియజ్ఞానావస్థయైనై, సమాధియని వ్యవహరింపబడుచున్న యీ (ఉత్తమోత్తమ) స్థితిని పొందినపుడు మనస్సు హేతువాద పరిమితి నతిక్రమించి, సహజజ్ఞానము వలనగాని, తార్కికజ్ఞానము వలనగాని అలియరాని సత్యములను ప్రత్యక్షముగా దర్శించును. ప్రాణముయొక్క వివిధ రూపములగు శారీరక సూక్ష్మశ క్షులక్రియలు, క్రమశిక్షణము వలన మనస్సును వికాసవంత మొనర్చి అతీంద్రియజ్ఞాన సిద్ధికి తోడ్పడుచున్నవి

చరాచరాత్మకమైన ప్రపంచమునం దెక్కడ చూచినను అవి చ్చిన్నమైన యేకపదార్థము నెలయుచున్నది. భౌతికముగా ఈ విశ్వమంతయు ఏకమైయున్నది, సూర్యునకును నీకును భేదములేదు. భేదమున్నదందురా ప్రకృతి శాస్త్రజ్ఞు డిది వట్టికల్పితమని చెప్పను. ఈ బల్లకును నాకును వస్తుతః భేదములేదు. పదార్థజాతమునం దీ బల్ల యొక బిందువు, నే నింకొక బిందువను. అనంతజడజగత్సాగరమున ప్రతి రూపమును ఒక్కొక్క సుడిగుండమని చెప్పనొప్పును. ఈరూపములలో నేదియు స్థిరమైనదికాదు. నదీప్రవాహమున కోట్లకొలది సుడిగుండములుండవచ్చును. కొన్ని క్షణములకాల మవి దిద్దిరతిరుగుచు, అనంతర, మంతరించిపోవుచు, వానిస్థానమును తిరిగి కొత్త నీటిసముదాయ మాక్రమించుచుండును ఇట్లనుక్షణమును ప్రతి సుడిగుండములోనున్న నీరును మాటిపోవుచున్నది. ఈ రీతిగ జగత్తంతయు సదా వికారము పొందునట్టి యేకపదార్థజాతము. ఇందున్న రూపములన్నియు పైన జెప్పిన యనేకములైన జలావర్తములు. పదార్థరాశి యొకటి మానవ శరీరమను సుడిలో ప్రవేశించి, కొంతకాల మందు నిలిచి మార్పు చెంది, జంతుశరీరమను మఱియొక సుడిలో జొచ్చి, కొన్ని సంవత్సరములైనవెనుక లోహపుముద్ద యనబడు మఱియొక సుడిలో జేరుచున్నది. నిరంతరముగ సాగుచున్న పరిణామ మిది. ఏ శరీరమును

జూచినను అస్థిరమైనదియే. మాటలలోగల భేదమేకాని నీ శరీరమనియు, నాశరీరమనియు ప్రత్యేకముగా నొకవస్తు వెక్కడనులేదు. బ్రహ్మాండమైన యేక పదార్థరాశిలో నొకబిందువు చంద్రుడనియు, మఱియొకటి సూర్యుడనియు, నింకొకటి మనుష్యుడనియు, వేతొకటి భూమియనియు, నింకొకటి చెట్టనియు, మఱొకటి పుట్టయనియు చెప్పుచున్నాము. పదార్థజాతము శాశ్వతముగా ఏకత్వభిన్నత్వములను పొందుచున్నది. ఇట్టిస్థితిలో స్థిరవస్తువనదగిన దేదియులేదు. ప్రతివస్తువునకును వికారము గలుగుచున్నది. మనస్సు విషయముకూడ నిట్టిదే. ఆకాశమే పదార్థజాతమై యున్నది. ప్రాణవ్యాపార మతిసూక్ష్మముగా నున్నప్పుడు సూక్ష్మతరమైన స్పందనస్థితియందు దీయాకాశమే మనస్సగుచున్నది. ఆస్థితియందది యింకను అవిభాజ్యమైన పదార్థరాశిగా నుండును. ఈ సూక్ష్మ స్పందన స్థితిని మీరు పొందగల్గినంతనే బ్రహ్మాండ మంతయు సూక్ష్మస్పందనములతో గూడుకొని యున్నట్లు తోచును. ఒక్కొక్కప్పుడు కొన్ని మాలికలు మనము జాగ్రదవస్థలో నుండగనే మనల నాస్థితికి దీసికొని పోగలవు. సర్ హంఫ్రీ డేవీ అను శాస్త్రజ్ఞుని విఖ్యాతపరిశోధనము, —హాస్యజనక వాయువు లాఫింగ్ గాస్ లేక నైట్రస్ ఆక్సైడ్ ఎక్కువగా పీల్చినప్పుడతడెట్లుపన్యాసమధ్యమున నట్టే నిలిచిపోయి, అనంతరము జగత్తంతయు భావనానిర్మితమై యున్నదని చెప్పియుండెనో, —మీలో చాలమందికి జ్ఞప్తిలో నుండవచ్చును. ఈ సంగతులన జరుగుచుండినంత పర్యంతము స్థూలస్పందనము లాగిపోయి, ఆతనిచే భావన లని చెప్పబడిన సూక్ష్మస్పందనములుమాత్ర మాతనియెదుట నుండెనని చెప్పినను జెప్పవచ్చును. తనచుట్టు నుండిన సూక్ష్మస్పందనములను మాత్రమాతడు చూడగల్గెను ; సమస్తమును భావనామాత్ర మయ్యెను. ప్రపంచమంతయు భావనాసముద్రముగా తోచెను ; అందు, తానే కాక తనతో బాటుగా సమస్తమైన జనులును భావన లనబడు చిన్న చిన్న సుడిగుండములై పోయిరి.

ఈ రీతిని మనకు భావనాప్రపంచమునందుగూడ ఏకత్వము కాన్పించుచున్నది. కడ కాత్మయొద్దకు బోయి చూచినప్పుడు ఆత్మయొన్నటికి నొక్కటియే యని మనము గ్రహింతుము. స్థూలసూక్ష్మవస్థలయందు పదార్థజాతమునకు గలుగునట్టి చలనములకును స్పందనములకును అవ్వల నొకే నస్తువు కలదు. వ్యక్తమగు చలనమునందును ఏకత్వము కలదు. మన మీ విషయముల నిక మిథ్యలని నిరాకరింప జాలము. విశ్వశక్తులను సమీకరించి చూచిన యెడల వాని పరిమాణ మెల్లప్పుడు నొక్క విధముగ నే యుండునని నవీనప్రకృతిశాస్త్రజ్ఞులును నిరూపించియున్నారు. విశ్వశక్తి యంతయు రెండవస్థలలో నుండునని వారిచే ధ్రువపఱుపబడినది. అవ్యక్తమగు మూలశక్తి సామ్యావస్థను బొంది, తిరిగి వివిధములైన శక్తులుగను వ్యక్తమగుచు, నిఁకొకప్పుడు అవ్యక్తావస్థను బొందుచు, మరల వ్యక్తస్థితిని బొందుచుండును. ఇట్లు సదా సఁకోచ వికాసములు గలుగుచుండును. పైన జెప్పినవిధమున నిట్టి ప్రాణశక్తివశీకరణమే ప్రాణాయామ మన బడుచున్నది.

మనుష్యశరీరమున ప్రాణశక్తివ్యాపారము ఊపిరితిత్తుల చలనమునందు విస్పష్టముగ కాననగును. ఈ చలనము స్తంభించినంతనే శరీరమునందలి యితరశక్తుల వ్యాపారములన్నియు తప్పక వెంటనే నిలిచిపోవును. కాని, ఊపిరితిత్తుల చలన మాగిపోయినను జీవించి యుండ నేర్చినవారు కలరు. బహుదినముల పర్యంతము భూస్థాపితులై యుండి, శ్వాసింపకయే జీవింపగలవారు కొందఱుకలరు. సూక్ష్మస్థితిని బొందుటకు మనము స్థూలావస్థయొక్క సాహాయ్యము తీసికొని, అతి సూక్ష్మమగు పరమార్థమును ప్రాపించునంతవఱకు సావధానులమై వికాసము పొందుచుండవలయును.

ఊపిరితిత్తుల చలనమును నిరోధించుటయే ప్రాణాయామము. ఈ చలనము శ్వాసముతో సంబంధించియున్నను శ్వాసమువలన గలుగుటలేదు. ఊపిరితిత్తుల చలనమే శ్వాసమునకు కారణము. ఈ

చలనము జలయంత్రమువలె గాలిని లోనికి లాగుచు బయటికి విడుచుచున్నది. ప్రాణము ఊపిరితిత్తులను గదల్చునప్పుడు వాని కదలికచే గాలి లోనికి లాగబడును. అందుచే ప్రాణాయామ మనగా ఊపిరి పీల్చుటయు విడుచుటయు గాదనియు, కండరముల శక్తికూపముగ ఊపిరితిత్తులను గదల్చు ప్రాణశక్తిని వశపఱచుకొనుటయే ప్రాణాయామమనియు నేర్పడుచున్నది. నాడులనుండి కండరములకు బోయి, వానినుండి ఊపిరితిత్తులకడకు బోయి, వాని నొకానొక విధమున గదల్చుచున్న స్నాయుశక్తియే ప్రాణము. ప్రాణాయామమున మనము నిరోధింపవలసిన దీ ప్రాణమే. ప్రాణము వశమగుటతోడనే ప్రాణవ్యాపారము లన్నియు మెల్లగా స్వాధీనమగును. శరీరమునందలి ప్రతిస్నాయువును వశము గావించుకొనిన వారిని స్వయముగా నేను చూచియున్నాను. మన కిది సాధ్యము. కొన్ని కండరములు నా యధీనమై యుండినయెడల శరీరమందలి ప్రతి కండరమును ప్రతినాడియు స్వాధీనమగుట కభ్యంతరమేమి? ప్రస్తుత మిట్టి స్వాధీనత తప్పటచే అవయవములకు స్వతంత్రగతి యేర్పడినది. ఇచ్చానుసారముగా మన చెవులను గదల్పజాలము; కాని జంతువుల కీ శక్తి కలదని మనకు తెలియును. మనము వినియోగింపకుండుటయే మన కిట్టి శక్తి లేకుండుటకు కారణము. ఇదియే 'ఎటవిజమ్' అని చెప్పబడుచున్న నవీనశాస్త్రసిద్ధాంతము.

అవ్యక్తావస్థలోనున్న చలనమును తిరిగి వ్యక్తావస్థకు దీసికొని రావచ్చునని మనకు తెలియును. నిద్రాణములగు కొన్ని శరీరవ్యాపారములను కఠినమగు సాధనవలనను, పరిశ్రమవలనను సంపూర్ణముగా తిరిగి మన యధీనములలోనికి తీసికొని రావచ్చును. విమర్శించి చూచినయెడల మన కీ కార్యమసాధ్యముకాదనియు, ప్రతి అవయవమును వశము గావించుకొనుటకు వలసినంత యవకాశము కలదనియు గ్రహింపవచ్చును. యోగు లీ కార్యమును ప్రాణాయామము మూలమున సాధింతురు. ప్రాణాయామమునందు ఊపిరిని లోనికి పీల్చుకొనునప్పుడు శరీరమునంతయు ప్రాణముచే పూరింపవలయునని

మీలో కొందఱు చదివియండవచ్చును. ఇట్లు పూరించు టెట్లని మీ రడుగవచ్చును. అంగ్లానువాదములలో ప్రాణమనగా శ్వాసమని చెప్పబడియున్నది. ఇది యనువాదకుని దోషము. శరీరమునందలి ప్రతి భాగమును ప్రాణశక్తిమయము గావింపవచ్చును; అప్పుడు మీకు శరీరమతయు వశమగును. సర్వవ్యాధులను సమస్తబాధలను సంపూర్ణముగా నివారించుకొనుటయే కాక పడుల శరీరములను సహితము స్వాధీనము గామించుకొనగలరు. మంచి కాని, చెడుగు కాని ప్రపంచము నందు సర్వమును అన్యోన్యముగా సంక్రమించుచున్నది. తనయొక్క స్థితి నితరులకు గలుగజేయుట శరీరస్వభావము. మీరు బలారోగ్యవంతులై యున్న యెడల మీకు సన్నిహితులగు వాడును బలారోగ్యవంతులగుట కున్ముఖులై యుండురు. మీరు రోగగ్రస్తులై దుర్బలులై యున్న యెడల వాడును అట్టి స్థితినిబొందుట కుద్యుక్తులైయుండురు. ఒకడు తన యారోగ్యమును మఱియొకనికి సంక్రమింపజేయుటయే రోగనివారణయత్నమునందలి ప్రథమోపాయము. అదిమ చికిత్సావిధానమిదియే. ప్రయత్న పూర్వకముగాగాని అప్రయత్నముగాగాని ఆరోగ్యమును ఒరులకు సంక్రమింపజేయవచ్చును. బలాభ్యుదాకడు బలహీనుని పొంత నివసించుచున్న యెడల ఆతడు, తనకు తెలిసినను తెలియకున్నను, ఆ బలహీనునకు కొంతబలమును చేకూర్చును. ప్రయత్న పూర్వకముగా నిట్లానర్చినయెడల శీఘ్రముగా ఫలముకలుగును. స్వయముగా తాము విశేషారోగ్యవంతులు కాకున్నను ఇతరుల కారోగ్యమును గూర్చుటకు సమర్థులగు చికిత్సకులునుగలరు. ఇట్టి సందర్భములందు, ప్రాణశక్తి చికిత్సకున కితరులకంటె కొంచె మెక్కువగా వశమైయుండుటచే, ఆతడు తన ప్రాణము నొకానొక స్పందనస్థితికి దీసికొనివచ్చి మఱియొకనికి దానిని సంక్రమింపజేయగల్గియుండును.

ఎదుటనుగాక దూరమున నున్న రోగుల కిట్టి చికిత్సావిధానము జరుపబడియుండిన సంఘటన లనేకములు కలవు. కాని 'అంతరము' అను నర్థమున నిజముగా దూరమనునది యెచ్చటనులేదు.

నీకును సూర్యునకును మధ్య నేమైనను అంతరమున్నదా? విశ్వ మంతయు అవిచ్ఛిన్నమైన యేకపదార్థజాతము. ఇందు సూర్యుడొక భాగమును నీ వొక భాగమును నై యున్నారు. నదిలో నొకభాగ మునకును మఱియొకభాగమునకును మధ్య విభజన మనునది కలదా? లేదని యంగీకరించినయెడల విద్యుచ్ఛక్తివంటి శక్తి యొకచోటినుండి మఱియొకచోటికి బోవుట కభ్యంతరమేమి? పోజాలదనుటకు తగిన హేతువేదియు లేదు. దూరమునుండి రోగనివారణచేయుట యథా ర్థమే ప్రాణశక్తిని అతిదూరస్థలమునకు బంపవచ్చును. కాని యిట్టి సంఘటన లన్నియు నమృదగినవికావు; నూటికొకటి యథార్థమై యుండినయెడల మిగిలినవన్నియు మోసకృత్యములై యుండును. ఇట్టి చికిత్సావిధానము మన మనుకొనునంత సులభసాధ్యముకాదు. ఇట్టి విషయములలో సర్వసాధారణముగా ఈ చికిత్సకులు మానవ శరీరమునకు సహజముగాగల ఆరోగ్యస్థితిని రోగనివారణసాధనముగా గ్రహించుచుండురు. 'అలోపతి' వైద్యుడు వచ్చి విషూచిరోగికి తన మందు నిచ్చును. 'హోమియోపతి' వైద్యుడు తన విధానము ననుస రించి చికిత్సచేయును. 'హోమియోపతి' వైద్యుడు రోగి కలజడి కలిగింపక, చికిత్సను ప్రకృతిమాతచేతులలో నుంచుట కంగీకరించు టచే, 'అలోపతి' వైద్యునికంటె బాగుగా రోగమును నివారింప వచ్చును. ఇక విశ్వాస చికిత్సకుడు వచ్చి చికిత్సచేయునెడల, తన మనోబలమును వినియోగించి, విశ్వాసమును పురికొల్పి, రోగియందలి నిద్రాణమగు ప్రాణశక్తిని మేల్కొల్పుటచే 'హోమియోపతి' వైద్యునికంటె మఱింత సులభముగా రోగమును నివారింపును.

తఱచుగా విశ్వాసచికిత్సకులు లోనగునట్టి ప్రమాదమొకటి కలదు; స్వయముగా విశ్వాసమే మనుష్యుని రోగనివారణ చేయు చున్నదని వా రనుకొందురు. కాని, రోగనివారణమునకు విశ్వాస మొక్కటియే కారణము, కానేరదు. తనకు రోగము కలదని రోగి యెన్నడును తలచి యెఱుగని విషమలక్షణములుగల రోగము లనేక

ములు కలవు. రోగియొక్క ఈ అపారమగు విశ్వాసమే రోగమున కొక లక్షణమై, శీఘ్రముగా రోగిమరణించునని సూచించును. విశ్వాసమువలననే రోగనివారణ మగునను సిద్ధాంత మిట్టి సందర్భములందు వర్తింపదు. విశ్వాసమే రోగనివారణహేతువగు పక్షమున పైన జెప్పిన రోగికిని రోగనివారణమై యుండెడిది. ప్రాణమువలననే నిజమగు రోగనివారణ కలుగుచున్నది. ప్రాణవశీకరణము గల శుద్ధమనస్కుడు, ప్రాణము నొకానొక స్పందనస్థితికి దెచ్చి, యితరులకు సంక్రమింపజేసి, వారియందట్టి స్పందనస్థితి నుద్దీపింపజేయగలడు. మన కిది ప్రత్యక్షవిషయము. మీతో నేను సంభాషించునప్పుడు నేను చేయునట్టి ప్రయత్నమేమి? నామనస్సు నొకానొక స్పందనస్థితికి దెచ్చుటయే. నే నిట్లు చేయగల్గిన కొలదియు నా వచనములు మీ చిత్తమున హత్తుకొనుచుండును. విశేషముగా నే నుత్సాహ పూరితుడనై యున్న దినమున నా యపన్యాసము మీ కింపుగా నుండుటయు, అంత యుత్సాహము లేని దినమున రుచింప కుండుటయు మీ రందఱెఱిగిన విషయమేకదా.

ప్రపంచసంకల్పశక్తిచే ప్రపంచపరివర్తనములను గల్గించు మహాపురుషులు తమ ప్రాణశక్తి నొకానొక ఉన్నతస్పందనస్థితికి దెచ్చుటకు సమర్థులై యుందురు. ఊణములో నట్టి సంకల్ప మితరులను జేరుటకు సమర్థమైయుండుటచే వేలకొలది జనులు వారివైపున కాకర్షింపబడుటయేకాక ప్రపంచమునందర్థభాగము వారెట్లు తలచిన నట్లు తలచుచుండును. ప్రపంచ మహాప్రవక్త లత్యద్భుతమగు ప్రాణవశీకరణము పడసియున్నారు. దానివలన వారి కద్వితీయమగు సంకల్పశక్తి లభించియున్నది. తమ ప్రాణశక్తి నత్యున్నతమగు స్పందనస్థితికి దెచ్చియుండుటచేతనే వారు ప్రపంచము నుట్టూరలూగింపగల్గియుండిరి. నానావిధములుగా వ్యక్తమగు శక్తియంతయు ప్రాణవశీకరణమువలననే కలుగుచున్నది. జను లీరహస్యమును గ్రహించినను గ్రహింపకున్నను శక్తి సామర్థ్యముల కిదియే కార

ణము. మన శరీరమునం దొక్కొక్కప్పుడు ప్రాణశక్తి యొకభాగమున కెక్కువగనో తక్కువగనో ప్రవహించుచుండుటచే శరీరమునందలి సామ్యస్థితి చెడుచుండును. సామ్యస్థితి చెడుటయే రోగ మనబడును. మఱియు అధికముగా నున్న ప్రాణమును తొలగించుటకాని ఆవశ్యకమగు ప్రాణమును సమకూర్చుటగాని రోగనివారణ మనబడును. ప్రాణాయామ మనునదియు నిదియే; ప్రాణశక్తి శరీరములో నొకభాగమునం దుండవలసినదానికంటె ఎక్కువగనో తక్కువగనో ఉండుటను గ్రహించుటయే ప్రాణాయామము. కాలి వ్రేలియందో, చేతి వ్రేలియందో అచ్చట నుండవలసినదానికంటె ప్రాణము తక్కువగా నున్నదని గ్రహించునంతటి సూక్ష్మైవలోకనశక్తి మనసునకు గలుగుటయు, కావలసిన ప్రాణమును సమకూర్చుటకు దగిన సామర్థ్యము గల్గియుండుటయు ప్రాణాయామమువలన గలుగు కొన్ని ప్రయోజనములు. ఇట్టి సాధనలను క్రమముగా అభ్యసింపవలయును. ప్రాణశక్తిని వశపఱచుకొని, దానిని వివిధ మనస్థితులందు నడపుటయే రాజయోగమునకు ముఖ్యోద్దేశమని మనము గ్రహింపవలయును. మనుష్యుడు తన శక్తుల నేకాగ్రస్థితికి దెచ్చిన యెడల శరీరమునందలి ప్రాణశక్తి యాతనికి వశమగును. ధ్యాన సమయమునందు ప్రాణమునే కేంద్రీకరించుచున్నాము.

సముద్రమునందు మహాత్మంగ తరంగములును, సామాన్య తరంగములును, అంతకంటె చిన్నవియు కడకు బుడగల పర్యంతమును అలలు కలవు. కాని వీని యన్నిటికిని అపారమగు సముద్రమే యాధారమైయున్నది. బుచ్చద మొకప్రక్క, మహాత్మంగ తరంగము మఱియొక ప్రక్క, ఒకే సముద్రముతో సంబంధించియున్నవి. ఇట్లే యొకడు మహాత్మన త శక్తిమంతుడై యుండవచ్చును; మఱియొకడు నీటిబుడగవలె అల్పుడై యుండవచ్చును. కాని వీ రిరువురును అనంత శక్తి సాగరమునకు సంబంధించినవారే. ఇట్టి యనంత శక్తి సాగరమగు ఈశ్వరుని బొందుటకు ప్రతిజీవికిని 'హక్కు' కలదు. చైతన్యము ఎచ్చట ప్రకాశించుచున్నను అనంత శక్తినిలయము దానివెనుకనే

యున్నది. అత్యల్పమును, అతిసూక్ష్మమును నగు బుద్ధుదమువంటి యే ప్రాకుడుగనో వెలువడి, ఆ యనంతశక్తినిలయము నుండియే జీవశక్తిని గ్రహించుచు నొకరూపము నెమ్మదిగా, నిలుకడగా మాడ్చుచెందుచు కాలక్రమమున నొక మొక్కయై, అనంతర మొక జంతువై, క్రమముగా నొక మనుష్యుడై, కాలాంతరమున భగవంతు డగుచున్నది. ఈ మహాకార్యము కొనసాగుటకు కోట్లకొలది యుగము లగుచున్నవి. కాని కాలమొక లెక్కలోనిది కాదు. త్వరిత గతియు, తీవ్రసాధనయు కాలపరిమాణమును తగ్గింపజేయును. చిర కాలము పట్టునట్టి కార్యమును కార్యదీక్ష చే స్వల్పకాలముననే సాధింప వచ్చునని యోగులు వచింతురు. అపారమగు నీ విశ్వశక్తిని అత్యల్పముగా నొకడు గ్రహించుచు వచ్చినయెడల దేవత్వమును బొందుట కాలనికి బహుశః లక్ష సంవత్సరములు కావలసి వచ్చును; ఇంద్రత్వమును బొందుట కాలనికి విదులక్షల సంవత్సరములు పట్టవచ్చును; ఇక నఖండ పరిపూర్ణ సచ్చిదానందస్థితిని బొందుట కాలని కైదుకోట్ల యేండ్లు పట్టినను పట్టవచ్చును. తీవ్రాభివృద్ధి కల్గినయెడల కాలపరిమితి తగ్గును. ప్రబలమగు దీక్షతో సాధన చేసినయెడల ఆఱునెలలకే, లేక ఆఠేండ్లకే యిట్టి పరిపూర్ణస్థితి నేల పొందరాదు? విమర్శించి చూచినపక్షమున నిందుల కొకానొక కాలపరిమితి యనునది లేదని వెల్లడియగును. కొంత బాగువలన నొక యంత్రము గంటకు రెండు మైళ్ల దూరము పోవుచున్నయెడల, అంతకంటె నధికమగు బాగువలన స్వల్పకాలముననే ఆదూర మొందుచే పోజాలదు? ఇట్లే తీవ్రసాధన నొనర్చినయెడల మానవున కీ జన్మమునందే పరిపూర్ణత యేల సిద్ధింప కుండును? ప్రతిజీవియు తుదకు ఆ పరమావధిని బొందునని మనకు తెలియును. కాని యుగ యుగముల పర్యంతము ఇందులకై నిరీక్షించుకొని యుండుటకు సంసిద్ధు లెవ్వరు? ఇప్పుడే, ఈ జన్మముననే, ఆ పరమావధి నేల పొందరాదు? ఇప్పుడే ఆ యనంతజ్ఞానమును, ఆ యనంతశక్తిని నే నేల పొందరాదు?

మోక్షమార్గమునం దడుగులో నడుగువేయుచు, మందగమనము చేయుచు, మానవజాతికంతకును ముక్తి లభించునంతవఱకు వేచియుండుట కంటె, గ్రహణశక్తిని తీక్షణముగా నొనర్చుకొని పరమార్థమును స్వల్పకాలముననే సాధించునట్టి విధానమును బోధించుటయే యోగులకును యోగశాస్త్రమునకును ప్రధానోద్దేశము. ప్రపంచమునందలి మహాప్రవక్తలును, మహర్షులును, తత్త్వదర్శులును కావించిన మహాకార్యమేమి? ఒకే జీవితకాలమునందు, వారు మాననకోటియొక్క ఆయుఃప్రమాణము నంతయు జీవించి సామాన్య మానవులు ముక్తులగుటకు వలయు కాలపరిమితినిసంతయు ముగించి యున్నారు, ఒకే జీవితకాలమునందు వారు పరిపూర్ణులగుదురు. మోక్షేచ్ఛకంటె మఱియొకచింత యనునది లేక, క్షణకాలమైనను ఇతర చింతలకై వ్యయింపకుండుటచే మోక్షము వారికి కరతలామలకమై యొప్పినది. ఏకాగ్రత యనగా నేమి? గ్రహణశక్తిని తీక్షణముగా నొనర్చి కార్యసాధనకు వలయు కాలపరిమితిని సంక్షేపించుటయే కదా. ఇట్టి చితైకాగ్రతను బొందు విధానమును మనకు బోధించునట్టి శాస్త్రమే రాజయోగము.

ఇప్పుడు అధ్యాత్మవాదమునకును ప్రాణాయామమునకును గల సంబంధమునుగూర్చి విచారితము. ప్రాణాయామము నందలి తత్త్వమునే అధ్యాత్మవాదము నిరూపించును. విగతజీవులుండుటయు, వానిని మనము చూడజాలకుండుటయు స్పృశింపజాలకుండుటయు, సత్యమైనయెడల మనచుట్టును అట్టిజీవులు వేలకొలదియు లక్షలకొలదియు నుడియుండవచ్చును. అసంభవ మనదగిన హేతువేదియు కాన్పింపదు. సదా మనము వాని శరీరముల మధ్య జొచ్చుకొనుచు వెలువడుచు సంచరించుచుండి యుండవచ్చును; ఆ జీవులును మనలను జూడవు, స్పృశింపవు. ఇది యొక వలయములో నున్న వలయము; విశ్వమునం దంతర్విశ్వము. పంచేంద్రియములను గల్గిన మనయందు ప్రాణ మొకానొక స్పందనస్థితిలో నున్నది. ఈ స్థితిలోనున్న

జీవులన్నియు నొకదాని నొకటి చూచుచున్నవి. కాని యంతకంటె ఉన్నత స్పందనస్థితిలోనున్న జీవులు వీనికి కానబడవు. మనమొక దీపకాంతిని, చూచుటకు శక్యముకాని యంతవఱకు వృద్ధిచేయుచు భోవచ్చును. ఐనను అట్టి తీక్షణకాంతిని సహితము చూడగల్గిన జీవులుండవచ్చును. మఱియు అత్యల్పముగా కాంతి నిచ్చు వెలుతురు మనకు గోచరింపకుండును. కాని పిల్లులు, గ్రుడ్లగూబలు మొదలగు నవి అట్టి కాంతిని జూడగల్గును. ఒకానొక పరిమితిగల ప్రాణస్పందనములను మాత్రమే మనము కనుగొనగలము. ఉదాహరణమునకు వాతావరణమును దీసికొందము. వాతావరణము పొరలు పొరలుగా నేర్పడియున్నది. భూమికి దగ్గఱగా నుండు పొరలు పైభాగమున నుండు పొరలకంటె దట్టముగా నుండును. మీదికి పోయినకొలదియు వాతావరణము పలుచబడి పోవుచుండును. సముద్రముకూడ నిట్టిదే. లోతునకు పోయినకొలదియు నీటియొత్తిడి అధికమగుచుండును. అథో భాగమునందుండు జంతువు లెన్నడు ఉపరిభాగమునకు రాజాలవు; వచ్చినయెడల వెంటనే నశించును.

విశ్వ మాకాశసముద్ర మనియు ప్రాణవ్యాపారముచే నీ యాకాశమునందలి పొరలు వివిధస్పందనస్థితులలో నున్నవనియు భావింపుడు; అప్పుడు కేంద్రమునకు దూరముగా నుండు స్పందనములు మందముగను, దగ్గఱగానుండునవి యొకదానికంటె మఱి యొకటి తీవ్రముగను నుండును; ఒకవిధమగు స్పందనము లొక మండలముగా నేర్పడును. అప్పుడు కొన్నికోట్ల మైళ్ల వఱకును ఒక తరగతి స్పందనములు కలవనియు, మఱికొన్నికోట్ల మైళ్ల వఱకును అంతకంటె నున్నతమగు మఱియొక విధమగు స్పందనములు కలవనియు నిట్లు వివిధమండలములుగా విభజింపబడియున్న వనియు సూహింపుడు. ఇం దొక మండలములోనున్న జీవులు ఒకదానిని మఱియొకటి గుర్తింపగల్గినను మీది మండలములలో నుండు జీవులను గుర్తింపజాలకుండును. కాని, దూరదర్శక సూక్ష్మదర్శక యంత్ర

ములచే మన దృక్పరిమితి వృద్ధియగుచున్న రీతిని, యోగశక్తివలన మఱియొక మండలమునందలి స్పందనస్థితినిబొంది అచ్చట జరుగు సంఘటనములను కనుగొనవచ్చును. మనకు కానరాని జీవులతో నీ గది నిండియున్న దనుకొనుడు. అప్పుడు అవి యొక స్పందనస్థితి యందును, మన మింకొక స్పందనస్థితియందును నుందుము. వాని యొక్క స్పందనస్థితి సూక్ష్మమనియు మనయొక్క స్పందనస్థితి సూలమనియు భావింపుడు. ఆ జీవులును మనమును ఒకే ప్రాణతత్త్వముచే నిర్మింపబడియుంటిమి. ఎల్లరును ఒకే ప్రాణసముద్రమునందలి భాగములు; స్పందనస్థితియందుమాత్రమే వానికిని మనకను భేదముకలదు. నేను సూక్ష్మమగు స్పందనస్థితిని పొందగల్గినయెడల నా కీ మండలము కాగరాదు; నేనిక మిమ్ములను జూడజాల కుందును; అప్పుడు మీ రదృశ్యులై పైనజెప్పిన జీవులు కన బడును. ఇది యథార్థమని మీతో కొందఱు గ్రహించియుండ వచ్చును. మనస్సున కన్నత స్పందన స్థితిని గల్గించు విధానమంతయు యోగమునందు సమాధియను నొక్కమాటలో నిమిడియున్నది. ఈ యున్నతస్పందన స్థితులన్నియు, అతీంద్రియ జ్ఞానస్పందనము లన్నియు సమాధియను నీ యొక్క-మాటలో నిమిడియున్నవి. సామాన్యమగు సమాధిస్థితులందు దివ్యదర్శనములు కలుగుచుండును. చరాచరప్రపంచమునందలి సమస్తజీవులును ఎందుండి నిర్మాణమగు చున్నవో, ఏ మూలకారణమును కనుగొనినంతనే సర్వమును జ్ఞాన గోచరమగుచున్నదో అట్టి సచ్చిదానందవస్తు సాక్షాత్కారమును గల్గించు సమాధియే అత్యున్నతమగు సమాధి.

కావున అధ్యాత్మవాదమునందలి సత్యాంశములన్నియు ప్రాణాయామమునం దిమిడియున్నవని గ్రహించియున్నాము. ఏ సమాజము కాని సంఘముకాని ఏదియో యొక రహస్యతత్త్వమును కనుగొనుటకై, మర్మమును గ్రహించుటకై యత్నించునప్పుడెల్ల. అచ్చట చేయబడుచున్న యత్నము యోగమే, ప్రాణవశీకరణమే.

అసాధారణమగు శక్తియెచ్చట ప్రకటనమగుచున్నను ప్రాణశక్తియే అచ్చట వ్యక్తమగుచున్నది. భౌతిక విజ్ఞానశాస్త్రములనుగూడ ప్రాణాయామమున జేర్చవచ్చును. ఆవిరియంత్రము దేనివలన నడుచుచున్నది? ఆవిరి యను ప్రాణశక్తివలననే. విద్యుచ్ఛక్తివంటి ప్రకృతి శక్తులన్నియు ప్రాణశక్తులే. భౌతిక విజ్ఞానశాస్త్రమన నేమి? బాహ్యసాధనములవలన వ్యక్తమగు ప్రాణాయామ శాస్త్రమే. మానసిక శక్తిరూపమున వ్యక్తమగు ప్రాణమును మానసిక సాధనముల వలననే నిరోధింపనగును. భౌతికశక్తిరూపమున వ్యక్తమగు ప్రాణమును భౌతికసాధనములవలన నిరోధించుటకు యత్నించునట్టి ప్రాణాయామ భాగమును భౌతిక విజ్ఞానశాస్త్రమనియు, మానసిక శక్తిరూపమున వ్యక్తమగు ప్రాణమును మానసిక సాధనలచే నిరోధింప యత్నించు ప్రాణాయామ భాగమును రాజయోగమనియు న్యవహరించుచున్నాము.

చతుర్థాధ్యాయము

యోగిక ప్రాణము

వెన్నెముకయందు 'ఇడ', 'పింగళ' యను రెండు నాడులు కలవని యోగులు తెలుపుచుందురు. వెన్నెముక పొడవునను బోలుగానుండు నొక కాలువయు కలదు. దీనిని యోగులు 'సుషుమ్న' యందురు. ఈ కాలువ క్రిందివివరను 'కుండలినీ చక్రము' కలదు. ఈ చక్రము లేక కమలము త్రికోణాకారముగా నుండునట్లు వర్ణింపబడియున్నది. యోగపరిభాష ననుసరించి, దీనియందు 'కుండలినీ' యను శక్తి చుట్టచుట్టుకొనియున్నది. ఈ శక్తి మేల్కొని నంతనే సుషుమ్నాద్వారమున బ్రవేశించి ఊర్ధ్వముఖముగా పోవుటకై యత్నించును. ఇట్లుార్ధ్వభిముఖమై క్రమముగా

పైకి పోవునప్పుడు, మనస్సుయొక్క పొరలు ఒక దాని వెంబడి నొకటిగా తొలగిపోయి యోగికి వివిధములగు దివ్య దర్శనములును, అద్భుత శక్తులును కలుగ నారంభించును. ఈ శక్తి మెదడును చేరుటతోడనే మనశ్శరీరములనుండి యోగి సంపూర్ణముగా విముక్తుడై ఆత్మ స్వాతంత్ర్యమును పొందును. వెన్నుపాము విచిత్రముగా నిర్మింపబడి యున్నదని మీకు తెలియును. ఎనిమిదంకెను అడ్డముగావేసి చూచిన యెడల (౮) రెండుభాగములు మధ్యభాగమునం దదుకబడి యుండును. దీని నొకదానిపై నొకటిగా పేర్చిన పక్షమున వెన్ను పామును సూచించును. ఇం దెడమవై పుననుండునది 'ఇడాన్యాడి', కుడివై పున నుండునది 'పింగళనాడి'. ఈ రెండుభాగములు కలిపి నప్పుడు మధ్యగా పోవుచున్న కాలువ సుఖమ్నయగును. వెన్ను పూసలు త్రోటిక యనబడు కటిప్రదేశము నందంతమగునప్పుడు వీనినుండి సన్నని తంతు వొకటి క్రిందుగా బోవును. దీనియందుగూడ సుఖమ్నాద్వార మేర్పడియుండును. కాని యిది బహు సూక్ష్మము గానుండి క్రిందిచివరను మూయబడియుండును. ఇచ్చట నేర్పడియుండు తంతునముదాయము త్రికోణాకృతి కల్గియుండునని శరీర శాస్త్రజ్ఞులు చెప్పుదురు. సుఖమ్నా ద్వారమునందు యోగులకు కానవచ్చునట్టి వివిధచక్రములు లేక కమలములు వెన్నెముకయం దాయాభాగ ములలో శరీర శాస్త్రజ్ఞులు చూపునట్టి నాడీకూటములకు సరివచ్చును.

మూలాధారము మొదలుకొని మెదడునందలి సహస్రారమును సహస్రదళ కమలము వలెను వివిధములగు కేంద్రములు లేక కమల ములు కలవని యోగులు భావింతురు. పైన జెప్పబడిన వివిధములగు నాడీకూటములే యీ కమలములని మనము భావించినయెడల నవీన శరీర శాస్త్రపరిభాషలో యోగులభావము మనకు సులభముగా బోధ పడును. ఈ నాడులందు రెండు విధములైన క్రియలు సాగుచున్నట్లు మనకు తెలియుచున్నది. ఈ నాడీవాహినులలో నొకటి అంతర్దృఢమై యున్నయెడల రెండవది బహిర్దృఢమై యుండును. ఒకటి జ్ఞాన

కారకమై యూజినయెడల రెండవది చలనకారకమై యుండును. ఒకటి కేంద్రాభిముఖమై యున్నపక్షమున రెండవది కేంద్రాపసారమై యుండును. ఒకటి బగుటనుండి వార్తలు మెదడునకు గొనిపోవుచున్నది; రెండవది వార్తలు మెదడునుండి బయటికి గొనిపోవుచున్నది. నాడీస్పందనములన్నియు కడపట మెదడుతో సంబంధించి యున్నవి. రానున్న విషయములు మనకు సుబోధకముగా న్నూడుటకై యింకను మన మనేక విషయములను జ్ఞప్తిలో నుంచుకొనవలయును. మజ్జ యం దొకవిధమైన అండము మెదటితో జేరియుండక అందొక ద్రవపదార్థముతో తేలుచుండును. తలపై దెబ్బ తగిలిన యెడల, దానివలన గలుగు తాకుడు ఈ ద్రవమునందు చెదరిపోవుటచే పైన జెప్పబడిన అండమున కెట్టి అపాయమును కలుగకుండును. వెన్ను పాము మెదడునుజేరి యీ అండమునం దంతమగును. ముఖ్యముగా మన మీ యాశమును జ్ఞప్తిలో నుంచుకొనవలయును. మఱియు చక్రములన్నిటిలో మూలాధారమును, మెదడునందలి సహస్రారము లేక సహస్రదళ చక్రమును, నాభీదేశమునందలి హఃపురమును గమనింపదగినవి.

ఇక పదార్థ విజ్ఞానశాస్త్రమునూడి యొక విషయమును గమనింతము. విద్యుచ్ఛక్తినిగూర్చియు. తత్సంబంధములగు నితరశక్తులను గూర్చియు మీ రందఱును వినియున్నారకదా. విద్యుచ్ఛక్తి యసగా నెట్టిదో యెవ్వరికిని సరిగా తెలియదు. ఐనను తెలిసినంతవఱ కిది మొక విధమైన చలనముగా నున్నది. ప్రపంచమున నితరములగు చలనము లనేకములు కలవు. విద్యుచ్ఛక్తికిని వీనికిని గల భేదమేమి? ఈ బల్ల కదలుచున్నదనుకొనుడు. — ఈ బల్లగా నేర్పడిన పరమాణువు లన్నివైపులకును గదలుచున్నవి. విద్యుచ్ఛక్తిచే వీనినన్నిటిని ఒకేవైపునకు గదల్పవచ్చును. ఏ వస్తువునందలి పరమాణువుల నై సను విద్యుచ్ఛలనముచే ఒకేవైపునకు గదల్పవచ్చును. ఒక గది యందలి వాయుపరమాణువు లన్నియు ఒకేవైపునకు గదలునట్లు చేసినయెడల ఆ గది యొక బ్రహ్మాండమైన విద్యుద్యంత్రమగును.

శరీరశాస్త్రమునుండి మఱియొక విషయమును మనము గమనింపవలయును శ్వాసకోశమును నడపునట్టి కేంద్రమునకు నాడీకోశమొకవిధముగా అధీనమై పనిచేయుచుండును.

ఇక శ్వాసనియమనము నభ్యసించుటకు గల కారణములను పరిశీలితము. మున్నందు మనము గ్రహింపవలసిన విషయమొకటి కలదు క్రమగతి ననుసరించి శ్వాసించుటవలన శరీరము నందలి పరమాణువులన్నియు నొకేవైపునకు గడలుట కుద్యుక్తములై యుండును. మనస్సు సంకల్పముగా పరిణమించినప్పుడు నాడీవాహినులు విద్యుచ్ఛక్తివంటి చలనములొనికి మార్పుచెందును. ఏలయన విద్యుత్ప్రసారములను నాడులపై బఱపినయెడల నాడులు ధ్రువాభిముఖత్వమును జూపునని శాస్త్రజ్ఞులు నిర్ణయించియున్నారు. సంకల్పము నాడీప్రవాహరూపమును దాల్చునప్పుడు విద్యుచ్ఛక్తివంటి యొకానొక శక్తిగా మాటుచున్నదని దీనివలన వెల్లడియగుచున్నది. శరీరమునందలి చలనము లన్నియు పూర్తిగా క్రమగతి ననుసరించి కలుగుచున్నయెడల శరీరము సంకల్పమనునట్టి బ్రహ్మాండమగు విద్యుద్ద్యోత్రమగునని చెప్పనొప్పును. యోగి పడయగోడను దిట్టి మహాసంకల్పశక్తియే. కావున శరీరశాస్త్రదృష్టితో జూచినను శ్వాసనియమము నభ్యసించుటెట్టి యవసరమో తెలియుచున్నది. శరీరమునందీ శ్వాసనియమనము క్రమగతి కల్గించుట కనుకూలించుటచే, శ్వాసకోశముమూలమున తదితరకోశములను వశపఱచుకొనుటకు శ్వాసనియమనము మనకు తోడ్పడును. మాలాధారమునందు అణగి యుండు కుండలినీశక్తిని మేల్కొల్పుటయే ఇందు ప్రాణాయామము వలన గలుగు ప్రయోజనము.

మనము దేనిని జూచినను, దేనినిగూర్చి భావించినను, కలగనినను, ఆయా అనుభవములను ఒకానొకస్థలముననే కాని పొందజాలము. ఈ సామాన్యస్థలము లేక దేశమునే మహాకాశమనియు భౌతిక దేశమనియు చెప్పుదురు. యోగులు ఇతరుల తలపులను కల

రూపున కనుగొనునప్పుడుగాని, అతీంద్రియవిషయములను దర్శించునప్పుడుగాని, అట్టి యనుభవములను మానసిక దేశమగు చిత్తాకాశమను మఱియొక విధమైన దేశమునందు పొందుదురు. నిర్విషయజ్ఞానముచే స్వయంజ్యోతియై ఆత్మ ప్రకాశించునప్పుడు అట్టి దేశము చిదాకాశము లేక జ్ఞానదేశమని చెప్పబడును. కుండలిని మేల్కొని సుషుమ్నానాడియందు ప్రవేశించునప్పుడు కలుగునట్టి యనుభవము లన్నియు చిత్తాకాశ మందలివై యుండును. మెదడులోనికి బోవునట్టి సుషుమ్నా నాడియొక్క తుదిభాగమును కుండలినీశక్తి చేరుట తోడనే నిర్విషయజ్ఞానము కలుగును. ఇట్టి నిర్విషయజ్ఞానానుభవము చిదాకాశము నందలిదై యుండును. ప్రకృతిని విద్యుచ్ఛక్తితో బోల్చి చూచినయెడల మనుష్యుడు తంతిమాలమున మాత్రమే విద్యుత్ప్రవాహమును బంపగల్గుచున్నాడనియు, ప్రకృతి యిట్లుగాక తన మహాశక్తివాహినులను ఒక చోటనుండి మఱియొకచోటికి బంపుట కెట్టి తంతులను అపేక్షించుటలేదనియు విదిత మగును. అందుచేత తంతియనునది నిజముగా నిందుల కనావశ్యకమనియు, మన మన మధుల మగుటచే తంతి నుపయోగింపవలసి వచ్చుచున్న దనియు స్పష్టమగుచున్నది. *

ఇట్లే శరీరమునందు గలుగు నింద్రియానుభవములును చలనములను నాడీతంతువు లనునట్టి తంత్రుల మూలమున మెదడులోనికిని మెదడునుండి బయటికిని పంపబడుచున్నవి. వెన్నుపామునందలి యీ తంతుజాలమునందుండు జ్ఞానకారకమగు తంతులను ఇడానాడియనియు చలనకారకమగుతంతులను పింగళా నాడియనియు యోగులు వచింతురు. మెదడునకు వార్తలను దీసికొని పోవునట్టి కేంద్రాభిముఖవాహినులును, మెదడునుండి వార్తలను బయటికి దెచ్చునట్టి కేంద్రాపసారవాహినులును ముఖ్యముగా ఈ నాడి

* తంతిలేకయే 'తంతివార్తల'ను బంపునట్టి (వైర్ లెస్ టెలెగ్రాఫి) విద్యను కనుగొనుటకు పూర్వమే యీ విషయము చెప్పబడియున్నదని పాఠకులు గమనింతురు గాక.

మార్గములందే ప్రవహించుచుండును. కాని యీ తంత్రీసాహాయ్యము లేకయే వార్తలను బంపుటగాని, గ్రహించుటగాని మనస్సున కేల సాధ్యము కానేరదు? ప్రకృతియం దిట్లు జడగుచున్నది. ఈ కార్యమును సాధింపగల్గినయెడల ప్రకృతికి మీరిక దాస్యము చేయనక్కఱ లేదని యోగులు చెప్పుచున్నారు. ఇది చేయుట ఎట్లు? సుఖమ్నా నాడీమార్గమున సంకల్పప్రవాహమును బంపగల్గినయెడల మీ రీ సమస్యను పరిష్కరింపగలరు. మనస్సే నాడీకోశమును నీ తంత్రుజాలమును నిర్మాణము చేసికొనియున్నది; తంత్రులమూలమున వర్తింప నక్కఱ లేకుండుటకై మనస్సే యీ తంత్రుజాలమును భేదింపవలసియున్నది. ఈ కార్యమును సాధించినంతనే సమస్తజ్ఞానము మన వశమగును; శరీరమున కిక నెంతమాత్రమును దాస్యము చేయనక్కఱలేదు. కావున సుఖమ్నానాడిని వశపఱచుకొను టావశ్యకము. నాడీ తంత్రువు లేనియు తంత్రులుగ నుండవలసిన నిమిత్తము లేకయే సంకల్ప ప్రవాహమును మనము సుఖమ్నానాడిమూలమున బంపగల్గిన యెడల మన సమస్య తీరుననియు, మన మీ కార్యమును సాధింపగలమనియు యోగులు చెప్పుచున్నారు.

సామాన్యజనులం దీ సుఖమ్నయొక్క క్రిందికొన మూసికొనియుండును; ఆ స్థితియం దది క్రియారహితమై యుండును. ఈ కొనను తెఱచి నాడీప్రవాహములను సుఖమ్నాద్వారమున బంపుటకై యోగు లొక సాధనవిధానమును బ్రతిపాదించుచున్నారు. ఏ వార్తయైనను నాడీకేంద్రమునకు గొనిపోబడినప్పుడా కేంద్రమునందు ప్రతిక్రియ గలుగును. స్వతశ్చలన కేంద్రములలో ప్రతిక్రియ గల్గినతోడనే చలనము కలుగును. జ్ఞాన కేంద్రములం దీ ప్రతిక్రియ ననుసరించి మొదట విషయజ్ఞానమును అనంతరము చలనమును గలుగును. మనకు గలుగునట్టి జ్ఞానమంతయు బాహ్య ప్రపంచమునుండి కలుగు క్రియకు ప్రతిక్రియయై యున్నది. ఇక స్వప్నములందు విషయజ్ఞాన మెట్లు కలుగుచున్నదందురా? అచ్చట బాహ్యప్రపంచవ్యాపార మేదియు లోనికి ప్రవేశింపకున్నను

జ్ఞానేంద్రియవ్యాపారము లెక్కడనో అణగిమణిగి యుండును. నే నొక నగరమును చూచుచున్నాననుకొనుడు. ఆ నగరమునకు చెందిన బాహ్యవిషయములవలన గలుగునట్టి స్పర్శల కనుగుణమగు ప్రతిక్రియ నా మనస్సున గల్గినంతనే ఆ నగరము నాకు గోచరించుచున్నది. అసగా మెదడునకు వార్తలను గొనిపోవునట్టి నాడులకు నగరమునందలి బాహ్యవిషయములచే చలనము కలుగుననియు, పీని చలనమువలన మెదడునందలి పరమాణువుల కొకవిధమగు చలన మేర్పడుననియు నిందలిభావము. ఇక చాలకాలమైన తరువాతకూడ ఆ నగరమును నేను జ్ఞప్తికి దెచ్చుకొనగలను. పైనజెప్పిన విధము ననే ఈ స్మృతి కలుగుచున్నను, ప్రత్యక్షసందర్శనముకంటె స్మృతి వలన గలుగు ననుభవము మందముగా నుండును. ఐనను ప్రత్యక్ష దర్శనమునందు గలుగు స్పందనములవంటివే మెదడునం దెట్లు గలుగుచున్నవి? ప్రత్యక్షానుభవమునుండి కాదుకదా. కావున నిది యెచ్చటనో అణగియుండుననియు వానివలన స్వప్నప్రతీతి యను మందమగు ప్రతిక్రియ కలుగుచున్నదనియు సూహింపవలసియున్నది. ఇట్లు శేషించియుండు స్పర్శలన్నియు మూలాధారమను కేంద్రము నందు కూడబెట్టబడియుండునని చెప్పవచ్చును. అందణగియుండు కార్యశక్తియే కుండలిని యని చెప్పబడుచున్నది. 'కుండలిని' యనగా చుట్టుకొనియున్నదని యర్థము. ఏకాగ్రతతో గ్రంథపతనము నొనర్చినప్పుడుగాని, తీవ్రముగా దేనినిగూర్చియైనను యోచన చేసినప్పుడుగాని మూలాధారప్రాంత శరీరభాగమునకు వేడిమి కలుగుచున్నది. కావున శరీరమునందు శేషించియుండు చలనశక్తియు ఈ మూలాధార కేంద్రమునందే కూడియుండు ననుటకు ప్రబలమగు హేతువు కలదు. కుండలినిశక్తిని మేల్కొల్పి, ప్రాణవంతమొనర్చి, సుషుమ్నానాడిలో ఊర్ధ్వముఖముగా చరించునట్లు చేసినయెడల ఈ శక్తి యొక చక్రమునకు తరువాత మఱియొక చక్రముపై తన ప్రభావమును జూపునప్పు డత్యద్భుతమగు ప్రతిక్రియ కలుగును.

కుండలినీశక్తియం దొక సూక్ష్మాంశము నాడీతంతువునుండి పోవునప్పుడు ఆయా కేంద్రస్థానములు ప్రతిక్రియ నొనర్చుటచే మనకు స్వప్నము గాని మనఃకల్పనగాని కలుగును. కాని బహుకాలము ధ్యానించుటచే లభించు బలముచే ఈ శక్తి సంచయమంతయు సుషుమ్నా ద్వారమున ఊర్ధ్వముఖముగా బోవుచు ఆయా కేంద్రస్థానములను తాకునప్పుడు స్వప్నాదులకంటె మహత్తరమగు ప్రతిక్రియ కలుగును. అదియే అతీంద్రియజ్ఞానము. ఇంద్రియానుభవములకు కేంద్రస్థానముగ మెదడును ఈ కుండలినీశక్తి చేతులతోడనే మెదడు, కాదు - మెదడంతయు ప్రతిక్రియ నొనర్చుటచే పూర్ణచైతన్యప్రకాశ మన దగు ఆత్మసాక్షాత్కారము లభించును. కుండలినీశక్తి యొక చక్రము నుండి మఱియొక చక్రమునకు ఊర్ధ్వముఖముగా బోవునప్పుడు మనస్సు యొక్క పౌరలు ఒక దానివెంబడి నొకటిగా తొలగిపోవును; అంతట యోగులు ఏశ్వముయొక్క సూక్ష్మరూపమును లేక కారణరూపమును దర్శింతురు; శబ్దాదివిషయములందును, ఇంద్రియానుభవములందును, వ్యక్తమగు జగత్కారణములను, ప్రత్యక్షముగా జూతురు. జగత్కారణములను గ్రహించినంతనే, కార్యముల జ్ఞానము తప్పక కలిగిపీఱును.

ఇట్లు అతీంద్రియజ్ఞానమును, ఆత్మసాక్షాత్కారమును, దిన్యజ్ఞానమును బడయుటకై కుండలినీయద్బోధన మొక్కటియే మార్గము. తాత్త్వికుని విశ్లేషణసామర్థ్యమువలనగాని ఈశ్వరప్రేమచేగాని, సిద్ధులైనవారి యనుగ్రహమువలనగాని, నిత్యానిత్యవస్తువివేచనా సామర్థ్యమువలనగాని బహువిధములుగా కుండలినీశక్తి మేల్కొనవచ్చును. ప్రకృత్యతీతమనియు, అతాకికమనియు జెప్పబడు శక్తిజ్ఞానము లెచ్చట వ్యక్తమగుచుండునో అచ్చట కుండలినీశక్తి కొలదిగ సుషుమ్నా ద్వారమునందు ప్రవేశించియున్నదని యూహింపవలయును. సాధారణముగా నిట్టిసందర్భము లనేకము లందు, కుండలినీశక్తియందొక లవలేశమును మేల్కొల్పునట్టి సాధన

నేదియో యొకదానిని తమకు తెలియకయే జను లవలంబించు చుందురు. ఎఱుకతో నొనర్చినను, ఎఱుకలేకయే యొనర్చినను, ఉపాసనలవలన కలుగు ఫలము ఇదియే. తన ప్రార్థన లెవ్వరివలననో సఫల మగుచున్నదని భావించువా డట్టి సిద్ధి తనయందుండియే గల్గు చున్నదని యెఱుగడు, తనయందే యణగియున్న యీ యనంత శక్తియం దొకలేశమును ప్రార్థనాపూర్వకమగు మనఃప్రసన్నత్యచే తాను మెల్లొల్పుగల్గితినని గ్రహింపకున్నాడు. కుండలినీశక్తి ప్రతి జీవి యందును అణగియున్నది. తదనుగ్రహమును బొందు మార్గమును గ్రహించిన మాత్రమున మనకు శాశ్వతానందమును జేకూర్చును. జను లజ్ఞానముచే భయభ్రాంతులకు లోనై యనేక నామములతో నర్చించుచుండునట్టి దీ కుండలినీశక్తియే యని యోగులు చాటు చున్నారు. మఱియు సమస్తమైన ఉపాసనలకును, ప్రార్థనలకును, శాస్త్రవిధులకును, క్రియాకలాపములకును ఆధారభూతమగు మూల తత్త్వమును నిరూపించునట్టి మతతత్త్వ శాస్త్రమే రాజయోగము.

—

పంచమాధ్యాయము

యో గి క ప్రాణ ని రో ధ ము

శే క

ప్రాణాయామము

ప్రాణాయామము నందలి సాధనలను గూర్చి మన షిక చర్చింపవలసియున్నది యోగుల సనుసరింి ఊపిరితిత్తుల చలనమును నిరోధించుట యోగమునకు ప్రథమ సోపానమని మనము గ్రహించి యున్నాము. శరీరాంతర్గతమగు సూక్ష్మచలనములను మనము కను గొనవలసియున్నది. మన చిత్తము బహిర్ముఖమై బాహ్యవిషయము లందు సంచరించుచు అంతర్గతమగు సూక్ష్మచలనములను గమనింప

కున్నది. వీనిని కనుగొనినంతనే మనకివి స్వాధీనమగుట కారంభించును నాడీవాహినులు శరీరము నందంతటను సంచరించుచు ప్రతి కంఠరమునకును జనసత్వములను గలుగజేయుచున్నను తదనుభవము మనకు గలుగుట లేదు. ఐనను యోగసాధనముచే నిట్టి యనుభవమును బొందనగునని యోగులు వచింతురు; దీర్ఘకాలము ప్రాణాయామము నభ్యసించుటచే సూక్ష్మచలనములను నశేషముకొనగలము.

ఇక ప్రాణాయామమునందలి సాధనలనుగూర్చి విచారితము శరీరమును నిక్కించి సమముగా కూర్చుండుట ప్రథమ విధి వెన్నుపాము వెన్నెముక నంటియుండకపోయినను దానిలోపల నున్నది. వంకరగా కూర్చొనినయెడల వెన్నుపాముయొక్క స్థితి చెడను; అందుచే దానిని సమముగా నుంచవలయును. వంకరగా కూర్చొని ధ్యానించుటకు మీరు యత్నించినపుడెల్ల మీ కది హానికరమగుచున్నది. శరీరమునందలి తొమ్ము, మెడ, తల యను నీ మూడు భాగములను నిక్కించి సదా నిలువుగా నుంపవలయును. ఇట్లు కొలదికాలము ఆసనము నభ్యసించినంతనే శ్వాసించు టెంత సులభమో అంతసులభముగా నీ స్థితి మీ కలవడను. నాడలను స్వాధీనము గావించుకొనుట రెండవవిషయము. శ్వాసకోశమును నియమించు నాడీకేంద్రమునకు ఇతరనాడు లొకవిధముగా అధీనమై పనిచేయుచుండుననియు, అందుచే శ్వాసనియమనము నభ్యసించుటానశ్యకమనియు చెప్పియున్నాము ఊపిరి పీల్చునప్పుడును విడుచునప్పుడును సాధారణముగా మనమొక నియమము ననుసరించుచున్నామని చెప్పటకు వలనుపడదు. మఱియు స్త్రీలకును పురుషులకును ఉచ్చాఛ్వాస నిశ్వాసములలో స్వతస్సిద్ధమైన కొన్ని భేదములు కలవు

ఒకానొక పరిమితి ననుసరించి ఊపిరి పీల్చుచు విడుచుచుండుటగో ప్రాణాయామములోని ప్రథమసాధన. దీనివలన శరీరము

నందు క్రమగతి యేర్పడును. కొంతకాల మిట్లు సాధన చేసినతరువాత. ఉచ్ఛ్వాసనిశ్వాసములతో 'ఓమ్' అను మంత్రమునుగాని, మఱి యే యితరమంత్రమునుగాని చేర్చుట మంచిది. ఒకటి, రెండు, మూడు, నాలుగు అని లెక్కించుటకు మాటు హిందూదేశమునందు మేము కొన్ని సాంకేతికపదముల నుపయోగించుచుందుము. పవిత్రమగు నిట్టి శబ్దములను ప్రాణాయామముతో జేర్చి మానసికముగా నుచ్చరించుట మంచిదని మీకు నేను చెప్పుచుండుట కిదియే కారణము. ఇట్టి మంత్రోచ్ఛరణమును శ్వాసముతో జేర్చి, నియమానుసారముగా క్రమగతితో ఊపిరిపీల్చుచు విడుచుచుండవలయును. ఇట్లు చేయుచున్నయెడల శరీరమునందంతటను క్రమగతి కలుగ నారంభించును. అప్పుడు విశ్రాంతి యనగా నెట్టిదో మీకు తెలియును. ఇట్టి విశ్రాంతితో పోల్చి చూచినయెడల నిద్రయనునది విశ్రాంతిగా తోపదు. ఒక్కసారి ఇట్టి విశ్రాంతి పడుదుగల్గినయెడల ఎంత బడలియున్న నాడులైనను, ఉపశమనము పొందును; అంతకుముందెన్నడును నిద్రమైన విశ్రాంతియనునది జొందియుండలేదని మీకు తోచును.

ఈ యభ్యాసముయొక్క ప్రథమఫలితము సాధకుని ముఖవైఖరియందు గలుగు మార్పు; మొగమున మోటుదన మదృశ్యమగును; ముఖమున ప్రశాంతి ద్యోతమగును. తరువాత కోమలమైన కంఠస్వరము కలుగును. అశ్రావ్యమగు కంఠధ్వని గల్గినయోగిని నే నెన్నడును జూచియుండలేదు. కొన్ని నెలలవఱకును యోగము నభ్యసించినతరువాత నీ లక్షణములు కానవచ్చును. పైనజెప్పినవిధమున శ్వాసనియమనమును కొన్ని దినములవఱకభ్యసించిన పిమ్మట, అంతకంటె ఉన్నతమగు మఱియొక సాధన నవలంబింపవలయును. 'ఇడానాడీ' మార్గమున, అనగా ఎడమవైపున నుండు ముక్కుపుటము మూలమున, ఊపిరిపీల్చుచు మనస్సు నానాదిపై నేకాగ్రముచేసి నెమ్మదిగా ఊపిరితిత్తులను శ్వాసముతో నింపింపవలయును. దీనివలన మీరు నాడీప్రవాహమును వెన్ను

పాము క్రిందిభాగమునకు బంపి త్రికోణాకృతి గల్గినదియు, కుండలినీ స్థానమును నైన మూలాధారచక్రమును నాడీకూటమునకు ప్రబల సంఘర్షణము గల్గించుచున్నారని చెప్పవచ్చును. తరువాత కొంత సేపటివఱకును నాడీవాహిని నచ్చట నిలుపవలయును. 'పింగళా నాడి' ద్వారా శ్వాసతోగూడ ఈ నాడీప్రవాహమును మెల్లగా లాగుకొనుచున్నామని భావించి, అనంతరము నెమ్మదిగా కుశీముక్కురంధ్రమున శ్వాసమును విడువవలయును. ఈ సాధన కొంచెము కష్టసాధ్యముగా నున్నట్లుతోచును. ఇందుల కతిసులభమగు మార్గమును చెప్పెదను : కుశీముక్కును బొటనవ్రేలితో మూసి యెడమ ముక్కు ద్వారమున మెల్లగా శ్వాసమును లోనికి బీల్చుము; అనంతరము బొటన వ్రేలితోడను, తర్జని లేక చూపుకవ్రేలితోడను రెండు ముక్కు పుటములను మూసి, నాడీప్రవాహమును గ్రిందికి బంపుచున్నామనియు దానిచే సుఖమ్మయొక్క తుదిభాగమును తట్టుచున్నామనియు భాంపుము; అప్పుడు బొటనవ్రేలిని టీసివైచి, కుడి పుటమున శ్వాసమును విడువవలయును. అనంతరము ఎడమ ముక్కును తర్జనితో మూసి కుడిపుటమున శ్వాసమును పీల్చుకొనవలయును; తదుపరి పైనజెప్పినరీతినే రెండు ముక్కుపుటములను మూయుట మొదలైనవి పూర్తిచేయవలయును. హిందువులు చిన్న నాటినుండియు నిట్లభ్యసించుటచే వారి యూపిరితిత్తు లిందులకు దగియుండుటవలన హిందువులనుసరించు పద్ధతి నవలంబించుట యీ దేశస్థులకు కష్టతరముగా నుండును. ఈ దేశమునందు పూరకమును నాలుగు ఊణములతో నారంభించి మెల్లగా వృద్ధిచేయుచు భోవుట ముందిది. నాలుగు ఊణములకాలము శ్వాసమును పీల్చి, పదునాఱు ఊణములకాలము శ్వాసమును నిలిపి, ఎనిమిది ఊణములలో విడువవలయును. ఇది యొక ప్రాణాయామ మగును. ఇట్లు ప్రాణాయామముచేయుచు త్రికోణాకృతిగల మూలాధారచక్రమును గూర్చి భావింపవలయును. ఇట్టి భావన మీకు చాలవఱకు సహాయకారిగా నుండును. తదుపరి చేయవలసిన మఱియొక సాధన : పైన జెప్పిన

సంఖ్యానియమమునే అవలంబించుచు శ్వాసమును మెల్లగా పీల్చుకొని, మెటనే నెమ్మదిగా విడిచి స్తంభించియుండవలయును. మొదటిసారి శ్వాసము కుంభింపబడియుండగా రెండవసారి స్తంభింపబడియుండుటయే యీదలి భేదము ఇప్పుడు చెప్పబడిన ప్రాణాయామము పై దానికంటె సుఖమైనది. ఊపిరితిత్తులు గాలిచే నిండిపబడియుండు కుంభకప్రాణాయామము నంతగా నభ్యసింపక ఉదయము నాలుసారులును, సాయంకాలము నాలుగుసారులును మాత్రమే అభ్యసింపవలయును. సామర్థ్యమును, ఉత్సాహమును గలుగుచున్న కొలదియు సంఖ్యాపరిమితిని కాలపరిమితిని క్రమముగా వృద్ధిచేయ నచ్చును సమర్థులమని తోచినకొలదియు, అతి జాగ్రూకతతో నాలుగుసారులకు బదులుగా ఆఱుసార్లకు హెచ్చుచేయనచ్చును. ఇందు క్రమము తప్పినయెడల హానికరమగును.

నాడీశుద్ధికై పైన వివరింపబడియున్న యీ మూడుపద్ధతులందును మొదటిదియు, కడపటిదియు అంతగా కష్టసాధ్యములుగాని, హానికరములుగాని కానేరవు. మొదటిపద్ధతి ననుసరించి అభ్యసించిన కొలదియు మనఃప్రశాంతి గలుగుచుండును. కేవలము 'ఓంకారము'ను గూర్చి భావించిన జాలును ; పనిచేయు కాలమున గూడ మీరు ఈ సాధన నభ్యసింపగలరు. ఓంకారభావన మీకు మఱితోడ్పడును. పూనికతో సాధన నభ్యసించినయెడల ఒకానొక దినమున కుండలినీశక్తి మేల్కొనును. దినమున కొకటి రెండు మాఱులు సాధనముచేయువానికి కొంచెము మనఃప్రశాంతియు, శరీరస్వస్థతయు, చక్కని కంఠస్వరమును మాత్రము లభించును. సాధన నింకను సాగించువారియందు మాత్రమే కుండలినీశక్తి మేల్కొనును; కుండలినీశక్తి మేల్కొంచినంతనే ప్రకృతియంతయు మాటిపోవ నారంభించును ; జ్ఞాననేత్ర మంతట వికసించును. జ్ఞానార్జనమునకు గ్రంథవశన మిక ననావశ్యకము ; మీ మనస్సే మీకు అనంతజ్ఞాన నిలయమగు గ్రంథరాజమై యొప్పును. వెన్నెముక కిటువైపులనున్న ఇడా పింగళ నాడులనుగూర్చియు వెన్నుపామునడుమ నేర్పడియున్న

సుఖమ్నానాడినిగూర్చియు నింతకుముందు చెప్పియుంటిమికదా. ఈ నాడులు మూడును ప్రతి జంతువునందును గలవు; వెన్నెముక గల ప్రతి జంతువునందును ఈ మూడునిధములగు నాక్షీక్రియలకును తావున్నది. కాని సామాన్య జనులందీ సుఖమ్నాద్వారము మూసికొని యుండుననియు, పనిచేయుచున్నట్లు కానబడదనియు, ఇడాపింగళానాడులవలన శరీరము నందలి వివిధభాగములకు జవసత్వములు గలుగుచున్నవనియు యోగులు వచింతురు.

యోగులయందుమాత్రమే సుఖమ్న తేజచుకొనియుండును. సుఖమ్నాద్వారమును తేజచుకొని కుండలినీశక్తి ఊర్ధ్వముఖముగా బోవుట కారంభించినంతనే, అవాఙ్మానస గోచరమగు అతీంద్రియ జ్ఞానము లభించుచున్నది. కావున సుఖమ్నాద్వారమును తేజ చుటయే యోగుల ప్రధానోద్దేశము. యోగపరిభాషయందు చక్రములనియు కమలములనియు జెప్పబడు నాక్షీకేంద్రములు సుఖమ్నాద్వారము పొడవునను ఏర్పడియున్నవని యోగులు చెప్పెదరు. అన్నిటికంటెను క్రిందనున్న కేంద్రము లేక చక్రము మూలాధారమనియు, దానికి పైనుండునది స్వాధిష్ఠానమనియు, మూడవది మణిపురమనియు, నాల్గవది అనాహతమనియు. ఐదవది విశుద్ధమనియు, ఆఱవది ఆజ్ఞాయనియు, మెదడులోనున్న కడపటి చక్రము సహస్రారము లేక సహస్రదళ కమలమనియు చెప్పబడు చున్నవి. వీనియన్నిటిలో క్రిందనున్న మూలాధారమును గూర్చియు పైనున్న సహస్రారమునుగూర్చియు ప్రస్తుతము పరిశీలించెదము. శక్తిసంతయు మూలాధార కేంద్రమునుండి సహస్రారమునకు దీసికొని పోవలయును ఓజశ్శక్తి మనుష్య శరీరమునందలి శక్తు లన్నిటి యందును మహత్తరమైన శక్తియని యోగులు వక్కాణింతురు. ఓజశ్శక్తి మెదడునందు సంగ్రహింపబడియున్నది. ఓజశ్శక్తి అధికముగా నున్న కొలదియు మనుష్యునకు విశేషమగు శక్తిసామర్థ్యములును, బుద్ధిబలమును, ఆధ్యాత్మికశక్తియు గలుగును. మృదు

మధురభావమందు చక్కనిభావముల నొకడు కుమ్మరించుచున్నను ఆతని భావములు జనుల చిత్తములందు హత్తుకొనక పోవచ్చును ; మఱియొకడు సొగసైన భావముగాని, చక్కని భావములనుగాని వెల్లడింపకున్నను ఆతని వచనములు జనులను ముగ్ధులుగ నొనర్పవచ్చును. ఆతని ప్రతిష్ఠానమును శక్తిమంతమైయుండును. ఇది యంతయు ఓజశ్శక్తియొక్క ప్రభావము.

ప్రతిమనుష్యునకును, అధికముగనో, అల్పముగనో ఇట్టియోజ శ్శక్తి కలదు. శరీరశక్తులన్నియు ఉత్తమోత్తమస్థితియందు ఓజ శ్శక్తిగా మార్పుచెందును ఇట్టి పరిణామమే యిందలి ప్రధానవిషయ మని మీరు గుర్తించుచుగాక. బాహ్యప్రపంచమున విద్యుచ్ఛక్తిగను ఆకర్షణశక్తిగను వ్యక్తమగు శక్తియే అంతరప్రపంచమున మానసిక శక్తిగా పరిణమించుచున్నది. కండరములశక్తిరూపమున వర్తించు శక్తులే ఓజశ్శక్తి యగుచున్నవి సర్వోగేచ్ఛారూపమున వ్యక్తమగు కామశక్తి, నిరోధింపబడినచో, సులభముగా ఓజస్సులోనికి మారునని యోగులు వచింతురు. ఈ శక్తులన్నియు మూలా, ధారమున కధీనమై యుండుటచే యోగి మూలాధార కేంద్రమును ప్రత్యేకముగా రక్షించును. కామసంబంధమగు శక్తినంతయు సంగ్రహించి ఓజస్సులోనికి మార్చుట కాతడు యత్నించును. స్త్రీలు కానిండు, పురుషులు కానిండు,—పరిశుద్ధ వర్తనులు మాత్రమే ఓజశ్శక్తిని మేల్కొల్పి మెదడునందు కూడజెట్టుటకు సమర్థు లగుచున్నారు. కావుననే బ్రహ్మచర్య మెల్లప్పుడను ఉత్తమోత్తమగుణముగా పరిగణింపబడియున్నది. బ్రహ్మచర్యమును కాపాడుకొనజాలని యెడల మన పారమార్థికత యంతయు భగ్నమగును; మనోబలము క్షీణించును ; నైతిక దార్ధ్యము మనలను విడనాడును. ఆధ్యాత్మిక మహిమాన్వితులైన లోకోత్తర చరిత్రులను ప్రభవింపజేసిన మత సంప్రదాయములన్నియు బ్రహ్మచర్యము నంతగా లక్షించుచుండుట కిదియే కారణము. విహామము వలదని

సన్న్యాసులు వెలువడుట కిదియే హేతువు. మనోవాక్కాయ కర్మ ములచే సంపూర్ణబ్రహ్మచర్యము నవలంబింపనిదే రాజయోగా భ్యాసము హానికరమై, ఉన్నాదహేతువగును రాజయోగా భ్యాసము చేయుచు, అయోగ్యమగు జీవితమును గడపునట్టి జనులు, తాము యోగులు కాదలచినచో, అది యెట్లు పొసగును?

షష్ఠాధ్యాయము

ప్రత్యాహారము : ధారణ

అష్టాంగములలో ప్రాణాయామమునకు తరువాతి యంగము ప్రత్యాహార మనబడును. ప్రత్యాహార మనగా నేమి? ఇంద్రియానుభవము లెట్లు కలుగునదియు మీరు గ్రహించియున్నారు. బాహ్యేంద్రియములవెనుక, మెదడులోని కేంద్రముల మూలమున పనిచేయునట్టి అంతరింద్రియములు, హానివెనుక మనస్సును కలవు. ఇవియన్నియు నేదైన నొక బాహ్యవిషయముతో సంయోగమై నంతనే ఆ విషయ మింద్రియగోచర మగుచున్నది. ఐనను చిత్తము నేకాగ్రముచేసి ఒకే యింద్రియముతో సంయోగము చేయుట కష్ట సాధ్యము; స్వాతంత్ర్యరహితమగు మనచిత్తము బానిసవంటిదికదా.

“యోగ్యుడ వగుము; యోగ్యుడ వగుము; యోగ్యుడ వగుము” అని ప్రపంచమందంతటను బోధనలు వినవచ్చుచున్నవి. “దొంగిలింపవలదు; అసత్యమాడవలదు” అను హితోపదేశములను ప్రపంచమునందలి బిడ్డలందఱును పొందుచునేయున్నారు. ఇట్టి యుపదేశములు నిష్ప్రయోజనములు. దొంగిలింపరాదనుటకు హేతువేమి? దొంగిలింపకుండుట యనునది యెట్లు సాధ్యమగునో మనము బాలునకు జెప్పక “దొంగిలింపకు” మని మాత్రమే ఉపదేశించు

చుందుము. బాహ్యంతరవ్యాపారము లన్నియు మనస్సు ఇంద్రియములతో సంయోగమగుటచే గలుగుచున్నవి. ఇచ్చాపూర్వకముగాగాని, అనిచ్చాపూర్వకముగాగాని మనస్సు ఇంద్రియములచే ఆకర్షింపబడి వానితో సంయోగము పొందుచుండును; జనులు తెలివిమాలినవనులు చేయుచు దుఃఖించుచుండుట కిదియే కారణము, మనస్సు వారి కధీనమై యున్ననాడు వా రిట్లు నర్తింపరుకదా. మనోనిగ్రహమువలన గలుగుఫలమేమి? మనస్సు ఇంద్రియములతో సంయోగము పొందకుండుటచే కామరాగములు మన యధీనములై యుండును. ఇంతవఱకును స్పష్టముగా నున్నది. ఇక నిది సాధ్యమాయనిన, పరిపూర్ణముగా సాధ్యము. నే డీ విషయములు మనకు ప్రత్యక్షమైనవివరములై యున్నవి దుఃఖదోషము లనునవి లేవని నిరాకరింపవలయునని విశ్వాసచికిత్సకులు (ఫెయిత్ హీల్స్) జనులకు బోధించుచున్నారు. వీరి తత్త్వము సూటిగా దెలుపకున్నను యోగమునందిది యుతర్భాగమైయున్నది; కాకతాళీయముగ వీరికి యోగవిధానము చేజిక్కియున్నది. బాధయనునది లేదని నమ్మించుటచే రోగి బాధను వీరు తొలగింపగల్గినపుడెల్ల, ఇంద్రియములను లక్ష్యపెట్టకుండునంతటి మనోబలమును రోగికి గల్గించుచుండుటచే నిజముగా వీరు ప్రత్యాహారము సందోక భాగమును వినియోగించుచున్నారు. ఇట్లే సమ్మోహనశాస్త్రవేత్తలు (హిప్నోటిస్ట్స్) తమ సూచనలచే నొకవిధమగు వికృత ప్రత్యాహారమును తాత్కాలికముగా రోగియందు దీసింపజేయుదురు. సమ్మోహనశాస్త్రజ్ఞుల సూచనలు దుర్బలమనస్కుల మీదనే పనిచేయగల్గును; మఱియు నిశ్చలదృష్టివలనగాని, సాధనాంతరముచేగాని వశ్యుని మనస్సును స్తంభింపజేసి ఒకవిధమగు వికృతస్థితికి దేగల్గిననేకాని వారి సూచనలు ప్రయోజనకరములు కానేరవు.

సమ్మోహనశాస్త్రజ్ఞుడుగాని విశ్వాసచికిత్సకుడుగాని రోగికి తాత్కాలికముగా గల్గించు ఇంద్రియనిగ్రహము, తుదకు హానికరమగుటచే గర్హింపదగియున్నది. ఈ విధానమువలన రోగి తన అంతః

రింద్రియములను నిజముగా స్వసంకల్పశక్తిచే నిగ్రహింపక, అకస్మికముగా అన్యని సంకల్పప్రాబల్యమునకు వశుడై మనస్సును స్తబ్ధభింపజేసికొనుచున్నాడు. ఇది, రివ్యురివ్యున పరిగెత్తు మేటి తురంగములను భుజబలముకొలదియు కల్గేములను లాగి నిలుపక, తాత్కాలికముగా వానిని ఆపుటకై పరులచే వాని తలలపై దెబ్బలుగొట్టించు పని వంటిది. ఇట్టి చికిత్సానిధానము లన్నిటియందును పూర్ణమగు చిత్తవశీకరణశక్తి లభ్యమగుటకు మాటు నశ్యుని మనశ్శక్తులు చాలవఱకు ఊఁగించును. వికృతమగు మనస్థితి సంప్రాప్తించును, తుదకు స్మృత్యశరణాలయమే వానికి గమ్యస్థానమగుచుండును.

స్వాతంత్ర్యమును విడనాడి అన్యనిమూలమున మనోనిగ్రహమును బడయుటకు యత్నించు ఔషధమును హానికరమగుటయేగాక స్వకార్యవినాశహేతువగును. స్వాతంత్ర్యమే, సర్వాధిపత్యమే, ప్రకృతిదాస్యవిమోచనమే, బాహ్యంతరప్రకృతివశీకరణమే, ప్రతిజీవికిని పరమావధియై యున్నది. ఇంద్రియములను అన్యని సంకల్పప్రాబల్యమువలన నొకేసారిగ నిగ్రహించినను, చైతన్యవిరహితముగా నొనర్చి నిగ్రహించినను, అట్టి అన్యసంకల్పము మన బంధవిముక్తికి తోడ్పడుటకు మాటుగా, పూర్వసంస్కారములచే, మూఢవిశ్వాసములచే నిర్మితమైయున్న మన సంసార పాశములను మఱింత బలీయములగునట్లు చేయుచున్నది. కావున మీరు పరులకు వశులు కాకుండుటకై జాగరూకులై యుండుడు. ఎఱుగకయే ఒరులకు మీరు హానిచేయుచుండురు ; కావున మెలకువ గలిగి వర్తిపుడు. వారి వారికి నూతన మనఃప్రవృత్తులను కల్పించి కొందఱనేకులకు మేలొనగూర్చుచుండుట నిజమే ;. ఐనను ఈ సమ్మోహనశాస్త్రవేత్తలలో పలువురు తెలియరాని తమ సూచనలచే కొట్లకొలది స్త్రీపురుషులకు నిర్జీవమును వికృతమునునైన సమ్మోహనస్థితిని గల్గించి తుదకు వారిని వట్టి మట్టిబొమ్మలుగా నొనర్చి నశింపజేయుచున్నారు. అంధప్రాయముగా నితరులు తన్ను విశ్వసింపవలయునని యెన్నడు చెప్పినను.

ప్రబలమై, వశీకరణసమర్థమైన తన సంకల్పశక్తిచే జనుల నెవ్వడు తన మెనుకకు త్రిప్పకొనుచున్నను, అనిచ్ఛాపూర్వకముగా ఆతడు మానవకోటికి హాని చేయుచున్నాడు.

కావున మనస్వ్వాతంత్ర్యమును విడువకుడు. స్వయముగా మన శ్మరీరములను స్వాధీనము చేసికొనుడు. యోగగ్రస్తులు కానంతవఱకు మీపై నెట్టి బాహ్యసంకల్పమును పనిచేయజాలదని గుర్తింపుడు. అంధప్రాయముగా తన్ను విశ్వసింపనలయునని చెప్పువా డెంతటి మహనీయుడైనను, ఎంతటి యోగ్యుడైనను వాని మాటలను విన కుడు. గగ్గోలుచేయు సభలును, గంతులు వేయు సంఘములును, చిందులుత్రొక్కు సమాజములును ప్రపంచమందంతటను వెలసి యున్నవి; సృత్యగీతములతో వీరు బోధించుటకు ప్రారంభించినంతనే అంటుకోగమువలె వ్యాపించుచున్నాడు. వీరును ఒకవిధమైన వశీకరణ వేత్తలే. మెత్తనిమనసు గలవారిపై తాత్కాలికముగా వీరు తమ వశీకరణప్రాబల్యమును జూపుచుందురు; ఆహా! జనసంఘములను కాల క్రమమున వీరిట్లు తఱచు సమూలముగా నశింపజేయుచుందురు కదా. బేను, చైతన్యవిరహితమైన మనస్థితితో బాహ్యనిరోధముచే యోగ్యులుగా గానబడుటకంటె దుర్మార్గులైయుండుటయే వ్యక్తలకైనను, జాతులకైనను ఔమకరము. పాపము, వీరు సదుద్దేశమునే గల్గి యుండనచ్చును; కాని, బాధ్యతను గుర్తెలుగని యిట్టి మతావేశ పూరితులచే, మానవకోటికి గలిగిన హానిని గూర్చి తలచిన కడుపు తఱుగుకొనిపోవును. సృత్యగీతములతోగూడిన తమ బోధనలచే ఆకస్మికముగా ఆధ్యాత్మికోన్నతి కెగసిన జనులు తాదకు వట్టి మంద బుద్ధులై, అశక్తులై స్తబ్ధులై పోవుచున్నారనియు, అందుచే మాటియొకప్పు డెంతటి దుష్ప్రవృత్తియునకైనను అనాయాసముగా వశముకా గలరనియు, పాపము, వీరు లేశమైనను గ్రహింపదు. అంతరిక్షముతో నున్న యే దివ్యపురుషుడో మానవహృదయ పరివర్తనసమర్థమైన అమృతశక్తిని తమకు బ్రసాదించెనని తలచుచు, అట్టిశక్తి తమకు

లభించినందులకు తమ్ము తా మభినందించుకొనునట్టి ఈ మూఢ మానవులు, ఈ భ్రాంతిచిత్తులు, జనులకు తమవలన పతనమును, పాతకమును, ఉన్మాదమును, తుదకు మరణమును సంభవించుచుండునని స్వస్థమందైనను ఊహింపరుకదా? కావున మీ స్వాతంత్ర్యము నెవ్వరును హరింపకుండుటకై అప్రమత్తులై యుండుడు. అస్వాతంత్ర్యము హానికరమని గ్రహింపుడు. యానచ్చక్రితోడను అట్టిహానిని నెట్టించి, సదా మీ స్వాతంత్ర్యమును కాపాడుకొనుడు.

సంకల్పించినంతనే మనస్సు నింద్రియములతో సంయోగము చేయుటకుగాని, ఇంద్రియములనుండి ఉపసంహరించుకొనుటకుగాని సమర్థుడగువానికి ప్రత్యాహారము సిద్ధించుచున్నది. ప్రత్యాహారమనగా మనశ్శక్తుల సేకరించుటయనియు, మనస్సుయొక్క భావ్యముఖములైన వ్యాపారముల నరికట్టుటయనియు, ఇంద్రియదాస్యము నుండి మనస్సునకు విమోచనము గల్గించుట యనియు భావము. ఇట్లు చేయగల్గిననాడే మనకు నిజమైన శీలమేర్పడుచున్నది ; అనాడే స్వాతంత్ర్యము మనకు సన్నిహితమగుచున్నది. అంతవఱకు మనము వట్టి నీర్జనయంత్రములము.

మనోనిగ్రహ మెంత కష్టసాధ్యము! మతిచెడిన కోతికిని మనస్సునకును మంచి పోలిక గలదు. కోతులన్నిటివలెనే సహజముగా చంచలమైన యొకకోతి యుండెను. స్వాభావికమగు నిట్టి చాంచల్యము దానికి చాలదో యనునట్లు, ఎవ్వరో దానిచే యథేచ్ఛగా కల్లుత్రావించిరి. అందుచే దానికి చాంచల్యము హెచ్చెను. ఈ స్థితిలో దాని నొకతేలు కుట్టెను. మనలను తేలు కట్టినప్పుడు ఆ దినమంతయు మనము గంటలువేయుచుండుము గదా, పాప మాకోతి దురవస్థ యిక చెప్పవలయునా? ఈ గ్రహచారము చాలక దాని కొకదయ్యము పట్టెను. ఇక దాని చాంచల్యస్థితినిగూర్చి మీరే యూహించుకొనుడు. మన మనస్సు ఆ కోతివంటిది. క్షణకాలమైనను నిలుకడ యనునది లేక సదా పరుగెత్తుచుండుట దీనిస్వభావము. ఇక

నిది విషయవాంఛ యను మద్యపానము చేసినంతనే దీని సంక్షోభము మఱిత వృద్ధియగుచున్నది. అసంతరము ఆసూయ అను తేలు కట్టుచున్నది. తుదకు అహంభావము అను పిశాచము ఆవేశించి అండజకంటెను తానే ప్రముఖుడనని మనుష్యుని గర్వింపజేయుచున్నది. ఇట్టి మనస్సును నిగ్రహించు తుంటే కష్టసాధ్యమో తలంపుడు.

కొంతసేపు ఒకచోట కూర్చుండి మనస్సును యథేచ్ఛగా పరుగెత్తనిచ్చుటయే మనోనిగ్రహమునకు ప్రథమోపాయము. అట్లు కూర్చుండియున్నంతసేపును మనస్సు అటునిటు గంతులు వేయుచు, నిలుకడలేని కోతినలె, యెగిరిపడుచుండును. ఈ మనోమర్కటమును శక్తికోడియు నెగురనిచ్చి మీరు నిరీక్షించుచుండుడు. 'జ్ఞానమే శక్తి' యను వచనము యథార్థము. మనోవ్యాపారము మీకు తెలియకుండునంతవఱకు మనస్సును నిగ్రహింపజాలరు. స్వేచ్ఛగా దానిని సంచరింపనిండు; వికృతాలోచన లనేకములు కలుగును; అట్టి తలపులు కలిగినందులకు మీ కాశ్చర్యమగును. కాని క్రమముగా, ఆనాటి కానాడు చాంచల్యము క్షీణించి మనశ్శాంతి పెంపొందుచుండును. మున్ముందు కొన్ని నెలలనవఱకు మనోవృత్తులు అపరిమితముగా నున్నట్లు కాన్పించును. అసంతర మవి క్రమముగా క్షీణించిపోవుచుండును. తుదకు మనస్సు సంపూర్ణముగా వశమగును. కాని ప్రతిదినమును పూనికతో మనము సాధన చేయవలయును. ఓరిమి వహింపవలయును. ఆవిరి విడువగనే యంత్రము నడుచుచున్న విధమున విషయము లెదుట బడుటతోడనే తప్పక మన కింద్రియగోచరము లగుచున్నవి. తా నిట్టి నిర్జీవమైన యంత్రమను కానని నిరూపించుటకై మానవుడు తన స్వాతంత్ర్యమును ప్రకటించుకొనవలయును. ఇట్టి మనోనిగ్రహమే, మనస్సు నిగ్రదియములతో సంయోగము కానీయకుండుటయే, ప్రత్యాహార మనబడును. ప్రత్యాహారమును సాధించుటెట్లు? మహత్తరమైన

యీ కార్యము నొక్కసారిగా ఒక్కదినమున సాధింపజాలము. తాలిమి పహించి సంవత్సరములకొలదియు నిరంతరకృషిచేసిననే కాని ప్రత్యాహారము మనకు సిద్ధిపడు.

కొంతకాలము ప్రత్యాహారము సభ్యసించిన తరువాత ధారణ నవలంబింపవలయును. చిత్తము నొక లక్ష్యముపై నిలుపుటయే ధారణ యనబడును. శరీరమునందేవో కొన్ని భాగములను దీసికొని, మిగిలినవానిని విడిచి, యాభాగములందే శరీరానుభవము కలిగి యుండునట్లు మనస్సును నిరోధింపవలయును. ఎట్లన, శరీరమునందలి తక్కినభాగముల నన్నిటని విడిచి యొక్కచేతియందే స్పృశ్యానుభవమును గలిగియుండుటకు యత్నింపుడు. ఇట్లు ఒకానొకస్థానము నతిక్రమింపకుండునట్లు మనస్సును నియమించుటయే ధారణయని చెప్ప నొప్పును. ధారణ బహువిధములుగా నుండును. ధారణకు తోడుగా భావనాశక్తిని కొంతనజుకు వినియోగించుట మేలు. ఎట్లన, హృదయమునందొకస్థానమును గూర్చి భావించునట్లు మనస్సును నియమింపవలయును. ఇది కష్టసాధ్యము కావున అచ్చట నొక కమలము కలదని భావించుట యంతకంటె సులభమగు విధానము. దివ్యతేజోమయమైన యా కమలముపై మనస్సును నిలుపుడు. లేదా, మెదడునందలి సహస్రారకమలము తేజోమయమై యున్నట్లు భావింపుడు. లేక సుషుమ్నామార్గము నందలి చక్రములను గూర్చి భావింపుడు.

యోగి సర్వదా సాధన చేయుచుండవలయును. ఏకాంతముగా నుండుటకు యత్నింపవలయును; వివిధములగు నడవడులు గల జనులతో సహవాసము చేయటవలన మనసు చెదరును. అమితముగా సంభాషింపరాదు; సంభాషణవలన మనసు చెదరును. అమితముగా పరిశ్రమ చేయరాదు; అమితపరిశ్రమవలన మనసు చెదరును; దినమంతయు కఠినపరిశ్రమ చేసినపిమ్మట మనస్సును నిగ్రహింపజాలము. ఈ నియమములను పాటించుటచే యోగము సిద్ధించును. ఏమాత్ర మభ్యసించినను యోగమువలన మహత్తరమగు మేలు

కలుగును. యోగ మంతటి మహిమాన్వితమైనది. ఎవ్వనికిని యోగమువలన హాని కలుగదు. యోగము సర్వజనులకును శ్రేయోదాయకము. ముస్ముందు, నాడీచార్బల్యముచే గలుగు నుద్రేకము నణచి ప్రశాంతిదాయకమై యోగము పరిశీలనశక్తిని వృద్ధిపఱచును. మఱియు, గుణస్వభావములను చక్కజేయును ఆరోగ్యమును పెంపొందించును. చెక్క-చెదరని దార్ఢ్యమును, విన సాంపగు కంఠ స్వరమును యోగసిద్ధి ప్రథమలక్షణములై యొప్పును. కంఠస్వరము సంజలి లోపములు తొలగుట మొదటిఫలితము. పూనికతో సాధించిన యెడల ఇతరలక్షణము లనేకములు కానబడును, ఒకప్పుడు ధ్వనులు విననచ్చుచుండును; దూరిమున నెచ్చటనో గణగణమును గంటల మ్రోత మేళవించి యేకస్వరముగా చెవిని బడుచుండును. కాంతిమంతములైన కణములు తేలియాడుచు, క్రమముగా పెద్దవగు చున్నట్లు, ఒక్కొక్కప్పుడు, కాన్పించుచుండును. ఇట్టి నిదర్శనములచే తీవ్రమగు సభివృద్ధి కలుగుచున్నదని గ్రహింపవలయును.

తీవ్రసాధన జేయగోరువారు ముస్ముందాహారవిషయమున జాగ్రూతులై యుండవలయును. వ్యానహారికజీవనార్థమై కొంచెము యోగసాధన చేయగోరువారు యథేచ్ఛగా నేటియైనను తినవచ్చును, కాని మితిమీరి భుజించుటమాత్రము తగదు.

శీఘ్రముగా యోగము దభివృద్ధి పొందగోరువారు తీవ్రసాధన చేయబూనువాడును కఠినమగు నాహారనియమము నవలంబించుటత్యంతశ్రమము. కొన్ని నెలలనఱకును పాలను కాయధాన్యములను మాత్రమే ఉపయోగించుచువచ్చిన, విశేషసాహాయ్యకారిగా నుండును. సూక్ష్మమగు శరీరస్థితి యేర్పడుచున్న కొలదియు, ప్రారంభమున ఆహారనియమము నేమాత్ర ముల్లంఘించినను శరీరస్థితియంతయు చెడును. పూర్ణనిగ్రహము కలుగనంతవఱకు ఒక్కొక్కముద్ద యెక్కవయైనను, తక్కువయైనను శరీరస్థితియంతయు తాఱుమాఱును. పూర్ణనిగ్రహము కలిగినపిమ్మట యోగి యథేచ్ఛగా


తినుటకు సమర్థుడగును. చిత్రైకాగ్రతకలుగ నారంభించినంతనే సూది జారుటవలన కలిగిన శబ్దమైనను మెదడును బ్రద్దలుచేసికొని పోవుచున్న పిడుగువలె తోచుచుండును. ఇంద్రియములు సూక్ష్మస్థిని బొందఁ చున్నకొలదియు ఇంద్రియానుభవములును సూక్ష్మము లగుచుండును. ఈస్థితులనన్నిటిని మనము దాటిపోవలయును. కార్యదీక్షతో సాధన చేయువా రందఱకును యోగము సిద్ధించును. వాగ్వాదములను విసర్జింపుడు. మనసును కలవరపఱచు విషయములను దరికి రాసియక్షుడు. అర్థరహితములైన శుష్క-వాదములవలన నేమి ప్రయోజనము? వాగ్వాదములచే మనశ్శాంతి చెడుచు; చిత్తక్షోభము కలుగును. అనుభూతివలననే సూక్ష్మములగు నాధ్యాత్మిక విషయములను గ్రహింపగలము. మహత్తరమగు నీ కార్యము మాటలవలన సిద్ధించునా? కావున వ్యర్థసంభాషణలను విసర్జింపుడు. ఆత్మానుభవముగల మహనీయులు వ్రాసిన గ్రంథములను మాత్రమే పఠింపుడు.

సముద్రమునందలి ముత్తైపుజేపవలె వర్తింపుడు. స్వాతి నర్హమునం దొక బిందువు ముత్తైపుజిప్పలో బడుటతోడనే ముత్యమగు నని భారతదేశమునం దొక చక్కని పురాతనవిశ్వాసము కలదు. ముత్తైపుజేప లీ సత్యమును గ్రహించి స్వాతినక్షత్రము ప్రకాశించు చున్నప్పుడు నీటిపైకివచ్చి అమూల్యమైన వర్ష బిందువుకొఱకై యెదురుచూచుచుండును. చినుకొకటి పడుటతోడనే అవి తమచిప్పలను మూసికొని, మెల్లగా దానిని ముత్యముగా మార్చుటకై, నీటి యడుగునకు పోవును. మన మిట్టి ముత్తైపు జేపవలె వర్తింపవలయును. మున్నుండు తత్త్వమును విని తరువాత మననము చేయుడు. తదుపరి మనసును కలవరపఱచునట్టి గౌహ్యవిషయములను సంపూర్ణముగా విసర్జించి సత్యసందర్శనకై దీక్షను బూనుడు. సూతనత్వముచే మోహితులమై మనమొక భావమును గైకొని, అంతకంటె సూతన మైన భావము కానవచ్చినంతనే పూర్వాభిప్రాయమును విడనాడుచు, క్రమముగా మన శక్తి సామర్థ్యములను వ్యర్థముచేసికొనకుండుము

గాక, ఒక భావమును జేపట్టి తుదముట్టువలకును దాని ననుసరింప నలయును ; అంతవలకును దానిని విడువరాదు. ఒక భావమును గూర్చి ఉన్నట్లుడు కాగల్గినవానికిమాత్రమే వికాసము కలుగుచున్నది. కొనవచ్చిన దానినెల్ల దుచిచూచుచుండువారి కెన్నడును ఆకలి తీరదు. చపలచిత్తులకు క్షణకాలము భావోద్రేక ముగలిగి అంతటితో ఆ పొంగు చల్లారును ; వారు ప్రకృతికి దాసులై ఇంద్రియముల నెన్నడును జయింపజాలరు.

నిజముగా యోగికానెంచువా షోక్కు-మృడిగా నిట్టి చాపల్యమును విసర్జింపవలయును. ఒక భావమును జేపట్టుము. దానిని నీ జీవితసమస్యగా జేసికొనుము. దానినిగూర్చి మననముచేయుము ; కలగనుము. తన్నిమగ్నుడవై జీవింపుము. నీ మెదడును, కండరములును, నరములును, శరీరమందలి ప్రతిభాగమును ఆ భావముతో తన్మయత్వమును పొందవలయును. ఇదియే కార్యసిద్ధికి మార్గము. అశాకిక చరిత్రులైన ఆధ్యాత్మికమహిమాన్వితులను ప్రభవింపజేసిన దీ విధానమే. ఇతరులు నట్టి వాచాలురు. మనము ధన్యులమై యితరులను ధన్యులను జేయనెంచినయెడల పూనికతో సాధన నవలంబింపవలయును. మనసును కలనరవలకునొనకుండుటయు, కలవరవలకునట్టి భావములు గలవారితో సంసర్గము లేకుండుటయు నిందులకు ప్రథమోపాయము. కొండలు జనులను, కొన్ని స్థలములను, కొన్ని ఆహారపదార్థములను చూచినంతనే విముఖత గలుగుచుండుట మీరందఱెఱిగినదే కదా. అట్టివానిని విసర్జింపుడు. ఇక నుత్తమోత్తమస్థితిని బొందగోరువారు సత్సంగత్యమునైనను దుస్సంగత్యమునైనను సమస్తమైన సంసర్గమును పరిత్యజింపవలసినదే. తీవ్రమైన సాధన చేయుము ; నీవు జీవించినను, మరణించినను సరియే. ఫలచింతను విడిచి కార్యనిమగ్నుడవు కావలయును. భీరుడ వైనయెడల ఆటునెలలకే పూర్ణయోగివి కాగలవు. ఇతరవిషయములన్నిటితో బాటుగా రవంత యోగాభ్యాసము చేయువారి కెట్టి యభివృద్ధియు

కలుగదు. యోగసాధనను గూర్చి వరుసగా కొన్ని పాఠములను వేర్వేరు సంతనే ప్రయోజనములేదు. తమస్సునందు మునిగి, అజ్ఞానులై, స్తబ్ధులై, యెట్టిభావము నందును మనసు నిలువక, వేడుకకొఱకై యే యోగసాధననో అవలంబింపగోరునట్టివారికి మతవేదాంతములు కేవలము వినోదకరములుగా గానబడును. వీరు కార్యనిరతులు కారు. వీ రొకప్రసంగమును విని, చాలబాగుగా నున్నదని యనుకొని. యిటికి పోయినతరువాత దానినిగూర్చి పూర్తిగా విస్మరింతురు. కార్యసిద్ధికి మీరు నిశ్చలమైన దీక్షను బూనవలయును ; అద్వితీయమైన ప్రతిజ్ఞను దాల్చవలయును. కార్యతత్పురుషుడు “సముద్రము నొక్కొక్కచో త్రాగివై చెదను. నేను సంకల్పించినా, పర్యవసాయము నుల్లిపడి చూర్ణము కావలసినదే” యని పలుకును. ఇట్టి వీర్యోత్సాహ పంతుడై, ఇట్టి దృఢసంకల్పమును పూని తీవ్రసాధనచేయుము. తప్పక గమ్యస్థానమును చేరెదవు. పరమావధిని పడయుదువు.



సప్తమాధ్యాయము

ధ్యానము; సమాధి

రాజయోగమునందలి మొదటి ఆఱు అంగములనుగూర్చి సూలదృష్టితో విమర్శించియున్నాము. ఇక మిగిలినవి ఏకాగ్రతను బోధించునట్టి సూక్ష్మసాధనలు. ఏకాగ్రతయే రాజయోగమునకు పరమప్రయోజనము. ఆంతరంగికమైన జ్ఞానమును పురస్కరించుకొని చేతనశక్తి ననుసరించి, బాహ్యవస్తువెట్టిదో ఎద్దియో గ్రహింతము. ఈ బల్లనుగూర్చియు నీయొక్క ఉనికినిగూర్చియు నాకుగల ఎఱుక వలన బల్లయు నీవును ఇచ్చట నున్నారని తెలిసికొనుచున్నాను. ఇది యిట్లుండగా నా ఉనికియందు విశేషభాగము నాకు తెలియదు

శరీరమునందలి వివిధములైన ఇంద్రియములను గూర్చియు, మెదడు నందలి వివిధ భాగములను గూర్చియు ఎవ్వరికిని ఎట్టి ఎఱుకయు లేదు.

నే నాహారమును తినునప్పుడు తత్కార్యము నొనర్చుచున్నానను ఎఱుక నాకు గలదు. జీర్ణము చేసికొనునప్పు డట్టియెఱుక నాకు లేదు. ఆహారము రక్తముగా మారునప్పుడును, రక్తమువలన శరీరమునందలి వివిధభాగములకు జవనత్వములు గలుగునప్పుడును నా యెఱుక లేకయే ఈ క్రియలన్నియు జరుగుచున్నవి. ఐనను ఈ వ్యాపార మంతయు చేయుచున్నవాడను నేనే. ఈ శరీర మొక్క-దానిలో నిరువదిమంది మనుష్యులుండనేరదుకదా. ఈ కార్యములను చేయుచున్నది నేనేయనియు మఱియొకరుకాదనియు నాకు తెలియుటెట్లు? తినుటయు, జీర్ణించుకొనుటయు నాపనియనియు, ఆహారమువలన శరీరమునకు పుష్టికలిగించుట మఱియొక రెవ్వరో నాకొఱకు చేయుచున్న కార్యమనియు వాదించవచ్చును. అది యసాధవము. మొత్తము మీద, ఇప్పుడు మన కెఱుకలేకయే జరుగుచున్న ప్రతివ్యాపారముచు బోధపూర్వకమైన మనస్థితికి దీసికొనిరావచ్చునని ధ్రువపఱుపవచ్చును. మన స్వాధీనములేకయే మనహృదయములు కొట్టుకొనుచున్నట్లుకనబడుచున్నది ; ఇక్కడ మనలో నెవ్వరును హృదయమును నిలుపుటకు సమర్థులుకాదు. అది స్వతంత్రమైన మార్గము ననుసరించి పోవుచున్నది. నెమ్మదిగాగాని, వేగముగాగాని, సరిగా మన సంకల్పానుసారముగ హృదయము కొట్టుకొనునట్లు చేయనఱకును, దరిదాపుగా దానిని నిలిపివేయు పర్యంతమును, హృదయమునుగూడ సాధనచే మన యధీనమునకు దీసికొని రావచ్చును. దాదాపుగా శరీర మందలి ప్రతి భాగమును మనము వశముచేసికొనవచ్చును. దీనివలన తెలియున దేమి? మన కెఱుకలేకయే జరుగుచున్న ఇంద్రియ వ్యాపారములు మనవలననే చేయబడుచున్నవనియు, అట్టి క్రియలను కేవలము ప్రజ్ఞావిరహితముగా నొనర్చుచున్నామనియు కదా మనము గ్రహింపవలెను. అనగా, మనమనస్సు రెండుక్షేత్రములలో పనిచేయుచున్నది. ఒకటి ఆహంపూర్వకమైన జ్ఞానక్షేత్రము. ఈ క్షేత్రమునందు చేయబడు

సకలవ్యాపారములందును 'నేను' అను వృత్తి కలుగుచుండును. ప్రజ్ఞా విరహితముగు రెండవక్షేత్రమునందు చేయబడు వ్యాపారము లన్నిటి యందును ఇట్టి అహంపూర్వకవృత్తి కలుగదు. ఇట్లు మనోవ్యాపారము 'నేను' అను వృత్తితోగూడినదిగను, 'నేను' అను వృత్తి లేనిదిగను రెండువిధములుగా నున్నది. అధమ జంతువులలో ఈ రెండవవిధముగు మనో వ్యాపారము సహజజ్ఞానము (ఇన్స్టిక్ట్) అని చెప్పబడుచున్నది. ఉత్తమ జంతువులందును మనుష్యుని యందును బోధపూర్వకమైన మనోవ్యాపారము విశేషముగా న్యక్తమగుచుండును.

ఇంతమాత్రమే కాదు. బోధపూర్వకస్థితికంటె నున్నతమైన మఱియొక స్థితి, మనోవ్యాపారమునకు కలదు. 'నేను' అను వృత్తితోగూడిన జ్ఞానస్థితిని మనస్సు అతిక్రమింపగలదు. బోధపూర్వక మనో వ్యాపారము బోధరహిత మనోవ్యాపారముకంటె ఉన్నతమైయున్న విధముననే, బోధావస్థను మించిన మనస్థితి మఱియొకటి కలదు ఇట్టి బోధాతీతావస్థయందును 'నేను' అను వృత్తి కలుగదు. ఈ మనస్థితులలో మధ్యనున్న బోధావస్థయందుమాత్రమే 'నేను' అను వృత్తి కలుగుచున్నది. పైనున్న బోధాతీతావస్థయందును, క్రింద నున్న బోధరహితావస్థయందును 'నేను' అను వృత్తి కలుగదు; ఐనను మనస్సు పనిచేయుచునేయున్నది. బోధావస్థను మనస్సు అతిక్రమించునప్పు డట్టి స్థితి సమాధియనియు, అతీంద్రియజ్ఞానమనియు జెప్పబడును. ఒకవేళ సమాధిమగ్నుడగు పురుషుడు బోధావస్థ నతిక్రమించుటకుమాటు పతనముపొంది అంతకంటె తక్కువస్థితిలోనికి బోలేదని మన కెట్లు తెలియనని యడుగ వచ్చును. ఈ రెండవస్థల యందలి మనోవ్యాపారమునందును 'నేను' అనునట్టి వృత్తి కలుగ కుండుట నిజము. కాని పర్యవసానమునుబట్టి, ఉచ్చస్థితియేదియో, నీచస్థితియేదియో గ్రహింపగల మనునదియే యిందులకు సమాధానము ఒకనికి గాఢనిద్రపట్టినప్పుడు ఆతడు బోధావస్థకు క్రింద నున్న మనస్థితిని బొందుచున్నాడు. శ్వాసించుచు, ఎఱుక లేకయే నిద్రలో నాతడు శరీరమును గదల్చుచుండవచ్చును. నిద్రించు

చున్నంతసేపును ఆత డిట్లు శరీరవ్యాపారములను జేయుచునేయున్నను ఆతని కట్టియెఱుక లేకుండును. నిద్రపోవుటకుము, దాత డెట్టి స్థితిలో నుండునో నిద్రనుండి మేల్కొనినప్పుడుచు అట్టి స్థితియందే యుండును. నిద్రించుటకు పూర్వ మాత డెంత జ్ఞానవంతుడై యుండునో నిద్రా నంతరమునను అంతయే జ్ఞానవంతుడై యుండును. ఎంతమాత్రమును ఆతని జ్ఞానము వృద్ధిపొందుట లేదు. ఆతనికెట్టి తత్త్వదర్శనమును గలుగుట లేదు. కాని సమాధిస్థితిని బొందినవాడు అంతకముందు మూఁడుడై యుండినయెడల సమాధిస్థితినుండి ఋషియై వెలువడు చున్నాడు.

ఈ తారతమ్యమునకు హేతువేమి? ఒక యవస్థనుండి వెలు వడునప్పుడు మనుష్యుడు తన పూర్వస్థితియందే యున్నాడు. ఇక మఱియొక యవస్థనుండి వెలువడునప్పుడు తత్త్వదర్శియై, ఋషియై, ప్రవక్తయై, పరమపావనుడై, పరివర్తితశీలుడై, పునరు జ్జీవితుడై, అఖండ జ్ఞానసంపన్నుడై వెల్గించుచున్నాడు. ఇవి రెండు విధములైన ఫలితములు. కార్యములు వేర్వేరై యుండుటచే కారణములును భిన్నములై యుండవలయును. సమాధిస్థితినుండి వెలువడునట్టి పురుషునకు గలుగు దివ్యానుభూతి బోధరహితావస్థ యందు లభింపదు. ఈ దివ్యానుభూతి బోధావస్థయందు గలుగు తార్కికజ్ఞానముకంటె మహత్తరమైనది. కావున విది అతీంద్రియ జ్ఞానమై యుండవలయును. సమాధియే అతీంద్రియ జ్ఞానావస్థయని చెప్పబడుచున్నది.

సంగ్రహముగా నిదియే సమాధియని చెప్పవచ్చును. ఇక సమాధివలని ప్రయోజన మేమందురా, చెప్పెదను. హేతువాదము, లేక బోధపూర్వకమైన మనోవ్యాపారము అతిపరిమితమగునట్టి జ్ఞాన మును మాత్రమే కల్గించును. హేతువాదము ఇంద్రియజన్యజ్ఞానము నెన్నడును అతిక్రమింపజాలదు. మాననకోటికి ప్రాణతుల్యములగు విషయములనుగూర్చిన జ్ఞానమంతయు హేతువాదాతీతమైయున్నది.

అత్త శాశ్వత మనుట నిజమా? దేవు వొక డుండుట వాస్తవమా? విశ్వమును నియమించు నసంతానశక్తి యొకానొకటి కలదా? అను నిట్టి ప్రశ్నలన్నియు హేతువాదాతీతమగు ప్రశ్నలు. హేతువాద మెన్నటికిని ఈ ప్రశ్నలకు సమాధాన మొసగజాలదు. హేతువాద మేమని చెప్పును? “నే నజ్ఞేయవాదిని. బౌద్ధునికాని కాదనికాని చెప్పుటకు నాకు సమర్థత లే”దనియే కదా. ఐనను మన కీ సమస్యలత్యంత ప్రధానములు. వీనికి సరియగు సమాధానము లభింపనంత వఱకు మానవజీవితము నిష్ప్రయోజనము. మన నైతికసిద్ధాంతములన్నియు, ధార్మిక ప్రవృత్తులన్నియు, మానవ స్వభావమునందలి మహోన్నతాంశములన్నియు, హేతువాదాతీతమగు తత్త్వముల మీదనే ఆధారపడియున్నవి. కావున నీ ప్రశ్నలకు సమాధానమును కనుగొను టావశ్యకము. జీవిత మొక క్రీడామాత్రమై యున్నచో, అశుభసంయోగముచే నీ విశ్వ మాకస్మికముగా నుత్పత్తియైయున్నచో, నేను మఱియొకనికి మేలుచేయనేల? జీవకారుణ్యమును, న్యాయ్యవర్తనమును, పరస్పరసానుభూతియు నుపవలయునను టెందులకు? ఎల్ల వారును ఇహలోకమున, దీప మున్నప్పుడే యిల్లు చక్క-బెల్లుకొనుచు స్వలాభపరాయణులై యుండుటయే శ్రేయస్కరము. జన్మాంతరమును, లోకాంతరమును గలవను నాశ లంతరించినవాడు నే నెందుచే నా సోదరుని ప్రేమింపవలయును? వాని కుత్తుక నెందుచే నెఱుకరాదు? ఎచ్చటచూచినను నిర్జీవములగు క్రూరశాసనములేకాని మోక్షమనునది లేనిచో, దృశ్యప్రపంచమున కవ్వల నేమియులేనిచో, ఐహికసుఖముల ననుభవించుటకు యథాశక్తిగా యత్నించుటయే నాకు విద్యుక్తముకదా. ఐహికప్రయోజనము నాధారముచేసికొని నీలిన వర్తనము నిర్మాణమైయున్నదని నేడు కొందఱు చెప్పుచుండుట మీరు వినుచు చురు. ఈ యాధారమేమి? అధిక సంఖ్యాకులకు అధికసుఖమును గూర్చుటయూ? ఎందుచే నే నిట్లు చేయవలయును? నా ప్రయోజనము దానిచే నెఱవేఱుచున్నయెడల అధికసంఖ్యాకులకు అధికదుఃఖము నెందుచే కల్గింపరాదు? ఐహికప్రయోజనవాదు లీ

ప్రశ్నల కెట్లు సమాధానము చెప్పెదరు? ఏది న్యాయమో, ఏది యన్యాయమో నీ కెట్లు తెలియును? సుఖవాంఛాప్రేరితుడనై నా సంకల్పము నెఱవేర్చుకొనుచున్నాను; నా కిది సహజము; ఇంతికంటె నాకు తెలియదు. నా కీ కోరికలున్నవి. నేను వానిని తృప్తిపఱచు కొనవలయును. వలదని నీ వేల మొఱవెట్టవలయును? మనుష్య జీవితమును గుఱించియు, నీతిని గుఱించియు, మృత్యువు నెఱుంగిని ఆత్మనుగుఱించియు, ఈశ్వరుని గుఱించియు, ప్రేమసానుభూతులను గూర్చియు, సత్ప్రవర్తనమునుగూర్చియు, అన్నిటికంటెను మించి స్వార్థరాహిత్యమును గూర్చియు, బోధించు సీతత్వసిద్ధాంతముల కన్నిటికీని మూలాధార మేమి?

సీతిశాస్త్రమంతయు, మానవుని నడవడి యంతయు, విజ్ఞాన మంతయు, స్వార్థరాహిత్యమను నీ భావముమీదనే ఆధారపడి యున్నవి. మానవజీవితాశయముల నన్నిటిని 'స్వార్థరాహిత్యము' అను నీ యొక్క-మాటలో నిముడ్చవచ్చును. స్వలాభము నెందుచే విసర్జింపవలయును? నేను స్వార్థరహితుడనై యుండవలయునను విధి యెందున్నది? ప్రబలకారణ మెందున్నది? స్వార్థపరుడనై యుండ రాదనుటకు కారణము చూపింపుము. స్వలాభాపేక్షారహితుడనై యుండుమని మన మొకనితో జెప్పట కావ్యయోగ్యమై యుండ వచ్చు; కాని కవిత్వము సేతునిరూపణము కానేరదు. నాకొక కారణమును జూపుడు. స్వలాభము నెందుచే నేను విడువవలయును? ఎందుచే యోగ్యుడనై యుండవలయును? ఎవరో యొక పురుషుడో, స్త్రీయో అట్లు ఆనతిచ్చుచుండుటచేత నని చెప్పెదరా, నాకది సరి పడదు. నేను స్వలాభరహితుడనై యుండుటవలన ప్రయోజనమేమి? ప్రయోజన మనుగానికి ఆత్మభిక్షుసుఖమని యర్థము చేసినయెడల స్వార్థపరుడనై యుండుటయే నాప్రయోజనము. ఐహిక ప్రయోజన వాదులు దీనికెన్నడును సమాధానమును జూపజాలరు. ఈ దృశ్య ప్రపంచము అపారమైన సముద్రమునం దొక నీటిబొట్టనియు, అనంత పదార్థరాశియం దిది యొక అణువనియునే ఇందులకు సమాధానము.

మానవకోటికి స్వార్థరాహిత్యమునుగూర్చి ప్రబోధముసల్పిన మహా నీయు లీ భావము నెట్లు గ్రహించియున్నారు? సహజజ్ఞానముచే కాదని మనకు తెలియును; సహజజ్ఞానముచే వర్తించుచున్న జంతువు లీ స్వార్థరాహిత్యము నెఱుగవు. తార్కికజ్ఞానము వలనను ఈ భావము కలుగకున్నది; తార్కికజ్ఞాన మీ విషయములనుగూర్చి మానము నహించుచున్నది. ఇక నివి యెందుండి వెలువడుచున్నవి?

ప్రపంచమునందలి మహామతబోధకులందఱును ఒక్క విషయ మునం దేకీభవించి యుండిరని చరిత్రమూలమున మనము కను గొందుము. తమతమ తత్త్వసిద్ధాంతములు తమకు పైనుండి లభించిన వని వారందఱును జెప్పుచున్నారు. ఐనను నిజముగా నెందుండి లభించు చుండినదియు మాత్రము వారిలో చాలమందికి తెలియకుండెను. ఇందులకు నిదర్శనముగా నొక దేవదూత టెక్కలతో మానవరూప మున అంతరిక్షమునుండి తనకడకు దిగివచ్చి “ఓయీ! ఈ సందేశ మును వినుము” అని తనతో జెప్పెనని యొకడు పలుకను. మఱి యొక డొక దేవత తనకు ప్రత్యక్షమైనదని వచించును. తనత్రూర్పు డొకడు దివ్యాంశములను కొన్నిటిని తనకు వెల్లడించినట్లు కలగంటి నని యొకడు ప్రకటించును. వానికి దెలిసిన దంతయే. ఐనను ఇట్టి దివ్యజ్ఞానము తమకు తార్కికశక్తిచే హేతుప్రజ్ఞచే గలుగ లేదనియు పైనుండి లభించినదనియు చెప్పుటలో వారందఱును ఏకీభవించు చున్నారు. ఇక యోగశాస్త్ర మేమని వచించునో చూతము. వారు తమకు లభించిన దివ్యజ్ఞానమంతయు హేతువాదాతీతమనుట సమం జనమే యనియు, ఐనను అట్టి జ్ఞానము వారల యంతరంగమునుండియే ఉద్భవించుచున్నదనియు, యోగశాస్త్రము బోధించుచున్నది.

హేతువాదాతీతమై, అతీంద్రియజ్ఞానావస్థయై యొప్పు మహా న్నతస్థితి మనస్సునందే కలదనియు, అట్టిస్థితిని ప్రాపించుటవలన అతీంద్రియజ్ఞానము లభించుననియు యోగులు బోధింతురు. సామాన్యమానవస్వభావాతీతమును, తార్కిక జ్ఞానాతిరక్తమును,

నగు నిట్టి మనస్థితినిగూర్చిన శాస్త్రోక్తవిధానము నెఱుగని వాని కొకప్పుడు దైవవశమున నిట్టి దివ్యజ్ఞానము కలుగవచ్చును. ఇట్లు తలనని తలంపుగ అతీంద్రియజ్ఞానము తనకు లభించునప్పు డాతడు, పైనుండి లభించినదని సాధారణముగ చెప్పుచున్నాడు. కావున దివ్యావేశముగాని, అతీంద్రియజ్ఞానముగాని, నానాదేశములం దొకే విధముగ నున్నను, ఒకదేశమునందు దేవదూతమూలమునను, మఱి యొక దేశమున దేవతమూలమునను, వేఱొకదేశమున దేవుని మూలమునను లభించుచున్నట్లు కానవచ్చుచుండుట కిదియే కారణము. అనగా నేమి? సహజముగనే మనస్సునం దీ జ్ఞానము గలుగు చున్నదనియు, ఎవ్వనియం దిది వ్యక్తమగుచున్నదో వాని విద్యాబుద్ధుల ననుసరించియు, విశ్వాసముల ననుసరించియు నిందులకు పోతునిరూపణము చేయబడుచున్నదనియు నిందలి సారాంశము. యథార్థ మేమనగా, అతీంద్రియజ్ఞానము వీరికి కాకతాళీయముగ గలుగుచున్నది.

కాకతాళీయముగ నిట్టి దివ్యజ్ఞానమును బొందుట హానికరమని యెఱుగులు వచించుదు. అనేకుల కిందునలన మతిభ్రమము కలుగవచ్చును. ఎంతటి మహిమాన్వితులైనను, ఇందలి తత్త్వమును గ్రహింపకయే, ఆకస్మికముగ నిట్టి మనఃస్థితిని బొందిన వారందఱును విధిగా అంభకారమున ప్రాకులాడుచుండిరినియు, తమ దివ్యజ్ఞానమునకు తోడుగా విచిత్రమైన కొన్ని మూఢవిశ్వాసములను గూడ నమ్ముచుండిరినియు గ్రహింపనగును. మనో విభ్రమములకు వారు గుఱియైరి. ఒకదినమున 'గేబ్రియల్' అను దేవదూత గుహలోనున్న తనయొద్దకు వచ్చి 'హరాక్' అను దివ్యపురంగముపై తన్నిడుకొని కొనిపోయెననియు, అంతట దివ్య లోకమును తాను సందర్శించితి ననియు మహమ్మదు చెప్పుచున్నాడు. ఇనను, అద్భుతమగు సత్యములను కొన్నిటిని మహమ్మదు వెల్లడించియున్నాడు. 'కొరాను' చదువునప్పుడు అత్యద్భుతమైన సత్యములు మూఢవిశ్వాసములతో మేళవింప

బడియున్నట్లు కాన్పించును. ఇందులకు హేతు వేమి? ఆతనికి దివ్యావేశము కలిగినదనుట నిస్సంశయము; కాని అది కాక తాళీయముగా తటస్థించినది. ఆతడు సురక్షితుడైన యోగి కాకంఠుటచే తాను చేసిన కార్యముల కారణమును గ్రహింపలేదు. మహమ్మదు ప్రపంచమున కొనరించిన మేలునుగూర్చియు, ఆతని మతావేశ పారవశ్యమువలన లోకమునకు సంభవించిన కీడునుగూర్చియు చింతింపుడు. కోట్లకొలదిజనులెంద తాతని యుపదేశములవలన హత్యగావింపబడినదియు, ఎందఱు తల్లులు తమపిల్లలను గోల్పోయినదియు, ఎందఱు బిడ్డలు దిక్కుమాలినవారైనదియు, ఎన్ని దేశములు సమూలముగా నాశనమొందినదియు, ఎందఱు చిత్రవధలపాలైనదియు తలంపుడు!

కావున మహమ్మదు మొదలైన మహాపదేశకుల జీవిత విమర్శనమువలన వారెల్లు ఈ ప్రమాదమునకు గుటియైనదియు గ్రహింపనగును. ఐనను వారందఱును దివ్యావేశమును బొందినవారే. భావోద్రేకముచే ప్రవక్త యొక డతీంద్రియజ్ఞానమును బొందినప్పుడెల్లకొన్ని తత్త్వములను చర్చించుటయేకాక కొన్ని మూఢవిశ్వాసములకును గుటియగుచున్నాడు; మహత్తరమైన ఆతని ఉపదేశములచే ప్రపంచమున కెంతటి మేలు చేకూరినదో, ఆతని మూఢవిశ్వాసములవలన లోకమున కెంతటి కీడువాట్లైనది. మానవజీవితమును నసంగతవిషయవిన్యాసరాశినుండి మన మేదైనను సమంజసమైన భావమును గ్రహింపవలయునన్నయెడల హేతువాదము సత్ప్రకమింపవలసియున్నది. అందులకు మూఢవిశ్వాసములను పరిత్యజించి ప్రశాంతముగా శాస్త్రసమ్మతమైన సక్రమసాధన నవలంబింపవలయును. ఇతర శాస్త్రములవలెనే రాజయోగశాస్త్రమును సహితము పరిశీలింపవలయును. హేతువిమర్శ నాధారము చేసికొని సత్యాన్వేషణమునకు తోడ్పడునంతవఱకు తప్పక దానిని అనలంబింపవలయును. హేతువిమర్శ నిలువజాలనప్పుడదియే ఉన్నతావస్థను

బొంతుల కుపాయమును జూపును. ఎవ్వడైనను “నేనీశ్వరప్రేమితుడ” నని పలుకుచు, వెంటనే యుక్తివిరుద్ధముగా సంభాషింప నారంభించిన యెడల వాని మాటలను నిరాకరింపుడు. ఏలయన సహజజ్ఞానము, తార్కికజ్ఞానము, అతీంద్రియజ్ఞానము,—లేక బోధరహితావస్థ, బోధావస్థ, బోధాతీతావస్థ—యను నీమూడును ఒకేమనస్సునకు సంబంధించునట్టివి. ఒక్కనియందు మూడుమనస్సులుండజాలవు. కాని యొక మనఃస్థితి వికాసవంతమై, ఉన్నతస్థితులను బొందును. సహజజ్ఞానము తార్కికజ్ఞానముగా పరిణమించును. మఱియు తార్కికజ్ఞానము అతీంద్రియజ్ఞానముగా విస్తరిల్లును. ఇవి పరస్పరవిరుద్ధస్థితులు కావు. నిజమైన దివ్యావేశము లేక దివ్యజ్ఞానము యుక్తివిరుద్ధము కాకుండుటయేకాక యుక్తిని సిద్ధింపజేయును. “నా ఆశయము ప్రతిపాపసమేకాని విధ్వంసముకా”దని మహాప్రవక్తలు వచించి యున్నరీతిని దివ్యజ్ఞాన మెల్లప్పుడును హేతుజ్ఞానమునకు తోడ్పడుచు హేతుజ్ఞానమును సిద్ధింప జేయుచుండును.

శాస్త్రోక్తవిధానము ననుసరించి మనకు అతీంద్రియజ్ఞానావస్థ యగు సమాధిస్థితిని గల్గించుటయే విధిములగు యోగాంగముల వలన గలుగు ప్రయోజనము. మఱియు ప్రాచీన మహర్షులకు దివ్యజ్ఞానము స్వభావసిద్ధమై యుండినచో ప్రతి మానవునకును స్వభావసిద్ధమే యనునది మనము గమనింపవలసిన ముఖ్యాంశము. వారద్వితీయులు కాదు, వారును మనవంటి మానవులే. వారు మహాయోగులైరి. అతీంద్రియజ్ఞానము వారికి సిద్ధించినచో మనకును సిద్ధించును. వారు విచిత్రవృత్తులు కాదు. ఒకానొక పురుషు డట్టి స్థితిని బొందె నను విషయమువలననే ప్రతిమనుష్యుడును దానిని సాధింపగలడని ధ్రువపడుచున్నది. సాధ్యమనుటతో సరికాదు; ప్రతిమనుష్యుడును తుద కట్టిస్థితిని బొందితీరువలయును. అతీంద్రియజ్ఞానము సాధించుటయే మత మనబడును. స్వానుభవమే మనగురువు. జీవితకాల మంతయు వాదోపవాదములను జేయుచుందుము

గాక, స్వానుభవము కలుగనంతవఱకు లేశమైనను సత్యమును గ్రహింపజాలము. ఒకనిచేతికి కొన్ని వైద్యగ్రంథము లిచ్చినంతనే మనమాతనిని వైద్యుని జేయజాలముకదా. ఒకానొక దేశమును జూడవలయునను నా వాంఛను ఆ దేశపుపటమును జూపుటచే నీవు తృప్తిపఱుపజాలవు; అందులకు నేను ప్రత్యక్షానుభవమును బొందవలయును. విశేషజ్ఞానమును సముపార్జింపవలయునను కుతూహలమును గల్గించుటయే పటములవలన గలుగుప్రయోజనము. అంతయే. పుస్తకములను బట్టుకొని ప్రాకులాడుచుండుటవలన మనబుద్ధిబలము క్షీణించుచున్నది. బ్రహ్మజ్ఞానమంతయు నేదియో యొక గ్రంథమునందు నిక్షిప్తమై యున్నదని వచించుటకంటె ఈశ్వరనింద మరియొకటి కలదా? భగవంతుడప్రమేయుండనియు, అనంతుడనియు జెప్పుచు వానినొక చిన్నపుస్తకపుటట్టల మధ్యమునం దదిమి పట్టుబట్టె యత్నించు తెంతటి సాహసకృత్యము! గ్రంథములందు జెప్పబడిన విషయములను విశ్వసింపకుండుటచే, బ్రహ్మజ్ఞానమంతయు వారికి పుస్తకపుటట్టల మధ్యమున కానరాకుండుటచే, కోట్లకొలది జనులు హతులైరి. ఈ హత్యలను, చిత్రవధలను సమసి పోయినవనుట నిజమే కాని గ్రంథములం దింకను లోకము ఘోర విశ్వాసముచే బద్ధమైయున్నది.

శాస్త్రోక్తవిధానము ననుసరించి సమాధిస్థితిని బొందుటకై రాజయోగమునందలి విధాంగములను క్రమముగా సభ్యసింపవలయును. ప్రత్యాహార ధారణలకు తరువాత ధ్యానమును గూర్చి వివేచింపవలసియున్నది. బాహ్యమునగాని, ఆంతరమున గాని ఏదైన నొక లక్ష్యముపై నిశ్చలముగా నిలువగల్గినంతనే, చిత్తము ఆ లక్ష్యముపై పునకు అవిచ్చిన్న ప్రవాహరూపముగా బోవునట్టి శక్తిని బొందును. ఈ స్థితినే ధ్యాన మందురు. ప్రతీతి లేక ఇంద్రియానుభవమునందలి బాహ్యంశమును తొలగించి అంతరాంశమగు సర్వమును మాత్రమే ధ్యానించునంతటి తీవ్రమనశ్శక్తి కలిగినప్పుడు డట్టి

స్థితి సమాధి యనబడును. ధ్యాన ధారణ సమాధులు మూడును చేరిన సంయమ మని చెప్పబడును. అనగా, మొట్టమొదట నొక అవలంబముపై చిత్త మేకాగ్రత పొందవలయును ; అట్టి యేకాగ్ర స్థితియందు కొంతసేపటివఱకును నిలువవలయును ; అంతట, ఇట్టి అవిచ్ఛిన్న ధ్యానముచే, ఇంద్రియానుభవమునందలి యే బాహ్యంశము అనలంబరూపమగు కార్యమై యున్నదో అట్టి బాహ్యంశమును విడిచి అంతరాంశమునందు మాత్రమే చిత్తము నిలుపవలయును ; - ఇట్టి చిత్తమునకు సర్వమును సశమగును.

ఇదియే ఆత్మ్యన్నతమైన సమాధిస్థితి. కోరిక లున్నంత వఱకు నిజమైన సుఖము కలుగజాలదు. ధ్యానాయత్తచిత్తులమై, సాక్షి భూతులమై విషయముల సవలోకించుటనలసనే మనము నిజమైన సుఖమును ఆనందమును పొందుదుము. జగతువు ఇంద్రియములందును, మనుష్యుడు బుద్ధివైభవమునందును, దివ్యపురుషు డాత్మధ్యానము నందును రమించుచున్నారు. ధ్యానానస్థితిచిత్తుడగువానికి ప్రపంచము నిజముగా రమణీయమై కన్పట్టును. కోరికలను విడిచి, సంగ రహితుడై యుండువానికి ప్రకృతియందలి వివిధ పరిణామము లన్నియు దివ్య సుందర దృశ్యములై చూపట్టను.

ధ్యానమునుగూర్చి మనము గ్రహింపవలసిన విషయములివి : మన మొక శబ్దమును విందుము. ఇందు మొదటిది బాహ్యస్పందనము ; రెండవది ఈ స్పందనమును మెదడునకు గొనిపోవునట్టి నాడిగమనము ; మూడవది మనసు చేయునట్టి ప్రతిక్రియ ఆకాశమునం దుద్భవించు స్పందనము మొదలుకొని మనస్సునందు గలుగు ప్రతికారమువఱకును గల వివిధ పరిణామములకు మనము వినునట్టి శబ్దము బాహ్యకారణమై యున్నది. మనస్సునందు ప్రతిక్రియ కలిగి సంతనే శబ్దజ్ఞాన మేర్పడుచున్నది. యోగపరిభాషయందు దివి శబ్దము, ఆర్థము, జ్ఞానము అనియు, శరీరశాస్త్రపరిభాషయందు ఆకాశ సంబంధమగు స్పందనము, నాడులందును మెదడునందును గలుగు

చలనము, మనఃప్రతిక్రియ అనియు చెప్పబడుచున్నవి. స్పష్టముగా నివి వేర్వేరు వ్యాపారములై యున్నను సమ్మిశ్రితమైయుండుటచే వీని యందలి విశిష్టత గోచరింపకున్నది. వీనివలన గలుగు సంయుక్త కార్యమేకాని ఇందలి ప్రత్యేకవ్యాపార మేదియు గ్రహింపజాల కున్నాము. ఈ సంయుక్త కార్యమునే మనము బాహ్యవిషయ మని చెప్పుచున్నాము. ఇంద్రియానుభవములన్నిటియందును ఈ వ్యాపార ములు మూడును కలవు. మనము వీనిని విభజించి గ్రహింపజాల మనుటకు హేతువేదియు లేదు.

యమనియమాదిసాధనల నభ్యసించుటవలన చిత్తశ్చైర్యము కలుగును. మనోనిగ్రహ మేర్పడును. దానివలన సూక్ష్మగ్రహణ సామర్థ్యమలవడును. ఇట్టి చిత్తమును ధ్యానమునందు నియోగింప వలయును. ధ్యానమును స్థూలమైన అవలంబములతో ప్రారంభించి, క్రమముగా సూక్ష్మవలంబములను గ్రహించుచు, కడకు నిరాలంబ ముగా జేయవలయును. మనస్సుచే మున్ముందు సుఖదుఃఖాది సంవేదనలయొక్క బాహ్యకారణములను, అనంతరము అంతశ్చలన మును, పిమ్మట మనఃప్రతిక్రియను పరిశీలింప వలయును. ఇంద్రియాను భవముల బాహ్యకారణములను చక్కగా గ్రహించినంతనే, సూక్ష్మ పదార్థములను, సూక్ష్మ విషయములను, సూక్ష్మరూపములను గను గొనగలము. శరీరాంతర్గతములగు చలనములను యథారూపమున దర్శింపగల్గినంతనే, మనోవృత్తులు భౌతిక శక్తిగా మాటుటకు ముందు గనే మనస్సు వానిని నిరోధింపగల్గును. ఇంద్రియగోచరమగు ప్రతి విషయమును, ప్రతిభావమును, మనఃప్రతిక్రియవలన గలుగు ఫలిత ములే కావున మనఃప్రతిక్రియ పూర్ణముగా గ్రహించినంతనే యోగి సర్వజ్ఞుడగును ; మనస్స్వరూప మాతనికి కట్టెదుట కన్నట్టును ; సంపూర్ణ మనోనిగ్రహము సిద్ధించును ; అనేక యోగసిద్ధు లబ్బును. కాని వీనిచే మోహితు డయ్యెనా, వాని పురోవృద్ధి యిక నంతటితో సరి. భోగ కాంక్షలు మహావిపత్కరములు. ఇట్టి దివ్యశక్తులను

సహితము నిరాకరింపగల్గినయెడల, యోగి సంపూర్ణమగు చిత్త స్మృతి నిరోధము అను పరమానధిని పడయజాలును. అప్పుడు మనో విక్షేపములచే, శరీరవ్యాపారములచే చలింపక, స్వయంజ్యోతియై, జ్ఞానస్వరూపమై, శాశ్వతమై, సర్వవ్యాప్తమై దీపించు స్వస్థి నాత దధిషించుచున్నాడు.

ఇట్టి సమాధిస్థితిని బొందుటకు ప్రతిమానవునకును, మానవు డననేల, ప్రతిజంతువునకును 'హక్కు' కలదు, అత్యల్పజంతువు మొదలుకొని మహోత్తమమగు దేవతవఱకును ప్రతిజీవియు నేనాటి కైనను సమాధ్యనస్థుని బొందితీరివలయును. నాడే ఆ జీవికి నిజమైన పారమార్థికజీవితము ప్రారంభమగును. అంతవఱకును మనము సాధన చేయవలయును. స్వానుభవము లేనియెడల మనకును నాస్తికలకును ధేద మేమి? ఈ దివ్యానుభవమును గల్గింపని యెడల ఏకాగ్రత నిష్ప్రయోజనమైపోవును. ఇందులకు విధింపబడిన యోగాంగము లన్నియు సహేతుకముగా, సక్రమముగా, శాస్త్రసమ్మతముగా నియమింపబడియున్నవి. శ్రద్ధతో నిట్టియోగము నభ్యసించుటవలన తప్పక పాంచితార్థము చేకూరును; సర్వదుఃఖములును సమసి పోవును; కర్మబీడములు దగ్ధములగును; శాశ్వతానందప్రదమగు మోక్షము లభించును.



అష్టమాధ్యాయము

రాజయోగ సంగ్రహము

ఈ దిగువనున్నది కూర్మపురాణమునుండి ధారాళముగా సనువదింపబడిన రాజయోగ సంగ్రహము.

యోగాగ్ని మనుష్యు నావరించియున్న పాపపంజరమును భస్మముచేయును. జ్ఞానము పరిశుద్ధమగుటతోడనే నిర్వాణము

సిద్ధించును. యోగమువలన జ్ఞానము కలుగును ; జ్ఞానము మఱల యోగికి తోడ్పడుచున్నది. యోగ జ్ఞానముల రెంటిని నెవ్వడవలం బించునో అట్టివాడు పరమేశ్వరునకు ప్రీతిపాత్రుడు. దినమున కొక నారిగాని, రెండుసారులుగాని, మూడుసారులుగాని, సర్వకాలము లందుగాని మహాయోగము నవలంబించునట్టివాడు దేవత లని గ్రహిం పుడు. అభావయోగ మనియు, మహాయోగమనియు యోగము రెండువిధములుగా నున్నది. శూన్యమనియు, నిర్గుణమనియు ఆత్మ ధ్యానింపబడునప్పు డది అభావయోగ మని చెప్పబడును. ఆత్మనిష్క శంకమనియు, ఆనందస్వరూపమనియు, పరమాత్మతో తుల్యమనియు భావింపబడునప్పు డది మహాయోగమని చెప్పబడును. ఈ రెండు మార్గములలో యోగి దేని నవలంబించినను ఆత్మసాక్షాత్కారము పొందును. ఏస్థితియందు యోగి తానును సమస్తేశ్వమునుగూడ బ్రహ్మమేయని కనుగొనునో, దివ్యమైన అట్టి మహాయోగమున కితర యోగము లేవియు సాటిరావు.

యమ, నియమ, ఆసన, ప్రాణాయామ, ప్రత్యేహార, ధారణ, ధ్యాన, సమాధు లనునవి రాజయోగాంగములు. అహింస, సత్యము, అస్తేయము*, బ్రహ్మచర్యము, అపరిగ్రహము† అనునవి యమ మని చెప్పబడును. దీనివలన చిత్తశుద్ధి కలుగును. మనోవాక్కాయ కర్మములలో దేనిచేగాని, ఏ జీవజంతువునకుగాని బాధకలిగింప కుండుటయే అహింసయని చెప్పబడును. అహింసను మించిన ధర్మము వేతాకటిలేదు. సృష్టిజాతమునకు తనవలన నెట్టిహానియు గలుగని యిట్టి చిత్తవృత్తిచే మనుష్యునకు దివ్యానందము గలుగును. సత్యము వలన కర్మఫలములను పొందుదుము. సత్యమువలననే సర్వమును లభించును ; సత్యమునందే సమస్తమును నెలకొనియున్నది. ఉన్న విషయముల నున్నట్లు తెలుపుటయే సత్యము. నొంగతనముగాగాని

* పరద్రవ్యమును దొంగిలింపకుండుట.

† ఒకరివలన నేదియు బుచ్చుకొనకుండుట.

బలాత్కారముగాగాని పరులసొత్తు గ్రహింపకుండుటయే ఆత్మేయము. సర్వకాల సర్వావస్థలయందును మనోవాక్కాయ కర్మములందు పరిశుద్ధత గలిగి యుండుటయే బ్రహ్మచర్యము. ఎంతటి మహాకష్ట దశలో నున్నను ఎవ్వరియొద్దను ఎట్టికానుకను గ్రహింపకుండుటయే అపరిగ్రహము. పరిగ్రహమువలన మనుష్యుడు తన హృదయ పారిశుద్ధ్యమును గోల్పోవును ; అల్పుడగును ; అస్వతింత్రుడై యాతడు బద్ధుడగును.

ఈ దిగువనున్న సాధనలు యోగసిద్ధికి తోడ్పడును : శాస్త్ర విహిత వర్తనము, తపస్సు, స్వాధ్యాయము, సంతోషము, శౌచము, ఈశ్వరప్రణిధానము లేక ఈశ్వరారాధనము. ఉపవాసాదికము లచే గలుగు నింద్రియ నిగ్రహము శారీరకతపస్సు అని చెప్పబడును.

వేదాధ్యయనమువలనను మంత్రజపమువలనను శరీరమునందు సత్త్వశుద్ధి గలుగును. ఇట్టి అధ్యయనమే స్వాధ్యాయమని చెప్పబడును. వినబడునట్లు చ్చురించుటయు, పెదవులుమాత్రము కదల్చుచు పైకి వినబడుకుండునట్లు చ్చురించుటయు, మంత్రార్థమును గూర్చి భావించుచు మనస్సునందు జపించుటయు నని మంత్రజపము మూడు విధములుగా నున్నది. ఇందు వినబడునట్లు చేయు మంత్రజపము అధమము. మానసికజప ముత్తమము. బాహ్యశౌచమనియు, అంత శ్శౌచమనియు శౌచము రెండువిధములని ఋషులు వచింతురు. నీరు, మట్టి మొదలైనవానితో స్నానాచారము చేయుటచే గలుగు శరీర శుద్ధియే బాహ్యశౌచము. సత్యాది సద్గుణములచే అంతశ్శౌచము సిద్ధించును. ఈ రెండు శౌచములును ఆవశ్యకములే. బాహ్యముగా అపరిశుద్ధుడై మహాశుద్ధి గలిగి యన్నంతమాత్రమున చాలదు. బాహ్యంతశ్శౌచములు రెండును లభింపని పక్షమున అంతశ్శౌచము శ్రేష్ఠతరము. కాని యోగికా నెంచువాడు బాహ్యతరములు రెండిటియందును తప్పక శుద్ధుడై యుండవలయును.

సంకీర్తనచేగాని, భావముచేగాని, భక్తిచేగాని మనము భగవంతుని సేవింపవచ్చును, రామనియమములను గూర్చి ముచ్చటించియున్నాము కదా. ఇక, ఆసనమునుగూర్చి గ్రహింప వలసియున్నది. అొమ్మను, భుజములును, తలను నిబ్బరముగా నిలిపి శరీరమును సరిగానుంచుటయే ఇందలి ముఖ్యాంశము. తరువాతి విషయము ప్రాణాయామము. ప్రాణ మనగా శరీరమునందలి వివిధ జీవశక్తులని గ్రహింపనగును; 'ఆయామ' మనగా ప్రాణవ్యాపారమును నిరోధించుట యని భావము. సామాన్యమనియు, మధ్యమమనియు, ఉత్తమమనియు మూడువిధములైన ప్రాణాయామములు కలవు. మతియు పూరక, రేచక, కుంభకములని ప్రాణాయామమునందు మూడుభాగములు కలవు. పండ్రెండు క్షణములతో నారంభమగు ప్రాణాయామము సామాన్యము. ఇరువదినాలుగు క్షణములతో నారంభమగునట్టిది మధ్యమము. ముప్పదిరూఱు క్షణములతో ప్రారంభమగు ప్రాణాయామ మత్యుత్తమము. సామాన్య ప్రాణాయామమునందు చెరుటపట్టను; మధ్యమ ప్రాణాయామమునందు శరీరము వణకను; ఉత్తమప్రాణాయామమునందు శరీరము భూమిని విడిచి మీదికి లేచుటయు, యోగి దివ్యానందమును బొందుటయు జరుగును. గాయత్రి పరమపవిత్రమైన వేదమంత్రము. "ఎవని వలన ఈ విశ్వముత్పత్తి యగుచున్నదో అట్టి పరమపురుషుని వైభవమును ధ్యానింతుము, వానివలన మాకు జ్ఞానోదయ మగుగాక". ఇట్టి గాయత్రీమంత్ర మాద్యంతములందు ఓంకారముతో గూడియుండును. ఒక్క ప్రాణాయామమునందు గాయత్రిని మూడుసార్లు జపింపుడు. రేచకము (ఊపిరి విడుచుట), పూరకము (ఊపిరి బీల్చుకొనుట), కుంభకము (ఊపిరిని నిలుపుట) అని ప్రాణాయామము మూడు విధములుగా నున్నదని సమస్తగ్రంథములందును జెప్పబడి యున్నది. ఇంద్రియములు బహిర్ముఖములై బాహ్యవిషయములతో సంయోగము పొందుచుండును. విషయములనుండి మరల్చి ఇంద్రియములను వశము గావించుకొనుటయే ప్రత్యాహారమని చెప్పబడును.

ప్రత్యాహార మనగా ఉపసంహరించుకొనుట లేక తనయందు జేర్చుకొనుట యని యర్థము. హృదయకమలమునందుగాని, శిరస్సునందలి సహస్రార కమలమునందుగాని మనస్సును నిలుపుట ధారణ యనబడును. ఏదైన నొక అవలంబము నాశ్రయించి మనస్సు దానియందు లగ్నమైయుండునప్పు డొకానొక విధమైన వృత్తులు మనస్సునందు గలుగును. ఈ వృత్తు లితరవృత్తులచే బాధింపబడవు. ప్రత్యేకమైన యీ వృత్తులు ప్రస్ఫుటము లైనకొలదియు విజాతీయవృత్తులు క్రమముగా క్షీణించుచు తుద కంతరించిపోవును. అనంతర మీ సజాతీయమైన వృత్తు లేకమై ధ్యేయాకారవృత్తి యొక్కటియే చిత్తమునందు నిలుచును. ఇదియే ధ్యానము. అవలంబములేకయే చిత్తము ఏక ప్రత్యయ ప్రవాహరూపమును బొందునప్పుడు * సమాధి యని చెప్పబడును. ఈ స్థితియందు అవలంబము (లేక ధ్యేయము) యొక్క సాయములేకయే స్థలకేంద్రముల సాహాయ్యము లేకయే భావార్థము మాత్రమే భాసించుచుండును. ధ్యేయముపై మనస్సును పండ్రించు తుణముల కాలము నిలుపునప్పు డది ధారణ యగును. అట్టి పండ్రించు ధారణలు చేరిన, ఒక ధ్యాన మగును. ఇట్టి పండ్రించు ధ్యానము లొక సమాధి యగును.

అగ్నిభయము గల చోటను, నీటియందును, ఎండుటాకులు రాలిన తావునను, చీమల పుట్టలుండుచోటను, కూరజంతువులుండు స్థలమునను, అట్టి ప్రమాదము గల పట్టానను, నాలుగు బాటలు కలియు తావునను, అమితముగా ధ్వని గలుగుచుండు చోటను, దుర్జనప్రాంతములందును యోగాభ్యాసము చేయరాదు. ఈ విషయములు ముఖ్యముగా భారతీయుల కనువర్తించును. దేహము ప్రాలుమాలికగా గాని, అనారోగ్యముగా గాని యున్నప్పుడును, మనస్సు దుఃఖదైన్యములతో గూడియుండు నప్పుడును, యోగసాధన చేయ

* అనగా ఎడతెగక, ధ్యేయమునందలి ఆర్థము భాసించుచుండునప్పుడని భావము.

దగదు. ఇతరులవలన బాధకలుగని రహస్య ప్రదేశమునకు బోవలయును. అపరిశుద్ధముగా నున్న స్థలమును విడిచి సౌందర్య సదీపితమైన స్థలమునుగాని, మీ యింటిలో చక్కని యొకగదినిగాని సాధనకై యెన్నుకొనవలయును. ముందుగా ప్రాచీనయోగులకును, నీ గురువునకును, భగవంతునకును మ్రొక్కి, పిమ్మట యోగసాధన నారంభింపుము.

ఇంతవఱకును ధ్యానమునుగూర్చి వివరింపబడినది. ఇక ధ్యేయ విషయమున గొన్ని యుదాహరణము లీయబడును. ఉచితరీతిని గూర్చుండి నాసికాగ్రమును లక్షింపవలయును. దీనివలన మనస్సు ఎల్లు ఏకాగ్రమగునో, నేత్రనాడులు వశమగుటవలన చిత్తవృత్తుల నరికట్టి, తన్మూలమున సంకల్పము నెల్లు నిరోధింపగలమో, మున్నందు మనకు వెల్లడి కాగలదు. ఇచ్చట కొన్ని ధ్యానవిధానములు తెలుపబడును. జ్ఞానమును తత్తువుతోడను, ధర్మమును కర్మకతోడను గూడిన యొక పద్ధము నీ శిరస్సుపై, కొన్ని యుగుళముల యెత్తున నున్నట్లు భావింపుము. అష్టసిద్ధులును ఆ కమలమునకు అష్టదళములు; త్యాగమే అందలి కింజల్క పరాగములు. దళరూపమున బాహ్యముగానున్న యీ యోగసిద్ధులను పరిత్యజించి, కింజల్క పరాగములుగా లోనున్న పరిపూర్ణ త్యాగము నవలంబించినయెడల మోక్షము లభించును. ఓంకారాభిధేయమును, అవాఙ్మానన గోచరుడును సర్వేశ్వరుడును నగు శ్రీమన్నారాయణు డా కమలమునందు దేవీప్రమానుడై భాసిల్లుచున్నట్లు భావించి వానిని ధ్యానింపుము. మఱియొకవిధమైన ధ్యానము కలదు. నీ హృదయాకాశేషధ్యమన నొకజ్యోతి ప్రకాశించుచున్నట్లు భావింపుము. ఆ జ్యోతియే నీ యాత్మయనియు, దివ్యతేజోమయమగు మఱియొక జ్యోతి దానియందు వెల్గొంచుచున్నదనియు, అదియే పరమాత్మయనియు భావించి దానిని ధ్యానింపుము. బ్రహ్మచర్యము, ఆహింస, ఘోరశత్రువునందైనను దయజూపునట్టి ఊహ. సత్యము, ఆస్తిక

భావము అను నివియన్నియు వివిధములైన వృత్తులు. ఇట్టి సద్గుణము లన్నిటియందును పరిపూర్ణుడవు కానియెడల భయపడవలదు ; సాధనచే నివియన్నియు తప్పక సిద్ధించును. నిస్సంగుడును, క్రోధ వర్జితుడును, భయరహితుడును, భగవదాయతచిత్తుడును, శరణా గతుడును పవిత్రహృదయుడునునగు భక్తుని యభీష్టము భగవానుడు నెఱవేర్చును. జ్ఞానభక్తి వైరాగ్యవంతుడవై పరమేశ్వరు నారాధింపుము.

“ ద్వేషరహితుడును, సర్వభూతహితుడును, దయామయు డును తనదియనున దేదియు లేనివాడు ఆహంకార మమకార వర్జితు డును, సుఖదుఃఖాదులయందు సమచిత్తుడును, క్షమావంతుడును, సంతుష్టుడును, యోగనిరతుడును, సంయమోపేతుడును, దృఢ సంకల్పుడును, ధృతిమంతుడును తన మనోబుద్ధులను నాయం దుంచిన వాడును నగు భక్తుడు నా కత్యంతప్రియుడు. దేనిమీదను ఆధార పడనివాడును, పవిత్రచిత్తుడై, కర్తవ్యనిర్వహణమునబద్ధదీక్షితుడై బాగోగులను లెక్కచేయకుండువాడును లోకాలకు వెఱపుగల్గింపని వాడును, లోకాలవలన వెఱపును బొందనివాడును, హర్షము, క్రోధము, భయము, విషాదము ననువానిచే వికారము నొందని వాడును నాకు ప్రియుడు. అపేక్షారహితుడును, శుచిమంతుడును, దక్షుడును (అనగా నే కార్యమునైనను ఆలసింపక చేయువాడు), ఫలవిషయమున నుదాసీనుడును, శోకరహితుడును, మానాపమాన ములయందు సముడును, ప్రశాంతచిత్తుడును, ప్రాప్తమైనదాని చేతనే సంతుష్టుడగువాడును, ప్రపంచమే తన యిల్లని భావించు వాడును, స్థిరచిత్తుడును నైన భక్తుడు నాకు ప్రియుడు.”* అట్టివాడు యోగియగును.

* * * *

దేవఋషివర్ణ్యుడును సర్వలోకసంచారియు నగు నారదు షోకప్రసాదరణ్యమార్గమున బోవుచు ధ్యాసనిమగ్నుడైన యొక

* చూడుడు : గీత, ౧౨ వ అ., ౧౩—౧౯ శ్లో.

పురుషుని జూచెను. ఆతనిపై పుట్టలు పెరిగియుండెను. ఆతడు నారదుని జూచి “తాపసోత్తమా, తా మెచటకు బోవుచున్నా” రని యడుగగా “కైలాసమున” కని నారదుడు ప్రత్యుత్తర మిచ్చెను. అంత నాతడు పరమేశ్వరునకు దనపై ననుగ్రహము గల్గున దెన్నఱో, తనకు ముక్తి లభించున దెన్నఱో కనుగొనిరండని నారదుని ప్రార్థించెను. నారదుడు వల్లెయని కొంతదూర మేగినపిమ్మట మఱియొక పురుషుడు కానబడెను. ఆత డాడుచు, బాడుచు, నెగిరి గంతులు వైచుచు నారదుని జూచి “మునీంద్రా! తా మెచ్చటకు బోవుచున్నా” రని యడిగెను. ఆతని కంఠస్వరమును చేట్టలును విచిత్రముగా నుండెను. “కైలాసమున” కని నారదుడు చెప్పినంతనే తన కెప్పుడు మోక్షము లభించునో కనుగొనిరండని యాతడు వేడుకొనెను. నారదు డందుల కంగీకరించి తన దారిని వెడలెను. కాలక్రమమున నారదు డా మార్గముననే వచ్చుట తలస్థింపగా, చెదల పుట్టలో ధ్యానించుచుండిన తాపసి దేవఋషిని జూచి “మునివరా! నన్నుగూర్చి దేవదేవు డేమనియె” నని యడిగెను. “ఇక నాలుగు జన్మములలో నీకు ముక్తి కలుగునని దేవదేవుడు వచించె” నని నారదుడు చెప్పెను. అంత నాతడు “చెదలు నాపై పుట్టలుపోయవల కను ధ్యానించుచుంటినే; అయ్యో! నే నింకను, నాలుగుజన్మముల నెత్తవలయునా?” అని పెద్దపెట్టున విలపింపసాగెను. నారదుడు రెండవవానియొద్దకు బోయినంతనే యాతడు “నన్నుగూర్చి మహాదేవు నడిగితిరికదా?” యని ప్రశ్నించెను. “అడిగితిని. ఈ చింత చెట్టును జూడుము. దీనికెన్ని యాకులున్నవో నీ నన్ని జన్మముల నెత్తవలయును. అప్పుడు నీకు ముక్తి కలుగు” నని నారదుడు ప్రత్యుత్తర మిచ్చెను. అంత నాతడు “ఆహా! ఇంత శీఘ్రకాలములో నాకు ముక్తి లభించుచున్నదే” యని యానందపరవశుడై తాండవింపసాగెను; అంతట “నా తండ్రీ! నీ వీ క్షణముననే ముక్తుడ వయ్యెద” వని యశరీరవాణి పలికెను. ఆతని కార్యదీక్షాపరత్వమున కది ప్రతిఫలము. ఎన్ని జన్మములైనను సాధనచేయట కాతడు సంసిద్ధుడై

యుండెను. ఇక మొదటివానికి నాలుగు జన్మములే దుర్భరమగు దీర్ఘ కాలముగా దోచెను. యుగయుగములపర్యంతము నిరీక్షించుకొని యుండుటకు సంసిద్ధుడగు నాతని కార్యదీక్షవంటి కార్యదీక్షయే మహోన్నత ఫలదాయక మగుచున్నది.



పాతంజలయోగ సూత్రములు

ఉ పో ధ్ఘ త ము

యోగసూత్ర ప్రస్తావన చేయుటకు ముందుగా నొక ముఖ్యాంశమునుగూర్చి విమర్శించుటకు యత్నింతును. యోగ మత సిద్ధాంతములన్నియు దీనిమీదనే ఆధారపడియున్నవి. నామరూపాత్మకమైన మన ప్రస్తుత సోపాధికస్థితి వెనుక నామరూపాతీతమైన నిరుపాధికస్థితి యొకటి కలదనియు, అదియే మన ద్వైతప్రపంచముగా వ్యక్తమగుచున్నదనియు, మఱల నా నిరుపాధికస్థితిని బొందుట కున్ముఖులమై చరించుచున్నామనియు, ప్రపంచమునందలి మేధానిధులందఱేకగ్రీవముగా నంగీకరించియున్నారు. ప్రకృతిశాస్త్ర పరిశోధనల వలనను చాలవఱ కీవిషయము నిరూపింపబడియున్నది. ఇక నీ సోపాధిక నిరుపాధికస్థితులు రెండిటియందును నేది శ్రేష్ఠతర మని శంకింపవచ్చును. వ్యక్తావస్థయే మనుష్యుని అత్యున్నతావస్థయని భావించువారును కలరు. మన ద్వైతప్రపంచము అవ్యక్తమునుండి వెలువడుచున్నదనియు అవ్యక్తావస్థకంటె వ్యక్తావస్థయే శ్రేష్ఠతర మనియు కొందఱు ధీమంతుల యభిప్రాయము. నిరుపాధికసత్తాయం దెట్టి గుణము నుండకాలదనియు, అది యచేతనమై, జడమై, నిర్జీవమై, యుండుననియు, ఐహికజన్మమే అనుభవయోగ్యమైనట్టిదనియు, అందుచే మనము దీని నంటిపట్టుకొని ప్రాకలాడుచుండవలయు ననియు వీరి యూహ. ప్రస్తుతము ఇతరములగు జీవితసమస్యలను

గూర్చియు వాని పరిష్కారములనుగూర్చియు కొంతవఱకు పరిశీలించుము. మరణానంతరము మనుష్యుడెప్పటివలెనే యుండుననియు, అతని దుస్స్వభావముతక్కు సత్స్వభావమంతయు శాశ్వతముగా నట్లే యుండుననియు ప్రతిపాదించు ప్రాచీనసిద్ధాంత మొకటి కలదు. తిర్క్ శాస్త్రానుసారముగా జెప్పినయెడల ప్రపంచమే మనుష్యుని పంచుంపఱియని యిందలి సారాంశము. ప్రపంచమునందలి లోపములను తొలగించి, కొంచె మున్నతస్థితికి దెచ్చినయెడల ప్రపంచమే వారు చెప్పునట్టి స్వర్గమగును. ఇట్లెన్నడును జరుగదు. కావున నిది అసంగతమనియు, ఆవివేకప్రలాపమునియు ఈ సిద్ధాంతమును జూచి నంతనే స్పష్టమగుచున్నది. కీడులేనిదే మేలెన్నడును గలుగదు ; మేలులేనిదే కీడు సంభవింపదు. దోషరహితప్రపంచమున జీవించుట యనునది సంస్కృత తార్కికులు వచించు “గగనకుసుమము” లేక “గాలిలోని కల”వంటిది. పరమావధిని బొందుట యనునది లేక సదా పరివర్తనమును బొందుచు పురోవృద్ధికై వెనగులాడు చుండుటయే మన విధియని నేడనేక సంప్రదాయములనుండి మఱి యొక సిద్ధాంతము వెలువడుచున్నది. ఈ సిద్ధాంతము సమంజసముగా నున్నట్లు కానవచ్చినను పరిశీలించినయెడల నిదియు యుక్తివిరూధమనియే చెప్పవలసివచ్చును. ఏలయన, గమన మనునది మెన్నడును సరళరేఖారూపమున గలుగదు. గమన మెప్పుడును వృత్తరూపమున గలుగుచున్నది. నీవొక తాత్విక చేపట్టి, అంత చిక్షములోనికి బోవునట్లు దానిని విసరివైచి, చిరంజీవివై యుండినయెడల, ఆ తాత్వికెట్టియాటకమును గలుగనివో, తిరిగి సరిగా అది నీ చేతియొద్దకు వచ్చును. సరళరేఖ ననంతముగా పొడిగించినప్పుడది యొక వృత్తముగా పరిణమించుచున్నది. అందుచే, సదా పరిణామమును బొందుచుండుటయే మనుష్యుని విధియను నీ సిద్ధాంతము పేరువిరుద్ధముగా నున్నది. ప్రస్తుతవిషయమున కంతగా సంబంధింపకున్నను, పదలను మన ‘మెన్నడును ద్వేషింపరాదు, ప్రేమింప

వలెను' అను నైతికసిద్ధాంతమున కిదియే ప్రధాన హేతువని చెప్పగలను. విద్యుచ్ఛక్తినిగూర్చిన నవీనసిద్ధాంతము ననుసరించి యీ శక్తి విద్యుదుత్పాదకయంత్రమును విడిచి, పరిభ్రమించి తిరిగి తన యుత్పత్తి స్థానమును జేరుచున్నది. ఇట్లే రాగద్వేషము లెవ్వని యందుండి వెలువడుచున్నవో తుద కవి వానినే వచ్చిచేరును. కావున నీ వెవ్వరిని ద్వేషింపవలదు. ఏలయన నీ ద్వేషము కాలాంతరమున నీమీదికే వచ్చును. నీ వొరులను ప్రేమించిన యెడల, ఆ ప్రేమయు తిరిగి నీ యొద్దకు వచ్చును. ఇట్లే నీయందుండి వెలువడు నట్టి ద్వేషభావములన్నియు అప్రతిహతశక్తితో దాడుగాస్త్రముల వలె మరల నీమీదికి వచ్చును.

ప్రత్యక్షములగు నితర హేతువులనుబట్టి చూచినను ఈ శాశ్వతపరిణామసిద్ధాంతము నిలువజాలదు. ఏలయన సృష్టిజాతము నందు నశింపని దేదియులేదు. మన పోరాటములన్నిటికిని, దుఃఖము లన్నిటికిని విनाశమే గమ్యస్థానము. 'జాతస్య మరణం ధ్రువమ్' అనునట్లు మనమందఱమును ఎన్నడో యొకప్పుడు మృత్యువునోట బడవలసినవారమే. ఇది నిశ్చయము. అట్టియెడ సరళ రేఖయందు చక్రగమనమనదగు నీ యనంతపరిణామసిద్ధాంతము కేవలము హేతురహితము; యుక్తివిరుద్ధము. కానిచో నిది సత్యమును గ్రహించుటకై కొంతదూరమువఱకును బోయి మరల వెనుకకు మరలుచున్నది. వాయురూపమగు సూక్ష్మస్థితినుండి సూర్యచంద్రనక్షత్రములుత్పత్తియై, ప్రళయావసరమున మరల సూక్ష్మోవస్థ నెట్లు పొందుచున్నవోగమనింపుడు. ప్రపంచమునందంతలను జరుగుచున్నవ్యాపారమిదియే. నేలనుండి మొక్క తనకు గావలసిన పదార్థమును లాగుకొని, తన ప్రయోజనము తిరినంతనే మరల దానిని బయటికి త్రోసి వేయచున్నది. ప్రతిరూపమును తనచుట్టునున్న అణువులనుండి యుత్పత్తియై తిరిగియాయణురూపమును బొందుచున్నది. ఒకే నియమము వేర్వేరు స్థలములందు వేర్వేరువిధములుగానుండనేరదు. నియమ మనునది సర్వ

కాల సర్వావస్థలయందును ఒక్కవిధముగనే యుండును, ఇది నిశ్చయము. బాహ్యప్రకృతియను మిల్లున్నయెడల, ఆంతరప్రకృతి యందును నిది వర్తించును. మనస్సు తిరిగి తన యుత్పత్తిస్థానము నందు లయించుచున్నది. మనము వాంఛించినను, వాంఛింపకున్నను సరియే, ఈశ్వరుడనియు పరిబ్రహ్మమనియు జెప్పబడు మన సహజసిద్ధి మనము పొందితీరవలయును. ఈశ్వరుడే మన కందఱకును మూలకారణము. మరల మనమందఱమును ఈశ్వరుని జేరుట విధివిహితము. ఇట్టి మూలకారణమును భగవంతు డినుడు, పరిబ్రహ్మ మనుడు, ప్రకృతియనుడు, ఇందలి యధార్థ మిదియే. “యతో వా ఇమాని భూతాని జాయంతే, యేన జాతాని జీవంతి, యత్రయంత్యభిసంవిశంతి” అనగా, నననియందుండి ఈ సృష్టి జాతమంతయు నుత్పత్తియై, ఎననియందు జీవించుచు, తిరిగి యేనని యందు ప్రవేశించుచున్నదో అని వేదములు వచించుచున్నవి. ఇది యధార్థము, ప్రకృతి యొకే విధమున వర్తించుచున్నది. ఒక గోళమునందు వర్తించుచున్న ధర్మములే కోట్లకొలది గోళములందు వర్తించుచున్నవి. గ్రహములందు కానవచ్చునట్టి ధర్మములే భూమండలమునందును, మనుష్యులయందును, సమస్త సృష్టిజాతమునందును కానవచ్చుచున్నవి. మహాత్ముంగతరంగము కోట్లకొలది చిన్నచిన్న యలల కూడికయై యున్నది. కోట్లకొలది జీవరాసుల యుత్పత్తియే ప్రపంచోత్పత్తియగును. సమస్త వసుంధరాస్తమయము కోట్లకొలది జీవరాసుల సంయుక్తాస్తమయము. వీని ప్రళయమే ప్రపంచ ప్రళయమగును.

ఇట్లు తిరిగి భగవంతుని జేరుట ఉన్నతావస్థయా, కాదా? అను పశ్న తలయెత్తుచున్నది. ఉన్నతావస్థయే యని యోగతత్త్వజ్ఞులు వక్కాణించుచు, అట్టి యున్నతావస్థనుండి కలిగిన పతనమే మానవుని ప్రస్తుతస్థితియని చెప్పుచున్నారు. సర్వమతములును మనవ్యస్థితికంటె బ్రాహ్మీస్థితి యుచ్ఛస్థితి యని యంగీకరించు

చున్నవి. అనగా మానవుడు తొలుత విశుద్ధుడై యుండుననియు, పరమనికృష్టస్థితి ప్రాపించునంతవఱకును పతనము పొందుచుండు ననియు, మరల పునరుజ్జీవితుడై, ఉచ్ఛస్థితిని బొందునట్టి సమయము నచ్చితోలుననియు భావము. ఇట్లాతడు పరివర్తనము పొందుచు నొకప్పుడు తానెంతటి నీచస్థితిని బొందినను మరల గమ్యస్థానోన్ముఖుడై, భగవంతుని జేరుట విధివిహితము. తొలుత మనుష్యుడు భగవంతునియందుండి వెలువడును. నడుమ నాతడు మనుష్యస్థితిని బొందును, తుదకు మరల భగవంతుని జేరును. ఇది ద్వైతమతాభిప్రాయము. మనుష్యుడు భగవంతుడేయనియు, తిరిగి భగవంతునియందైక్యమగుననియు అద్వైతమతాభిప్రాయము. మన ప్రస్తుతావస్థయే ఉన్నతస్థితియై యున్నయెడల, ఇన్ని పెడబొబ్బలెందులకు? ఇన్ని హాహాకారము లెందులకు? తుదకు వీని కన్నిటికిని స్వస్తిచెప్పుటెందులకు? ప్రస్తుతావస్థయే శ్రేష్ఠమైనయెడల నిది యంతమొంద నేల? తయవినాశములతో గూడిన స్థితి యెన్నడును ఉత్తమస్థితి కానేరదు. కాని, మన ప్రస్తుతావస్థ యింత ఘోరమై, అసంతృప్తి కరమై దుర్భరమై యుండుటకు హేతువేమి? మనకు ఉత్తమగతి లభించుట కాధారభూతమై యుండుటచే, దివ్యత్వమును బొందుటకు సాధనభూతమై యుండుటచే, ప్రస్తుతావస్థల నిరసింపజాలము. భూమిలో నాటబడిన బీజము శిథిలమై కొంతకాలమైన పిమ్మట లయించినంతనే అందుండి దివ్యవృక్షము బయల్పెడలుచున్నది. ఇట్లే దివ్యత్వమును బొందుటకై ప్రతిజీవియు తనజీవత్వమును లయింపజేసి కొనవలయును. కావున 'మనుష్యావస్థ' యను నీ ప్రస్తుత స్థితినుండి యెంత శీఘ్రముగా వెలువడిన నంతశ్రేయస్కరము. ఆత్మహత్యచే మన కీ స్థితినుండి విమోచనము కలుగునా యనిన, ఎన్నటికిని గలుగదు. ఆత్మహత్యవలన మఱింత కీడు మూడును; ఆత్మహింసచే గాని ప్రపంచ దూషణముచేగాని ప్రస్తుతావస్థనుండి మన కెన్నడును విమోచనము కలుగజాలదు. నైరాశ్యము, నిస్సహాయతయు నను

పంకిలమును దాటి ఈ సంసారసాగరమునుండి మనము తరింపవలయును ; ఎంత శీఘ్రముగా తరించిన అంత శ్రేయస్కరము. మనుష్యస్థితియే మహోన్నతస్థితి కాదని గుర్తింపుడు.

మహోన్నతస్థితియు, నిరుపాధికావస్థయు నగు బ్రాహ్మీస్థితి, కొందఱు తలచునట్లొకవిధమైన జలచరస్థితికాని, పాపాణస్థితిగాని కాదని గ్రహింతుముగాక. అస్తిత్వ మనునది పాపాణస్థితిగనైనను భావస్థితిగనైనను నుండవలయునని వీరి యాహా. ఇట్లు నియమించుట కేవలము యుక్తివిరుద్ధము, భావస్థితికంటె కోటిరెట్లు ఘనశరమైన అతీంద్రియస్థితి లేదని వీరెట్లు చెప్పగలరు? జ్యోతిస్సృందవములు అత్యల్పముగా నున్నప్పుడు వానిని మనము చూడజాలము, అంతకంటె కొంచె మధికముగా నున్నప్పుడు మన కవి వెలుతురు నిచ్చుచున్నవి. అత్యధికముగా నున్నప్పుడు మరల మన కవి కానవచ్చుటలేదు ; అప్పుడు చీకటియగును. ఈ చీకటియు మొదటనున్న చీకటియు నొక్కటియేనా? ఎన్నటికిని కాదు. ఈ రెండు స్థితులకును ఉత్తర దక్షిణ ధ్రువముల కున్నంత తారతమ్యము కలదు. తాళియందలి భావరహితస్థితియు, పరబ్రహ్మమునందలి భావరహితస్థితియు ఒక్కటియేనా, కానేరదు, అవి పరస్పర భిన్నములు. భగవంతుడు చింతింపడు, తర్కింపడు. భగవంతు డెందులకు తర్కింపవలయును? భగవంతుడు యోచింపవలసి యుండుటకు ఆతనికి తెలియని దేమైన కలదా? సర్వజ్ఞుడగు భగవంతుడు హేతువాదము చేయుటెందులకు? తర్కించుటకు తానికి సమర్థతలేదు ; భగవంతుని కిచ్చలేదు. ఇంతటి తారతమ్యముకలదు. ఈ తత్త్వవేత్తలు భావస్థితి నతిక్రమించుట మహోపద్రవకరమని భావించుచున్నారు. భావస్థితిని మించిన దేదియులేదని వీరి భావము.

తార్కికజ్ఞానావస్థకంటె, హేతుశక్తికంటె అత్యున్నతమగు మనఃస్థితులుకలవు. బోధ నతిక్రమించుటయే పారమార్థికజీవితమునకు ప్రథమసోపానము. భావమును, బుద్ధిని, తార్కికజ్ఞానమును

సగపూర్ణముగా నతిక్రమించిన నేకాని ఆధ్యాత్మిక సాధన నీ కారణము కానేరదు. అదియే నిజమగు జీవితారంభము సాధారణముగా మనము జీవితమున నది ఆధ్యాత్మిక జీవితమునకు బీజావస్థ.

అతీంద్రియస్థితియే ఆత్మ్యన్నతస్థితి యనుటకు ప్రమాణమేమి? అని ఇక ప్రశ్న. ఒకట: వాక్కురులవలెగాక స్వార్థరహితులై, ఆప్రతిమానప్రతిభానాతులై, ప్రపంచము నుజ్జూతలూగి చిన మహాపురుషు లందఱును, సర్వాశీలమగు ననంత పరిపూర్ణస్థితిని బొందుటకై మానవజీవితము మనకొక సాధనమాత్రమని చాటుచున్నారు. రెండు ఇట్లు చెప్పటయేకాక, వారు సర్వజనులకును దారి చూపుచున్నారు, ఎల్లరును తమ యడుగుబాడల ననుసరించి ఈశ్వరుని బ్రాహ్మింపగులుగునట్లు తమ పద్ధతులను విశదీకరించియున్నారు. మూడు జీవితసమస్యకు వేతాక సమాధానము లేదు. మనుష్యస్థితియే మహోన్నతస్థితియగునెడల మన మీ సంసారచక్రమునందు పరిభ్రమింపనేల? జగద్వ్యాపార మ్మిండవలయు ననుటకు దగిన హేతువేమి? ఇంద్రియగోచరమగు ప్రపంచమును మన మతిక్రమింప జాలనియెడల, అతీంద్రియజ్ఞానమును బొంద నంచుట నిష్ఫలమైన యెడల, దృశ్యప్రపంచమే మన జ్ఞానమునకు సరిహద్దు యుండను. ఇదియే అజ్ఞేయవాద మనబడును. సరియే కాని, ఇంద్రియముల ద్వారా సాధ్యమగు ప్రత్యక్షప్రమాణమును విశ్వసింపవలయుననుటకు హేతువేమి? నడివీధిలో నిశ్చలుడై, నిలువబడి ప్రాణములు విడుచు వాడవ్వో అతడే నిజమైన అజ్ఞేయవాది యని చెప్పెదను. తార్కిక జ్ఞానమును మించిన దేదియు లేనియెడల, మనము నాస్తికవాదము నవలంబింపవలసియుండును ధనకీర్తి గౌరవములయెడగాక మిగిలిన విషయము లన్నిటియెడలను అజ్ఞేయవాదము నవలంబించునట్టివాడు పట్టి డాంబికడు. దురింతమును, దుర్భేద్యమును నగు తార్కికజ్ఞానమును నావరణము నతిక్రమింపజాలమని 'కాఁబు' స్పష్టముగా నిరూపించియున్నాడు. కాని హైందవజ్ఞానమున కిది ప్రథమ

సోపానము. తార్కికజ్ఞానాతీతమగు దివ్యజ్ఞానమును బొందుటకై
హిందువులు సాహసించి విజయము గాంచియున్నారు. ఆతీంద్రియ
జ్ఞానమువలననే ప్రస్తుత సమస్యల కన్నిటికిని సమాధానమును బడయ
నగును. సంసారసముద్రమునుండి తరించుటయే మన కిందువలన
గలుగు ప్రయోజనము. “తండ్రి! మమ్ముల నీ యజ్ఞానసాగరము
నుండి తరింపజేయు” మని ప్రార్థించుటయే పరమమైన మతధర్మము
మతేదియగాదు.

పాతంజలయోగసూత్రములు

ప్రథమాధ్యాయము

ఏకాగ్రత దాని ఆధ్యాత్మిక ప్రయోజనములు

సమాధి - పాదము

1. అథ యోగానుశాసనమ్.

ఇప్పుడు యోగముయొక్క స్వరూపలక్షణములు చెప్పబడు
చున్నవి.

2. యోగః చిత్తవృత్తినిరోధః.

చిత్త (అంతఃకరణ) వృత్తులను నిగ్రహించుటయే యోగ
మనబడును.

ఇచ్చట విపులముగా విశదీకరింపవలసియున్నది. చిత్తమన
నేమియో వృత్తులన నేమియో తెలిసికొనవలయును నాకు కన్ను
లున్నవి. కన్నులు తమంతట తాము చూడవు. మెదడునందలి
నేత్రనాడీకేంద్రమును దీసివేయుడు. కన్నులు యథాప్రకారముగనే
యుండును. నేత్రాంతఃపటలము (రెటినా) లేక దృగ్యంత్రమును పరి

పూర్ణముగనే యుండును. దానిపై బడు ప్రతిమలును అచ్చటనే యుండును. ఐసను కన్నులు చూడజాలవు. దీనినిబట్టి కన్ను లప్రభావమైన సాధనములు మాత్రమేయనియు, చూచునట్టి ఇంద్రియములు కావనియు దేలుచున్నది. చూచునట్టి ఇంద్రియము మెదడునందలి యొకానొక నాడీకేంద్రమునం దున్నది. దృష్టియేర్పడుట కీ రెండు కన్నులును జాలవు. ఒకప్పుడు కన్నులను దెఱచుకొని యొకడు నిద్ర పోవుచుండును. అప్పుడు చూపేర్పడుటకు గావలసిన వెలుతు రచ్చట నున్నది. బాహ్యవస్తువులనుండి పడుచున్న ప్రోమయు సచ్చట నున్నది. కాని వీనికి దోడు మూడవ దొకటి కావలసియున్నది; మనస్సు ఇంద్రియముతో సంయోగము పొందనలయును. నేత్రము బాహ్యోపకరణము. మనకు దీనికి సాయము మెదడునందలి కేంద్రమును, మనస్సుయొక్క నియంతృత్వమును ఆనశ్యకములు. వీధివెంట బండ్లు పోవుచున్నను వానిచే గలుగునట్టి ధ్వని మీకు విసబడుట లేదు. కారణ మేమి? శ్రవణేంద్రియముతో మీ మనస్సు సంయోగము పొందకుండుటవలన. మొదట ఉపకరణమును, ఆనంతర మింద్రియమును, మూడవది మనస్సునకు ఈ రెండింటితోడను సంయోగము సను మూడు విషయములు కలవు. వీనిచే కలుగునట్టి స్పర్శ లేక వార్తను మనస్సు లోనికి గొనిపోయి నిశ్చయాత్మకమగు బుద్ధికి నివేదించును. అప్పు డీ బుద్ధి ప్రతిక్రియను సల్పును. ఈ ప్రతిక్రియను వెన్నంటి అహంభావము భాసించును. అప్పు డీ క్రియా ప్రతిక్రియల సంయోగము, నిజమైన ఆత్మయగు పురుషునకు నివేదింపబడుచున్నది. ఇట్టి సంయోగాంతరమున పురుషుడు విషయము నుపలక్షించుచున్నాడు. ఇంద్రియములును, మనస్సును, నిశ్చయాత్మకమైన బుద్ధియు, అహంకారమును గూడి అంతఃకరణచతుష్టయమని చెప్పబడును. ఇవి యన్నియు కేవలము చిత్తమునందలి వేర్వేలు వ్యాపారములు. చిత్తమునందలి యోచనతరంగములు వృత్తులనబడుచున్నవి. (వృత్తు లనగా సుడిగుండములని యర్థము). యోచనయన నేమి? భూమ్యాకర్షణశక్తి, వికర్షణశక్తి మొదలగు

వానివలెనే యోచనగూడ ఒకవిధమైన శక్తియై యున్నది. ప్రకృతియందలి అనంతశక్తి సంజాతమునుండి చిత్తము కొంత శక్తిని గ్రహించి దానిని యోచనరూపమున బయటికి బంపుచున్నది. ఈ శక్తి మనకు ఆహారమువలన గలుగును. ఆహారమునుండియే శరీరము గమనాదికమైన శక్తులను బొందుచున్నది. అందుండియే ఇతరములగు సూక్ష్మతరశక్తులను యోచనరూపమున వెలువడజేయుచున్నది. కావున చిత్తము చైతన్యవంతము కాదని మనము గ్రహింపవచ్చును. ఐనను చిత్తము చైతన్యవంతమై యున్నట్లు కానబడుచుండును. ఎందుచేత? చైతన్యవంతుడగు పురుషుడు చిత్తమువేనుక నుండుటచేత. చైతన్యయుతుడవు నీవే; బాహ్యప్రపంచమును గ్రహించుటకు చిత్తము నీ కొక సాధన మాత్రము. ఉదాహరణమున కీ పుస్తకమును దీసికొందము. ఈ పుస్తకము పుస్తకరూపమున బాహ్యప్రపంచమునందు లేదు. ఇయ్యది బాహ్యమున నేమై యున్నదియు మనకు దెలియదు; తెలియబడనేరదు. పుస్తకమును నీ యజ్ఞాతవస్తువునలన చిత్తమునకు సంఘర్షము కలుగును. తాతిని నీటిలో బడపై చినయెడల నీరు తరంగరూపమున దానిపై బడుచున్న విధముననే, యిట్టి సంఘర్షమును బొందినంతనే చిత్తము పుస్తకరూపమగు ప్రతిక్రియను గల్గించుచున్నది. ప్రపంచ మనునది నిజముగా బాహ్యవిషయములకు చిత్త మొనర్చునట్టి ప్రతిక్రియరూపమగు సంఘటనము. పుస్తకరూపముగాని, గజరూపముగాని, మనుష్యరూపముగాని బాహ్యప్రపంచమునందు లేదు. బాహ్యస్పర్శవలన చిత్తమునందు గలుగు ప్రతిక్రియ మాత్రమే మనకు గోచరించును. “స్పర్శాది ఇంద్రియానుభూతుల శాశ్వత సంభవనీయతయే భౌతిక ప్రకృతి” యని బాక్స్టూల్ట్ మిల్ చెప్పియున్నాడు. శబ్దాది విషయములు మాత్రమే బాహ్యప్రపంచమునందు గలవు. ఉదాహరణమునకు ముత్తైపు జప్పను దీసికొనుడు. మంచి ముత్తైము లెట్లు నిర్మాణమగుచున్నవో

మీకు దెలియునుకదా. పరశరీరము నాశ్రయించి జీవించునట్టి పురు
గొకటి ముత్తైపుజిప్పలో బ్రవేశించి ముత్తైపుజిప్పకు 'గులగుల'
కలిగించును. అంతట ముత్తైపుజిప్ప పింగాణినంటి పదార్థమును
దానిచుట్టును వెలువరించును ; అదియే ముత్యమగును. ఇట్లు దృశ్య
ప్రపంచము మనవలన నుత్పన్నమగునట్టి పింగాణియని చెప్ప
నొప్పును. ఇక సందులకు మూలకారణమగు పై జెప్పిన కీటకమే
యథార్థప్రపంచమగును. సామాన్యజను లీ యథార్థప్రపంచము
నెన్నడును తెలిసికొనజాలరు. తెలిసికొన యత్నించినయెడల తాము
కల్పించుకొనునట్టి భావనాప్రపంచమే వారికి గోచరించుచుండును.
చిత్తవృత్తులనగా నేమియో మన మిప్పుడు గ్రహించియున్నాము.
పురుషుడు మనస్సున కాధారభూతుడు ; మనస్సు ఆతని చేతియందలి
సాధనము ; ఆతని చైతన్యమే మనస్సుద్వారా వెలువడుచున్నది.
మనస్సునకు నీ వాధారభూతుడవై యుండుటచేతనే మనస్సు చైతన్య
వంతమగుచున్నది. పురుషుడు మనస్సును పరిత్యజించినంతనే మనస్సు
నశించును. ఇట్లు, చిత్త మన నేమియో తెలిసికొంటిమి. ఇది మనో
పదార్థము. బాహ్యవిషయములకును చిత్తమునకును సంయోగము
కలుగుటచే వృత్తు లను తరంగములు చిత్తమునందు లేచుచుండును.
ఈ వృత్తులే మనయొక్క ప్రపంచము.

అలలతోగూడిన సరస్సుయొక్క అడుగుభాగమును మనము
చూడజాలము. తరంగము లణగి నిశ్చలముగా నున్నప్పుడే అధో
భాగము క్షణకాలము మనకు గోచరించును. నీరు మలినమైయున్నను,
చలించుచున్నను, మనకు నీటి యడుగుభాగము కానబడదు. మన
నిజస్వరూపమగు ఆత్మయే చిత్తమను నీ సరస్సునందలి అధోభాగము.
చిత్తవృత్తులే తరంగములు. మఱియు చిత్తమునకు సాత్విక,
రాజసిక, తామసిక స్థితులు గలవు. తామసికస్థితి పశువు
లందును పశుతుల్యులందును విశేషముగా గాన్నించును. ఈ స్థితి
హానికరము. ఒకరికి హాని చేయనెంచుటయే ఈ స్థితియందున్న

చిత్తమునకు సహజ ప్రవృత్తియైయుండును. విషయభోగములను, అధికారమును వాంఛించుచుండుట రాజసికచిత్తమునకు ప్రధానలక్షణములు. ఇట్టిచిత్తస్థితి “శ క్తిమూతుడనై ఇతిరులపై నధికారమును నెఱపుదునుగాక” యని ప్రేరేపించుచుండును. ఇక శాంతమై ప్రసన్నమై యొప్పు సాత్త్వికస్థితియందు మనస్సోపరిము నిస్తరంగమై నిర్మలమైయుండును. జడమగు మనఃస్థితి సాత్త్వికస్థితి కానేరదు. సాత్త్వికమఃస్థితి ధృత్యుత్సాహసమన్వితమైయుండును. శాంతముగా నుండుట యనగా అత్యధికమగు శక్తిని ప్రదర్శించుటయని భావము. పనిచేయుచుండుటయే సులభము. కల్లెములను విడిచి నంతనే గుఱ్ఱములు యధేచ్ఛగా పరుగెత్త నారంభించును. ప్రతివాని కిని ఇది సాధ్యము. కాని మహావేగమున పరుగెత్తు గుఱ్ఱములను నిలుపగల్గినవాడే నిజమైన బలశాలి నిలుపుటకే విశేషమగు బలము కావలయును. వదలివేయుటకు బలమెందులకు? కావున శాంత చిత్తుడనగా, పనిపాటులులేక మగదుడై ఆలస్యడై యుండునట్టివాడు కాడు. సత్త్వమనగా అలసతయనిగాని సోమరితనమనిగాని తిలంప కుడు. చిత్తవృత్తులను నిరోధించునట్టివాడే ప్రశాంతచిత్తుడు నికృష్టమగు బలప్రకటనము ప్రవృత్తి, ఉత్కృష్టమగు బలప్రకటనము ప్రశాంతత.

మనస్సెప్పుడను తన స్వాభావిక శుద్ధావస్థకు మరలుటకై యత్నించుచుండును, కాని ఇంద్రియములు మనస్సును బయటికి లాగుచున్నవి. మనోనిగ్రహమే, మనస్సుయొక్క బహిఃప్రవృత్తి సరికట్టి ప్రజ్ఞానభునమగు నాత్మస్థితిని బొందించుటకై మనస్సును అంతర్దుఖము చేయుటయే యోగమునకు ప్రథమసోపానము మనో నిగ్రహమున కిదియే సరియైన మార్గము.

క్రిమికీటకములనుండి పశుపక్ష్యాదులనఱకును సమస్త జంతువులందును మనోవ్యాపారము కానవచ్చుచున్నను, మానవునియందు మాత్రమే మనస్సు బుద్ధిరూపమును బొందుచున్నది. చిత్తము బుద్ధి

రూపమును బొందనిదే నివృత్తిమార్గము నవలంబించి వివిధసాధనల మూలమున ఆత్మమోక్షమును గల్గింపజాలదు. ఆపు కుక్క-మొదలగు జంతువులకు మనస్సున్నను, వాని మనస్సు బుద్ధి యను నట్టి రూపము నికను బొందజాలకుండుటచే వెంటనే ముక్తిని బొందుట వానికి సాధ్యము కానేరదు.

క్షీప్తము, మూఢము, విక్షీప్తము, ఏకాగ్రము, నిరుద్ధము అని చిత్తమునకు వివిధావస్థలు కలవు. ప్రవృత్తియే క్షీప్తావస్థకు లక్షణము. ఇట్టి మనఃస్థితి సుఖదుఃఖములందు వ్యక్తమగుచుండును. ప్రమాదహేతువగు సోమరితనము మూఢావస్థకు లక్షణము. క్షీప్తావస్థ దేవతలకును, మూఢావస్థ రాక్షసులకును సహజములని యోగసూత్రవ్యాఖ్యానకారుడు చెప్పుచున్నాడు. నివృత్తియే విక్షీప్తావస్థకు లక్షణము. చిత్తము ఏకాగ్రమగుటకు యత్నించునపుడు ఏకాగ్రస్థితి యగును. ఏకాగ్రస్థితినుండి సమాధి స్థితికి గొనిపోవునట్టి స్థితియే నిరుద్ధావస్థ.

3. తదా ద్రష్టుః స్వరూపేవస్థానమ్.

అప్పుడు (అనగా యోగావస్థయందుండు కాలమున) సాక్షి యగు పురుషుడు స్వస్వరూపమునందు నెలకొనియుండును.

అల లణగి, సరస్సు నిర్మలమై యున్నప్పుడు అడుగుభాగమును మనము చూడగలము. ఇట్లే మనస్సు ప్రశాంతముగా నున్నప్పుడు స్వస్వరూపమును గనుగొందుము. అప్పుడు మనస్సుతో తాదాత్మ్యమును బొందక ఆత్మస్వరూపులమై యుందుము.

4. వృత్తిసారూప్య మితరత్ర.

ఇతర సమయములందు (అనగా యోగములేని దశయందు) పురుషుడు వృత్తులతో సమానస్వరూపమును బొందియుండును.

ఎట్లన, నొకడు నన్ను తిట్టు ననుకొనుడు; దానివలన నా మనస్సునం దొకానొక వృత్తి కలుగుచున్నది. ఆ వృత్తితో

నేను తాదాత్మ్యమును బొందుచున్నాను. దుఃఖ మందులకు ఫలిత మగుచున్నది.

5. వృత్తయః పంచతయ్యః క్లిష్టాక్లిష్టాః.

క్షేత్రములు కలవియు, క్షేత్రములు లేనివియు నగు వృత్తు లయిదు విధములుగా నున్నవి.

6. ప్రమాణ-విపర్యయ-వికల్ప-నిద్రా-స్మృతయః.

ప్రమాణవృత్తి, విపర్యయవృత్తి, వికల్పవృత్తి, నిద్రావృత్తి, స్మృతివృత్తి అని వృత్తు లైదువిధములు.

7. ప్రత్యక్ష అనుమాన-ఆగమాః ప్రమాణాని.

ప్రత్యక్షము, అనుమానము, ఆగమము (శబ్దము) అని ప్రమాణములు మూడువిధములు.

శబ్దాదివిషయములవలన మనకు కలుగునట్టి రెండు ప్రత్యక్షానుభవములు ఒకదానికొకటి విరుద్ధముగా లేనియెడల దానిని ప్రమాణ మందుము. నా కొక శబ్దము వినబడు ననుకొనుడు. నా పూర్వానుభవమున కిది విరుద్ధముగా నున్నయెడల నేను దీనిని విశ్వసింపక, నిరాకరింప నారంభింతును. మఱియు ప్రత్యక్షమనియు, అనుమానమనియు, అప్తవాక్యమనియు ప్రమాణములు మూడు విధములుగా నున్నవి. భ్రమించుట కెట్టి హేతువును లేనియెడల, మనకు గలుగునట్టి అనుభవము ప్రక్షత్యప్రమాణమగును. ప్రపంచము కలదనుటకు ప్రపంచము నాకు గోచరించుటయే ప్రమాణము. లక్షణమునుండి లక్ష్యవస్తువును గ్రహించుట అనుమానప్రమాణ మనబడును. తత్త్వదర్శులగు యోగుల ప్రత్యక్షానుభవమే అప్త వాక్యము. జ్ఞానమును బడయుటకై మనము యత్నించుచున్నను, అందులకై విశేషాయాసప్రదమైన హేతువాదము నవలంబించుచు ఓర్పుతో బహుకాలము కృషి చేయవలసియున్నది. ఋషులును యోగులును ఇట్లు శ్రమపడనక్కఱలేదు. వా రీ సామాన్యపద్ధతుల

నతిక్రమించియున్నారు. భూత భవిష్యద్వర్తమానములు వారికి సమానములై యేకగ్రంథముగా నుండునని చెప్పనొప్పును. జ్ఞానసంపాదనమునకై క్లేశయంతములగు మన పద్ధతులను వారవలంబింప నక్కఱలేదు. తమయందే సమస్తవిజ్ఞానమును వారికి గానవచ్చుటచే వారి వాక్యములు మనకు ఆప్తవాక్యములై ప్రమాణములై యొప్పును. వారియందుండియే శ్రుతి స్మృతులు వెలువడుచున్నవి. కావున వేద శాస్త్రములు మనకు ప్రమాణములు. నే డీట్టి మహద్వైఖ్యరై నను జీవించి యున్న యెడల వారి నచనములు మనకు పరమప్రమాణములు. ఆప్తవాక్యప్రమాణమును గూర్చి యితర తత్త్వజ్ఞులు దీర్ఘవాదములను జేయుచు “వారి నచనములకు ప్రమాణమే” మని ప్రశ్నించుచుందురు. వారి ప్రత్యక్షానుభవమే అందులకు ప్రమాణము. ఏలయన, నీ పూర్వానుభవమునకు ప్రత్యక్షమైన నీ ప్రస్తుతానుభవము విరుద్ధము కానియెడల అది నీకు ప్రమాణమగును. ఆతీంద్రియజ్ఞానము మన తార్కికజ్ఞానమునకును, పూర్వానుభవమునకును విరుద్ధము కానియెడల అట్టి జ్ఞానము సదా ప్రమాణమగును. పిచ్చివా డొక డీ గదిలోనికి వచ్చి, తన చుట్టను తనకు దేవతలు కాన్పించుచున్నారని చెప్పవచ్చును. అంతటితో వాని మాటలు మనకు ప్రామాణ్యములు కానేరవు. జ్ఞానము యథార్థమై యుండవలయును. మఱియు పూర్వానుభవమున కది విరుద్ధముగా నుండరాదు. తన యనుభవమును వెల్లడించువాని శీలముపై నాతని యనుభవనూధారపడి యుండవలయును. ఒకని శీలముకంటె వాని నచనములే ప్రధానములనియు, కావున మున్నుండు వానివచనములను వినవలయుననియు కొందఱు చెప్పుచుండగా వినియున్నాను. వ్యావహారికవిషయములం దీసూత్రము యథార్థమై యుండవచ్చును. దుర్మార్గుడై యుండియు జ్యోతిశ్శాస్త్రమునం దొకడు నూతనవిషయములను కనుగొనవచ్చును. కాని పారమార్థికవిషయములం దీ సూత్రము వర్తింపదు, ఏలయన, దుర్మార్గు డెన్నడును తత్త్వ

జ్ఞానమును బొందజాలడు. అందుచే తా నాపుడనని వచించునట్టి వాడు స్వార్థరహితుడగునా, కాదా? పవిత్రహృదయు డగునా, కాదా? జితేంద్రియు డగునా, కాదా? వాని వచనములు మానవ కోటి కింతవఱకును ఉపలబ్ధమైయున్న విజ్ఞానమున కనుగుణముగా నున్నవా, లేదా? యని మున్ముందు మనము నిశ్చయించుకొన వలయును. ఎట్టి సూతనధర్మమైనను సనాతనధర్మమునకు విరుద్ధముగా నుండక తదనుగుణముగా నుండును. మఱియు నాతడు కనుగొనిన విషయము పరిశీలనయోగ్యమై యుండవలయును. నాతో నొకడు తా నొక దివ్యదృశ్యమును జూచితివనియు అట్టిదృశ్యమును జూచుటకు నా కధికారము లేదనియు జెప్పినపక్షమున నేను వాని మాటలను నమ్మజాలను. స్వయముగా నెవ్వడైనను ఆ దృశ్యమును జూడగల్గియుండవలయును. మఱియు తనజ్ఞానమును విక్రయించునట్టి వాడు ఆపుడు కానేరడు. ఆపుడగువాడు పరిశుద్ధహృదయుడై, స్వలాభాపేక్షారహితుడై యుండవలయును. కీర్తిప్రతిష్ఠల నాతడాశింపరాదు; ఆత డతీంద్రియజ్ఞానవంతుడని మనకు దెలియవలయును. ఆతడు వెల్లడించునట్టి విషయము లతీంద్రియవిషయములై యుండుటయేకాక ఇతర పారమార్థికతత్త్వముల కనుగుణములై లోకకల్యాణకరములై యుండవలయును. మఱియు, నాతని తత్త్వజ్ఞానము ఇతరములగు ప్రకృతిశాస్త్ర సిద్ధాంతములకు విరుద్ధముగా నుండరాదు; ఉన్నయెడల వెంటనే దానిని పరిత్యజింపుడు. ఆతని కొక్కనికేకాక సర్వజనులకును ఆతని తత్త్వజ్ఞానము సాధ్యమై యుండవలయును. ఈ నియమములన్నియు వర్తించిననేకాని, ఆతడాపుడు కానేరడు. ఇట్లు ప్రత్యక్షమనియు, అనుమానమనియు, ఆప్తవాక్యమనియు ప్రమాణములు మూడువిధములుగా నున్నవి. ఆపు డనుపదము నాంగ్లములోని కనువర్తింపబడజాలదు. ఏలయన ఆపుడనగా దివ్యావేశమును బొందినవాడని చెప్పినయెడల, ఆవేశము పైనుండి కలుగునని నమ్ముచున్నాము. దివ్యజ్ఞానమో, పురుషుని

యందుండి వెలువడుచున్నది. 'ఆప్త' మనగా పొందబడినదని యర్థము.

8. విపర్యయో మిథ్యాజ్ఞాన మతద్రూప ప్రతిష్ఠమ్.

లేనివస్తువుయొక్క రూపమునందు ఆ వస్తువు కలదనెడి మిథ్యావిజ్ఞానమే విపర్యయవృత్తి.

ముత్యైపుజిష్టను జూచి వెండియని భ్రాంతి చెందునట్లు, ఒక వస్తువునుజూచి యది వేరొకవస్తువని భ్రాంతిచెందుటయే విపర్యయ వృత్తి.

9. శబ్దజ్ఞానానుపాతీ వస్తుకూన్యో వికల్పః.

శబ్దానుగుణమైన వస్తువు లేకండినను, శబ్దజ్ఞానముచే ననుసరింపబడునట్టి వృత్తి వికల్పవృత్తి యనబడును.

వికల్పమను వేరొకవిధమైన వృత్తికలదు. ఒకశబ్దముచ్చరింపబడిన దనుకొనుడు. సానధానులమై ఆ శబ్దార్థ మేమని విచారింపక వెంటనే నిర్ధారణచేయుచుండుము. ఇది చిత్త దౌర్బల్యమునకు లక్షణము. మనోనిగ్రహమును ప్రతిపాదించునట్టి సిద్ధాంతము మర కిందువలన సుబోధకము కాగలదు. దుర్బలుడగు కొలదియు మానవునకు మనోనిగ్రహము తీగించుచుండును. ఆత్మపరీక్ష కెప్పుడును ఈ ప్రమాణము నవలంబింపుడు. కోపముగాని, దుఃఖముగాని కలుగనున్న సమయమున, “ఏమియో యొకవార్తను వినినంతనే అనివార్యముగా నాకేల ప్రత్యేకమగు నీకోపవృత్తిగాని దుఃఖవృత్తిగాని కలుగవలయును?” అని సీగొ నీవు విమర్శించుకొనుము.

10. అభావ ప్రత్యయాలంబగా వృత్తిర్నిద్రా.

అభావము నాశ్రయించి యుండునట్టి వృత్తి నిద్రావృత్తి యనబడును.

నిద్రావృత్తియనియు, స్వప్నవృత్తియనియు, మఱియొకవిధమగు వృత్తులు కలవు. మనము నిద్ర మేల్కొనినప్పుడు నిద్రపోయి

యుంటిమను జ్ఞానము మనకుండును. ఐనను తదనుభవమును గూర్చి జ్ఞప్తిచూత్రమే మనకు గలుగును. అనుభవింపని విషయమును గూర్చి మన కెప్పుడును స్మృతి కలుగజాలదు. ప్రతి చిత్తవృత్తియు సరస్సునందలి అల వంటిది. నిద్రించుచుంిసప్పుడు చిత్తములో నెట్టి వృత్తులును లేకుంిసయెడల అనుకూలానుభవములుగాని ప్రతి కూలానుభవములుగాని కలుగజాలవు. కావున వానిని మనము జ్ఞప్తి యాచుండుకొను టెన్నడును సంభవింపదు కాని నిద్రించితిమను స్మృతివలననే నిద్రావస్థయందును చిత్తమునం దొకవిధమైన వృత్తు లుంి యుండునని స్పష్టమగుచున్నది. స్మృతియనునది మఱియొక విధమైన వృత్తి.

11. అనుభూతవిషయాసంప్రమోషః స్మృతిః.

(ప్రమాణాది వృత్తులచే) అనుభవింపబడిన విషయములు జ్ఞప్తికి వచ్చుటయే స్మృతివృత్తి యనబడును.

ప్రత్యక్షానుభవమువలనగాని, మిథ్యాజ్ఞానమువలనగాని, వికల్పమువలనగాని, నిద్రవలనగాని, స్మృతి కలుగవచ్చును. ఎట్లన, నీవొకశబ్దమును వినుచున్నావు తాతని వినరినయెడల సరస్సునం దల లేర్పడునట్లే ఆ శబ్దమువలన చిత్తమునం దొక యల బయలు దేరుచున్నది; దానివలన క్రమముగా అనేకమైన చిన్నయలలు లేచుచున్నవి. ఇదియే స్మృతి. నిద్రయందును ఇట్లే జరుగును. నిద్రయనునట్టి విచిత్రమైన యొక వృత్తివలన చిత్తమునందు స్మృతియను వృత్తి కలిగినప్పుడు అది స్వప్నమనబడును. జాగ్రదవస్థ యందలి స్మృతి వృత్తియే నిద్రావస్థయందు స్వప్నరూపమును బొందుచున్నది.

12. అభ్యాస-వైరాగ్యాభ్యాం తన్నిరోధః.

అభ్యాస వైరాగ్యములచే పైజెప్పబడిన వృత్తులు నిరోధింప బడుచున్నవి.

వై రాగ్యము గలుగుటకై మనస్సు నిర్మలమై, సాధనార్హమై, విచారయోగ్యమై యుండవలయును. సాధనచేయు టెందులకో విచారితము. మనము చేయు ప్రతికార్యమును సరస్సు పై భాగమున చలించుచుండునట్టి అలవంటిది. శబ్దాది విషయానుభవములు అదృశ్యమైనంతనే వానివలన గలుగు సంస్కారములు నిలిచియుండును. అనేకములగు సంస్కారములు కూడి అభ్యాసము అనునది యేర్పడుచున్నది. అభ్యాసము అపరస్వభావమని చెప్పబడుచున్నది. 'సాక్షాత్ స్వభావము'ను సంపూర్ణ స్వభావమును గూడ అభ్యాసమే. మనము సజ్జనులమైయున్నను దుర్జనులమైయున్నను, అంతయు అభ్యాసఫలితమే. అట్టియెడ మనమొక యభ్యాసము నలవలుచుకొనుటకుగాని, విడుచుటకుగాని సమర్థులము; కావున మన ప్రస్తుత స్వభావమును గూర్చి నిరాశచెంద నక్కఱలేదు. సుఖదుఃఖాది అనుభవములు మనస్సున సంస్కారములను గల్గించుచుండును. ఈసంస్కారముల ఫలితమే మనశీలము. ఎట్టి సంస్కారములు బలవత్తరములై యుండునో వానినిబట్టి శీల మేర్పడుచుండును. సత్సంస్కారములు విశేషముగా నున్నయెడల సద్వర్తనమలవడును. దుష్టసంస్కారములు ప్రబలముగా నున్నయెడల దుష్టవర్తనమును గలుగుచుండును. ఇట్లే సంతోషకరమగు సంస్కారములచే మనము సంతోషులమై యుందుము. దురభ్యాసములను మానుటకు తద్వ్యతిరేక మనోవృత్తుల నవలంబించుటయే మన కుపాయము. దుష్టసంస్కార జనకములగు దురభ్యాసములను సదభ్యాసములచే నిరోధింపవలయును. కావున మంచి చేయుచు, సదా సద్భావములనే చింతింపుచుండుము; దుష్ట సంస్కారములను నిరోధించుట కిదియే మార్గము. ఎంతటి దుర్జనుని గుఱించి సమీక్షించినను, 'ఇక నతడు యోగ్యుడు కానేర' డని చెప్పవలదు. ఏలయన, ఆతని ప్రస్తుతవర్తన మాతని యభ్యాస ఫలితమే కదా. నూతనమైన సదభ్యాసములచే తన పూర్వాభ్యాసముల నాతడు నిగ్రహింపవచ్చును. అభ్యాసఫలితమే శీలము కావున

మంచి యలవాటుల నలవఱుచుకొనుటయే శీలమును జక్క జేసి
కొనుటకు మార్గము.

13. తత్ర స్థితౌయతోఽభ్యాసః.

చి త్తవృత్తులను సంపూర్ణముగా నిరోధించుటకై చేయు నిరం
తర మైన యత్నిమే అభ్యాసము.

సాధన యన నేమి? చిత్తమును వృత్తిరూపమును బాంధవ
కుండునట్లు చేయుట చిత్తవృత్తి నిరోధము. ఇదియే సాధన యన
బడును.

14. స తు దీర్ఘకాలనైరంతర్య సత్కారాసేవితో దృఢభూమిః.

ఆ యభ్యాసము బహుకాలము ఎడతెగక ఆదరాతిశయ
ముతో సేవింపబడినయెడల స్థిరమైనస్థితి కలుగును.

మనోనిగ్రహము ఒక్కనాడు కృషిచేసినంతనే లభించు
నట్టిది కాదు, చిరకాలము నిరంతరమైన సాధన చేయుటవలన
సిద్ధించును.

15. దృష్టానుశ్రవికవిషయవిత్పష్టస్య వశీకారసంజ్ఞా వై రాగ్యమ్.

ఇహపరములం దనుభవింపదగిన విషయముల యం దాశ
లేనివానికి విషయములు తనకు వశమైనవని తెలియుటయే
వై రాగ్యము.

రెండువిధములైన ప్రేరణములచే మనము కార్యములను
జేయుచుందుము. ఒకటి ప్రత్యక్షమైన న్వానుభవము, రెండవది
ఇతరుల యనుభవము. వీని ప్రాబల్యమువలన చిత్తమున వివిధవృత్తి
తరంగములు గలుగుచున్నవి. ఈ శక్తులతో పోరాడి మనస్సును
నిగ్రహించు సామర్థ్యమే వై రాగ్యము. చిత్తవృత్తులను విసర్జింప
వలయును నేనొక వీధివెట పోవుచున్నా ననుకొనుడు. అంతట
నొకడు వచ్చి నా గడియారము నెత్తుకొని పోవుచున్నాడు. ఇది నా

ప్రత్యక్షానుభవము. కావున వెంటనే నా మనస్సునందు క్రోధవృత్తి కలుగుచున్నది. ఇట్టి వృత్తులను గలుగనీయకుము. ఇందుల కసమర్థుడ వైనయెడల నీ వెందులకును కొఱగావు. చిత్తవృత్తులను నిరోధింపగల్గినయెడల నీకు వైరాగ్య ములవడును. విహికరతులకు భోగానుభవమే మహోన్నతాదర్శము విషయభోగములు మనలను భ్రమింపజేయుచుండును. కావున భోగములను వర్జించి చిత్తవృత్తులను నిగ్రహింపవలయును. ఇదియే త్యాగము. స్వానుభవము వలనను పరుల యనుభవము వలనను గుణపారములను గ్రహించి విషయాసక్తిని నిగ్రహించి మనస్సును దాని బాటి పడనీయకుండుటయే వైరాగ్యము. విషయేచ్ఛలు నీకు వశమైయుండవలయునే కాని నీవు విషయేచ్ఛలకు వశుడవై యుండరాదు. ఇట్టి మహోబలమే వైరాగ్య మనబడును. వైరాగ్యమును మించిన మోక్షసాధనము వేరొకటి లేదు.

16 తత్పరం పురుష ఛాతేర్గుణవైతృష్యమ్.

త్రిగుణములను (అనగా సత్త్వరజస్తమోగుణములను) గూడ పరిత్యజించునట్టి ఆత్మంతవైరాగ్యము పురుషుని (నిజస్వభావమును) జూపును.

తీవ్రవైరాగ్యప్రభావమువలన మనము గుణములచే నాకర్షింపబడకుండుము. మున్నగు, పురుషస్వరూపము ఎట్టిది? గుణములేవి, యని విచారించుము. యోగదర్శనము ననుసరించి ప్రకృతియంతయు త్రిగుణాత్మకమై యున్నది. సత్త్వరజస్తమస్సులనుసరించి త్రిగుణములు. భౌతిక ప్రపంచమునందు తమోగుణము అంధకారము లేక జడత్వముగను, రజోగుణము ఆకర్షణశక్తి లేక ప్రతిరోధకశక్తిగను, సత్త్వగుణము ఈ రెండిటియొక్క సమత్వముగను వ్యక్తమగుచుండును. సమస్తసృష్టిజాతమును ఈ త్రివిధశక్తులయొక్క సంయోగమువలనను పునస్సంయోగమువలనను ఉద్భవించుచున్నది. సాంఖ్యుల ప్రకృతితత్త్వము ననేక విధములుగా విభజించి

యున్నారు. పురుషుడు ప్రకృతి కఠీనుడై, సర్వాఠీనుడై, నిత్య శుద్ధ బుద్ధ ముక్తుడై యున్నాడు. ప్రకృతియందు మనకు గోచరించు జ్ఞాన శక్తియంతయు ప్రకృతియందు పురుషుని ప్రతిబింబమే కాని మఱి యొకటి కాదు. ప్రకృతి స్వయముగా, జడము, అచేతనము. మనస్తత్త్వమును ప్రకృతి తత్త్వమునందే చేరియున్నదని మనము గుర్తింపవలయును. సంకల్పము మొదలుకొని అత్యంతస్థూలభూతముల వరకును, సమస్తమును ప్రకృతితత్త్వములోనివే; ప్రకృతి వ్యక్తీకరణములే. ప్రకృతి పురుషు నావరించియున్నది. ఈ యావరణమును తొలగించుకొనుటతోడనే పురుషుడు సహజతేజమున ప్రకాశించును. పదునేనవసూత్రమున జెప్పబడిన విధమున వైరాగ్యము పురుషుని వ్యక్తీకరణమునకు తోడ్పడును. రాజోపు సూత్రమున యోగపరమావధి యగు సమాధిస్థితి నిర్వచింపబడుచున్నది.

17. వితర్క-విచారానందాస్మితానుగమాల్ సంప్రజ్ఞాతః.

వితర్క-మనియు, విచార (యుక్తాయుక్తవిచక్షణ) మనియు, ఆనందమనియు, అస్మితమనియు జెప్పబడు స్థితులతో గూడిన సమాధిస్థితి సంప్రజ్ఞాత సమాధి యనబడును.

సంప్రజ్ఞాతసమాధియనియు, అసంప్రజ్ఞాత సమాధియనియు సమాధిస్థితి రెండువిధములుగా నున్నది. సంప్రజ్ఞాతసమాధివలన ప్రకృతివశీకరణమున కావశ్యకమగు సిద్ధులన్నియు లభించును. ఈ సంప్రజ్ఞాతసమాధి నాలుగువిధములుగా నున్నది. ఇందు మొదటిదగు సవితర్క-స్థితియందు మనస్సు ఒకానొకవిషయమును తదితరవిషయములనుండి వేరుపఱచి దానిని పదేపదే ధ్యానించును. సాంఖ్యులచే నిర్వచింపబడిన ఇరువదియైదు తత్త్వములందును (1) జడములగు నిరుపదినాలుగు ప్రకృతితత్త్వములును, (2) చేతన డగు పురుషుడు నని రెండువిధములైన ధ్యేయములు గలవు. యోగమునం దీభాగము పూర్తిగా సాంఖ్యదర్శనముపై నాధారపడి యున్నది. సాంఖ్యదర్శనమునుగూర్చి యింతకుముందు మీకు

జెప్పియున్నానుగదా. మనస్సును, బుద్ధియు, అహంకారమును చిత్తమునుండి నిర్మాణమై చిత్తముపై నాధారపడియున్నవి. చిత్తము ప్రకృతి శక్తులను గ్రహించి వానిని సంకల్పరూపమున వెలువఱుచు చున్నది. జడత్వమును శక్తియు నేకమగుస్థితి యొకటి యుండి యుండవలయును. ఇదియే సృష్టికి పూర్వమునం దుండునట్టి అవ్యక్తానన్ధ. కల్పాంతమున ప్రకృతి అవ్యక్తానన్ధనుబొందుచు మరల వ్యక్తమగుచుండును. పురుషుడు వ్యక్తావ్యక్తస్థితుల కతీతుడై, జ్ఞానస్వరూపుడై వెల్లొందుచున్నాడు. జ్ఞానమే శక్తి. మన మొక విషయమును గ్రహింప నారంభించినంతనే మన కది వశమగుచుండును. ఇట్లే వివిధప్రకృతితత్త్వములిందు సాయమము చేయుట మొదలిడినతోడనే చిత్తమున కవి వశమగుచుండును. ప్రకృతియందలి స్థూలతత్త్వములను ధ్యేయములుగా గ్రహించునట్టి ధ్యానము సవితర్కము అనబడును.

వితర్క మనగా ప్రశ్న; సవితర్క మనగా ప్రశ్నతోగూడిన దని యర్థము. ప్రకృతితత్త్వములను ధ్యానించుట యనగా ప్రకృతి శక్తులను, ప్రకృతిరహస్యములను వశపఱచుకొనుటకై విచారణ సల్పుట యని చెప్పవచ్చును. యోగసిద్ధులను బొందుట ముక్తికానేరదు. అందులకై యత్నించుట విహికసుఖాన్వేషణమేకాని మఱియొకటికాదు. సుఖమనునది విహికజీవనమునందులేదు. కావున సుఖాన్వేషణము నిరర్థకము. ఈ పురాతనగుణపాఠమును గ్రహించుట మానవునకు దుస్సాధ్యముగా నున్నది. ఎట్లో గ్రహించెనా, అట్టి మానవుడు ప్రపంచాతీతుడై ముక్తుడగు చున్నాడు. యోగసిద్ధులను బొందుటవలని ఫలమేమి? సంసారబంధములను మఱితరబోయముగా జేసికొనుటయే. దుఃఖములనునుతీత దృఢపఱచుకొనుటయే అందులకు ఫలము. శాస్త్రకారుని విధి ననుసరించి - పతంజలి యోగసిద్ధులను వెల్లడించియున్నను, వీనినిగూర్చి జాగరూకులమై యుండవలయునని మాటిమాటికిని మనలను హెచ్చరించుచునే యున్నాడు.

దేశ కాలములనుండి పృథివ్యాదిభూతములను వేరుపఱచి యథా
రూపమున వానినిగూర్చి చింతించునప్పు డీధ్యానమే నిర్వితర్కమున
బడును. ధ్యాన మభివృద్ధిచెందినంతనే తన్మాత్రలను ధ్యేయములుగా
గ్రహించి వానినిగూర్చి దేశకాలములలో నున్నట్లు చింతించునప్పు
డట్టి ధ్యానము సవిచారమని చెప్పబడును. ఆ ధ్యానమునందే దేశ
కాలములను తొలగించి సూక్ష్మభూతములను యథారూపమున
చింతించునప్పు డట్టి ధ్యానము నిర్విచారమని చెప్పబడును. స్థూల
సూక్ష్మ భూతములను రెండిటినిగూడ విడిచి అంతరింద్రియమగు
మనస్సే ధ్యేయమైయున్నప్పుడది పైజెప్పినదానికంటె ఉన్నతమైన
ధ్యాన మగును. అంతః కరణము రజస్తమోగుణరహితమై యున్న
దని భావింపబడునప్పు డట్టి స్థితి సానందసమాధి యనబడును.
అస్మితసమాధియందు మనస్సే ధ్యేయమైయుండి, ధ్యాన మత్యంత
పరిపక్వమై స్థిరమైయుండును; అందు స్థూల సూక్ష్మ భూతములను
గూర్చిన భావనలన్నియు తొలగును; మఱియు అహంకారము
ధ్యేయేతరవిషయములనుండి ప్రత్యేకింపబడి స్వాత్మికస్థితియందు
మాత్రమే నిలిచియుండును. ఇట్టి సమాధ్యవస్థను బొందిన పురుషుడు
వేదములు వచించు విదేహస్థితిని బొందుచున్నాడు. ఇట్టి పురుషుడు
తాను స్థూలశరీరహితుడనని భావింపగల్గినను, సూక్ష్మశరీరభావన
నింకను విడువజాలడు. పరమావధిని బొందకయే లయమగునట్టి
విదేహులు ప్రకృతిలయు లనబడుదురు. విదేహస్థితో నాగిపోక,
గమ్యస్థానోన్ముఖులై సాధనను విడువకుండునట్టి యోగులు ముక్తు
లయ్యెదరు.

18. విరామప్రత్యయాభ్యాసపూర్వః సంస్కారశేషోఽన్యః

చిత్తవృత్తుల నన్నిటిని నిరాకరించునట్టి నిరంతరాభ్యాసము
వలన పొందబడునట్టిదియు, అవ్యక్తమైన సంస్కారములు మాత్రము
చిత్తమునందు శేషించియుండునట్టిదియు నగు మఱియొకసమాధి
కలదు.

ఇదియే అతీంద్రియజ్ఞానానన్ధయగు అసంప్రజ్ఞాతసమాధి. దీని సలన మోక్షము లభించును. సంప్రజ్ఞాతసమాధి మోక్షప్రదము కానేరదు. సర్వసిద్ధులను బడసినను, మరల పతనము కలుగ వచ్చును. ప్రకృతి నతిక్రమింపకుండునంతవఱకు మనకు సంసార భయము తొలగునట్టిదికాదు. ప్రకృతినశీకరణ మనునది సులభముగా గాన్పించినను బహుకష్టసాధ్యము. ఐనను మనస్సున సంకల్పములను గలుగనీయక, మనస్సునే ధ్యానించుచు, సుకల్ప ముదయించి నంతనే దానిని నిరోధించుచు, మనస్సును శూన్యముగా జేయుటయే ప్రకృతినశీకరణమున కుపాయము. ఈ మహాకార్యమును సాధించిన పురుషునకు మోక్షము కరతలామలకమగును. అభ్యాసవైరాగ్యముల నవలంబింపకయే మనస్సును సంకల్పశూన్యముగాజేయ యత్నించు వాడు వివేకహీనుడు. 'తమోపరివృత్తులై అట్టివారు మనస్సును శూన్యముగా నొనర్చు చున్నామని తలచుచుందురు. మనస్సును వృత్తిశూన్యముగా జేయుట కుత్కృప్తమైనబలమును, ఆత్మ్యన్నతి మగు నిగ్రహమును ఆవశ్యకములు. అతీంద్రియజ్ఞానానన్ధయగు నీ యసంప్రజ్ఞాత సమాధిని బొందుటచే సమాధి నిర్భీజమగుచున్నది. ఏ సమాధిస్థితియందు 'నేను' అను జ్ఞానము భాసించుచుండునో, చిత్త నృత్తులను శాంతింపజేసి వానిని నిరోధించుటకు మాత్రము మనస్సు సమర్థమైయుండునో అట్టి సంప్రజ్ఞాతసమాధిస్థితియందు చిత్తనృత్తు లింకను సంస్కారరూపమున నిలిచియుండును. ఈ సంస్కారములు లేక బీజములు తగు సమయమునచ్చిన తనే వృత్తిరూపమున మొలకలెత్తును. కాని వీనిని నిర్మూలమొనర్చి, యించుమించుగా మనోనాశసముచేయుటచే నిర్భీజసమాధి సిద్ధించును. అంతట నిరంతర జనన మరణ ప్రవాహరూపక సంసారవృక్షమునకు కారణమగు కర్మబీజములు నశించును.

మనస్సును, ఎఱుకయు లేకుండునట్టి స్థితి యెట్లుండునని మీరడుగవచ్చును. 'నేను' అను జ్ఞానము భాసించుచున్నట్టి బోధా

వస్థ బోధాతీతావస్థకంటె క్రిందిస్థితి. అత్యంతస్థితులు చాలవఱ కొకే విధముగ నుండునని మనము గుర్తింపవలయును. అత్యల్ప స్పృహస స్థితిలో నున్న ఆకాశమును చీకటి యనియు మధ్యమస్థితిలో నున్న దానిని వెలుతురనియు భావించినయెడల, అత్యధిక స్పృహసస్థితిలో నున్నప్పుడు మరల చీకటిగా నుండును. ఇట్లే అజ్ఞానము క్రిందిస్థితి; జ్ఞానము మధ్యమావస్థ : జ్ఞానాతీతస్థితి మహోన్నతస్థితి. అత్యంతము లైన జ్ఞానాజ్ఞానములు రెండును ఒకేవిధముగ నున్నట్లు కనబడును. స్వతస్సిద్ధముగా జ్ఞానావస్థ కృత్రిమము; కల్పితము; యథార్థమై నట్టిదికాదు.

సదాధ్యానము నభ్యసించుటవలన ఫలమేమనిన, చిత్తవిక్షేప హేతువులగు పూర్వసంస్కారములును తామసికచిత్తవృత్తులును మాత్రమే కాక సాత్త్వికసంస్కారములుగూడ నశించును. గని నుండి తీయబడిన బంగారమునందలి మాలిన్యమును తొలగించుట కను, అందు జేరియుండు నితరలోహములను వేరుపఱచుటకును రసాయనముల నుపయోగింతుము. ఇట్టి బంగారమును కఱగించు నపుడు రసాయనములతో బాటు లోహపుచిట్టెముకూడ కాలిపోవును. ఇట్లే సదా మనోనిగ్రహము నభ్యసించుటవలన పూర్వపు దుష్ట సంస్కారములేకాక సాత్త్వికసంస్కారములుగూడ నిర్మూలమగును. ఈ సంస్కారములన్నియు ఒండొంటిని నిరోధించినంతనే ద్వంద్వా తీతమును సర్వవ్యాప్తమును, సర్వశక్తిమంతమును స్వయంజ్యోతి యునై వెల్గొందు ప్రత్యగాత్మ శేషించి యుండును. అంత యోగి తాను జననమరణరహితుడననియు సర్వలోకాతీతుడననియు, గమనాగమనరహితుడననియు గ్రహించును. మఱియు ప్రకృతిగో వికారమును బొందుచున్నదనియు, ప్రకృతివికారము పురుషుని యందు ప్రతిబింబించుచున్నదనియు నాతడు కనుగొనును. అద్దపుగాంతి తనపై ప్రతిఫలించునపుడు ప్రతిబింబము చలించుట జూచి తెలివి మాలిన గోడ తాను చలించుచుంటినని తలచుచుండును. ఈ

నిగముగనే వివిధరూపములను బొందుచు చిత్తము సదా చలించుచుండగా, నీ రూపములన్నియు మనమే యని భ్రమించుచున్నాము. అతీంద్రియజ్ఞానమును బొందినంతనే ఇట్టి భ్రమములన్నియు పటాపంచలగును. తనసంకల్పము నెఱవేఱుటకై ముక్తపురుషుడు వినముడై యొకనిని వేషకొన నక్కఱలేదు; దీనుడై ప్రార్థింపనక్కఱలేదు. అత డాజ్ఞాపించినంతనే. ఎట్టి కోరికయైనను సఫలమగును. ముక్తపురుషుడిచ్చామయుడు; అతడేమి సంకల్పించినను చేయగలడు. సాంఖ్యులు నిరీశ్వరవాదులు. ఈశ్వరు డనువా డున్నయెడల అతడొక పురుషుడై యుండనలయుననియు, పురుషుడు ముక్తుడుగాగాని బద్ధుడుగాగాని యుండననియు. అందుచే నీశ్వరుడు కలడనుట కుపపత్తి యేదియు లేదనియు సాంఖ్యులు చెప్పదురు. ప్రకృతిబద్ధుడును, అస్వతంత్రుడును నగు పురుషుడెట్లు సృష్టింపగలడు? మఱియు ముక్తపురుషుడు సృష్టించుటకుగాని ప్రపంచనియంతృత్వమును వహించుటకుగాని హేతువేమి? ముక్తపురుషునకు కోరికలుండవు. కావున నాతనికి సృష్టింపనలసిన ఆవశ్యక మేదియు నుండజాలదు. అంతియకాక మన మీశ్వరసిద్ధాంతమును ప్రతిపాదింప నక్కఱలేదనియు అన్నిటికిని ప్రకృతియే కారణమనియు సాంఖ్యులు వచింతురు. అట్టియెడ భగవంతుడు కలడనుటనలన ప్రయోజనమేమి? ఐనను కపిలుడు బహుపురుషులు కలరనియు, ఇంచుమించుగా వారు పరిపూర్ణులైనను సిద్ధులను పూర్ణముగా విజనజాలకుండుటచే పరమావధిని బొందకుండురనియు వచించును. అట్టి పురుషుల చిత్తము ప్రకృతియందు కొంతకాలము లయమగును. మరల వారు ప్రకృతి కధిపతులగుదురు. ఇట్టి భగవంతులు కలరు. మన మందఱమును ఇట్టి భగవంతులము కానచ్చును. వేదములు వచించు పరమాత్మ సాంఖ్యుల ననుసరించి పై జెప్పిన ముక్తపురుషులలో నొకడు. స్వతంత్రుడును శాశ్వతుడును నగు సృష్టికర్త మఱియొకడులేడు. ఇక యోగులు “అట్లుకాదు; భగవంతుడు కలడు; పురుషులందఱికింబెను విలక్షణుడగు పరమపురుషు డొకడు కలడు; అతడే సృష్టికర్త. అతడు సదా

ముక్తుడు; గురోర్గురువు” అని చెప్పెదరు. సాంఖ్యుల ‘ప్రకృతి లయుల’ను గూడ యోగు లంగీకరింతురు. పరిపూర్ణులగుటకు కొంచెము కొఱవడిన యోగులే ప్రకృతిలయలనియు, కొంత కాలమువరకును పరమానధిని బొందుటకు వారనర్హులై యున్నను లోకపాలకులై యుందురనియు యోగులు భావింతురు.

19. భవ-ప్రత్యయో విదేహ-ప్రకృతిలయానామ్.

(తీవ్రవైరాగ్యము లేనప్పు డీ సమాధి) విదేహుల (దేవతల) కను, ప్రకృతిలయలకును పునర్జన్మ హేతువగును.

“పంచభూతములు, ఇంద్రియములు అను వికృతతత్త్వములు గాని, అవ్యక్తము, మహత్తు, అహంకారము, పంచతన్మాత్రలు అను ప్రకృతితత్త్వములుగాని పైన జెప్పబడినవన్నియు (ఆత్మతత్త్వము కాకున్నను) ఆత్మ యనేశిభావమును, దానివలనగలుగు యోగమును భవప్రత్యయమనబడును.”

దేవతలనగా కొన్ని యున్నతపదవుల నలంకరించువారని హైందవతత్త్వశాస్త్రజ్ఞులు పరిగణింతురు. ఈ పదవులను జీవులొకరి తరువాత మఱియొక రాక్రమించుచుండుదురు. కాని వీరిలో నెవ్వరును పరిపూర్ణులై ముక్తులై యున్నవారు కాదు.

20. శ్రద్ధా-వీర్య-స్మృతి-సమాధి-ప్రజ్ఞా-పూర్వక ఇతరేషామ్.

ఇతరులకు (విదేహప్రకృతిలయులు కానివారలకు) ఈ సమాధి శ్రద్ధ, వీర్యము, స్మృతి, ఏకాగ్రత, ప్రజ్ఞ (తత్త్వవిచారము) అనువానివలన గలుగుచున్నది.

వీరు దివ్యత్వమునుగాని కల్పాధిపత్యమునుగాని కాంక్షించు నట్టివారు కాదు. ఇట్టివారు ముక్తులగుదురు.

21. తీవ్రసంవేగానామాసన్నః.

తీవ్రమగుకార్యదీక్షగలవారలకు త్వరితముగ ఫలము గలుగును.

22. మృదుమధ్యాధిమాత్రత్వాత్తతోఽపి విశేషః.

మందము, సామాన్యము, తీవ్రము అను సాధనభేదముల ననుసరించి యోగులకు సిద్ధియందు తారతమ్యము కలదు.

23. ఈశ్వరప్రణిధానద్వా.

ఈశ్వరప్రణిధానము (అనగా కర్మఫలముల నీశ్వరుని కర్పించుట) నలనగాని (యోగము సిద్ధించును).

24. క్లేశకర్మవిపాకాశయైరపరామృష్టః పురుషవిశేష ఈశ్వరః.

క్లేశము, కర్మము, కర్మఫలము, కామము అనువానిచే బాధితఁడౌకాని యొకానొక పురుషు డీశ్వరు డనబడును.

యోగులనలె సాంఖ్యులు భగవంతుడు కలడని యంగీకరింప కున్నను పాతంజలయోగదర్శనము సాంఖ్యతత్త్వముపై నాధారపడి యున్నదను సంగతి మనము మఱువరాదు. ఐనను యోగులు భగవంతుని సృష్ట్యాదికర్మముల నంతగా జెప్పకుండుటయేకాక ఈశ్వరుడనగా సృష్టికర్తయని భావింపరు. ఐనను శ్రుతిప్రమాణము ననుసరించి ఈశ్వరుడే జగత్కర్త. విశ్వమునం దేకత్వము నెలకొనియుండుటచే ఒకే సంకల్పశక్తివలన విశ్వము సృష్టింపబడియుండ వలయును. యోగు లీశ్వరుడు కలడని నిరూపించుటకై విచిత్రమగు హేతువులను జూపుచు నిట్లు చెప్పుదురు.

25. తత్ర నిరతిశయం సర్వజ్ఞ బీజమ్.

ఇతరులయందు బీజ(మాత్ర)ముగా నుండునట్టి సర్వజ్ఞత్వ మాతని (ఈశ్వరుని)యం దనంతముగా నుండును.

మన స్వేచ్ఛను ద్వంద్వముల మధ్యమున తిరుగాడుచుండును. పరిమితమగు దేశమునుగూర్చి భావింపగల్గినయెడల, అపరిమితమగు మహాకాశము గలదని దానివలననే మనకు వెల్లడి యగుచున్నది. కన్నులు మూసికొని పరిమితమగు దేశము లేక స్థలమునుగూర్చి

భావింపుడు. అంతట నొక యావరణము మీకు గోచరించును. దాని చుట్టును అపరిమితమగు మఱియొక యావరణ మేర్పడియుండును. ఇట్లే యొక క్షణమునుగూర్చి భావించుటకు యత్నింపుడు. వెనువెంటనే అనంతమగు కాలమున్నట్లు గోచరించును. మనుష్యునియందు జ్ఞానము బీజనూత్రముగా నున్నది. కాని యిట్టి కించిజ్ఞత్వమువలననే సర్వజ్ఞత్వము కలదని యూహింపవలసి యున్నది. ఇట్లు మన మన స్తత్త్వము వలననే అనంతమైన జ్ఞానము కలదని మనకు వెల్లడియగుచున్నది. యోగు లీ అనంతజ్ఞానమునే భగవంతుడని చెప్పుచున్నారు.

26. స పూర్వేషామపి గురుః కాలేనానవచ్ఛేదాత్.

అతడు త్రికాలాభాధితుడగుటచే సనాతనాచార్యులకు గూడ గురువై యున్నాడు.

జ్ఞానమంతయు మనయందే కలదనుట నిజము. ఐనను ఈ జ్ఞానమును మఱియొక విధమైన జ్ఞానముచే వ్యక్తము చేయవలసియున్నది. గ్రహణశక్తి మనయందే యున్నను దానిని ప్రకటింపవలసి యున్నది. ఇందులకు మఱియొకవిధమైన జ్ఞాన మావశ్యకమని యోగులు వచింతురు. అచేతనమగు ప్రకృతి యెన్నడును జ్ఞానమును ప్రకటింపజాలదు. జ్ఞానము జ్ఞానమువలననే వ్యక్తము కావలయును. జ్ఞానులతోడి సంస్పర్శమువలన మనయందలి జ్ఞానము వెలువడుచున్నది. ఇందువలననే గురుజను లావశ్యకమై యున్నారు. లోకమున సద్గురువు లేల్ల పుడును గలరు. గురువు లేనిదే జ్ఞానము గలుగదు. భగవంతుడు గురోర్గురువు. వేదాంత. మన గురువు లెంతటి మహనీయులైనను, ఎంతటి దేవతలైనను భగవంతునివలె అప్రవేయలుకారు; అపరిచ్ఛిన్నులుకారు; కేశకాలాతీతులుకారు. ఇవ్విషయమై యోగులు విచిత్రములైన రెండు సిద్ధాంతములను ప్రతిపాదించుచున్నారు. పరిమితమగు వస్తువునుగూర్చి భావించునప్పుడు మనస్సు అపరిమితమగు దానినిగూర్చి భావింపవలసి యుండుననియు, నివిరెండును ఒకే మనస్సునకు గోచరించు విషయమునందలి రెండుభాగములగుటచే

వాని విలువయు సమానమై యుండుననియు, కావున నిందోకటి యథార్థమై యుండునెడల రెండవదియు యథార్థమై యుండవలయు ననియు మొదటి సిద్ధాంతము ప్రతిపాదించును. మనుష్యుడు కించిజ్ఞుడనుటవలననే భగవంతుడు సర్వజ్ఞుడని యేర్పడుచున్నది. ఈ రెంటిలో నొక భావము సంగీకరించినయెడల రెండవదాని నేల యంగీకరింపరాదు? స్వీకరించిన, రెంటిని స్వీకరింపవలయుననియు, పరిత్యజించిన, రెంటిని పరిత్యజింపవలయుననియు హేతువాదము నియమించును. మానవుడు కించిజ్ఞుడని నేను విశ్వసించినయెడల వాని వెనుక సర్వజ్ఞుడగు నొకడు కలడని యంగీకరింపవలసి యుండును. గురువులేనిదే జ్ఞానము కలుగదనునది రెండవ సిద్ధాంతము. ఆధునిక తత్త్వజ్ఞులు వచించు విధమున క్రమముగా వికాసము పొందు నొకానొక తత్త్వము మనుష్యునియందు కలదనుట నిజము. సమస్తమైన జ్ఞానమును మానవునియందే కలదు. కాని దానిని ప్రదర్శించుటకు కొన్ని పరిస్థితు లావశ్యకమై యున్నవి. మానవగురువులైనను. దేవగురువులైనను గురువు లందఱును దేశకాలబద్ధులే. ఇక పరమగురు వెవ్వడు? తుదకు మనము త్రికాలాబాధితుడైన యొక గురువు కలడని యంగీకరింపక తీరదు. అఖండజ్ఞానస్వరూపుడగు నిట్టి పరమగురువే భగవంతు డనబడుచున్నాడు.

27. తస్య వాచకః ప్రణవః

ఓంకారమే అతని నామధేయము.

మనస్సున గలుగు ప్రతి భావమునకును ప్రతిరూప మనదగు పద మొకటి కలదు. పదమను, అర్థమును అవిభాజ్యములై యుండును. ఒకే విషయముయొక్క బాహ్యరూపమును పదమనియు, అంతర్భాగమును అర్థమనియు జెప్పుచున్నాము. అర్థమునుండి పదము నెవ్వడును వేరుపఱపజాలడు. జనులవలన—కొందఱు జను లొకచోట కూర్చుండి పదములను నిర్ణయించుటవలన—భాష నిర్మింపబడినదను సిద్ధాంతము హేతువిరుద్ధమని నిశ్చయింపబడియున్నది. స్పృష్టితో

మనుష్యులున్నంతవఱకు మాటలును భాషయు నుండియే యున్నవి. అర్థమునకును పదములకును గల సంబంధమేమి? భావము ననుసరించి పదము లేర్పడినవని మన మూహించినను, ఒకానొక భావమును దెలుపుట కొకానొకమాటయే కావలయునను నియమములేదు. ఒకే భావమును దెలుపుట కిరువది దేశములలో నిరువదివేర్వేలు భాషలుండవచ్చును. ఒక్కొక్కభావమును దెలుపుటకై మన కొక్కొక్కమాట కావలసియున్నది. కాని నీనికి ఒకేవిధమగు శబ్దము లుండనక్కఱలేదు. వివిధదేశములందు శబ్దములు వివిధములై యుండును. “భావమునకును పదమునకును సంపూర్ణముగా స్వాభావికమగు సంబంధమున్నను, ఒకానొక భావమునకును ఒకానొక శబ్దమునకును అనినాభావమగు సంబంధ ముండవలయునని యూహింపరాదు” అని వ్యాఖ్యానకారుడు చెప్పుచున్నాడు. శబ్దములు వేర్వేలై యున్నను శబ్దములకును భావములకును సహజసంబంధ మేర్పడియున్నది. సంజ్ఞకును దానిచే దెలుపబడు వస్తువు లేక విషయమునకును సరియగు సంబంధముండిననేకాని శబ్దములకును భావములకును సమంజసమగు సంబంధ మేర్పడనేరదు. అంతవఱకును ఆ సంజ్ఞ వాడుకలోనికి రాజాలదు. సంజ్ఞయనగా నిర్దేశింపబడినవస్తువు లేక విషయమును దెలుపునట్టి పదము. నిర్దిష్టవస్తువున కిదివఱకే యొకసంజ్ఞ యేర్పడి యున్నయెడల, మఱియు ఆ వస్తు వా సంజ్ఞచే అనేక పర్యాయములు వెల్లడింపబడుచున్నదని యనుభవపూర్వకముగా మనకు దెలిసినయెడల, ఆ రెంటికిని అన్యోన్యసంబంధము కలదని మనము నిశ్చయింపవచ్చును. వస్తువులు తమయెడల లేకున్నను వానిని గ్రహించునట్టివారు వేలకొలది జనులుందురు. సంజ్ఞకును దానిచే నిర్దిష్టమగు వస్తువునకును స్వాభావికమైన సంబంధముండ వలయును. అప్పుడు సంజ్ఞ నుచ్చరించినంతనే నిర్దిష్టవస్తువు నది మనకు స్ఫురింపజేయును. ఓంకారము భగవంతుని దెలుపు సంజ్ఞయని చెప్పుచు వ్యాఖ్యానకర్త ఓంకారము నంత ప్రధానముగా పరిగణించుటకు

కారణమేమి? భగవంతుని దెలుపుటకై వందలకొలది పదములు కలవు. ఒకేభావము వేయిపదములతో సంబంధించి యుండవచ్చును. 'భగవంతుడు' అనునట్టి భావము వందలకొలది పదములతో సుబంధించియున్నది. వీనిలో ప్రతిపదమును భగవంతుని కొక సంజ్ఞయై యున్నది. అగుగాక. కాని యీ సంజ్ఞలన్నిటిని సమీకరించుచు వీనికి మూలాధారమగు సంజ్ఞ యొకటి యున్నయెడల అట్టిసంజ్ఞ వీని భావముల నన్నిటిని దెలుపుచుండుటచే ఉత్తమోత్తమ సంజ్ఞ యగును. శబ్దోచ్ఛారణమునందు మనము కంఠమునందలి స్వర పేటికను, అంగిలిని శబ్దఫలకముగ నుపయోగించుచున్నాము. ఏశబ్దమునుండి తదితర శబ్దములన్నియు వ్యక్తమగుచున్నవో అత్యంత స్వాభావికమైన యట్టిశబ్ద మేదియైన నొకటిగలదా? సర్వ శబ్దములకును మూలమగు ప్రణవము లేక ఓంకార మట్టిశబ్దము ఇందు మొదటిభాగమగు అకారము నాలుకయొక్కగాని అంగిలియొక్కగాని యే భాగమువలనను నుచ్చరింపబడనిదై ఓంకారమునకు బీజమై యున్నది. మకారము కడపటిదై మూయబడిన పెదవులచే నుచ్చరింప బడుచున్నది. ఉకారము నోటియందలి శబ్దోచ్ఛారణఫలమున మూల భాగమునుండి అంత్యభాగమువఱకును దొరలుచున్నది. ఇట్లు ఓంకారము శబ్దోచ్ఛారణ ప్రక్రియనంతను జూపుచున్నది. కావున నిదియే శబ్దములన్నిటికిని మూలమగు స్వాభావికసంజ్ఞయై యుండవలయును. సమస్త శబ్దజాలమును ఓంకారమునం దిమిడియున్నది. మఱియు భారతదేశమునందలి వివిధ మతాభిప్రాయములన్నియు ఓంకారముపై నాధారపడియున్నవి. ఆంగ్లేయులుకాని మఱి యే యితర దేశీయులు గాని దీనివలన గ్రహింపవలసిన దేమన, భారతదేశమున నెప్పుడెప్పుడు మతాభివృద్ధి కలిగినను ఓంకారము ప్రధానముగా పరిగణింపబడుటయేకాక భగవంతునిగూర్చిన సాకారనిరాకారభావములన్నియు ఓంకారము మూలముననే అన్వయింపబడుచు వచ్చినవి. వేదము లందలి వివిధమతాశయము లన్నిటికిని ఓంకారమే పట్టుగొమ్మ. ద్వైతులును, అద్వైతులును, విశిష్టాద్వైతులును, శైవ శాక్తే

యాది స్వతంత్రమతస్థులును, తుదకు నా ప్తికులునుగూడ ఓంకార మును స్వీకరించియున్నారు. జనబాహుళ్యమునకు ఓంకారము మత పరమావధిని దెలుపు చిహ్నముగా నేర్పడియున్నది. ఉదాహరణ మునకు భగవంతు డను నర్థమిచ్చునట్టి 'గాడ్' అను నాంగ్లేయపద మును దీసికొందము, 'గాడ్' అనుపదము భగవంతునిగూర్చి సమగ్ర మైన భావమును దెలుపజాలదు. సాకారనిరాకారములను సూచించు టకై 'గాడ్' అను పదమునకు (పెర్సనల్ అనియు 'ఇమ్ పెర్సనల్' అని యు 'అబ్ సాల్వ్యాట్' అనియు) విశేషణములను జేర్పవలసియున్నది. ఇతర భాషలన్నిటియందును భగవంతుని దెలుపు పదము లిట్టివే. అతిపరిమితమైన భావము నవి ప్రకటించుచుండును. ఓంకారమున నిట్లుకాక భగవంతునిగూర్చిన వివిధభావములన్నియు కేంద్రీకరింపబడి యున్నవి. కావున ఓంకారము నెల్లవాడును స్వీకరింపవచ్చును.

28. తజ్జప స్తదర్థభావనమ్.

ఇట్టి ఓంకారమును జపించుటయు, ఓంకారముయొక్క అర్థ మును భావించుటయు (మోక్షసాధనము).

మంత్రములను జపింపవలయు ననుటకు కారణమేమి? సంస్కారము లన్నియు చిత్తమునందు నిలిచియుండు ననుసంస్కార సిద్ధాంతమును మనము జ్ఞప్తిలో నుంచుకొనవలయును. చిత్తమునం దివి సూక్ష్మస్థితిని బొంది యుండును. తగు ప్రేరణ కలిగినంతనే మరల నివి వెలువడుచుండును. పరమాణువు లప్పడును స్పందించుచునే యున్నవి. ప్రపంచప్రళయము గలిగినంతనే స్థూలస్పందనములన్నియు అదృశ్యములగుటచే భూసూర్యచంద్రనక్షత్రములు విలయము నొంది నను అణువులయందు స్పందనము నిలిచియుండును. బ్రహ్మాండము నందలి వ్యాపారము ప్రత్యేకపునందును కానవచ్చును. ఇట్లే చిత్తమునందలి స్పందనములు శాంతించినను, అందలి పరమాణు స్పందనములు సాగుచునేయుండును. తగు ప్రేరణము కలిగినంతనే యీ స్పందనములు మరల వెలువడును. కావున జపమువలన గలుగు

ప్రయోజనమును మనము గ్రహింపవచ్చును. జపమువలననే ఆధ్యాత్మికసంస్కారము లుద్భిష్టము లగుచున్నవి. “క్షణమపి సజ్జన సంగతిరేకా భవతి భవార్ణవ తరణే నాకా” యనునట్లు క్షణకాలమైనను సజ్జనసాంగత్యము చేయుటవలన సంసారసముద్రమును తరింపనగును. సంసర్గమున కంతటి ప్రభావము కలదు. ఓంకారజపమువలనను, తదర్థభావనవలనను మనస్సునందే సత్సాంగత్యమును నిర్మించుకొనుచున్నాము. తత్త్వమునుగూర్చి చింతింపుడు; చింతితాంశమును ధ్యానింపుడు. తత్త్వదర్శనమున కిదియే విధానము.

ఓంకారమును జపించుటయేకాక తదర్థమునుగూర్చి భావించుచుండవలయును. దుస్సాంగత్యము నీయాదలి దుష్టసంస్కారముల నుద్ధిపింపజేయును. కావున దుస్సాంగత్యమును విసర్జింపుము. సత్సాంగత్యముకంటె పవిత్రమైనది మఱియొకటిలేదు. సత్సాంగత్యమువలన సద్వాసనలు వెలువడును.

29. తతః ప్రత్యక్షేతనాదిగమోఽప్యంతరాయాభావశ్చ.

దానివలన (ఓంకారజపమువలన) అంతర్ద్వైషియు(జ్ఞానము)ను, విఘ్నముల వినాశముచు గలుగును.

ఓంకారజపమువలనను, ధ్యానమువలనను అంతరవలోకన శక్తి క్రమముగా వృద్ధిపొంద నారంభించును. కాయికవిఘ్నములును మానసికవిఘ్నములును తొలగును. యోగవిఘ్నములేవి?

30. వ్యాధిస్యాన సంశయ ప్రమాదాలస్యావిరతి భ్రాంతిదర్శనా లబ్ధిః ఛామికత్వానవస్థితత్వాని చిత్తవిక్షేపాస్తేఽన్తరాయాః.

రోగము, మానసికజడత్వము, సంశయము, అజాగ్రత్త, మత్తత, అతృప్తి, భ్రమ, చిత్తస్థైర్యము నిలువకుండుట అనునవి (యోగమునకు) అంతరాయములు.

రోగము :—ఈ శరీరము మనలను సంసారసముద్రమునుండి తరింపజేయు నొక. కావున శరీరమును కాపాడుకొనవలయును. ఆరోగ్యహీనులు యోగులు కానేరరు. మానసికజడతవలన యోగమునందు మన కభిరుచి గలుగకుండును. అభిరుచి కలుగనిచే సాధన చేయవలయు నను దృఢసంకల్పముగాని, అందులకు దగిన సామర్థ్యముగాని గలుగజాలదు. మనోనిశ్చయ మెంత దృఢముగా నున్నను, దూరదృష్టి, దూరశ్రవణము మొదలగు చిత్రమగు కొన్ని యోగానుభవములు గలుగనిచే యోగ శాస్త్రమునందలి సత్యాసత్యములను గూర్చి సంశయము కలుగుచునే యుండును. చూచాయగానైనను ఇట్టిశక్తులు కలుగుటచే మనోబలమును పూనికయు అలవడును.

చిత్తస్థైర్యము నిలువకుండుట :— సాధనచేయుకాలమున కొన్ని దినములవఱకును లేక కొన్ని వారములవఱకును మనస్సు ప్రశాంతముగానుండి సులభముగా ఏకాగ్రస్థితిని పొందుచు శీఘ్రముగా యోగమునం దభివృద్ధికలుగుచుండునట్లు కాన్పించును; అకస్మాత్తుగా నిట్టి యభివృద్ధి యొకనాడు నిలిచిపోవచ్చును. దానివలన దిగ్భ్రమము కలుగవచ్చును. ఇట్టిసమయములందు పూనిక విడువక సాధన చేయుము. వృద్ధి క్షయములతోడనే అభివృద్ధి కలుగుచుండును.

31. దుఃఖదౌర్మనస్యాంగమేఘతస్వశ్వాసప్రశ్వాసా

విక్షేపసహభువః.

దుఃఖము, చిత్తక్షోభము, శరీరమునందు కంపము, క్రమ విరహితమైన శ్వాసము, అనునవి చిత్తవిక్షేపమునకు (సహకారులు) తోబుట్టువులు.

చిత్తైకాగ్రత నభ్యసించినపుడెల్ల మనశ్శరీరములకు సంపూర్ణమగు విశ్రాంతి కలుగును. సక్రమమార్గము ననుసరించి సాధనచేయకుండుటచేగాని, తగు మనోనిగ్రహము లేకుండుటచేగాని పైని జెప్పబడిన బాధలు కలుగుచుండును. ప్రణవజపము వలనను, భగవంతుని

శరణుబొందుటవలనను మనస్థైర్యము గలుగుటయేకాక నూతనమగు శక్తిసామర్థ్యములు లభించును. సాధారణముగా యోగసాధకుల కందఱకును ఇట్టి నాడీకంపములు కలుగుచునే యుండును. కావున వాని నెంతమాత్రమును లెక్కచేయక పూనికతో సాధనచేయుము. సాధనవలన నిట్టిబాధలన్నియు తొలగును ; స్థైర్యము కలుగును.

32. తత్రప్రతిషేధార్థమేకతత్త్వాభ్యాసః.

దానిని (చిత్తచాంచల్యమును) నివారించుకొనుటకై ఏక తత్త్వము నభ్యసించవలయును.

క్రమము తప్పక కొంతకాలమువఱకును మనస్సు నొకే విషయమునందు నిలిపి ధ్యేయాకారమును బొందునట్లుచేయుటవలన పైనిజెప్పిన విఘ్నములు తొలగును. ఇది సాధారణోపాయము. రాబోవు సూత్రములందు ప్రత్యేకసంవర్ధముల ననుసరించి విషయము విపులీకరింపబడును. ఒకేమార్గ మెల్లరకును సరిపడదు. కావున వివిధ మార్గములు తెలుపబడును. సాధకుడు వానిలో తన కమితోపయుక్తమైన దేదియో స్వానుభవముచే కనుగొనవచ్చును.

33 మైత్రీకరుణాముదితోపేక్షాణం సుఖదుఃఖపుష్కాపుణ్యవిష -
యాణాం భావనాతచ్ఛితప్రసాదనమ్.

సుఖదుఃఖ పుణ్యపాప విషయములనుగూర్చి మైత్రీ (స్నేహము), కరుణ (దయ), ముదిత (సంతోషము), ఉపేక్ష (ఉదాసీనత) అను నీ వృత్తులను క్రమానుసారముగా భావనచేయుటవలన చిత్త ప్రసన్నత కలుగును. (చిత్తము ప్రఫుల్లమై చిత్త చాంచల్యము నశించును).

విషయములయెడల మనము నాలుగువిధములైన మనో భావముల నవలంబింపవలయును. అందఱయెడలను స్నేహముకలిగి వర్తింపవలయును. దుఃస్థితిలోనున్నవారియందు కరుణయు, సుఖించు వారియెడల సంతోషమును, దుర్మార్గులయెడల ఉదాసీనతయు గలిగి

యుండు టుచితము. మనకు గోచరించునట్టి సర్వ విషయములందును నిట్లే వర్తింపవలయును. సద్విషయములందు స్నేహభావమును, దుఃఖజనకమగు విషయములందు కరుణయు, పుణ్యకార్యములయెడల సంతోషమును, పాపకార్యములయందు దాదాసీనతయు నహింసవలయును. మన కిందువలన మనశ్శాంతి కలుగును. మనస్సు నిట్లు నియమింపజాలకుండుటవలననే జీవితమునం దనేక బాధల ననుభవించుచుండుము. ఒకడు మనకెగుచేసినయెడల వెంటనే ప్రతీకారమును చేయనెఱుము. ప్రతీకారము మనోనిగ్రహసామర్థ్యము కొరవడియున్నదని వెల్లడించును. దుర్వృత్తి నవలంబించినంతనే మనోబలమును కోల్పోవుచున్నాము. ఒకనిని ద్వేషించుటచేగాని, వానికి హాని చేయుటచేగాని ప్రతీకారము చేసినప్పుడెల్ల మనస్సున కెంతయో అనర్థము వాటిల్లుచున్నది. దుష్ప్రవృత్తినిగాని ద్వేషప్రేరితమగు కార్యమునుగాని, ప్రతీకారము చేయవలయునను మఱియొక సంకల్పమునుగాని నిగ్రహించినప్పుడెల్ల మనకది ప్రయోజనకరమగుచున్నది. మనోనిగ్రహమువలన అపారమగు శక్తి లభించును. నిగ్రహమువలన మన కెన్నడును నష్టము కలుగదు. ద్వేషమునుగాని క్రోధమునుగాని నిగ్రహించినప్పుడెల్ల మహోపయుక్తమగు సత్త్వశక్తిని, వీర్యమును, ప్రాణశక్తిని చేకూర్చుకొను చున్నాము. ఇట్టి సత్త్వశక్తి నుండియే ఉన్నత మానసికశక్తులు వెలువడుచున్నవి.

34. ప్రచ్ఛర్దనవిధారణాభ్యాం వా ప్రాణస్య.

ప్రాణము (శ్వాసము)ను విడుచుటచేతను, నిలుపుటచేతను (అనగా ప్రాణాయామముచేత) గాని (మనఃప్రసన్నత కలుగును).

ఇచ్చట నుపయోగింపబడిన 'ప్రాణ' మను పదమును గమనింపుడు. ప్రాణమనగా శ్వాసమని భావింపవలదు. విశ్వమునందలి శక్తియే ప్రాణ మనబడుచున్నది. చరాచరప్రపంచ మంతయు ప్రాణస్వరూపమైయున్నది. సాముదాయకముగ విశ్వమునందలి శక్తికి ప్రాణమనిపేరు. ప్రాణశక్తి కల్పారంభమున నించుమించుగా చలనరహిత

స్థితిలోనుండి సృష్టి కాలమున వ్యక్తమగుట కారంభించును. భౌతిక చలన రూపమునను, మనుష్యులందును జంతువులందును నాడీచలనరూపము నను వ్యక్తమగు శక్తి ప్రాణమే. ప్రాణమే మనస్సంకల్ప వికల్పములుగ వ్యక్తమగుచున్నది. విశ్వమంతయు ప్రాణాకాశములయొక్క సంయోగమైయున్నది. మానవశరీరముకూడ నిట్టిదే. ఇంద్రియగోచరమగున దంతయు ఆకాశమునుండి వెలువడుచున్నది. సర్వశక్తులును ప్రాణము నుండి వెలువడుచున్నవి. ప్రాణమును విడుచుటయు నిలుపుటయునే ప్రాణాయామ మనబడును. యోగదర్శనమునకు జనకు డనదగు పతంజలిమహర్షి ప్రాణాయామమును గూర్చి ప్రత్యేకవిధుల నంతగా సూచించుచుండుటలేదు. కాని యితర యోగులు ప్రాణాయామ మును గూర్చి యనేకవిషయములను కనుగొని ఘనమగు శాస్త్రమును నిర్మించియున్నారు. పతంజలి మహర్షి ప్రాణాయామమును యోగ సాధనములలో నొకానొక సాధనముగా పరిగణించునేకాని ప్రాణాయామ మన్నింటికంటెను ప్రధానమని చెప్పటలేదు. కొలదిగా రేచక పూరక కంఠకముల నభ్యసించిన జాలుననియు దానినలస మనః ప్రసన్నత కలుగుననియు పతంజలిమహర్షి యభిప్రాయము. కాలక్రమ మున ప్రాణాయామము శాస్త్రరూపమును దాల్చినది. ఇతర యోగులు ప్రాణాయామమును గూర్చి తెలుపునట్టి విషయములను కొంచెము గమనింతము.

ఈ విషయమై కొంతవఱకు నే నింతకముందు తెలిపియున్నను మరల నిచ్చట తెలుపుట విషయమును మీరు బాగుగా గుర్తించుటకు తోడ్పడును. ప్రాణమనగా శ్వాసముకాదని మొట్టమొదట మీరు గమనింపవలయును. శ్వాసమునకు చలనమును గల్గించుచు శ్వాసమునకు మూలమగు శక్తియే ప్రాణము. ప్రాణమును పదము ఇంద్రియములను సూచించుటకను ఉపయోగింపబడుచున్నది. ఇంద్రియములు ప్రాణములని చెప్పబడుచున్నవి. మనస్సును ప్రాణమని పేర్కొనబడుచున్నది. కావున ప్రాణమనగా మనము శక్తియని గ్రహింపవచ్చును. ఐనను శక్తియనునది ప్రాణరూపమై యుండుటచే

ప్రాణమే శక్తియని చెప్పజాలము. ప్రాణము శక్తిరూపమునను, చలన రూపమునను వ్యక్తమగుచున్నది. చిత్తము తనచుట్టునున్న ప్రాణశక్తిని లోనికి లాగుకొనుచు అందుండి శరీరపోషణమునకు గావలసిన భౌతిక శక్తులనేకాక ఇచ్ఛాజ్ఞానాది వివిధ మానసిక శక్తులనుగూడ నిర్మాణము చేయునట్టి యంత్రమని చెప్పవచ్చును. శ్వాసనియమనము నభ్యసించుటవలన శరీరమునందలి వివిధచలనములను, నాడీ వాహినులను మనయధీనము గావించుకొనవచ్చును. మున్ముందు వానియొక్కస్థితిగతులను కనుగొనుటచే క్రమముగా వానిని వశపఱచుకొనగలము.

మనశరీరమునందు ఇడాపింగళాసుఖమ్నానాడు లను మూడునాడులు కలవనియు, వెన్నెముకకు కుడివైపున పింగళానాడియు, ఎడమవైపున ఇడానాడియు, మధ్యభాగమున సుఖమ్నానాడి యను బోలుగా నుండు కాలువయు నేర్పడి యున్నవనియు ఇడాపింగళానాడులు ప్రతిమానవునియందును క్రియావంతమగు నాడులనియు, వీనిమూలముననే శరీరవ్యాపారము లన్నియు సాగుచున్నవనియు యోగులు చెప్పెదరు. సాధ్యావస్థయందు సర్వజనులందును సుఖమ్నానాడి కలదు. కాని యోగులందు మాత్రమే సుఖమ్నా క్రియావంతమై యుండును. యోగాభ్యాసమువలన శరీరము మార్పు చెందునని మనము గమనింపవలసి యున్నది. యోగము నభ్యసించిన కొలదియు శరీరమున పరిణామము గలుగుచుండును. క్రమముగా నూతనశరీర మేర్పడును. ఎట్లన మనకు గలుగు ప్రతి నూతనభావమును మేదస్సునందు నాగటిచాలువంటి యొక రేఖను నిర్మించుచుండునని చెప్పవచ్చును. పూర్వాభ్యాసములను విడువజాలక వానిని బట్టుకొని మనము ప్రాకులాడుచుండుట కిదియే కారణము. పూర్వాభ్యాసముల ననుసరించుట సులభమగుటచే మానవస్వభావము ప్రాతే పుంతలనుబట్టి పోగోరుచుండును. ఉదాహరణమునకు మనస్సు ఒక సూదివంటిదనియు, మేదఃపదార్థము దానిముందున్న యొక మెత్తని ముద్ద యనియు భావించినయెడల మనకు గలుగునట్టి ప్రతిభావమును మేదటియందు నాగటిచాలువంటి యొక మార్గమును

నిర్మించుచున్నదని చెప్పవచ్చును. మఱియు మెదడునందలి శ్వేత ధాతువు (గ్రేమేటర్) వచ్చి యీ మార్గమును ప్రత్యేకముగా నుంచుటకై దానిపై నొక పొరను గప్పియుంచినయెడల ఈమార్గము మూయబడిపోవునని మన మూహింపవచ్చును. మెదడునం దీ శ్వేత ధాతువు లేనియెడల స్మృతియనునది కలుగజాలదు. ఏలయన, స్మృతి యనగా ఒకానొక భావమును వెదకి పట్టుకొనుటకై యీ ప్రాత పుంతలను బట్టి పోవుటయే కదా. ప్రతిమానవునకును జాగుగా తెలిసిన భావములను గొన్నిటిని దీసికొని వాని నొండొంటితో నన్వయించుచు నొకడు సంభాషించునప్పు డెవ్వనికై నను విషయము సుబోధకమగును. ఏలయన ప్రతిమానవుని మెదడు నందును అట్టి మార్గము లేర్పడియుండుననియు తిరిగి వానిని కనుగొనుటయే అతడు చేయవలసిన పనియనియు మనము గ్రహింపవచ్చును. కాని క్రొత్త విషయమును గ్రహింపవలసివచ్చినపుడెల్ల సూతన మార్గములను నిర్మించుకొనవలసి యుండుటచే వెంటనే యీ విషయములను గ్రహింపజాలము. అజ్ఞాతముగా మెదడు—జనులు కాదు.—సూతన భావములకు తావిచ్చుటకు నిరాకరించుచుండుట కిదియే కారణము. మెదడు సూతన భావములను ప్రతిఘటించుచుండును. ప్రాణమో, సూతనమార్గములను నిర్మింపజూచుచుండును. పూర్వాభ్యాసముల యందు మనకుండునట్టి పట్టుదలయందలి రహస్య మిదియే. మెదడునం దీ రేఖలు తక్కువగా నున్నకొలదియు, ప్రాణమను సూది వీనిని తక్కువగా నిర్మించినకొలదియు, మెదడు సూతనభావములను ప్రతిఘటించుచు వానితో పోరాడుచుండును. మనుష్యుడు విచారశీలుడైన కొలదియు వాని మెదడునందలి త్రోవలు సమ్మిశ్రమై యుండుటచే సులభముగా నాతడు సూతనభావములను గ్రహించుచుండును, ప్రతి సూతనభావమువిషయమునను ఇట్లే జరుగుచుండును. మెదడునందు మనము సూతనసంస్కారములను నిర్మించుకొని సూతనమార్గముల నేర్పజుచుకొనుచుండుము. యోగమనగా సూతనభావములును సూత నాశయములునే కావున. యోగాభ్యాసమునందు మున్నుండు దైహిక

ప్రాతికూల్యము విశేషముగా గాన్పించుచుండుట కిదియే హేతువు. ఇందువలననే బాహ్యప్రకృతితో సంబంధించియుండునట్టి మత విషయములను జను లెక్కువగా ఆమోదించుచుండుటయు, ఆంతర ప్రకృతితో సంబంధించియుండు వేదాంత మానసిక శాస్త్రాది మత విషయములను తఱచు గమనింపకండుటయు సంభవించుచున్నది.

మనము వసించు ఈ ప్రపంచమెట్టిదో మనము గ్రహింప వలెను. బోధావస్థను బొందిన అనంతసచ్చిదానందస్వరూపమే ఇంద్రియగోచరమగు మన ప్రపంచమని గుర్తింపుడు. అనంతసచ్చిదానందస్వరూపమునం దొక స్వల్పాంశము బోధావస్థను బొందియున్నది. దానినే మనము ప్రపంచ మనుచున్నాము. ప్రపంచాతీతమగు ననంతవస్తు వొకటి కలదు. మతమనున దీ రెండిటితోడను, అనగా మన ప్రపంచ మనబడు చిన్న మంటిముద్దతోడను, ప్రపంచాతీతమగు ననంతవస్తువుతోడను సంబంధించియుండవలయును. లేకున్న నట్టి మతము సమగ్రమైన మతము కానేరదు. రెండిటితోడను మతమను నది సంబంధించియుండవలయును. దేశకాలనిమిత్తములచే నిర్మింప బడిన పంజరమనదగు బోధావస్థయం దనంతసచ్చిదానందస్వరూపము బంధింపబడియున్నది. ఇంతవఱకును మన మిట్టి బాహ్యప్రపంచము నందు నెలకొనియున్నాము. అనాదికాలమునుండియు బాహ్య ప్రపంచమునుగూర్చిన భావములు మనల నాశ్రయించుకొని యున్నవి. కావున బాహ్యప్రకృతితో సంబంధించియుండు మత విషయములు మనకు నూతనములు కానేరవు. ఆంతరప్రకృతి సంబంధములగు పారమార్థికవిషయము లిట్లుకాక నూతనములై యుండుటచే మెదడునం దవి క్రొత్తత్రోవల నేర్పఱచుచుండును. అందుచే శారీర ప్రకృతి పూర్తిగా మార్పుచెందును. సామాన్యమానవులు యోగా భ్యాసము నారంభింపగనే వారి శారీరమానసికపరిస్థితులు తాఱు మాఱుగుచుండుట కిదియే కారణము. సాధ్యమైనంతవఱ కిట్టి బాధలను నివారించుకొనుటకై, మన కనుకూలమగు పద్ధతి ననుసరించి

సాధనచేయుటకై, పతంజలి యిట్టి వివిధోపాయములను గనుగొని యున్నాడు.

35. విషయవతీ వా ప్రవృత్తిరుత్పన్నా మనసః స్థితినిబంధినీ.

అప్రాకృతవిషయానుభవమువలన కలుగు మనః ప్రవృత్తి యైనను చిత్తస్థైర్యమును గలుగజేయును.

సహజముగా నిది ధారణవలన కలుగుచున్నది. నాసికా గ్రమున చిత్తము నేకాగ్రముచేయుట కొన్నిదినములైనంతనే సాధకుడు దివ్యపరిమళముల నాఘ్రాణింప సాగునని యోగులు వచింతురు. జిహ్వమాలమునందు చిత్తము నేకాగ్రముచేయుటచే నాదములు వినవచ్చుచుండును. జిహ్వగ్రమునం దేకాగ్రముచేయుటచే అద్భుతరుచులు గలుగుచుండును. నాలుకమధ్య భాగమున ధారణచేయుటచే అబ్జురముగలిగించు విషయములు గోచరించును. తాలువునందు ధారణచేయుటవలన నేదియో అపూర్వదృశ్యము కానవచ్చుచుండును. స్థిరచిత్తత కలుగనివా రిట్టిసాధనల సభ్యసింప దలచియు, ఇందలి సత్యమునుగూర్చి శంకించుచుండినయెడల, కొంత కాలము సాధనచేయుటచే నిట్టి యోగానుభవములు కలుగును. అంతట పూనికతో వారు సాధనచేయ నారంభింతురు.

36. విశోకా వా జ్యోతిష్కృతీ.

సమస్తదుఃఖాతీతమైన దివ్యజ్యోతిని (ధ్యానించుటవలన) . (చిత్తస్థైర్యము గలుగును).

ఇది యొక విధమైన ధారణ. అధోముఖముగా నున్న దశ ములతోడను, అందుండి పోవుచున్న సుషుమ్నానాళముతోడను గూడిన హృదయకమలమునుగూర్చి భావింపుము. ఊపిరిపీల్చుకొని దానిని విడుచునప్పుడు ఆ కమల మూర్ధ్వముఖముగా తిరిగియున్న దనియు దానియందు దేదీప్యమానమగు జ్యోతి కలదనియు భావింపుము. ఆ జ్యోతిని ధ్యానింపుము.

37. వీతరాగవిషయం వా చిత్తమ్.

విషయవాసనలను పరిత్యజించిన చిత్తమును (ధ్యానించుట వలన) గాని (చిత్తస్థైర్యము గలుగును).

పరమపూజ్యుడనియు, నిస్సంగుడనియు నీవు భావించు నొక పుణ్యపురుషుని హృదయమునుగూర్చి భావింపుము. రాగరహిత మగునట్టి హృదయమును ధ్యానించుటచే మనఃప్రసన్నత కలుగును. ఇదియు నీకు సాధ్యముకానిపక్షమున మఱియొక మార్గము కలదు :

38. స్వప్ననిద్రాజ్ఞానాలంబనం వా.

స్వప్నము లేక నిద్రయందు గలిగెడు జ్ఞానమునుగూర్చి భావించుటవలనగాని (మనఃప్రసన్నత కలుగును).

కొన్ని సమయములందు సాధకుడు తనయొద్దకు దేవతలువచ్చి తనతో సంభాషించుటచే తాను దివ్యానందము ననుభవించినట్లును, వాతావరణమునందు తేలియాడుచున్న దివ్యగానమును వినినట్లును కలగనును. అట్టి స్వప్నమునం దాతడు దివ్యానందమును బొంది యుండుటచే బాగ్రదవస్థయం దా. యనుభవమూతని మనస్సున నాటు కొనును. ఇట్టి స్వప్నము కలిగినయెడల దానిని యథార్థమని భావించి ధ్యానింపుము. ఇదియు సాధ్యముకానియెడల నీ కభిమత మగు నే సద్విషయమును గూర్చియైనను భావింపుము.

39. యథాభిమతధ్యానాద్వా.

తన కభిమతమగు నేవిషయమునైనను ధ్యానించుటవలనగాని (స్థిరచిత్తత కలుగును).

దీనివలన దుర్విషయములనుగూర్చి చింతింపనచ్చునని భావింప రాదు. నీ కభిమతమగు సద్విషయమని కాని, చక్కని యొక స్థల మనికాని, ప్రకృతీరవ్యప్రదేశమనికాని, సద్భావమనికాని, చిత్రైకా గ్రత గల్గించునట్టి మఱి యెట్టివిషయమనికాని యీ సూత్రాభిప్రాయము.

40. పరమాణుపరమమహత్త్వాంతోఽస్య వశీకారః.

ఇట్లు ధ్యానించు యోగిచిత్తమునకు పరమాణువు మొదలు కొని అనంతత్వమువఱకును (ధ్యాన) వశీకారమై యుండును.

ఇట్టి సాధనవలన చిత్తము అత్యంతసూక్ష్మవిషయములనే కాక, అతిస్థూలవిషయములనుగూడ సులభముగా ధ్యానింపగలుగును. ఇట్లు మనోవృత్తులు క్రమముగా క్షీణించును.

41. క్షీణవృత్తైరభిజాతస్యేవ మదేర్గ్రహీత్పగ్రహణగ్రాహ్యేషు తచస్థరదంజనతానమాపత్తిః.

క్షీణమైన (నిగ్రహింపబడిన) వృత్తులుగల యోగి గృహీత యందును గ్రహణ (సాధన) మందును, గ్రాహ్యమునందును (అనగా ఆత్మ లేక పురుషునియందును, మనస్సునందును, జాహ్యవిషయము లందును) వివిధవర్ణములతో గూడిన వస్తువులయెదుటనున్న స్ఫటి కము (మణి) వలె ఏకాగ్రతను, తాదాత్మ్యమును బొందును.

ఎడతెగని ధ్యానమువలన గలుగు ఫలమేమి? ఇంతకుముందొక సూత్రమునందు పతంజలి ధ్యానమునందలి వివిధావస్థలను నిరూపించుచు, మున్నందు స్థూలావలంబములను, అనంతరము సూక్ష్మావలంబములను తుద కతిసూక్ష్మావలంబములను గ్రహించుచు ధ్యానమునం దభివృద్ధి పొందవలయునని సూచించి యున్నాడు. స్థూలవిషయములవలెనే సూక్ష్మవిషయములను గూడ సులభముగా ధ్యానింపగలుటయే యిట్టి ధ్యానమువలన గలుగు ఫలము. అంతట గృహీత యగు పురుషుడును, గ్రాహ్యముగు జాహ్యవిషయమును, గ్రహణసాధనమగు చిత్తమును యోగికి గోచరించును. శరీరము లేక భౌతికవస్తువులబోలు స్థూలావలంబము లనియు, మనశ్చిత్తములవంటి సూక్ష్మావలంబములనియు, అహంకారవిశిష్టుడగు పురుషుడనియు మూడువిధములైన ధ్యేయములు కలవు. సాధనచే నిట్టి ధ్యానము లన్నియు యోగికి సిద్ధించును. ధ్యానించునప్పుడెల్ల ధ్యేయేతర

విషయములను మనస్సులోనికి రానీయకుండుటచే ధ్యేయవస్తువుతో యోగి తాదాత్మ్యము లేక యేకత్వమును బొందగలుగును. ధ్యాన సితుడగు యోగి పుష్పసాన్నిధ్యమున నుండు స్ఫటికమువంటివాడు. పుష్ప మెఱ్ఱగా నున్న యెడల తత్సాన్నిధ్యమున నుండు స్ఫటికమును ఎఱ్ఱగా నున్నట్లు కాన్పించును ; పుష్పము నీలముగా నున్న యెడల స్ఫటికమును నీలముగా నున్నట్లు కానబడును.

42. తత్ర శబ్దార్థజ్ఞానవికలైః సంకీర్ణా సవితర్కా సమపత్తిః.

శబ్దము, అర్థము, జ్ఞానము అనునవి మూడు కలిసి యున్నప్పుడు సవితర్క-సమాధి యని చెప్పబడును.

శబ్దమనగా నిచ్చట స్పందనమనియు, అర్థమనగా దానిని మెదడునకు గొనిపోవునట్టి నాడులనియు, జ్ఞానమనగా మనస్సు నందు గలుగు ప్రతిక్రియయనియు చెప్పవచ్చును. పైన వివరింపబడిన ధ్యానములను పతంజలి సవితర్క-ధ్యానములని చెప్పుచు క్రమముగా ఉన్నతమైన ధ్యానములను దెలుపును. శబ్దార్థజ్ఞాన సంయోగము వలన గలుగు సవితర్క-సమాధియందు విషయి విషయములయొక్క ద్వైతము భాసించుచుండును. బాహ్యస్పందనమగు శబ్దమే జ్ఞాన నాడులవలన లోనికి గొనిపోబడినప్పుడు అర్థమగును. అంతట చిత్తము నందు ప్రతిక్రియాత్మకమగు వృత్తి కలుగుచున్నది. అదియే జ్ఞానము. కాని మనము జ్ఞానమని చెప్పునట్టి సంఘటనము శబ్దార్థజ్ఞానము లను నీ మూడింటి యొక్కయు సంయోగమైయున్నది. ఇంతవఱకును జెప్పబడిన ధ్యానములలో ఇట్టి మిశ్రితవిషయముననే ధ్యేయముగా గ్రహించుచున్నాము. క్రిందచెప్పబడు సమాధి యింతకంటె ఉన్నతమైన సమాధి.

43. స్మృతిపరిశుద్ధౌ స్వరూపశూన్యేవార్థమాత్రనిర్భాసా నిర్వితర్కా.

స్మృతి పరిశుద్ధమైన లేక స్వరూపశూన్యమై (గుణరహితమై) ధ్యేయముయొక్క అర్థమును మాత్రము భాసింపజేయుచున్నప్పుడు నిర్వితర్క-సమాధి (కలుగుచున్నది).

శబ్దార్థజ్ఞానము లను త్రిపుటితో గూడిన సవిత్కర్మాధ్యాన సాధన మూలముననే యివిమూడును కలియకుండునట్టి నిర్విత్కర్మ సమాధిస్థితిని బొందుదుము. ఇవి మిశ్రితము కాకుండునట్లు చేయ నచ్చును. మున్ముం దీ శబ్దార్థజ్ఞానము లన నేమో గ్రహింప యత్నింతము. చిత్తము సరస్సునంటిదనియు, శబ్ద మను స్పందనమీ సరస్సునందు లేచు నలవంటిదనియు సదా మనము జ్ఞప్తిలో నుంచు కొనవలయును. మీయందు చిత్త మను ప్రశాంతమగు సరస్సు కలదు. నే నిప్పుడు 'ఆపు' అను శబ్దము నుచ్చరించుచున్నాను. ఈ శబ్దము మీ చెవులలో ప్రవేశించి నంతనే మీ చిత్తమునం దొక వృత్తి కలుగుచున్నది. ఈ వృత్తియే 'ఆపు' అనునట్టి భావము. దీనినే 'ఆపు' అను రూపమనియు, 'ఆపు' అను శబ్దముయొక్క ఆర్థ మనియు జెప్పుదుము. భావహ్యంతర శబ్దస్పందనములకు ప్రతి క్రియారూపమున చిత్తమునందు గలుగు వృత్తియే మీకు గోచరించు నట్టి ఆపు. ఈ వృత్తి నే మీరు 'ఆపు' అని గ్రహించుచున్నారు. శబ్దముతో వృత్తి లయించుచున్నది. శబ్దములేనిదే వృత్తి యెన్న డును గలుగదు. 'ఆపు'ను గూర్చి భావించుచున్నామే కాని 'ఆపు' అను శబ్దమును వినుటలేదే. కావున నిది యెట్లు సాధ్యమగునని మీ రడుగ నచ్చును. 'ఆపు' అని మెల్లగా మీ మనస్సులో మీరే యా శబ్దము నుచ్చరించుచున్నారు. దానివలన 'ఆపు' అనునట్టి వృత్తి కలుగుచున్నది. భావ్యముగాగాని ఆంతరముగాగాని ఇట్టి శబ్ద ప్రేరణములేనిదే వృత్తి యెన్నడును గలుగదు. శబ్దమంతరించి నంతనే వృత్తియు లయించును. ఇక మిగులునదేమి? చిత్తమునందు గలుగు ప్రతిక్రియాఫలితమే. అదియే జ్ఞానము. శబ్దార్థజ్ఞానము లను నీ మూడును సమ్మిశ్రమై యుండుటచే మనము వానిని విభజింపజాల కున్నాము. శబ్దము వెలువడినంతనే ఇంద్రియములందు స్పందనము కలుగును. అంతట చిత్తమునందు ప్రతిక్రియాత్మకమగు వృత్తి జనించును. అతివేగముగా నివి యొకదానివెంబడిని మఱియొకటిగా వెలువడుచుండుటచే మనము వీనిని విభజించి గ్రహింపజాల

కున్నాము. నిర్వితర్క-ధ్యానమును విరకాల మధ్యశించుటచే
సనుస్తనృత్తులకును ఆశ్రయమగు స్మృతి పరిశుద్ధమగును. అంతట
శబ్దార్థజ్ఞానములను వేర్వేరుగా గ్రహింపగలము. ఇదియే నిర్వికల్ప
సమాధి యని చెప్పబడుచున్నది.

44. ఏతయైవ సవిచారా నిర్విచారాచ సూక్ష్మవిషయా వ్యాభ్యాతా.

ఈ పద్ధతి ననుసరించిన సూక్ష్మవిషయములతో గూడిన
సవిచార నిర్విచారసమాధులును వివరింపబడుచున్నవి.

పై నజెప్పబడిన విధానమే యిచ్చటను అవలంబింపబడు
చున్నది. కాని పై జెప్పిన ధ్యానములందు గ్రహింపబడిన అవలంబ
ములు స్థూలములు. ఇవియో సూక్ష్మములు.

45. సూక్ష్మవిషయత్వం చాలింగపర్యవసానమ్.

సూక్ష్మవిషయములు ప్రధానతత్త్వము (అలింగము) తో
అంతమగుచున్నవి.

ప్రథివ్యాదిభూతములును, వానివలన నిర్మాణమగున వన్నియు
స్థూలవిషయములై యున్నవి. సూక్ష్మవిషయములు తిన్నాత్ర లనబడు
పరమాణువుతో ప్రారంభమగును. పురుషు ఙ్గోక్కడుతక్క మిగిలిన
తత్త్వములన్నియు, అనగా ఇంద్రియములును, మనస్సును, అహం
కారమును, (నామరూప జగత్తునకు కారణమగు) చిత్తమును,
స త్వరజ స్తమస్సులయొక్క సామ్యావస్థయై ప్రధానమనియు, అవ్యక్త
మనియు జెప్పబడు ప్రకృతియు సూక్ష్మవిషయములందు జేరుచు.

46. తా ఏవ సబీజః సమాధిః

ఇవి సబీజసమాధులై యున్నవి.

సబీజసమాధులు పూర్వకర్మబీజములను నిర్మూలింపజాలవు
కావున వీనివలన మోక్షము సిద్ధింపదు. ఐనను యోగి వీనివలన
గలుగు ప్రయోజన మీ క్రిందిసూత్రమునందు వివరింపబడును.

47. నిర్విచారవైశారద్యేఽధ్యాత్మప్రసాదః.

నిర్విచారసమాధి పరిశుద్ధమగుటవలన అధ్యాత్మప్రసాదము లేక స్థిరచిత్తత గలుగుచున్నది.

48. ఋతంభరా తత్ర ప్రజ్ఞా.

దానియందలి ప్రజ్ఞ సత్యపరిపూర్ణమైనట్టివని చెప్పబడును. క్రిందిసూత్రమునం దీ విషయము వివరింపబడును.

49. శ్రుతానుమానప్రజ్ఞాభ్యామన్యవిషయా విశేషార్థత్వాత్.

ప్రత్యక్షానుమానములచే లభించునట్టి జ్ఞానము సామాన్య విషయములనుగూర్చి తెలుపును. ఇచ్చట చెప్పబడిన సమాధివలన గలిగెడు ప్రజ్ఞ ప్రత్యక్షానుమానములచే గ్రహింపదగని విషయములను ప్రకాశింప జేయగలియుండుటచే విలక్షణమైనట్టిది.

మనజ్ఞానము ప్రత్యక్షము, అనుమానము, ఆప్తవాక్యము అనునట్టి ప్రమాణములవలన గలుగుచున్నదని భావము. ఆప్తులనుటచే యోగులెప్పుడును ఋభులు లేక తత్త్వదర్శులని భావించుడు. ఆప్తవాక్యములై యుండుటచేతనే వేదములు మనకు పరమప్రామాణ్యములైయున్నను, స్వయముగా వేదములు మనకు సాక్షాత్కారమును గల్గింపజాలవని యోగు లెన్నుచుడు. వేదముల నన్నిటిని పఠించినను మనకెట్టి సాక్షాత్కారమును గలుగజాలదు. కాని వేదవిధుల ననుసరించి సాధనచేయుటచే అవాఙ్మనసగోచరమగు అఖండసచ్చిదానందస్థితిని ప్రాప్తింపగల మనునదియే యీ సూత్రమునందలి భావము. ఆత్మసందర్శనమే, భగవత్సాక్షాత్కారమే నిజమైన మతము. మిగిలినదంతయు మత సన్నాహము కాని మతము కానేరదు. ఉపన్యాసములను వినుటయు, గ్రంథములను జదువుటయు, హేతువాదముచేయుటయు మతసాధనములు కాని మతము కానేరవు. యుక్తివాదము ననుసరించి భగవంతుడు కలడని యంగీకరించుటగాని, యంగీకరింపకుండుటగాని మతము కానేరదు. ప్రత్యక్షములగు శబ్దాది విషయములకంటె విస్పష్టముగా

పారమార్థిక సత్యములను దర్శింపగలమనునదియే యోగుల ముఖ్యాభి
ప్రాయము. ఆత్మపరమాత్మలవంటి తత్త్వములు బాహ్యేంద్రియ
గోచరములు కానేరవు. పరమాత్మను నా కన్నులతో జూడజాలను,
నా చేతులతో తాకజాలను. హేతువాదమువలన నెన్నడును
అతీంద్రియజ్ఞానము కలుగజాలదని మనకు తెలియును. సంశయాత్మక
మగు జ్ఞానమే హేతువాదమునకు ఫలము. యుగయుగములనుండి
జనులు తర్కించుచునే యున్నారు. జీవిత కాలమంతయు తర్కించినను
మతత తత్త్వములు సత్యములనికాని, అసత్యములనికాని నిరూపింప
జాలము. ప్రత్యక్షానుభవమే హేతువాదమున కాధారభూతమై
యున్నది హేతువాద మింద్రియోపలబ్ధమగు జ్ఞానము నతిక్రమింప
జాలదు. ఇంద్రియజన్యజ్ఞానము నతిక్రమించిననేకాని సాక్షాత్కార
మనన దెన్నటికిని గలుగదు. మానవుడు ప్రత్యక్షానుభవమునేకాక
తార్కికజ్ఞానమును సహిత మతిక్రమింపగలడని యోగులు చాటు
చున్నారు. మిఱియు తార్కికజ్ఞానాతీతుడు కాజాలునట్టి శక్తి మాన
వునకు గలదు. మానవున కివ్వనేల! ప్రతిజీవికిని, ప్రతి ప్రాణికిని
గలదు. యోగాభ్యాసముచే నీశక్తి వికసించినంతనే మానవుడు
తార్కికజ్ఞానాతీతుడై అతీంద్రియనిషయములను ప్రత్యక్షముగా
నవలోకించును.

50. తజ్ఞః సంస్కారోఽన్యసంస్కారప్రతిబంధీ.

ఈ సమాధివలన గలుగునట్టి సంస్కారము ఇతర సంస్కా
రముల నన్నిటిని నిరోధించును.

పై జెప్పిన సూత్రమునందు ధారణావస్థ నతిక్రమించుటయే
అతీంద్రియజ్ఞానమును బొందుట కుపాయమనియు, చిత్తమునకు ధారణ
కలుగకుండ నట్లు చేయునవి పూర్వసంస్కారములనియు గమనించి
యున్నాము. ఏకాగ్రముచేయుటకై యత్నించినంతనే చిత్తము
నలువైపులకును పరుగెత్తుచుండుట మీ రెఱిగినదే కదా. భగవం
తుని ధ్యానించుటకు యత్నించునప్పుడే చిత్తవృత్తులు విజృంభించు

చుండును. మఱియొకప్పు డవియంత ప్రబలముగా నుండవు. వలదను నపుడే చిత్తము నావరించుట కవి యత్నించుచుండును. ఇందులకు కారణమేమి? ధ్యానసమయమున చిత్తవృత్తు లంత ప్రబలముగా నుండుటకు హేతువేమి? నీవు వానిని నిరోధింపజూచునప్పు డవి తమ యావచ్ఛక్తితోడను ప్రతిఘటించుచుండుటయే హేతువు. చిత్త మునం దెచ్చటనో దాగియుండి సమయము చిక్కినప్పుడు పులులవలె నుఱుకుటకై వేచియుండునట్టి యీ పూర్వసంస్కారము లెన్ని కోట్లుండునోకదా! ఇతరవృత్తులను విడిచి మనకు గావలసిన ధ్యేయా కారవృత్తి యొకటియే వెలువడుటకై యీ వృత్తులనన్నిటిని నిరోధింపవలసియుండును. ఇందులకు మాఱుగా చిత్తవృత్తులన్నియు ఒక్కసారిగా వెలువడుటకై ప్రబలయత్నము చేయుచుండును. సంస్కారము లింతటి బలనత్తరములై యుండుటచేతనే చిత్రైకా గ్రతను గలుగనీయకుండును. ఇచ్చట తెలుపబడిన సమాధి సంస్కార ములను నిరోధింపల్లియుండుటచే తప్పక దీని నభ్యసింపవలయును. ఈ విధమగు చిత్రైకాగ్రతవలన గలుగు సంస్కారము లితర సంస్కార వ్యాపారములను నిరోధించు నంతటి బలీయములై యుండును.

51. తస్మాపి నిరోధే సర్వనిరోధాన్నిరీబజః సమాధిః.

ఇతరసంస్కారములను నిరోధించు నీ సంస్కారమును సహితము నిరోధించుటవలన సర్వమును నిరోధింపబడుటచే నిరీబజ సమాధి కలుగును.

సాక్షాత్కారమే మన పరమావధియని మనము గ్రహించి యున్నాము. ప్రకృతితోడను, మనస్సుతోడను, శరీరముతోడను తాదాత్మ్యము పొందియుండుటచే పురుషుని మనము సందర్శింప జాలకున్నాము. పామరుడు తన శరీరమే ఆత్మ లేక పురుషుడనుకొనును. పండితుడు తన మనస్సే ఆత్మయని తలచును. కాని వీరిరువురును కూడ భ్రమించుచున్నారు. శరీరాదులతో పురుషున కిట్లు తాదా

తృప్తిము గల్గించునదేది? వివిధములగు చిత్తవృత్తులు పురుషు నావరించియుండటచే ఈ యావరణము నుండి పురుషుని ప్రతిబింబము మనకు ఛాయామాత్రముగ గోచరించుచున్నది కావున కోపమును చిత్తవృత్తి కల్గినంతనే “నాకు కోపము వచ్చినది” అనుచు పురుషునకు లేక ఆత్మకు కోపము వచ్చినట్లు తలచుచుందుము. “ప్రేమ” యను చిత్తవృత్తి కల్గినంతనే మన ప్రతిబింబము పురుషునియందు కని “మాకు ప్రేమకల” దని చెప్పుచుందుము. దౌర్బల్యమును వృత్తియందు పురుషుడు ప్రతిబింబింపబడినప్పుడు మనము దుర్బలులమని భావించుచుందుము. వివిధములగు నీ మనోభావములన్నియు పురుషు నావరించియుండునట్టి సంస్కారములవలన గలుగుచున్నవి. చిత్త మను సరస్సును వృక్షులను తరంగము లావరించియున్నంతఃకరకు పురుషుని కనుగొనజాలము. చిత్తవృత్తులన్నియు శాంతించిన నే కాని పురుషస్వరూపము మనకు గోచరము కానేరదు. కావున మున్నుండు చిత్తవృత్తులయొక్క స్వభావస్థితులనుగూర్చియు, అనంతరము చిత్తవృత్తులను నిరోధించు నుత్తమోపాయములనుగూర్చియు, అన్ని నన్ని దహించురీతిని ఒక్కవృత్తి యితరవృత్తుల నన్నిటిని నిరోధించునంతటి ప్రబలముగునట్లు చేయు విధానమునుగూర్చియు, పతంజలి మనకు బోధించును ఒకే చిత్తవృత్తి నిలిచియుండునప్పు డా వృత్తిని సహితము నిరోధించుట సులభము. అప్పుడు కలుగునట్టి సమాధి నిర్భజనమాధియని చెప్పబడును. ఇట్లు సర్వవృత్తినిరోధము సిద్ధించినంతనే అద్వితీయుడును, కేవలముడును, జననమరణ రహితుడును, నిత్యుడును, నిర్వికారుడును, స్వయంజ్యోతియు నగు పురుషుడు సహజవైభవమున వెల్లొందుచుండుటను వీక్షింతుము.

పాతంజలయోగసూత్రములు

ద్వితీయాధ్యాయము

సాధన - పాదము (ఏకాగ్రత - దాని అభ్యాసము)

1. తపఃస్వాధ్యాయేశ్వరప్రణిధానాని క్రియాయోగాః.

తపస్సు, స్వాధ్యాయము, ఈశ్వరప్రణిధానము (కర్మఫలముల నీశ్వరార్పణము చేయుట) యనునవి చేరి క్రియాయోగమనబడుచు.

ప్రథమాధ్యాయమున జెప్పబడిన సమాధులు కష్టసాధ్యములై యుండుటచే సావధానులమై వాని నభ్యసింపవలయును. అందులకు క్రియాయోగమనునది ప్రథమసోపానము. క్రియాయోగమనగా కర్మాచరణమనియు, యోగసాధనయనియు భావము. ఇంద్రియములే గుఱ్ఱములు; మనస్సే కల్లెము; బుద్ధియే సారథి; ఆత్మయే రథికుడు; శరీరమే రథము. గృహ యజమాని, రాజు, మనుష్యాత్మ, ఈ రథమున అధివసించియుండును. గుఱ్ఱములు బలిష్ఠములై పగ్గములకు వశముకానియెడల, సారథి యైనవానిని నిరోధించు నుపాయము నెఱుంగనియెడల, రథము దుర్గతి పాలగును.

అట్లుగాక ఇంద్రియములను గుఱ్ఱములను చక్కగా వశపఱచుకొని బుద్ధి యను సారథి మానస మను కల్లెమును హస్తగతముగావించుకొనినయెడల ఈ రథము గమ్యస్థానమును జేరును. ఈ తపస్సన నేమి? మనశ్శరీరములను స్వవశము గావించుకొని వానిని యశ్చేచ్ఛగా సంచరింపనీయక ఉచితరీతిని నిరోధించుటయే తపస్సన బడును.

స్వాధ్యాయము :—స్వాధ్యాయ మనగా నేమి? నవలలను, కథల పుస్తకములను వల్లించుటకాదు; ముక్తిమార్గమును గఱపు సద్బ్రంధ పఠనమే స్వాధ్యాయము. మఱియు తార్కిక గ్రంథపఠనము స్వాధ్యాయము కానేరదు, యోగి తార్కికదశ నతిక్రమించెనని

భావించుము. వలసినంతకాలము పూర్వపక్ష సిద్ధాంతములందు గడపి యాతడు తృప్తి వహించియున్నాడు. తన సిద్ధాంతములను దృఢపఱచుకొనుటయే అధ్యయనమువలన నాతనికి గలుగు ప్రయోజనము. పూర్వపక్షము, సిద్ధాంతము అని వైదికజ్ఞానము రెండు విధములుగా నున్నది. అజ్ఞానదశయందు సాధకు డిందు మొదటిదగు పూర్వపక్షము నవలంబించి యుక్తిప్రయుక్తులను వినియోగించుచుండును. తార్కికావస్థ ముగిసినంతనే సిద్ధాంతదశకు నచ్చును. ఇట్లు సిద్ధాంతమునకు వచ్చుటతోటనే సరికాదు; సిద్ధాంతమును దృఢపఱచుకొన వలయును. పరిపవలసిన గ్రంథము లనంతములుగా నున్నవి. వ్యవధియో, అతిపరిమితము. కావున సారభూతమగు విషయమును గ్రహించుటయే జ్ఞానార్జనమున కుపాయము పరమార్థమును గ్రహించి తదనుగుణమగు జీవితమును గడపుటకు యత్నింపుము. నీటిని పాలను జేర్చి రాజహంసయెదుట నుంచినయెడల రాజహంస నీటిని విడిచి పాలనుమాత్రము గ్రహించునని ఆర్యులు విశ్వసించురు. ఇట్లే సర్వశాస్త్రములందును సారాంశమును గ్రహించి అప్రధానములగు మిగిలిన విషయములను విస్మరింపవలయును. వాదప్రతివాదములతో గూడిన తార్కిక వ్యాయామము ప్రారంభదశయందావశ్యకము. దేనినిగాని అంధప్రాయముగా అవలంబింపరాదు యోగి తార్కికదశ నతిక్రమించి శిలాసదృశమగు సిద్ధాంతదశకు నచ్చియున్నాడు. సిద్ధాంతమును దృఢపఱచుకొనుటయే ఆతడు చేయవలసిన కార్యము. “వాదింపకుము. ఒరులు నీతో వాదింపబూనినయెడల మానము వహించియుండుము” అని యోగి వచించును. ఏవాదమునకును బదులుచెప్పక నిశ్శబ్దముగా అట్టి తావును విడిచిపొమ్ము. వాద ప్రతివాదములవలన మనశ్శాంతి చెడును. మనోబలమును చేఱుద్రుకొనుట మన కావశ్యకము. ఊరక మనస్సును కలవర పఱచుకొనుటవలన ప్రయోజనమేమి? దుర్బలమగు ధీశక్తిచే అతీంద్రియజ్ఞానమును బొందజాలము. యోగి

పడయగోరునట్టిది అతీంద్రియజ్ఞానమగుటచే తార్కికజ్ఞాన మాతనికి నిష్ప్రయోజనము. ఇదియే యాతని నిశ్చితాభిప్రాయము కావున నాతడు వాదప్రతివాదములను జేయక మూసము వహించి యుండును. వాగ్వాదము లాతని మనశ్శాంతికి భంగకరమగును; మనస్సును కలనరపఱచును. హేతువాదములును, యుక్తిప్రయక్తులును అప్రధానములు. హేతువాదాతీతమగు మహోన్నతాంశము లనేకములు కలవు. బడిబాలుర వాగ్వాదములకొఱకును, తార్కిక సాధుముల కొఱకును జీవిత మేర్పడియున్నదని భావింపరాదు.

ఈశ్వరప్రణిధానము లేక కర్మముల నీశ్వరార్పణముచేయుట యనగా కార్యసాఫల్యమునకు ప్రతిష్ఠనుగాని, కార్యనిఘాతమునకు నిందనుగాని మనపైఁబుట్టుకొనక రెంటిని ఈశ్వరునకే అప్పించి స్వస్థ చిత్తులమైయుండుట యని భావము.

2. సమాధిభావసార్థః క్లేశతనూకరణార్థశ్చ.

సమాధిని సిద్ధింప జేయుటకును (అవిద్యాది) క్లేశములను తీగింప జేయుటకును (క్రియాయోగ మేర్పడియున్నది).

మనోనిగ్రహమనునదిలేక మనలో చాలమంది యథేచ్ఛగా మనస్సును వదలివైచి తుదకెందుకును కొఱగాఢుడునట్లు చేయుచుందురు. కావున మనోనిగ్రహమును బొందుటకై సదా క్రియా యోగము సభ్యసించుటానశ్యకము. మనోనిగ్రహము లేకుండుటచే యోగమున కాటంకములు గలుగుచు మన కవి క్లేశకారణము లగుచున్నవి, క్రియాయోగము నలన గలుగు మనోనిగ్రహమే క్లేశ నివారణోపాయము.

3. అవిద్యాస్మితారాగద్వేషాభినివేశాః క్లేశాః.

అవిద్య, అస్మిత (అహంకారము), రాగము, ద్వేషము, అభినివేశము (ప్రాణమునందలి తీపి) అనువివి యైదును క్లేశములు.

క్లేశము లైదింటియందును అవిద్య లేక అజ్ఞానమనునది కారణము; మిగిలిన నాల్గును కార్యములు; ఇవి మనకు సరిసార

బంధమును గల్పించునట్టి పంచపాశములు. అజ్ఞానముకంటె దుఃఖ కారణము మఱియొకటిలేదు. సహజముగ పురుషు డానంద స్వరూపుడు. మాయకంటె, భ్రాంతికంటె, అజ్ఞానముకంటె పురుషునకు దుఃఖహేతువేది? పురుషుని దుఃఖమంతయు భ్రాంతియే కాని మఱియొకటికాదు.

4. అవిద్యాక్షేత్రముత్తరేషాం ప్రసుప్తతనువిచ్చిన్నోదరాణామ్.

ఇవి (క్షేత్రములు) నిద్రాణములైయున్నను, మందస్థితిలో నున్నను, అణగియున్నను, విజృంభించియున్నను, —అహంకారము నకును, రాగద్వేషములకును, ప్రాణమునందలి మమకారమునకును అవిద్యయే మూలకారణము.

అహంకారమునకును, రాగమునకును, ద్వేషమునకును, అభి నివేశము లేక ప్రాణమునందలి మమకారమునకును అవిద్యయే కారణము. ఈ సంస్కారములు వివిధావస్థలలో నుండును. కొన్ని సమయములం దివి పైకి కానబడక నిద్రాణములై యుండును. 'పసి బిడ్డవలె అమాయకు'డని యొకనినిగూర్చి చెప్పుచుండగా తఱచు మీరు వినుచుందురు. ఇనను పసిబాలునియందు రాక్షసావస్థయో, దేవతావస్థయో గర్భితముగానుండి క్రమముగా వ్యక్తము కావచ్చును. తమయం దీ సంస్కారములు అతి సూక్ష్మస్థితిలోనుండుటచే యోగులు వానిని నిర్మూలంపగలరు. అణగియుండుట యనగా ఒకజాతి సంస్కారములు అంతకంటె ప్రబలమైన మఱియొకజాతి సంస్కార ములచే తాత్కాలికముగా నిరోధింపబడియుండుననియు, ప్రతి బంధము తొలగినంతనే మరల వ్యక్తమగుచుండుననియు భావము. సంస్కారముల కనుకూలపరిస్థితు లేర్పడినంతనే అవి సద్వృత్తులుగనో దుర్వృత్తులుగనో విజృంభించును.

5. అనిత్యకుచిదుఃఖనాత్మసు నిత్యకుచిసుఖాత్మభ్యాతిరవిద్యా.

అనిత్యమైనవానిని నిత్యముగను, అశుద్ధమైనవానిని శుద్ధము గను, దుఃఖాత్మకమైయున్నవానిని సుఖాత్మకముగను, అనాత్మ్యయై యున్నవానిని ఆత్మగను భావించుటయే అవిద్య యనబడుచున్నది.

విధములైన యీ సంస్కారము లన్నిటికిని అవిద్యయే మూలకారణము. అవిద్యయనగా నేమి? 'శరీర మే నేను' అనియు, 'శుద్ధమై, స్వయంజ్యోతియై, సచ్చిదానందమయమైయున్న ఆత్మను నేనుకా'ననియు మనము భావించుచున్నాము. ఇదియే అజ్ఞానము. (భగవంతుని విడిచి) మనుష్యానిగూర్చి భావించుచు శరీర మే మనుష్యుడని తలంచుచుందుము. ఇదియే మహామాయ.

6. దృగ్దర్శనశక్త్యోరేకాత్మతైవాస్మితా.

సాక్షిత్వమునకు సాధనభూతిమగు అంతఃకరణముతో పురుషుడు తాదాత్మ్యమును బొందుటయే అస్మిత యనబడు క్షేత్రము.

సాక్షియైన పురుషుడు నిజముగా నిత్యశుద్ధబుద్ధము క్తుడైన ఆత్మయే కాని వేఱుకాదు. ఇక మనస్సును, బుద్ధియు, చిత్తమును, ఇంద్రియములను శాహ్వప్రపంచానుభవము బొందుటకై పురుషునకు సాధనములై యున్నవి. ఈ సాధనములతో పురుషుడు తాదాత్మ్యమును బొందుటయే 'అస్మిత' లేక అహంకారమగును. 'నేను మనస్సు' ననియు, 'సంకల్పము' ననియు, 'నాకు కోపమువచ్చిన' దనియు, 'నేను సుఖ' ననియు మనము చెప్పుచుందుము. ఆత్మ స్వరూపులమగు మనకు రాగ ద్వేషము లెట్లు కలుగును? ఆత్మతో నేకీత్యమును బొందవలయును. ఆత్మ నిర్వికారుడు కావున ఆత్మ కొకప్పుడు సుఖమును మఱియొకప్పుడు దుఃఖమును గలుగజాలవు. నిర్వికారుడును, నిత్యుడును, స్వగతుడును నగు నాత్మ కేదియు వికారము కల్గింపజాలదు. ఆత్మ సర్వాతీతుడు, ప్రకృతి నియమములకు బద్ధుడుకాడు. ఐనను అజ్ఞానముచే అంతఃకరణముతో మనము తాదాత్మ్యమును బొంది 'మనము సుఖించుచున్నా' మనియు, తలచుచుందుము.

7. సుఖానుశయా రాగః.

సుఖము ననుసరించియుండునదియే రాగము.

శబ్దాదివిషయములు కొన్ని మనకు సుఖహేతువులై యుండును. అందుచే మనస్సు ప్రవాహరూపమున వానివంకకు బోవుచుండును. ఇట్లు సుఖహేతువు ననుసరించుటయే రాగముని చెప్పవచ్చును. దుఃఖకరమగు విషయములందు మనకెప్పుడును రాగము కలుగదు. విపరీతమైన విషయములు కొన్ని సమయములందు మనకు సుఖకరములై తోచినను సుఖహేతువులగు విషయములందే రాగము జనించునను ధర్మమే వానియందును నర్తించును.

8. దుఃఖానుశయీ ద్వేషః.

దుఃఖము ననుసరించియుండునదియే ద్వేషము.

మనకు దేనివలన బాధ కలుగునో దానినుండి వెంటనే తొలగి పోవుటకు యత్నింతుము.

9. స్వరసవాహీ విదుషోఽపి తథారూఢోఽభినివేశః.

పండితులకు సహితము ప్రాణమునందలి మమకారము దృఢ ముగానుండును.

ప్రతిజంతువునకును ప్రాణభీతి కలదు. ప్రాణమునందలి తీపిచే జనులు పునర్జన్మమును సహితము కోరుచుదురు. దీని నాధారము చేసికొని పునర్జన్మసిద్ధాంతమును స్థాపించుట కనేక యత్నములు చేయ బడియున్నవి. ఈ పాదము నిలువజాలదని చెప్పనవసరములేకున్నను, ఇందలి విచిత్రాంశ మేమన, ప్రాణభీతి జన్మాంతరమును సూచించు నను విషయము మనుష్యులకే కాని జంతువులకు వర్తింపదని పాశ్చాత్యుల భావము. ఇక హైందవులు పూర్వానుభవమును, పూర్వ జన్మమును కలవని నిరూపించుట కీ ప్రాణభీతి నొక హేతువుగా పరిగణించియున్నారు. అనుభవమే మన జ్ఞానమున కంతకును మూలాధారమై యుండుట వాస్తవమైనయెడల మన మెన్నడును అనుభవించియుండని విషయమునుగూర్చి ఊహించుటకాని గ్రహించుటగాని మన కసాధ్యమై యుండవలయును. కోడి తనగ్రుడ్లను పొదిగి పిల్లలను జేసినంతనే అవి తమ యాహారము నేడుకొని తినుటకు మొదలు

పెట్టును. బాతుగ్రుడ్లు కోడిపెట్టలవలన పొదుగబడి, పిల్లలు గ్రుడ్ల నుండి వెలువడినంతనే ఛంగున నీళ్లలోనికి బోవుటయు, అవి నీటిలో మునుగునని తల్లి భయపడుటయు లేకుండుకనుగొనుచుండుము. ప్రత్యక్షానుభవ మొక్కటియే జ్ఞానమునకు మూలకారణమై యున్న యెడల కోడిపిల్లలు ఆహారము తినుటయు బాతుపిల్లలు నీరు త్రవకు సహజ మగు వాసనానమనియు నెక్కడ నేర్చినవి? అది సహజజ్ఞాన ముండురా! ఆ మాట లర్థరహితములు. 'సహజజ్ఞాన' మనుపదమును జూపుట విశదీకరణము కానేరదు. ఈ సహజజ్ఞాన మెట్టిది? మనలో నిట్టి సహజజ్ఞాన ప్రవృత్తు లనేకములు కలవు. మీలో యువతు లనేకులు 'పియానో' వాయింతురుగాదా. మొట్టమొదట మీరు నేర్చుకొనునప్పుడు నల్లని వియు తెల్లనివియు నగు శ్రుతులపై ఒకటితరువాత మఱియొకటిగా నెంతభాగరూకతతో మీ ప్రేళ్ల నుంచవలసియుండెడిదో జ్ఞప్తిదెచ్చుకొనుడు. కాని నేడు మీరు మీ ప్రక్కనున్న స్నేహితులతో సంభాషించుచుండినను, చిరకాలాభ్యాసమువలన మీ చేతిప్రేళ్లు తమంతతామే శ్రుతులను వాయింతుచుండును. ఇట్లు వాయింతుట మీ ప్రేళ్లకు సహజగుణముగా పరిణమించియున్నది. ఇట్లే మనము చేయు ప్రవృత్తికార్యమును అభ్యాసముచే సహజమై దానియంతట నదియే జరుగుచుండును. విదను, మనకు దెలిసినంతవఱకు సహజ వ్యాపారములని భావింపబడుచున్న క్రియలన్నియు సూక్ష్మావస్థను పొందిన తార్కికజ్ఞానఫలితములు. యోగ పరిభాషయందు చెప్పిన యెడల అన్యక్తమగు తార్కికజ్ఞానమే సహజజ్ఞానమని చెప్పవచ్చును. సూక్ష్మస్థితియందు తార్కిక జ్ఞానము సంస్కారరూపమును పొందును. కావున సహజజ్ఞాన మనబడున దంతయు అన్యక్తమగు తార్కికజ్ఞానమే యని తలచుట పేతువిరుద్ధము కానేరదు. ఆనుభవము వలననేకాని తార్కికజ్ఞానము కలుగజాలకుండుటచే సహజజ్ఞానమనున దంతయు పూర్వానుభవఫలితమై యున్నది. కోడిపిల్లలు గ్రుడ్లగుబను జూచి భయపడుటయు, బాతుపిల్లలు

సిటిపై ప్రీతిని జూపుటయు పూర్వానుభవమువలననే సంభవించుచున్నది. ఇక నీక నీయనుభవము జీవుని యనుభవమా? లేక కేవలము శరీరానుభవమా? గాతుపిల్లల యనుభవము వాని పూర్వుల యనుభవమా? లేక స్వానుభవమా? అని మనము విచారించవలసియున్నది. నవీన శారీర శాస్త్రజ్ఞు లీ యనుభవము శరీరానుభవమందురు, శరీర ద్వారమున వ్యక్తమగు మానసికానుభవమని యోగులెన్నుదురు. ఇదియే పునర్జన్మసిద్ధాంతము.

ప్రత్యక్షజ్ఞానమనినను, తాత్కాలిక జ్ఞానమనినను, సహజ ప్రవృత్తియనినను, మన జ్ఞానమంతయు అనుభవమువలననే కలుగుచున్నదనియు, అవ్యక్తమగు పూర్వానుభవ ఫలితమే సహజ ప్రవృత్తియనియు, సహజప్రవృత్తియే తిరిగి తాత్కాలికజ్ఞానముగా పరిణమించుచున్నదనియు మనము గ్రహించియున్నాము. అనుభవమును ప్రధానహేతువుగా గ్రహించి హిందవులు పునర్జన్మ సిద్ధాంతమును ప్రతిపాదించుచున్నారు. జన్మపరంపరలయందు పలువిధములగు భయముల ననుభవించుటయే కాలక్రమమున ప్రాణభీతికి హేతువుగుచున్నది. పూర్వదుఃఖానుభవమువలననే పశిబిడ్డ స్వాభావికముగా భయపడుచున్నది. పూర్వదుఃఖానుభవమువలననే ప్రాణమునందు మమకారము జనించును శరీర మెప్పటికైనను నశించునట్టిదే యని గ్రహించి “వేలకొలది జన్మముల నెత్తితిమి, ఆత్మ మృత్యు రహితము, కావున భయపడనేల?” యని వచించు మేధానిధులగు మహాపండితులకు సహితము ప్రాణభీతి కలదు. ప్రాణమునం దిట్టి మమకారము కలుగుటకు హేతువేమి? మనకిది సహజప్రవృత్తియై, యోగులు వచించునట్లు, సంస్కారరూపమును పొందియున్నదని గ్రహించియున్నాము సూక్ష్మములగు నీ సంస్కారములు నిద్రాణములై చిత్తిమునం దణగియున్నవి. ఇంతవఱకును కలిగిన మరణానుభవములన్నియు, సహజ ప్రవృత్తియనునదంతయు అసంప్రజ్ఞాతిస్థిని పొందిన యనుభవము. ఈ సంస్కారములు చిత్తమునం దణగియుండి చిత్తవృత్తులను కలుగజేయుచుండును.

స్థూలములగు చిత్తినృత్తులను (మానసిక తరంగములను) బాగుగా గ్రహింపగలము, వానిని నిరోధించుట సులభము. కాని సూక్ష్మములగు సంస్కారములను నిరోధించుటెట్లు? నాకు కోపము వచ్చినప్పుడు చిత్తిమంతయు కోప మను నుత్తంగతరంగరూపమును దాల్చుచున్నది. కోపమువచ్చినట్లు గ్రహించుచున్నాను. ఇట్లు కోపమును సులభముగా నిగ్రహింపగలను, మరల్చుకొన గలను, ప్రతిఘటింపగలను. కాని కోపకారణమును సమూలముగా గ్రహింపగల్గినచేకాని కోపమును సంపూర్ణముగా నిగ్రహింపజాలను. నాతో నొకడు తీవ్రముగా మాటాడినంతనే నాకు కోపమువచ్చు చున్నట్లు గ్రహింప నారంభింతును. నేనిక సంపూర్ణముగా కోపావేశ పూరితుడనై, యొకలు మఱచునంత వఱకును ఆతడట్లు పరుష వాక్యము లాడుచునే యుండును. మొట్టమొదట ఆతడు నన్ను దూషించుటకు ప్రారంభింపగనే “నాకు కోపమువచ్చుచున్నది” అని యనుకొంటిని. అప్పుడు కోపము వేటుగను నేను వేటుగను ఉంటిమి. కాని నాకు కోపమువచ్చినంతనే కోపమే నేనైతిని. ఈ చిత్తవృత్తులు మొలకెత్తుటకు ముందుగనే, సూక్ష్మములై బీజావస్థయందుండగనే, వాని ప్రాబల్యమును మనము గుర్తించుటకు ముందుగనే వానిని మనము నిరోధింపవలయును. బోధరహితావస్థనండి కామక్రోధాదు లెట్టి సూక్ష్మస్థితులలో వెలువడుచుండునో అనేకు లెఱుగనే యెఱు గరు. సరిస్సున నీటి యడుగుభాగమునుండి పైకొక బుడగ వచ్చు చున్నప్పుడుగాని, ఇంచుమించుగా నది పైభాగమునకు వచ్చినప్పుడు గాని మనము దానిని కనుగొనకుండము. బుడగ విడిపోవుటచే ఆల యేర్పడినప్పుడు మాత్ర మే మన మచ్చట బుడగకలదని గ్రహింతుము. బీజావస్థయందుండగానే కామక్రోధాదులను కనుగొనినయెడల మనము వానిని ప్రతిఘటింప గల్గుదుము. స్థూలములై వెలువడుటకు ముందుగనే మనము వానిని నిరోధింపనియెడల కామక్రోధాదుల నెన్నడును నిర్జింపజాలము. సూక్ష్మావస్థయందీ చిత్తవృత్తులను నిరో

ధించుటచే వానిని నిర్మూలింపగలము. దగ్ధబీజములవలె మరల నవి మొలకెత్తజాలవు.

10. తే ప్రతిప్రసవహేయాః సూక్ష్మాః.

సూక్ష్మములగు సంస్కారములను ప్రతిలోమపరిణామముచే నిరాకరింపవలయును.

సూక్ష్మ సంస్కారములు తదనంతరము సూలరూపములందు వ్యక్తములగును సూక్ష్మసంస్కారములను నిరోధించుటెట్లు? మున్నందు సూలములగు మనోవికారములను నిగ్రహింప నారంభించి క్రమముగా సూక్ష్మములకడకు పోవలయును. ఒకనికి కోపావేశము కలిగినదనుకొనుడు, అప్పుడు దానిని నిగ్రహించుటెట్లు? తద్వ్యతిరేక మనోభావమును కలుగజేసికొనుటయే అందుల కుపాయము. ప్రేమభావమును తీసికొనుడు. తన మగనిపై కోపించియున్న సమయమున బిడ్డ తనయొద్దకు వచ్చినంతనే తల్లి తనబిడ్డను ముద్దిడుకొనుచున్నది. అంతట పూర్వచిత్తవృత్తి యదృశ్యమై బిడ్డపై ప్రేమయనెను సూతనచి తివృత్తి కలుగుచున్నది. ప్రేమయే కోపమునకు వ్యతిరేక మనోభావము. కావున మనము నిరోధింపనెంచు చిత్తివృత్తులకు వ్యతిరేకచిత్తివృత్తులను గలుగజేసికొనుటచే వానిని, అనగా పూర్వచిత్తివృత్తులను, నిర్జింసగలమని తెలియనగును. సూక్ష్మములగు నీ వ్యతిరేక మనోభావములను సూక్ష్మమనస్థితియందు గలుగజేసికొనగల్గినయెడల అంతర్గతమును, సూక్ష్మమును నగు కోపవృత్తి నవి నిరోధింపగల్గును. సహజప్రవృత్తులు మొట్టమొదట బోధ పూర్వకములైయుండి క్రమముగా సూక్ష్మస్థితిని బొందుచుండునని గ్రహించియున్నాము. కావున సదాసద్వృత్తులను కలుగజేసికొనుచుండుటచే అవి సూక్ష్మస్థితిని బొంది చుట్టసంస్కారములను నిరోధించును. ధ్యానమువలన ఇవి నాశనము కావు.

11. ధ్యానహేయాస్తద్వృత్తయః.

ధ్యానమువలన వృత్తులయొక్క వికారములను నిరాకరింపవలయును.

చిత్తవృత్తులను నిరోధించుటకు ధ్యానము గొప్ప సాధనము. మనస్సు ధ్యానమువలన వృత్తులను నిగ్రహించునట్లు చేయవచ్చును. ధ్యానము మీ కొక యలవాటుగా పరిణమించునంతవఱకు, వలదన్నను ధ్యానస్థితి స్వయముగా కలుగునంత పర్యంతము నెలల కొలదియు, సంవత్సరములకొలదియు ధ్యానము నభ్యసించుచు వచ్చిన యెడల రాగద్వేషములు స్వాధీనములై నిగ్రహింపబడును.

12. క్లేశమూలః కర్మాశయో దృష్టాదృష్టజన్మవేదనీయః.

(అవిద్యాది) క్లేశములే కర్మములకు మూలకారణములు. దృష్టమగు నీజన్మమునగాని, అదృష్టమగు జన్మాంతరమునగాని కర్మానుభవము కలుగుచుండును.

కర్మాశయమనగా సంస్కారముదాయమని భావము. మన మీ పనిచేసినను, చిత్తము వృత్తి యను తరంగరూపమును దాల్చుచున్నది. కార్యము ముగిసినంతినే వృత్తి నశించినది తలచుచున్నాము కాని నశించుట లేదు సూక్ష్మరూపమునందది యచ్చుటనే యుండును ఆకార్యమును స్మరించుటకు యత్నించినంతనే తిరిగి వృత్తిరూపమును పొందుచున్నది. లేనియెడల స్మృతి యనునది కలుగజాలదు. ఇట్లు ప్రతి కర్మమును, ప్రతి భావమును సూక్ష్మస్థితిని పొంది చిత్తమునందణియుండును. సుఖదుఃఖ హేతువులగు సర్వావములును, దుర్భావములును కూడ క్లేశములనియే చెప్పబడును. వీలయిన కాలాంతరమున నవి క్లేశకరము లగుచున్నవి. ఇంద్రియ జన్యమగు సుఖ మంతయు తుదకు దుఃఖ హేతు వగును భోగానుభవములు కామరాగములకు కారణములై దుఃఖదాయకము లగుచున్నవి. మానవుని కోర్కె లనంతములు. విధివిరామములేక మానవుడు విషయభోగములను వాంఛించుచు తనవాంఛలు నెఱవేఱనియెడల దుఃఖించుచున్నాడు. కావున సద్వృత్తు లైనను, దుర్వృత్తు లైనను వృత్తులనన్నిటిని యోగులు క్లేశములుగనే పరిగణింతురు. క్లేశములు ఆత్మస్వాతంత్ర్యమునకు ప్రతిబంధకములు.

కర్మములకు మూలకారణములగు సంస్కారములును ఇట్టివే. కర్మఫలములు ప్రస్తుతజన్మమునందుగాని జన్మాంతరమునగాని కలుగుచుండును. అతితీవ్రమగు సంస్కారములు వెంటనే ఫలము నిచ్చును. ప్రబలమగు దుష్కార్యములుగాని సత్కార్యములుగాని ఈజన్మమునందే ఫలించును. సత్సంస్కారములవలన మహాశక్తిసంపన్నులగు వారు మరణింపనక్కఱలేదనియు, ఈ జన్మమునందే తమ శరీరమును దేవతాశరీరముగ మార్చుకొనగలరనియు యోగులు వచింతురు. యోగశాస్త్ర గ్రంథములం దిట్టి నిదర్శనము లనేకములు కలవు. తమ శరీరపరమాణువులకు నూతనగతిని నిర్మించుకొని సంపూర్ణముగా నూతనశరీరము సేర్పఱచుకొనుటచే వారి కిక మరణమనునది సంభవింపనేరదు. ఏల సంభవింపవలయును? శారీర శాస్త్రము ననుసరించి సూర్యునియందుండి శక్తిని చేకూర్చుకొనుటయే ఆహారమని చెప్పవచ్చును. ఇట్టి శక్తి యొక మొక్కను చేరుచున్నది; దాని నొక పశువు తినుచున్నది. ఆ పశువును మనుష్యుడు తినుచున్నాడు. అనగా మనము సూర్యుని యందుండి కొంతశక్తిని గ్రహించి మన శరీరమున జేర్చుకొనుచున్నాము. శక్తిసముపానర్జమున కొకేమార్గముండవలయునను నియమములేదు. ఇందులకు మొక్కను యసరించునట్టి విధానమును మన మనుసరించునట్టి విధానమును నొక్కటి కాదు. ఇట్లే భూమియనుసరించునట్టి పద్ధతియు మన మనుసరించునట్టి పద్ధతియు వేర్వేర్తై యున్నవి. ఐనను ఏదియో యొక విధమున చరాచర ప్రపంచమంతయు శక్తి నార్జించుచునే యున్నది. మన శ్శక్తివలన యోగులు తా మీ కార్యమును జేయగలమనియు, సాధారణపద్ధతుల నవలంబింపకయే వలసినంత శక్తి నాకర్షించుకొనగలమనియు జెప్పుచున్నారు. తనయందుండి వెలువడు పదార్థము నుండియే సాలెపురుగు గూటి నల్లుకొని దానిచే బద్ధమై, ఆ గూటి పోచల ననుసరింపనిదే మఱియొకమార్గమున నెచ్చటికి పోజాలకుండునట్లు మనయందుండియే మన మీ నాడీమండలమును నిర్మించుకొని, నాడులమూలముననే కాని మఱియొక విధమున వర్తింపజాల

కున్నాము. మనముట్లు బద్ధులము కానక్కఱలేదని యోగులు చెప్పుచున్నారు.

ఇట్లే విద్యుచ్ఛక్తిని మనము ప్రపంచమునం దే తావునకు గావలసిన, ఆ తావునకు బంపగలుగుచున్నను, దానిని తంతి మార్గముననే కాని పంపజాలకున్నాము. ప్రకృతి యే తంతి సాహాయ్యమును లేకయే అపారమగు విద్యుచ్ఛక్తిని బంపగలుగుచున్నది. మనమును ఇట్లెల చేయజాలము? మానసికవిద్యుచ్ఛక్తి నిట్లు పంపవచ్చును. 'మనస్సు' అని చెప్పబడు శక్తియు విద్యుచ్ఛక్తి చాలవఱకొక్కటే. నాడీద్రవము ధ్రువాభిముఖమై యుండుటవలనను, విద్యుత్ప్రేరణముల కనుకూలముగా వర్తించు చుండుటవలనను, దీని యందు కొంత విద్యుచ్ఛక్తి యుండవలయునని స్పష్టమగుచున్నది. మనయొక్క విద్యుచ్ఛక్తిని మన మీనాడీమార్గమున మాత్రమే పంపగల్గుచున్నాము. నాడీసాహాయ్యము లేకయే మానసిక విద్యుచ్ఛక్తి నేల పంపరాదు! యోగులీ కార్యము మనకు సంపూర్ణముగా సాధ్యమనియు, అనుభవసిద్ధ మనియు, చెప్పుచు నిట్లు చేయగల్గిన యెడల ప్రపంచమునం దంతటను మన కిది సాధ్యమగునని పలుకుచున్నారు. నీ యిష్టానుసారముగా నెవ్వనితోనైనను, ఎచ్చటనైనను నాడీకోశముయొక్క సాహాయ్యములేకయే వర్తింపగలవు. నాడీమార్గమునం దాత్మ వర్తించునప్పుడు మనుష్యుడు జీవించియున్నాడనియు, నాడీవ్యాపారము నిలిచిపోయినంతనే యాతడు చనిపోయెననియు జెప్పుచుందుము. నాడీమార్గములున్నను, లేకున్నను వర్తింపగలిగినవానికి జననమరణము లనునవి అగ్రరహితములు. భౌతిక శరీరములన్నియు తన్మాత్రలచే నిర్మింపబడియున్నవి. వివిధ శరీరములందలి భేదమంతయు తన్మాత్రల నిర్మాణక్రమము ననుసరించియే కలుగుచున్నది. శరీరమును నిర్మించుకొనువాడవు నీవే కావున నీ యిచ్చవచ్చినరీతిని శరీరము సేర్పఱచుకొనవచ్చును. శరీర నిర్మాణకర్త నీవుగాక మఱియెవ్వరు? ఆహారమును తినువా డెవ్వడు? నీకోటకు

మఱియొకడు భుజించుచుండినయెడల నీ వెంతకాలము జీవింపగలవు? శరీరమున ర క్తమును నిర్మించుకొనువా డెవ్వడు? నీవే కదా. ర క్తమును శుభ్రపఱచుకొని నాడుల మూలమున దానిని పంపుచున్నదెవరు? నీవే. శరీరాధిపతులమై ముందు శరీరమున నివసించుచున్నాము. ఐనను శరీరముచు పునరుజ్జీవింపజేసికొను విధానమును మఱచితిమి. చైతన్య విరహితులమై క్షీణించితిమి. శరీర పరమాణువుల నేర్పఱచుకొను విధానమును మఱచితిమి. అస్వతంత్రులమై యంత్రములవలె చేయుచున్న కార్యమునే మన మిప్పు డెఱుకతో చేయవలసియున్నది. శరీరాధిపతులమై యూడుటచే శరీరక్రమమును మనమే యేర్పఱచుకొనవలసియున్నది. ఈ కార్యమును నెఱవేర్చినంత నీ మన యిష్టానుసారముగా శరీరమును పునరుజ్జీవింపజేసికొన గల్గుదుము. అంతట జననమరిణములు, వ్యాధులును మనలను సమీపింపజాలవు.

13. సతి మూలే తద్విపాకో జాత్యాయుర్భోగాః.

కర్మపరిపాకమువలన జాతి, ఆయువు, భోగము లేక సుఖదుఃఖానుభవము అనునవి కలుగుచున్నవి.

కారణములగు సంస్కారములు కర్మానుభవ మను కార్యరూపమున వ్యక్తమగుచున్నవి. కారణమంతరించి కార్యరూపమును దాల్చును కార్యము రానురాను సూక్ష్మమై మఱియొక కార్యమునకు కారణమగుచుండును. విత్తనమునకు వృక్షమును విత్తనము మూల వృక్షమునకును కారణమగుచున్నది. మనయొక్క ప్రస్తుత కర్మములన్నియు పూర్వ సంస్కారఫలితములై యున్నవి. మఱల నీ కర్మములు రానున్న కర్మములకు కారణములగుచుండును. సంస్కారములు కారణములై యుండుటచే వాని పరివాకము వలన జీవకోటిలో నొకటి మనుష్యుడుగను, మఱియొకటి దేవతగను, ఇంకొకటి జంతువుగను, వేరొకటి రాక్షసుడుగను వ్యక్తమగుచుండునని భావము. కర్మఫలము లొక్కవిధముగా నుండవు. ఒక

జేబదియొడ్లు బ్రదుకుచున్నాడు. మఱియొకడు నూతొండ్లు జీవించుచున్నాడు. వేఱొకడు పుట్టిన రెండు సంవత్సరములకే పరమపదించుచున్నాడు. ఇట్టి భేదములు వారివారి పూర్వ కర్మానుగుణముగ కలుగుచున్నవి. ఒకడు సుఖించుటకే జన్మించెనా యనునట్లు ఆజన్మాంతము సుఖముల ననుభవించుచుండును. అట్టివానిని నట్టడవియం దొక చెట్టునకు కట్టివైచినను సుఖములు వెదకికొని వానిని తేరుచుండును. మఱియొక డెచ్చటికి పోయినను దుఃఖములు వానిని వెన్నాడుచునే యుండును. సర్వమును వానికి దుఃఖకరముగనే పరిణమించును. ఇదియంతయు, వారివారి పూర్వకర్మముల ఫలము. సత్కర్మము లెప్పుడును సుఖహేతువులనియు, దుష్కర్మములు సదా దుఃఖదాయకము లనియు యోగులు భావించుదు. దుష్కర్మముల నొనర్చినవాడు దుఃఖరూపమున వాని ఫల మనుభవింపక తప్పదు.

14. తే హ్లాదపరితాపఫలాః పుణ్యాపుణ్య హేతుత్వాత్.

పుణ్యపాపకర్మములవలన సుఖదుఃఖ ఫలములు గలుగుచున్నవి.

15. పరిణామతాపసంస్కారదుఃఖై ర్గుణవృత్తివిరోధాచ్చ దుఃఖమేవ సర్వం వివేకినః.

పర్యవసానమున దుఃఖహేతువు లగుటచేగాని, సుఖము పోవున నెడి చింతారూపముగాగాని, సుఖానుభవజన్యములగు సంస్కారములవలన తిరిగి ఫలమనుభవింపనలయుననెడి వాంఛచేగాని, సత్త్వాది గుణములయొక్క ప్రతిక్రియావృత్తి రూపముగాగాని, వివేకి యగు వానికి సర్వమును దుఃఖకరమే యగుచున్నది.

సర్వ విషయములందును వివేకియైనవానికి దుఃఖమే గోచరించుచున్నది. సుఖదుఃఖములు సర్వజనులకును గలుగుచున్నవి. సుఖమే దుఃఖముగను, దుఃఖమే సుఖముగను పరిణమించుచున్నది. తమ కోరిక లెన్నటికిని తీరట యనునది లేక జనులెండమావులందు నీరు త్రాగ దలచుచుండుదు. యోగుల యభిప్రాయ మిదియే. ప్రతి నిమిషమును మనచుటును జనులు చని పోవుచుండుట చూచు

చుండియు మనముమాత్ర మెన్నడును మరణింపనుని తలచు చుండుటయే శీతముచందలి మహాద్భుత విషయమని యుద్ధిష్ఠిరు డొకప్పుడు చెప్పియుండెను. నల్కునై పులను మూకులచే నానరి పఱచి యుంటిమనియు మనము మాత్రమే పండితులమనియు తలచు చుందుము ప్రేమానురాగముల చుచలస్వభావము మన చుట్టును మూ ర్ధవిచియున్నను, మన ప్రేమానురాగములు మాత్రము సుస్థిరమైనవని భావించుచుండము. ఇది యసంభవము ప్రేమాను రాగములను స్వార్థభూయిష్ఠములే. సహేపత్నీ యనురాగముచు, బిడ్డలయందలి వాత్సల్యమును, స్నేహితుల పరస్పర ప్రేమయు సర్వమును తుదకు నశించునట్టివే యిని యోగులు చాటుచున్నారు. ఈ జీవితమున నశింపనిదేదియులేదు. సర్వమును నిష్ప్రయోజనము ప్రేమసహితము నిరర్థకమైనపుడు మాత్రమే ఈ ప్రపంచము తలకి మిధ్యయో, ఎట్టి స్వప్నతుల్యమో మానవుని కొక్క త్రుతికాల మున బోధపడును. అంతట వైరాగ్య కిరణములు తనపై ప్రసరించి నంతనే ప్రపంచాతీతమైన సచ్చిదానంద స్వరూపము నాతడు తుణ కాలుము సందర్శించును. ఈ లోకమును విసర్జించుటవలన మాత్రమే లోకాంతరము ప్రాప్తించును, దీని నంటిపట్టుకొనియుండుటవలన పరమార్థ మెన్నటికిని ప్రాప్తము కానేరదు. ఇంద్రియ సుఖములను విడువనిదే, విషయభోగములను విసర్జింపనిదే, ఉన్నతిని బొందిన పురుషు డింతవఱకును జన్మించినది లేదు. పరస్పర సంఘర్షణముచే ప్రకృతియందలి వివిధశక్తులు ప్రపంచమున శాశ్వతానందమునునది స్వప్నతుల్య మగునట్లు చేయుచున్నవి. ఇదియే మన దుష్ఠిని కారణము.

16. హేయం దుఃఖమనాగతయి.

ఇంతవరకును గలిగియుండని (అనాగత) దుఃఖమును విడువ వలయును.

కొంత కర్మానుభవము మరచివఱకే పూర్తియైనది. ప్రస్తు తము కొంతకర్మము ననుభవించుచున్నాము. ఇకముందు ఫలించుటకై

మఱికొంత శేషించియున్నది. ఇందు మొదటిదగు సంచితకర్మము గతించినది; రెండవదగు ప్రారబ్ధమును మన మనుభవించుచున్నాము. ఇక ఫలింపబోవునట్టి ఆగామికర్మమును మాత్రమే మనము నిరోధించి నిర్జింపగలము. సంస్కారములను తద్వ్యతిరేక మనోభావములచే నిరోధింపవలయునని చెప్పనప్పుడు పతంజలి యభిప్రాయ మిదియే (2-10).

17. దృష్టదృశ్యయోః సంయోగో హేయహేతుః.

దృగ్దృశ్యములయొక్క సంయోగమే విడువవలసిన దుఃఖ మునకు హేతువు.

చూచువా డెవడు? పురుషుడు. చూడబడున దేది? మనస్సు మొదలుకొని స్థూలభూతము నరకున గల ప్రకృతి. ఇవియే దృగ్దృశ్యములు. మనస్సునకు పురుషునితో సంయోగము గల్గుటచే సమస్త దుఃఖములను ఉత్పత్తియగుచున్నవి. సాంఖ్యశాస్త్రము ననుసరించి పురుషుడు స్వయముగా శుద్ధుడని మనము గుర్తింపవలయును. ప్రకృతి పురుషసంయోగముచే సుఖదుఃఖములు తనపై ప్రతిబింబించునప్పుడు వానిని పురుషుడు తా ననుభవించునట్లు భావించుచున్నాడు.

18. ప్రకాశక్రిమాస్థితిశీలం భూతేంద్రియాత్మకం భోగాపవర్గార్థం దృశ్యమ్.

ప్రకాశము, క్రియ, స్థితి యనునవి స్వభావముగా కల్గినదియు, (ప్రళిప్త్యాది) భూతములతోడను ఇంద్రియముల తోడను గూడినదియు, పురుషునియొక్క భోగమును మోక్షమును ప్రయోజనముగా కల్గినదియు దృశ్యమనబడును.

పృథివ్యాదిభూతములును ఇంద్రియములునుగూడ దృశ్యమగు ప్రకృతి యనబడుచున్నది. ప్రకృతియంతయు స్థూలసూక్ష్మ భూతములతోడను, మనస్సు మొదలైన ఇంద్రియములతోడను గూడినదై త్రిగుణాత్మకమైయున్నది. సత్త్వమువలన ప్రకాశమును, రజస్సు

వలన ప్రవృత్తియు, తమస్సువలన స్థితియు గలుగుచున్నవి. పురుషున కనుభవమును గూర్చుటయే ఇట్టి ప్రకృతియొక్క ప్రయోజనము. పురుషుడు తన దివ్యత్వమును మఱచియున్నాడు. దేవతాధిపతియగు నింద్రు డొకప్పుడు సూకరజన్మము నెత్తి బురదగుంటలో పొర్లాడు చుండెనని యొక కథకలదు. ఇట్టి సమయమున ఆతడొక యాడు పందిని గూడి కావలసినన్ని పిల్లలను గని హాయిగా కాలము గడపు చుండెను. ఆతని దురవస్థను జూచి ఖిన్నులై కొందఱు దేవత లాతని సమీపించి, “అయ్యా, నీవు దేవేంద్రుడవు! దేవతలందఱును నీ యాజ్ఞానువర్తనలై యుండగా నీవీ బురదలో పొర్లాడుచుంటివే?” అని హెచ్చరించిరి. ఆ పలుకల కింద్రుడు, “కానిండు, మీరు చింతింపవలసినది లేదు. ఈ యాడుపందియును, ఈ పిల్లలును నాయొద్ద నున్నంతవఱకు నా కేస్వర్గమును వలదు” అని బదులు చెప్పెను. పాప మా దేవతల కేమియుదోషక కడకు పండులనన్నిటిని ఒకదానివెనుక నొకటిగా కడతేర్చుటకు నిశ్చయించుకొనిరి. ఇట్లు మారణకర్మము ముగిసినంత నే దేవేంద్రుడు దీనుడై విలపింపసాగెను. అంతట దేవతలు ఇంద్రు నావరించియున్న సూకరశరీరమును విడలిం చిరి. తోడనే యింద్రుడందుండి వెలువడి దేవతాధిపతియగు తానొక సూకరమగుటయు సూకరజన్మమే జన్మమని తలచుటయు, భావించి తనకు గలిగిన విపరీతస్వప్నమును గాంచి వింతపడసాగెను. పురుషుడు ప్రకృతితో తాదాత్మ్యమును బొందుటచే తాను శుద్ధుడననియు, అనంతుడననియు గ్రహింపకున్నాడు. స్వతస్సిద్ధముగా పురుషు డానందస్వరూపుడు ; అస్తిత్వమునకు పట్టుగొమ్మ. సచ్చిదానందములు పురుషుని స్వరూపలక్షణములుకాని గుణములు కావు. పరమాత్మ యును, పరమపురుషుడును, పరంజ్యోతియునై వెలుగొందు పురుషుని స్వరూపమే కాని యవి గుణములు కానేరవు. ఆతని సమీపించి “నీవు సూకరమవుకావు” అని చెప్పినంతనే ఘుర్గురించి కఱవబోవు నంతటి పతనము పొందినట్లు కాన్పించుచున్నాడు.

ఈ మాయలో, ఈ స్వప్నప్రపంచములో భ్రమించుచున్న మనయొక్క స్థితియు నిట్టిదే. దురంత సంతాపములచే దుఃఖమయ మగు నీ ప్రపంచమునందు కొన్ని బంగారుబంటులు దొరలింప బడు చుండ లోకము వానికై ప్రాకులాశి పట్టుకొనబోవుచున్నది. ప్రకృతి శాసనముల కెన్నడును నీవు బద్ధుడవు కావు. ప్రకృతి నీ కెన్నడును బంధమును గల్పింపజాలదు. యోగులు సీతుచేయు నుప దేశ మిదియే. దానిని గ్రహించుటకై సావధానుడనగుము. ప్రకృతితో సంయోగ మును బొందుటచే, మనస్సుతోడను సంసారముతోడను తాదాత్మ్య మును బొందుటచే పురుషుడు తాను దీనుడననియు, పరమనికృష్టుడ ననియు భావించుచున్నాడు. స్వానుభవమే సంసారతరణోపాయమని యోగులు చాటుచున్నారు. త్వరితముగా మన మీ యనుభవమును పొందవలయును. మనయంతట మనమే యీ వలలో చిక్కుకొంటిమి. ఓక దీనిని తప్పించుకొని మన మీనల పడవలయును. కావున సతీ పతుల స్వల్పానురాగమును, స్నేహితుల సంకుచిత ప్రేమమును పొందుచు ప్రపంచానుభవమును సంపాదింపుడు ; స్వస్వరూపమును మఱువనియెడల సమస్త బంధములును తొలగును. విహికజీవితము తీరాభంగురమనియు, సంసారమునుండి తరింపవలయుననియు గుర్తిం పుడు. స్వానుభవమే, సుఖదుఃఖానుభవమే మనకు పరమగురువు. విహికజీవితము తాత్కాలికానుభవము మాత్రమే యనిగ్రహింపుడు. ఎవ్వనిముందీ చరాచర ప్రపంచమంతయు సముద్రమున నీటిబొట్టు వలె అత్యల్పమై కానబడకుండునో ఆట్టి పరమపురుషుని బొందుటయే సమస్తమగు సనుభవమునలనను మనకుగలుగు పరమప్రయో జనము ; ఎన్నియనుభవములను పొందినను, పొందవలసియున్నను పరమానధిని మాత్రము మఱువకుండుము గాక.

19. విశేషావిశేషలింగమాత్రాలింగాని గుణపర్వాణి.

గుణములయొక్క స్థితులు నిర్దేశింపబడినవియు, నిర్దేశింప బడనివియు, కేవలము సూచింపబడినవియు, సూచింపబడినవియు నని నాల్గు విధములుగా నున్నవి.

యోగదర్శనము పూర్తిగా సాంఖ్యదర్శనముపై నాధారపడి యున్నదని చెప్పియుంటిమి కదా. ఇచ్చట మఱి సాంఖ్యలస్పష్టి క్రమములను జ్ఞప్తికి దెచ్చుకొందము. సాంఖ్యుల ననుసరించి నిమిత్త కారణమును, ఉపాదానకారణమును ప్రకృతియే యైయున్నది. ప్రకృతియందు సత్త్వరజస్తమస్సులను మూడు తత్త్వములుకలవు. అంధకారమును, అజ్ఞానమును, భారమును తామసిక లక్షణములు. ప్రవృత్తి రాజసికలక్షణము. ప్రకాశమును ప్రశాంతియు సాత్త్విక లక్షణములు. సృష్టికి పూర్వము ప్రకృతి అవ్యక్తావస్థగనుం దనగా నామరూపభేదరహితమై యుండునప్పుడు సత్త్వరజస్తమస్సులు సంపూర్ణముగా సామ్యావస్థలో నుండునని సాంఖ్యులు చెప్పెదరు. అంతట సామ్యావస్థ చెడి సత్త్వరజస్తమస్సులు ఒంజొంటితో నానావిధములుగా సంయోగము బొందుటచే ప్రపంచ ముత్పత్తి యగుచున్నది. ప్రతి మనుష్యునియందును ఈ మూడుతత్త్వములును గలవు. సత్త్వప్రాబల్యమువలన జ్ఞానమును, రజఃప్రాబల్యమువలన ప్రవృత్తియు, తమఃప్రాబల్యమువలన అంధకారమును, మాంద్యమును, అలసతయు, అజ్ఞానమును గలుగుచున్నవి. సాంఖ్యసిద్ధాంతము ననుసరించి సత్త్వరజస్తమస్సులతో గూడిన ప్రకృతియే ఉన్నతమగు నవ్యక్తావస్థయందు 'మహత్' అనబడుచున్నది. ఈ మహత్ లేక సమష్టి బుద్ధితత్త్వమునందొక యంశము మనయందలి బుద్ధితత్త్వమగు చున్నది. సాంఖ్యుల మనశ్శాస్త్రము ననుసరించి మనస్సునకును బుద్ధికిని సూక్ష్మమగు భేదము కలదు. శబ్దాది విషయములను గ్రహించి మనస్సు వానిని బుద్ధికి నివేదించును. వ్యక్తిగతమైన మహత్ అగు బుద్ధి యంతట వానిని 'ఇదమిత్థ' మని నిశ్చయించును. మహత్ నుండి అహంకారమును, అందుండి సూక్ష్మతన్మాత్రము ఉత్పత్తి యగుచున్నవి. ఈ సూక్ష్మతన్మాత్ర లొంజొంటితో సంయోగమై పృథివ్యాది స్థూలభూతము లగుచున్నవి. బుద్ధితత్త్వము గొందలుకొని పాపాణమువఱకునుగల సమస్తసృష్టిజాతమును ఒకే

తత్త్వమునుండి యుత్పత్తియగుచున్నవని సాఖ్యులు చెప్పుచున్నారు. స్థూలసూక్ష్మస్థితీలందు మాత్రమే ఆ తత్త్వములకగల భేదము. సూక్ష్మావస్థ కారణము, స్థూలావస్థ కార్యము. సాంఖ్యుల ననుసరించి యురుషాదు ప్రకృతి కతీతుడై, ప్రకృతితత్త్వముకంటె భిన్నుడై, బుద్ధికంటెను, మనస్సుకంటెను, తన్మాత్రైకింటెను, స్థూలభూతములకంటెను వేతైలుచున్నాడు. వీనిలో నేదియు పురుషునివంటిది కాదు. యురుషాదు సంపూర్ణముగా భిన్నుడు, భిన్నస్వభావుడు. యురుషాదు కేవలముడై యుండుటచే శాశ్వతమైన నాంఖ్యులయొక్క సిద్ధాంతము. సంయోగ సంజనితముకానివస్తువులకెట్టి వికారమును గలుగజాలదు. ఇట్టి యురుషులు లేక ఆత్మలు ఆసంతముగా నున్నవి.

ఇప్పుడు మనము 'గణములయొక్క స్థితిలు నిర్దేశింపబడినవిగాను, నిర్దేశింపబడనివిగాను, కేవలము సూచింపబడినవిగాను, సంకారహితముగను ఉన్న' వనెడి సూత్రార్థమును గ్రహింపబ్రయత్నింతము. నిర్దేశింపబడినవనగా ప్రత్యక్షమగు స్థూలభూతములని భావము నిర్దేశింపబడనివనగా ఇంద్రియములకు గోచరింపని తన్మాత్రలని భావము. మనను యోగాభ్యాసముచే కొంతకాలమునకు మన ఇంద్రియములు తన్మాత్రలను ప్రత్యక్షముగా జూచునంతటికి సూక్ష్మస్థితిని బొందునని పతంజలి వచించును. ప్రతి మనుష్యునకు నున్న చుట్టును ఒకవిధమగు కాంతిని గలిగియుండునని మీరు వినియుంటారు. ప్రతి జీవజంతువును ఇట్టి కాంతిని ప్రసరింపజేయుచున్నది. ఈ కాంతిని యోగులు చూడగలరని పతంజలి పలుకును. మన మిప్రకాశమును జూడకున్నను గంభీరమాణువులను ఎప్పుడును సదా తమయందండి విడుచుచున్నవిధమున మన మీ తన్మాత్రలను మనయందండి వెలువడజేయుచు నిరంతరమును మంచిచెడుగలను బయటికి ద్రోయుచున్నాము మన మెచ్చటికి బోయినను మన చుట్టునున్న వాతావరిణము సూక్ష్మమగు నీ యణువులతో నిండియుండును. దేవాలయములను, ప్రార్థనాలయములను నిర్మింపవలయు ననెడి భావ మజ్ఞాతముగా

నిట్లు మనకు గలుగుచున్నది. భగవంతు నారాధించుటకై మనుష్యుడాయముల నేల నిర్మింపవలయును? మఱి యెచ్చటనైనను భగవంతు నెందుచే పూజింపరాదు? జను లీకారణమును గ్రహింపకున్నను, భజనస్థలములు పవిత్రమగు పరమాణువులతో నిండియుండునని గ్రహించియుండుటచే దినదినమును జనులచ్చటికి బోవుచుందురు; ఇట్లు పోవుచున్న కొలదియంతాము పవిత్రులగుచు ఆ తావులను పవిత్రము చేయుచుందురు. విశేష సత్త్వసంపన్నులు కాని జను లా తావులకు బోయినంతనే అవి వారిపై. తమ ప్రభావమును జూపి వారియందలి సత్త్వగుణము నుద్దీపింపజేయును. ఇందుకొకటే దేవాలయములను పుణ్యస్థలములును ఆనశ్యకములై యున్నవి. ఐనను వానియొక్క పవిత్రత అచ్చట జేరువారి పవిత్రతపై నాధారపడియుండునని మనము గుర్తింపవలయును. మూలము నందున్న భావమును మఱచి మనము గురువును శిష్యునియొద్దకు దీసికొని వచ్చుచుండుము. ఇదియొక గొప్పచిక్కు. పుణ్యస్థలములు మనవలననే పుణ్యస్థలము లగుచున్నవి. తిరిగి కార్యము కారణమై పుణ్యస్థలములు మనలను పునీతులనుగా జేయుచున్నవి. సదా పాపాత్ములే అచ్చటికి బోవుచుండినయెడల ఆ స్థలములు పాపభూమిలగును. ఆలయ మనునది మనవలనగాని మందీరమువలన నేర్పడులేదు. మన మీ విషయమును తఱచు మఱచుచుండుము. సమధిక సత్త్వసంపన్నులగు మహర్షులును, మహాపురుషులును అద్భుతమగు ప్రభావమును ఆహారాత్రములు తమ పరిసరములపై జూపగల్గుచున్నారు. పవిత్రత మనయందు మూర్తీభవించునంతటి పవిత్రులము కాగలము. అంతట మన సంస్కర్మమువలన నెంతటి పాపియైనను పాపముడగును.

తరువాత 'కేవలము నిర్దేశింపబడినది' అనగా బుద్ధి యని భావము. బుద్ధితత్త్వమే ప్రకృతినుండి మొట్టమొదట వెలువడుచున్నది. దానియందుండి ఇతరతత్త్వములన్నియు వ్యక్తమగు

చున్నవి. కడపటిది 'సంజ్ఞారహితమైనట్టిది'. సవినభౌతికశాస్త్రజ్ఞులకును తత్త్వశాస్త్రవేత్తలకును ఈ విషయమై భేదాభిప్రాయము కలదు. ప్రతి మతమును చిత్స్వరూపమునుండి ప్రపంచ ముత్పత్తియగునని భావించును. సాకారనిరాకార దైవభావన లటుండ, మానసిక శాస్త్రానుసారముగ సృష్టిక్రమమునందు బుద్ధితత్త్వమే మొట్టమొదటిదనియు, దృశ్యప్రపంచమందుండి నిర్మాణ మగుచున్నదనియు ఈశ్వరసిద్ధాంతాభిప్రాయము. ఆధునిక తత్త్వజ్ఞులు బుద్ధితత్త్వము సృష్టిక్రమమునందు కడపటిదని చెప్పెదరు. జ్ఞానవంతములగు జీవులు జంతువులుగా పరిణమించుచున్నవనియు, జంతుస్థితినుండి క్రమముగా మనుష్యులగుచున్నవనియు, వారు చెప్పుచున్నారు. సమస్తమును బుద్ధితత్త్వమునుండి కలుగుటకు మాత్రు బుద్ధితత్త్వమే కడపటిదని వారి సిద్ధాంతము. ఆధ్యాత్మిక సిద్ధాంతమును, ఆధునిక ప్రకృతిశాస్త్ర సిద్ధాంతమును పరస్పర విరుద్ధములుగా నున్నట్లు కాన్పించుచున్నను రెండును యథార్థములే. 'రా-మ రా-మ రా-మ' అనునట్టి వరుసను దీసికొనుడు. వీనిలో 'రా' అనునదియూ, 'మ' అనునదియూ, ఏదిముందు? 'రా-మ' అను వరుసను దీసికొని నప్పుడు 'రా' ముందనియు, 'మ-రా' యను వరుసను దీసికొని నప్పుడు 'మ' ముందనియు, మీరు చెప్పెదరు. మన మే దృష్టితో జాతుమో క్రమము దానిపై నాధారపడియుండును. బుద్ధితత్త్వము వికారమును బొంది స్థూలభూతములగుచున్నది; ఇది తిరిగి బుద్ధితత్త్వములో లయించుచున్నది. సాంఖ్యులును, ఇతర మతస్థులును బుద్ధితత్త్వమును ముందుంచుచున్నారు; అంతట ముందు బుద్ధియు తరువాత స్థూలభూతములును అనునట్టి క్రమ మేర్పడుచున్నది. ప్రకృతి శాస్త్రజ్ఞుడీ హారమునందు 'స్థూలభూతము' లను కడియముపై వ్రేలు మోపి స్థూలభూతముల వెనుక బుద్ధితత్త్వ మేర్పడియున్నదనుచున్నను, ఇరువురును ఒకేవిషయమును ప్రతిపాదించుచున్నారు. ఇక వేదాంత శాస్త్రము బుద్ధిని, స్థూలభూతములనుగూడ చాటి బుద్ధ్యాతీతుడైన

ఆత్మను గనుగొనుచున్నది. బుద్ధితత్త్వము స్వప్రకాశనంతము కాదు; ఆత్మవలన బుద్ధి ప్రకాశనంతమగుచున్నది.

20. దృష్టా దృశమాత్రః శుద్ధోఽపి ప్రత్యయానుపశ్యః.

సాక్షీయగు పురుషుడు చైతన్యమాత్రుడై, శుద్ధుడై యున్నను, బుద్ధియందు భాసించుచున్న వృత్తుల ననుసరించి చూచుచున్నాడు.

ఇది మజల సాంఖ్యతత్త్వము. పృథివ్యాదిస్థూలభూతములు మొదలుకొని బుద్ధితత్త్వము నజకును సమస్తమును ప్రకృతియేయని సాంఖ్యతత్త్వము ననుసరించి మనము గ్రహించియున్నాము. నిర్గుణుడగు పురుషుడు (ఆత్మ) ప్రకృతి కక్షేతుడై యున్నాడు. అట్టియెడ పురుషు డెట్లు సుఖదుఃఖముల ననుభవించుచున్నట్లు కనబడుచున్నాడు? అను ప్రశ్న వెలువడుచు. స్వచ్ఛమగు స్ఫటికమునెదుట నెఱ్ఱని పుష్పము నుంచినయెడల స్ఫటిక మెఱ్ఱగానున్నట్లు కాన్పించును. ఇట్లే పురుషుని సుఖదుఃఖములు కేవల ప్రతిబింబములు. స్వయముగా పురుషుడు నిర్వికారుడు. ప్రకృతిపురుషులు సదా భిన్నతత్త్వములు. బుద్ధి సంయోగసంజనితమనియు, వృద్ధిక్షయములతో గూడినదనియు, వికారవంతమైయుండుటచే చాలనజకు శరీరము నంటిదే యనియు సాంఖ్యులు వచింతురు. శరీరమునకు గోళైట్టిగోళి బుద్ధికి శరీరమట్టిది. శరీరమందలి భాగమగు గోటిని నూలుసార్లు ఖండించినను శరీరమునకు హానికలుగదు. ఇట్లే యీ శరీరమను ఖండించినను, విసర్జించినను, బుద్ధితత్త్వము నశింపక కల్పాంత స్థాయియైయుండును. ఐనను వృద్ధిక్షయములను బొందుచు వికారవంతమై యుండుటచే బుద్ధితత్త్వము శాశ్వతము కానేరదు. వికారము పొందుననన్నియు అశాశ్వతములే. బుద్ధి కల్పితమైయుండుటచే బుద్ధ్యాతీతమగు వస్తువు మఱియొకటి యుండవలయునని మనకు వెల్లడియగుచున్నది. బుద్ధి స్వతంత్రముకానేరదు. ప్రకృతిసంబంధమగునవి ప్రకృతియందుండుటచే నెప్పుడును బద్ధమై

యుండును. ఇక స్వతంత్రుడెవడు? స్వతంత్రుడగువాడు సదా కార్యకారణతీతుడై యుండవలయును. మోక్షమునునది భ్రాంతి యనినయెడల బంధమునునదియు భ్రాంతియేయని చెప్పవలసినచ్చును. బంధమోక్షములు రెండును బోధావస్థలోనివే. వీనిలో నొకదాని సంగీకరించినయెడల రెండవదానిని గూడ మన మంగీకరింపవలయును. ఇవియే బంధమోక్షములను గూర్చిన మన భావములు. మన మొక గోడను చొటుచుకొని పోవలయునని యత్నించి దానిని తాకుటచే తల బొప్పికట్టినంతనే మన మా గోడచే పరిమితులమని గ్రహింతుము. ఇది యటుండ మనకు స్వతంత్రమైన ఇచ్ఛాశక్తి కలదనియు, సర్వ విషయములందును మన సంకల్పము ననుసరించి వర్తింపగల మనియు గాన్పించుచున్నను అడుగడుగునను మనకు పరిస్పరవ్యతీరేకాభి ప్రాయములు కలుగుచున్నవి. ఒకప్రక్క మనము స్వతంత్రులమని విశ్వసింపవలసియున్నది. మఱియొక ప్రక్క మన పరాధీనత ప్రతిక్షణమును మనకు గోచరించుచునేయున్నది. ఇట్టి భిన్న భావములకు మన యెఱుకయే మూలాధారమైయుండుటచే వీనిలోనొకటి భ్రమయైన యెడల రెండవదియు భ్రమ కావలయును. ఒకటి యథార్థమైన యెడల రెండవదియు యథార్థమైయుండ వలయును. బుద్ధితత్త్వమునకు సంబంధించినంతవఱకు మనము బద్ధులమనియు, ఆత్మకు సంబంధించి నంతవరకు ముక్తులమనియు నిట్టి భావములు రెండును యథార్థము లేయని యోగులు వచింతురు. కార్యకారణముల కతీతుడగు నాత్మ లేక పురుషుడు సహజముగనే ముక్తుడై యున్నాడు. బుద్ధ్యాదిహూపములను దాల్చిన ప్రకృతియను నావరణమునుండి పురుషుని స్వాతంత్ర్యకాంతి మనకు స్వల్పముగా గోచరించుచున్నది. చరాచర ప్రపంచమునందంతటను వెల్గొందు చున్నది ఆత్మజ్యోతియే. బుద్ధితత్త్వము స్వయంప్రకాశవంతముకాదు. ప్రతి ఇంద్రియమునకును మేదఃనందు ప్రత్యేకమగు కేంద్రముగలదు. అట్లైన ఇంద్రియానుభవములకు సామరస్య మెట్లు కలుగుచున్నది? ఐక్యత వాని

కన్న-డ నేర్పడుచున్నది? మెదటియందైన పతిముస(కన్ను, ముక్కు- మొదలైన) ఇంద్రియముల కన్నిటికిని ఒకే కేంద్ర నుండియుండవలయును. ఇనను మనుష్యుడేక కాలమున వినుచు చూడగల్గుచున్నాడు. కావున బుద్ధితత్త్వమున కాధారభూతమగు సేకత్వ మెక్కడనో యేర్పడియుండవలయును. బుద్ధి మెదటికి సంబంధించియున్నది. కాని యెందు వివిధములైన ఇంద్రియానుభవ ములును, సుఖదుఃఖ సంవేదనలును ఒకొకటితో సంయోగమై యేకత్వముపొందుచున్నవో అట్టి పురుషుడు బుద్ధ్యాతీతుడై యున్నాడు. ఇంద్రియానుభవములన్నిటికిని పురుషుడే కేంద్రస్థానము అనుక్షణమును నీవు స్వతంత్రుడవని నీకు జెప్పనట్టి దీ పురుష స్వాతంత్ర్యమే. ఈ స్వాతంత్ర్యము బుద్ధిలక్షణమని భావించినచో వెంటనే బుద్ధి పరాధీనమై యున్నట్లు గోచరించును. ఇక ఏది శరీర లక్షణమని తలచుటయు భ్రాంతియే యని ప్రకృతి మనకు ప్రక టించును. ఏది స్వతంత్రమో, ఏది అస్వతంత్రమో యోగి రెంటిని విభజించి తెలిసికొనును. పురుషుడు స్వతంత్రుడనియు, చైతన్య స్వరూపుడనియు, ఈ చైతన్యమే బుద్ధితత్త్వమునండి భావించు నప్పుడు జ్ఞానరూపమునుదాల్చి దేశకాల నిమిత్తములవలన బద్ధ మగుచున్నదనియు యోగులు గ్రహింతురు.

21. తదర్థ ఏవ దృశ్యస్యాఽర్థా.

దృశ్యము లేక ప్రకృతియొక్క స్వభావము పురుషుని కొఱ కేర్పడియున్నది.

ప్రకృతికి స్వతస్సిద్ధమైన ప్రకాశములేదు. పురుషు డెంత కాలము ప్రకృతితో సంస్పర్గము కలిగియుండునో అంతవఱకే ప్రకృతి ప్రకాశవంతమై యున్నట్లు కాన్పించును ; కాని యీ ప్రకాశము చంద్రకాంతివలె ప్రబింబితముకాని స్వతంత్రముకాదు. ప్రకృతి దాల్చునట్టి రూపములన్నియు తనవలననే కలుగుచున్నను పురుషుని మోక్షముకంటె ప్రకృతికి స్వప్రయోజన మనునది మఱియొకటి లేనని యోగులు వచింతురు.

22. కృతార్థం ప్రతి నష్టమప్యనష్టం తదన్యసాధారణత్వాత్.

కృతార్థమైనవానికి నివర్తించినను ఇతరులకు సాధారణమై యుండుటచే ప్రకృతి నశింపదు.

తాను పూర్తిగా ప్రకృతినుండి భిన్నుడనని పురుషుని గ్రహింప జేయుటయే ప్రకృతియొక్క ప్రయోజనము పురుషుడీ జ్ఞానమును బొందినంతనే ప్రకృతిచే నిక మోహితుడు కాడు. కాని ముక్తునకు మాత్రమే ప్రకృతి నివర్తించును. ఇక బద్ధజీవులసంఖ్యకులై యుండుటచే వారియందు ప్రకృతి నర్తించుచుండును.

23. స్వస్వామిశక్తోః స్వరూపోపలబ్ధిహేతుః సంయోగః.

ప్రకృతియు, ప్రకృతికి ప్రభువైన పురుషుడును అను నీశక్తులు కెండిటియొక్కయు స్వరూపానుభవమునకు సంయోగ మే కారణము.

ఈ సూత్రము ననుసరించి ప్రకృతి పురుషసంయోగముచే నీ కెండిటి శక్తులును స్వక్తమగుననియు, నామరూపములందుంగి వెలువడుననియు తెలియనగును అవిద్యయే యీ సంయోగమునకు కారణము. శరీరమే 'నే'నని తెలుచుచుండుటయే మన సుఖదుఃఖములకు కారణమని నిత్యమును మనకు గోచరించుచునేయున్నది. నే నీ శరీరమను కానను దృఢనిశ్చయము గల్గి యున్నయెడల సుఖదుఃఖములను నేను లక్షింపకుండవలయును. శరీరము సంయోగసంజనితము. నాకొక శరీరమును, నీకొక శరీరమును, సూర్యున కొక శరీరమును కలదనుట మిథ్యకాని మఱియొకటికాదు. జగత్తంతయు ఏకపదార్థరాశి. అందు నీ నొక కణము ; నే నొక కణము ; సూర్యుడు మఱియొక కణము. జగత్తు సదా మార్పు చెందుచున్నదని మనకు తెలియును. నే జే పదార్థము సూర్యుని నిర్మించుచున్నదో అదియే రేపు మన శరీరపదార్థముగా నేర్పడవచ్చును.

24. తస్య హేతురవిద్యా.

అవిద్యయే దానికి (ఆ సంయోగమునకు) కారణము.

అవిద్యవలననే మనమొక శరీరము నంటిపెట్టుకొని దురవస్థల పాలగుచున్నాము. శరీరమునందు మనకుగల యీ మమత కేవలము భ్రాంశికాని మఱియొకటికాదు. భ్రాంతియే మనకు సుఖదుఃఖములను గలుగజేయుచున్నది. అవిద్యాసంజనితమగు నీ భ్రాంతియే మనలను శీతోష్ణసుఖదుఃఖములను బొందజేయుచున్నది. మన మీ భ్రాంశిని తొలగించుకొనవలయును. యోగు లిందులకు మనకు మార్గదర్శకులై యున్నారు. కొన్ని మానసిక పరిస్థితులయందు మనుష్యుని అగ్నిలో బడవై చినను, వాని కెట్టి బాధయు కలుగకుండునని నిరూపింపబడినది. కాని యిట్టి మానసికోన్నతి సుడిగాలివలె హఠాత్తుగా నొక నిమిషమున గాన్పించి మఱియొకమున మాయమగుచుండును. ఐనను యోగమువలన మన కిట్టి మనఃస్థితి లభించిన యెడల చిరస్థాయియై యుండును. అంతటితో శరీరాభిమానము తొలగును.

25. తదభివాత్సంయోగాభావో హానం తద్దృశేః కై వల్యమ్.

అది (అవిద్య) నివర్తించుటచే (ప్రకృతిపురుష) సంయోగము నివర్తించును; అదియే సాక్షి (యగు పురుషుని)యొక్క కై వల్యము.

యోగతత్త్వము ననుసరించి పురుషుడు ప్రకృతితో సంయోగము పొందియుండుటకు అవిద్యయే హేతువు. ప్రకృతి కథీనులము కాకుండుటయే యోగమునకు ముఖ్యోద్దేశము. సర్వమతములకును ఇదియే పరమావధి. ప్రతిజీవియందును దివ్యత్వము గర్భితముగా నున్నది. బాహ్యంతర ప్రకృతినంతయు నిరోధించి అంతర్గతమగు నీ దివ్యత్వమును వ్యక్తముచేయుటయే జీవితమునకు పరమావధి. ఇందులకై కర్మ, ఉపాసన, యోగ, జ్ఞాన మార్గములలో నొక్కటి గాని, కొన్నిటినిగాని, అన్నిటినిగాని యవలంబించి ముక్తులగుడు. మతమునకంతకు నిదియే సారాంశము. వాదములు, సిద్ధాంతములు, కర్మకలాపములు, గ్రంథములు, దేవాలయములు, విధులు, ఇవన్నియు అప్రధానాంశములు. ఆత్మసంయమమార్గమున నీ పరమా

వధిని బొందుటకై యోగులు యత్నింతురు. ప్రకృతిబంధము క్తులము కానంతవఱకు మనము ప్రకృతిదాసులమై ప్రకృతిశాసనబద్ధులమై యందుము. ఎవ్వడు మనస్సును నిరోధించునో వాడే ప్రకృతిని నిరోధించునని యోగులు వక్కాణింతురు. బాహ్యప్రకృతికంటె ఆంతరప్రకృతి మహత్తరమై, నిగ్రహించుటకు కష్టసాధ్యమైయుండుటచే, ఆంతరప్రకృతిని జయించునట్టివాడు ప్రపంచమునంతయు జయించుచున్నాడు. అంతట ప్రపంచ మాతనికి సేన యొనర్చును. ఇట్టి వశీకరణవిధానమును ప్రతిపాదించునది రాజయోగము. మనకు గోచరమగు ప్రకృతిశక్తులకంటె మహత్తరమగువానిని మనము నిరోధింపవలసియున్నది. శరీరము మనస్సుపైనున్న యొక కోశమునంటిది. ఐనను మనశ్శరీరములు భిన్నములు కావు. ముత్తైపుజేపకు చిప్పయెట్టిదో మనస్సునకు శరీరమటునంటిది. మనశ్శరీరములనునవి కేవలము స్థితిభేదములు. ముత్తైపు జేపలో నున్న జీవపదార్థము బాహ్యపదార్థమును గ్రహించి దానియందుండి చిప్పను నిర్మించుకొనుచున్నది. ఇట్లే అంతఃకరణము లేక మనస్సు అను సంతర్గతమైన సూక్ష్మశక్తులు బాహ్యమగు స్థూలప్రకృతిని గ్రహించి దానియందుండి శరీరమను నీ గుల్లను నిర్మాణము చేయుచున్నవి. అందుచే ఆంతరప్రకృతిని నిరోధించినయెడల బాహ్యప్రకృతిని నిరోధించుట బహుసులభము. మఱియు బాహ్యంతశ్శక్తులు భిన్నములుకావు. కొన్ని భౌతికశక్తులుగను, కొన్ని మానసిక శక్తులుగను లేవు దృశ్య ప్రపంచము సూక్ష్మప్రపంచముయొక్క స్థూలవ్యక్తీకరణమై యున్నచో భౌతికశక్తులు కేవలము సూక్ష్మశక్తులయొక్క స్థూలవ్యక్తీకరణములై యున్నవి.

26. వివేకభ్యాతిరవిప్లవా హానోపాయః.

నిరంతరమైన వివేకాభ్యాసమే అవిద్యానాశనమునకుపాయము.

నిత్యానిత్యవస్తువివేకము, అనగా పురుషుడు జడమగు ప్రకృతి కాని, మనస్సుకాని కాకుండుటచే నెట్టి వికారమును బొందనేరదని

గ్రహించుటయే మన పరమావధి. ఉత్పత్తిప్రళయములను బొందుచు సదా మార్పు చెందుచుండునట్టిది ప్రకృతికాని పురుషుడుకాదు. నిశ్చలదీక్షతో నిత్యానిత్యవస్తువివేచన చేయుట కారంభించినంతనే అజ్ఞానమంతరించును. అంతట సర్వజ్ఞుడును, సర్వశక్తిమంతుడును, సర్వగతుడును నగు పురుషుడు స్వయంకీర్తియై ప్రకాశించును.

27. తస్య సప్తథా ప్రాంతభూమిః ప్రజ్ఞా.

ఆతని ప్రజ్ఞ సప్తజ్ఞానసోపానము (౭వస్థ) లతో గూడినదై మహోన్నతమై యొప్పును.

ఈ జ్ఞానము వెలువడునపుడు, ఒకదాని వెనుక నొకటిగా ఏడంతరములలో వెలువడునని చెప్పవచ్చును. మున్నొందు మనకు జ్ఞానోపలబ్ధి మగుచున్నదని గ్రహింతుము. అంతవఱకును గలయసంతుష్టి తొలగి, గ్రహింపవలసిన దానిని గ్రహించితిమను తృప్తి కలుగుటయే ఇందలి ప్రథమావస్థ. గ్రహింపవలయునను నాత్రతయున్నంతవఱకు జ్ఞానాన్వేషణముచేయుచు ప్రయత్నము విఫలమైనపుడసంతృప్తిచే సూతనమార్గము నవలంబించుచుండుము. జ్ఞానమంతయు మనయందే కలదనియు ఒదులు మనల నుద్ధరింపజాలరనియు గ్రహింపనినో సంతకాల మన్వేషించినను నిష్ప్రయోజనమే. నిత్యానిత్యవస్తువివేకము కలుగుట కారంభించినంతనే పూర్వపు టసంతృప్తి తొలగును. జ్ఞానోదయముకానున్నదనుట కిదియే ప్రథమలక్షణము. అంతట తత్త్వజ్ఞులమైతిమను దృఢనిశ్చయము కలుగును. జ్ఞానోదయమగుచున్నదని గ్రహించినంతనే ధైర్యోత్సాహములతో పరమావధిని ప్రాపించువఱకును కార్యదీక్షను బూసవలయును. సమస్త దుఃఖనివారణమిందు జెప్పబడిన రెండవయవస్థకు లక్షణము. బాహ్యంతర ప్రపంచములందేదియు మనల నిక బాధింపజాలదు. పరిపూర్ణజ్ఞానమును బొందుటయే మూడవ యవస్థకు లక్షణము. సర్వజ్ఞత్వము మన వశమగును. వివేకమువలన సమస్తకర్మములును నశించును. కర్తవ్యతాబుద్ధి

తొలగుట నాల్గవ యవస్థకును, మనస్సావృతంత్ర్య మైదవయవస్థకును లక్షణములు. మనస్సావృతంత్ర్యము లభించినంతనే పర్వతాగ్రము నుండి దొరలిన తాయి మఱల పైకిపోజాలనియట్లు సమస్తకష్టములును మనసునుండి తరలిపోవును. సంకల్పించుటయే తడవుగ, చిత్తము తన మూల కారణమునందు లయించుట ఆటవయవస్థకు లక్షణము. తుదకు మన మాత్మస్థితిఃలమనియు, మనశ్శరీరముల కెన్నడును మనతో నెట్టి సంస్కర్మముగాని సంబంధముగాని కల్గినది లేదనియు కనుగొందుము. మనశ్శరీరములు తమయంత తాము వర్తించుచున్నవి. అవిద్యచే, అజ్ఞానముచే మనము వానితో సంస్కర్మమును బొందితిమి. స్వతస్సిద్ధముగా మనము నిరాశ్రయులము; సర్వగతులము; సర్వశక్తిమంతులము; శాశ్వతానందమయులము. నిత్యశుద్ధబుద్ధము క్తమై మన యాత్మ వెల్లొందుచుండ మఱియొక వస్తువును మన మాశ్రయింపనేల? ఆనంద స్వరూపులమగు మన మానందము కొఱ కొకవస్తువు నపేక్షింపనేల? ఇట్టి జ్ఞానము నిరాశ్రయమై యుండుటచే సర్వవిషయములును జ్ఞాన తేజము వలననే భాసించుచున్నవి. ఇదియే చరమావస్థ. ఈ స్థితిని బొందుటచే యోగి భ్రాంతి రహితుడై, సర్వదుఃఖాతీతుడై, ప్రశాంతచిత్తుడై, యొప్పుచు సదా తాను ధన్యుడననియు, పరిపూర్ణుడననియు, సర్వశక్తిమంతుడననియు గ్రహించుచున్నాడు.

28. యోగాంగానుష్ఠానాదకుద్ధిత్యే జ్ఞానదీప్తిరావివేకభ్యాతే.

యోగాంగముల ననుష్ఠించుటచే చిత్తమాలిన్యము తొలగి వివేకభ్యాతి కలుగుచున్నది.

ఇప్పు డనుభవసిద్ధమైన జ్ఞానము, అనగా యోగానుష్ఠానమునుగూర్చి చెప్పబడుచున్నది. ఇంతకు ముందు తెలుపబడిన జ్ఞానము కష్టసాధ్యమైయున్నను పరమావధిమాత్ర మదియే యని గుర్తింతుముగాక. మున్నందు మనశ్శరీరములను స్వాధీనము చేసికొనవలయును. అప్పుడు మన యనుభవము లక్ష్యమునందు కుదురు

కొనును. లక్ష్యముచు గుర్తించినప్పు డీక చేయవలసిన కార్యము దానిని పొందుటకై సాధనవిధానము సవలంబించుటయే కదా.

29. యమ నియమాసన ప్రాణాయామ - ప్రత్యాహార - ధారణ - ధ్యాన సమాధయోఽష్టావంగాని.

యమము, నియమము, ఆసనము, ప్రాణాయామము, ప్రత్యాహారము, ధారణ, ధ్యానము, సమాధి యను నీ యెనిమిదియు యోగాంగములు.

30. అహింసాసత్యాస్తేయ బ్రహ్మచర్యాపరిగ్రహో యమాః

అహింస, సత్యము, దొంగిలీ కుండుట, బ్రహ్మచర్యము, పరిగ్రహింపకుండుట యనునవి యమ మనబడును.

నిశ్చలయోగి కానెంచు వ్యక్తి స్త్రీ పురుషాభిమానమును విస్మరింపవలయును. ఆత్మకు స్త్రీ పురుషభేదములు లేవు. అత్మాతాను స్త్రీననియు, పురుషుడననియు భావించుచు పతనము నొందనేల? ఇట్టి భావముల నందులకు విడువవలసినదియు క్రమముగా మనకు విశదము కాగలదు. దానధర్మములను గ్రహించునట్టి పురుషుడు దాతకు వశుడై, అవనతిగొందుట కివకాశము కలదు ప్రతి గ్రహమువలన మనస్సాత్వతంత్ర్యము భగ్నమై పరాధీనతకలుగును. కావున పరిగ్రహింపవలదు.

31. ఏతే జాతిదేశకాలసమయానవచ్చిన్నాః సార్వభౌమా మహావ్రతమ్.

ఇవి (ఈ విధులు) దేశకాల నిమిత్తములచేతను జాతి (నియమముల) చేతను తెంపులేనివై (సార్వజనీనములైన) మహావ్రతము లగుచున్నవి.

అహింస, సత్యము, అస్తేయము, బ్రహ్మచర్యము, అపరిగ్రహము అను నీ విధులను దేశకాలాది వివక్షతలులేక స్త్రీ పురుష బాలబాలిక లెల్లరును అనుష్ఠింపవలయును.

32. శౌచసంతోషతపఃస్వాధ్యాయేశ్వరప్రణిధానాని నియమాః.

(బాహ్యంతర) శౌచము, సంతోషము, తపస్సు, స్వాధ్యాయము, ఈశ్వరారాధనము అనునవి నియమములు.

బాహ్యశౌచమనగా శరీరమును పరిశుద్ధముగా నుంచుట. అపరిశుద్ధుడెన్నడును యోగి కానేరడు. అంతశ్శౌచమును ఆవశ్యకమే. 1 33 వ సూత్రమున జెప్పబడిన సద్గుణముల నలవఱచుకొనుటచే అంతశ్శౌచమును బొందసగును. నిజముగా బాహ్యశౌచము కంటె అంతశ్శౌచము విశేషావశ్యకమై యున్నను యోగసిద్ధికి రెండును ఆవశ్యకములే. మఱియు అంతశ్శుద్ధిలేని బాహ్యశుద్ధి నిష్ఫలమై యోజనము.

33. వితర్కబాధనే ప్రతిపక్షభావనమ్.

యోగ ప్రతిబంధకములైన భావములను నిరోధించుటకై తద్వ్యతిరేక భావముల నవలంబింపవలయును.

సద్గుణముల నలవఱచుకొనుట కిదియే మార్గము. పరులసొత్తు నపహరింపవలయునను భావము కలిగినంతనే అపహరింపకుండుట యను సద్గుణమునుగూర్చి చింతింపుము. దానధర్మములను గ్రహింపవలయునని తోచినంతనే తద్వ్యతిరేకభావమునుగూర్చి చింతింపవలయును.

34. వితర్కా హింసాదయః కృతకారితానుమోదితా

లోభక్రోధమోహపూర్వకా మృదుమధ్యాధిమాత్రా
దుఃఖాజ్ఞానానంతఫలా ఇతి ప్రతిపక్షభావనమ్.

లోభము (దురాశ) చేనైనను, క్రోధము (కోపము) చేనైనను, మోహము (అజ్ఞానము) చేనైనను, మందముగా నైనను, సామాన్యముగానైనను, ప్రబలముగానైనను, అసత్యము, హింస మొదలైనట్టివి (తాను) చేసినను, (పరులచే) చేయించినను, (పరుల చేసినప్పుడు) ఆమోదించినను, యోగ ప్రతిబంధకములైన అనంత

దుఃఖముగను, అజ్ఞానముగను పరిణమించుచున్నవి. ఇదియే ప్రతి పక్ష భావనావిధానము.

నేనసత్యమాడినను, మఱియొకనిచే జెప్పించినను, ఒరు అసత్య మాడినప్పు డామోదించినను, ఇవియన్నియు సమానముగ నే పాప కార్యము లగుచున్నవి. అతిమృదువైన అసత్యమైనను అసత్యమే. ప్రతి దుర్భావమును, ద్వేషాలోచనయు అతి రహస్యముగా కొండ గుహలో గూర్చుండి తలచినను, నిశ్చేష్టమై యొకానొకదినమున అప్రతిహతశక్తితో నేదియో యొక దుఃఖరూపమున నిన్ను పొందక తప్పదు. అసూయాద్వేషములు నీయాదుండి వెలునడినయెడల వడ్డీకి వడ్డీతో సహితముగా అవి నిన్ను కట్టి కుడపక మానవు. హరి బ్రహ్మాదులు దాని నడగింపజాలరు ఈర్ష్యాద్వేషములకు నీ వొక్క సారి తావిచ్చినంతనే వాని ప్రతిఫలమును నీ వనుభవింపకపోదు. ఈ విషయమును జ్ఞప్తియందుంచుకొనుటచే దుష్కార్యములను జేయజాలవు.

౩5. అహింసాప్రతిష్ఠాయాం తత్సన్నిధౌ వైరత్యాగః.

అహింసయందు నెలకొనియుండువాని సాన్నిధ్యమున (ఇతరుల యొక్క) వైరములు తొలగును.

అహింసాధర్మమున సుస్థిరుడై యుండువాని సాన్నిధ్యమున, స్వభావముచే క్రూరిములైన సింహవ్యాఘ్రాది జంతువులు సహితము శాంతముకలిగి వర్తించును. అట్టి యోగియెదుట పులియు మేక పిల్లియు గలిసి యాటలాడుకొనును. ఈ స్థితిని బొందినప్పుడు మాత్రమే యాగి అహింసయందు సుస్థిరుడని గ్రహింపవగును.

౩6. సత్యప్రతిష్ఠాయాం క్రియాఫలాశ్రయత్వమ్.

సత్యమునందు నెలకొనియుండుటచే యోగి (తనకొఱకును, ఇతరుల కొఱకునుగూడ) కర్మములను జేయకయే కర్మఫలములను బొందునట్టి శక్తి సంపన్నుడగును.

సత్యశక్తి నీ యందు నెలకొనియున్నయెడల కలలోగూడ కల్లలాడవు; మనోవాక్కాయకర్మములందు సత్యనంత్రుడనై యుండువు. నీ వేమి పలికినను సత్యమై తీరును. 'ధన్యుడనగుము' అని నీ వొకనిని జూచి పలికినంతనే అతడు ధన్యుడగును. రోగిని జూచి 'నీ కారోగ్యము కలుగుగాక' అని వచించినంతనే అతడు స్వస్థుడగును.

37. అస్తేయప్రతిష్ఠాయాం సర్వరతోష్ఠపానమ్.

అస్తేయము (దొంగిలించకుండుట) యందు నెలకొనియుండుటచే యోగికి సర్వసంపదలును గలుగును.

ప్రకృతినుండి నీ నెంత తొలగి వర్తించినను, ప్రకృతి నిన్నంతగా నెంబడించుచుండును. ప్రకృతికాంతను క్రేగంటనైనను జూడకున్నయెడల నీ కామ దాసురాలగును.

38. బ్రహ్మచర్యప్రతిష్ఠాయాం వీర్యలాభః.

బ్రహ్మచర్య ప్రతిష్ఠచే శక్తిసామర్థ్యములు కలుగును.

బ్రహ్మచర్యమువలన అద్భుతమైన సామర్థ్యమును, బ్రహ్మాండమైన సంకల్పశక్తియు గలుగును. బ్రహ్మచర్యములేనిదే ఎట్టి యాధ్యాత్మికశక్తియు గలుగజాలదు. ఇంద్రియ నిగ్రహమువలన మానవకోటిపై అద్భుతమైన వశీకరణశక్తి లభించును. ఆధ్యాత్మిక మార్గదర్శకులు ప్రబలజితేంద్రియులై యున్నారు. బ్రహ్మచర్యము వారిని మహత్తర శక్తివంతులనుగా జేయుచున్నది. కావున యోగి తప్పక జితేంద్రియుడై ముండవలయును.

39. అపరిగ్రహస్తైర్యే జన్మకథంతాసంబోధః.

అపరిగ్రహమునందు సుస్థిరుడై యుండువానికి పూర్వజన్మ జ్ఞానము కలుగును.

దానధర్మములను గ్రహింపకుండునట్టి పురుషు డితరులకు బద్ధుడుగాక స్వతంత్రుడై యుండును. అట్టివాని మనస్సు నిర్మలమై

యుండును. పరిగ్రహమువలన నాతపాపములను గూడ గ్రహించుట కవకాశము కలదు. పరిగ్రహింపకుండుటచే మనస్సు పరిశుద్ధమై యుండును. అందువలన మున్ముందు పూర్వజన్మజ్ఞానము కలుగును. అంతట యోగి తన లక్ష్యమునందు సుస్థిరుడగును. ఇంత వఱకును తాను జన్మపరంపరలను బొందియుంటినని గ్రహించి, 'యీసారి యిక జననమరణ ప్రవాహమునబడి ప్రకృతి బద్ధుడను గాక ముక్తిపొందవలయు' నని నిశ్చయించుకొనును.

40. శౌచాత్సాంగజుగుప్పా పరైరసంసర్గః.

(బాహ్యంతర) శౌచము స్థిరముగా నేర్పడినంతనే శరీరమునం దసహ్యమును, ఇతరులతో సంసర్గము లేకుండుటయు గలుగును.

బాహ్యంతరశౌచ మేర్పడినంతనే శరీరమునం దలక్ష్యము జనించును. శరీరమును సాగసుగా నుంపవలయునను భావము తొలగిపోవును. ఇతరు లతిసుందరవదనమని భావించు ముఖము జ్ఞాన హీనమై యున్నయెడల యోగి కది మృగప్రాయముగా గాన్పించును. లోకు లతిసామాన్యమని తలచు ముఖము ఆత్మప్రభతో తేజిల్లుచున్నయెడల యోగి దానిని దివ్యసుందరవదనముగా భావించును. శరీరాభిమానమే మాననజీవితమునకు మహోపద్రవకరము. కావున శరీరాభిమానము క్షీణించుటయే శౌచమునకు ప్రథమలక్షణము. శుచిత్వము కలుగనిచే శరీరమునందలి మమకారము తొలగదు.

41. సత్త్వశుద్ధిసౌమనస్యైకాగ్రేంద్రియజయాత్మదర్శన -

యోగ్యత్వాని చ.

(శుచిత్వమువలన) సత్త్వశుద్ధియు, ఉల్లాసమును, ఏకాగ్రతయు, ఆతేంద్రియత్వము (ఇంద్రియనిగ్రహము) ను, ఆత్మదర్శన యోగ్యతయుగూడ కలుగును.

శుచిత్వమువలన సత్త్వము ప్రబలమగును ; దానివలన మనస్సున కేకాగ్రతయు, ఉల్లాసమును గలుగును. ఉల్లాసమే పారమార్థికతకు ప్రథమలక్షణము. మనోవ్యాకలత్వ మజీర్ణవ్యాధిలక్ష

ణము కాని పారమార్థికతకు చిహ్నము కానేరదు. సంతోషనాయక! మగు మనోభావమే సత్త్వగుణస్వభావము. సాత్త్వికున కన్నియ ఆనందకరముగనే యుండును. ఇట్టి మనఃప్రసన్నత నీకు చేకురిన యెడల యోగమునం దభివృద్ధి గలుగుచున్నట్లు గ్రహింపుము. దుఃఖమంతయు తమోగుణఫలితము. కావున దుఃఖమును విడువ నలయును, చిటచిటలాడుచు మొగము ముడుచుకొనియుండుట తామసికలక్షణములలో నొక్కటి. బలవంతులై, దృఢకాయులై, యోవనవంతులై, ఆరోగ్యసంపన్నులై, సాహసోపేతులై యల గారునట్టివారే యోగులగుటకర్హులు. యోగికి సర్వమును ఆనంద మయ్యమై, ప్రతిమానన ముఖమును సంతోషజనకమై యెప్పును. ఇదియే గుణవంతునకు లక్షణము. సాపముకంటె దుఃఖహేతువు మఱియొకటిలేదు. మొగము ముడుచుకొని యుండునట్టి వారితో మన కేమి పని? అది ఘోరమైన దృశ్యము. మనోవ్యాకులత నీ మొగమున మూర్ఛిభవించినప్పుడా నాడు నీవీవలకు రాక తలుపు వైచుకొని గదిలో కూరుచుండుము. ఈ వ్యాధిని ప్రపంచములో వ్యాపింప జేయుటకు నీ కేమి 'హక్కు' కలదు? మనస్సును నీవు సశపటచుకొనినయెడల శరీరమంతయు నీకు వశమగును. ఈ శరీర యంత్రమునకు నీవు గానిసనగుటకు బదులు శరీరమే నీకు గానిస యగును. ఈ యంత్రము ఆత్మకు అశోగతి గల్గించుటకు మామూల పరమసాహాయ్యకారి యగును.

42. సంతోషాదనుత్తమః సుఖలాభః.

సంతోషమువలన పరమానందము లభించును.

43. కాయేంద్రియసిద్ధిరశుద్ధిక్షయాత్తపసః.

తపస్సువలన మాలిన్యము నశించుటచే శరీరమునకు ఇంద్రియ ములకును సిద్ధులు గలుగును.

తపస్సువలన కొన్ని సమయములందు దూరశ్రవణము, దూర దృష్టి మొదలగు సిద్ధులు వెంటనే కాన్పించును.

44. స్వాధ్యాయాదిష్టదేవతాసంప్రయోగః.

స్వాధ్యాయము (మంత్రజపము) వలన ఇష్టదేవత (తాను కోరిన దేవత) ప్రత్యక్షమగును.

ఉత్తమదేవతల సాక్షాత్కారము పొందదలచిన కొలదియు సాధన తీవ్రతరమగుచుండును.

45. సమాధిసిద్ధిరీశ్వరప్రణిధానాత్.

సర్వమును ఈశ్వరార్పణము చేయుటవలన సమాధిసిద్ధించును.

భగవంతుని శరణుబొందుటచే స్థిరమైనసమాధి కలుగును.

46. స్థిరసుఖమాసనమ్.

స్థిరముగను, సుఖకరముగను నుండునట్టిదే ఆసనము.

ఇప్పు డాసనమునుగూర్చి చెప్పబడుచున్నది. స్థిరాసన మేర్పడనిదే సీపు ప్రాణాయామసాధనల నభ్యసింపజాలవు. స్థిరాసనమనగా శరీరభావము బొత్తుగా కలుగకుండుట యని భావము. సాధారణముగా మనము కూర్చుండుపద్ధతి సనుసరించి కూర్చుండినయెడల కొన్ని నిమిషములకు సర్వవిధములైన కలతలును శరీరమున గలుగ నారంభించును. ఈ శరీరమును గూర్చి తలపకుండునప్పుడు శరీరస్పృహ మనకు సమూలముగా నశించినదని గ్రహింపనగును. ఆ స్థితియందు శరీరసుఖముగాని కష్టముగాని నీకు కలుగకుండును. మఱల శరీరస్పృహ కలిగినంతనే శరీరమెంతయో విశ్రాంతి పొందినట్లు తోచును. పూర్ణమగు నితటి విశ్రాంతి శరీరమునకు మఱియొక విధమున కలుగజాలదు. శరీరమును జయించి స్థిరముగా నుంపగల్గినయెడల సాధన స్థిరపడును.

శరీరమువలన నీకు బాధ కలుగుచున్నంతవఱకు నాడులకు ఒత్తి కలుగుచుండుటచే చిత్రైకాగ్రతను బొందజాలవు.

47. ప్రయత్నశ్చై ఫిల్యానంతసమాపత్తిభ్యామ్.

శరీరమునకు స్వాభావికమగు చలనమును నిరోధించుటవలనను అనంతమునుగూర్చి భ్యానించుటవలనను ఆసనము స్థిరమై సుఖకరమగును.

అనంతవస్తువునుగూర్చి భావించుటవలన ఆసనము స్థిరపడును. అనంతమగు పరమాత్మనుగూర్చి భావింపజాలకున్నను అనంతాకాశమునుగూర్చి భావింపవచ్చును.

48. తతో ద్వంద్వానభిఘాతః.

ఆసనము సిద్ధించిన పిమ్మట (శీతోష్ణాది) ద్వంద్వములు బాధింపకుండును.

అప్పుడు శీతోష్ణములు, సుఖదుఃఖములు, మానావమానములు, మొదలగు ద్వంద్వములేవియు నిన్ను బాధింపజాలవు.

49. తస్మిన్ సతిశ్వాసప్రశ్వాసయోగ్గతివిచ్ఛేదః ప్రాణాయామః.

(ఆసనము సిద్ధించిన) తరువాత ఉచ్ఛ్వాస నిశ్వాసముల యొక్క గతి నిరోధమగు ప్రాణాయామము సిద్ధించును.

ఆసనసిద్ధి కలిగినతోడనే ప్రాణచలనమును నిరోధింపవలయును. శరీరమునందలి ప్రాణశక్తులను వశపఱచుకొనుట యను ప్రాణాయామమునుగూర్చి మన మిక విచారించవలసియున్నది. సాధారణముగా ప్రాణము శ్వాసమని యాంగ్ల భాషయం దనువదింపబడుచున్నను ప్రాణమనగా శ్వాసముకాదు. సమస్త విశ్వమందలి సాముదాయక శక్తియే ప్రాణము. ఇదియే ప్రతిశరీరమునందలి శక్తియునై ఊపిరితిత్తుల చలనమునందు మనకు స్పష్టముగా గోచరించుచున్నది. ప్రాణము శ్వాసమును లోనికి లాగుకొనుటవలన చలన మేర్పడుచున్నది. ప్రాణాయామమునందు మనము నిరోధించునట్టి దీప్రాణమే. ప్రాణము సతి సులభముగా వశపఱచుకొనుటకుగాను మొట్టమొదట మనము శ్వాసమును వశపఱచుకొన బ్రయత్నింపవలయును.

50. దాహ్యభ్యంతరస్తంభవృత్తిః దేశకాలసంఖ్యాభిః పరిదృష్టో
దీర్ఘసూక్ష్మః.

ప్రాణాయామక్రియ బాహ్యముగానైనను, అంతరముగా
నైనను, చలనరహితముగానైనను, దేశమువలనను, కాలము
వలనను, సంఖ్యవలనను నియమింపబడుచు దీర్ఘముగాగాని, సూక్ష్మ
ముగాగాని యేర్పడియుండును.

ప్రాణాయామమునందు ప్రాణమును లోనికి బీల్చుకొనుటయు,
బయటికి విడుచుటయు, ఊపిరితిత్తులయందు నిలుపుటయు లేక
శ్వాసము సూపిరితిత్తులయందు చొరనీయకుండుటయు నను మూడు
విధములైన వ్యాపారములు కలవు. ఇవి మఱల దేశకాలములనుబట్టి
మాటుచుండును. దేశమనగా శరీరమునందు ప్రత్యేకమైన యొక
తావున ప్రాణమును నిలుపుట యని భావము. కాలమనుటచే నట్టి
తావున ప్రాణము నెంతకాలము నిలుపవలసినదియు సూచితము.
ఇందుచే నొక యానృత్తియం దెన్నిక్షణములవఱకు శ్వాసమును
నిలుపవలసినదియు, మఱియొక యానృత్తియం దెన్నిక్షణములవర్యం
తము నిలుపవలసినదియు సూచింపబడుచున్నది. ప్రాణాయామమునకు
ఫలితము కుండలినిని మేల్కొలుపుట.

51. దాహ్యభ్యంతరవిషయాజ్ఞేపీ చతుర్థః.

బాహ్యవిషయములందుగాని, అంతరవిషయములందుగాని
ప్రాణమును వర్తింపజేసి దానిని నిరోధించుట నాల్గవ ప్రాణా
యామము.

ఇది నాల్గవవిధమైన ప్రాణాయామము. ప్రాణమును బాహ్య
ముగాగాని, అంతరముగాగాని నడుపవచ్చును.

52. తతః క్షీయతే ప్రకాశావరణమ్.

దానివలన (ప్రాణాయామమువలన) చిత్తప్రకాశముయొక్క
అవరణము క్షీణించుచున్నది.

చిత్తము సహజముగా సమస్తజ్ఞానమును తనయందే కలిగి యున్నది. చిత్తము సాత్త్వికపరమాణువులచే గూర్పబడియున్నను రజోరేణువులును, తమోరేణువులును దానిని గప్పియున్నవి. ప్రాణాయామమునలన ఈ యావరణము తొలగుచున్నది.

53. భారణాసు చ యోగ్యతా మనసః.

మనస్సు భారణపొందుటకై యోగ్యమగును.

ఈ యావరణము తొలగిన తరువాత మనస్సు నేకాగ్రపటచి భారణ పొందింపగల్గుదుము.

54. స్వస్వవిషయాసంప్రయోగే చిత్తస్వరూపానుకార ఇవేంద్రియాణాం ప్రత్యాహారః.

ఇంద్రియములు తమతమ విషయములను విసర్జించి చిత్తము యొక్క స్వరూపమును బొందుటయే ప్రత్యాహారము.

చిత్తముయొక్క విసిధావస్థలే ఇంద్రియములు. నే నొక పుస్తకమును జూచుచున్నా ననుకొనుడు. నాకు గన్పడునట్టి పుస్తకరూపమా పుస్తకమునందు లేదు; నా మనస్సునందున్నది. శాహ్యమునందొకానొక వస్తు వీ రూపమును బయటికి దీసికొనివచ్చుచున్నది. నిజమైనరూపము చిత్తమునందున్నది. ఇంద్రియము లే విషయములతో సంయోగముపొందునో వానితో తాదాత్మ్యమును బొందుటచే వానిరూపములను బొందుచున్నవి. ఈ రూపములను బొందుకుండునట్లు చిత్తమును నిరోధించినయెడల మనస్సు శాంతినొందును. ఇదియే ప్రత్యాహార మనబడును.

55. తతః పరమా వశ్యతేంద్రియాణామ్.

దానివలన ఉత్కృష్టమైన ఇంద్రియసశీకరణము కలుగును.

యోగి తనయింద్రియములను శాహ్యవిషయములయొక్క రూపములను బొందుకుండునట్లు నిరోధించి మనస్సుతో నైక్యము పొంది పగల్గినయెడలసంపూర్ణమైన ఇంద్రియనిగ్రహమును బొందును.

ఇంద్రియములు పూర్ణముగా వశమైనంతనే ప్రతిస్నాయువును, ప్రతి నాడియు స్వాధీనమగును. ఏలయన సమస్తమైన ఇంద్రియానుభవములకును, సమస్త వ్యాపారములకును ఇంద్రియములు కేంద్రములు కదా. జ్ఞానేంద్రియములనియు కర్మేంద్రియములనియు, ఇంద్రియములు రెండు విధములుగానున్నవి. ఇంద్రియములను నిరోధించినంతనే సమస్తమైన మనోభావములను, సర్వవ్యాపారములను యోగి నిగ్రహింపగల్గుచున్నాడు. అంతట శరీరము సంపూర్ణముగా యోగికి వశమగుచున్నది. తాను జన్మించినందుల కానాడే మనుష్యున కానందముగలుగ నారంభించును. ఆ నాడే “నేను జన్మించినందులకు ధన్యుడనైతి” నని యాతడు చెప్పగలడు. ఇట్టి జితేంద్రియత్వము లభించినంతనే నిజముగా నీ శరీర మెంతటి యద్భుతమైనదో మనకు గోచరించును.

పాతంజలయోగసూత్రములు

---+---

తృతీయాధ్యాయము

వి భూ తి - పా ద ము

ఈ యధ్యాయమున యోగసిద్ధులు వివరింపబడుచున్నవి.

1. దేశబంధశ్చిత్తస్య ధారణా.

ఏదియో యొకచోట (అవలంబమున) చిత్తమును నిలుపుటయే ధారణయనబడును.

శరీరమునందుగాని బాహ్యమునగాని ఒకానొక యవలంబము నాశ్రయించి మనస్సు నిలుకడచెందియుండుట ధారణయనబడును.

2. తత్ర ప్రత్యయైకతానతా ధ్యానమ్.

అట్టి యవలంబమునందు ఏకభావప్రవాహరూపమైన జ్ఞానమే ధ్యానము.

శిరిస్సుయొక్క పై భాగమునగాని హృదయము మొదలైన వానియందుగాని ఒకానొక లక్ష్యము నేర్పఱచుకొని, శరీరమునందలి మఱియో యితర భాగమునుండియుగాక, ఆ లక్ష్యమునుగూడ మాత్రమే మనస్సు స్పృశ్యానుభవము పొందగల్గినయెడల, అట్టిస్థితి ధారణ యనబడును. ఇట్లెట్లు కొంతసేపటివఱకు నిలువగల్గినప్పు డదియే ధ్యాన మనబడును.

3. తదేవార్థమాత్రనిర్భాసం స్వరూపకూన్యమివ సమాధిః.

రూపములను విడిచి అర్థమునుమాత్రమే భాసింపజేయుచున్నప్పు డది సమాధి యనబడును.

ధ్యానమునందు ధ్యేయముయొక్క రూపమగు బాహ్యభాగమును విసర్జించినప్పుడు సమాధి వేర్పడుచున్నది. ఎట్లన, నేనొక పుస్తకమును గూర్చి భావించుచు దానిపై మనస్సు నేకాగ్రము చేయగల్గితి ననుకొనుచు అప్పుడు బాహ్యముగానున్న రూప మదృశ్యమై అర్థముమాత్రము భాసించునట్టి స్థితియే సమాధియని చెప్పబడుచున్నది.

4. త్రయమేకత్ర సంయమః.

ఒకే విషయమునందు ఈ మూడును (ధ్యానధారణ సమాధులు కూడియుండునప్పుడు) సంయమ మనబడును.

ఒకడు తన మనస్సు నేదియో యొకవిషయముపై బఱపి, దానియందు మనస్సును నిలిపి, ఆ విషయముయొక్క అంతర్భాగము నుండి దానిని వేఱుపఱచి అట్లు చాలసేపు మనస్సును నిలిపి యుంచుటయే, లేక ధ్యానధారణసమాధులు ఒకదాని వెంబడి నొకటిగా గలిగి మూడు ఏకమగుటయే సంయమ మనబడును ఈ స్థితియందు

విషయముయొక్క రూప మదృశ్యమై అర్థము మాత్రమే మనస్సున నిలిచియుండును.

5. తజ్జయాత్ ప్రజ్ఞాలోకః.

దానిని జయించుటచే జ్ఞానప్రకాశము కలుగును.

ఇట్టి సంయమము చేయనేర్చిన యోగికి సిద్ధులన్నియు నశమగును. యోగుల కిది గొప్పకీలకము. విషయములు స్థూలములు, స్థూలతరములు, స్థూలతమములనియు, సూక్ష్మములు, సూక్ష్మతరములు, సూక్ష్మతమములనియు అనంతములుగానున్నవి. మున్నుండు స్థూలవిషయములపై సంయమము జేయుచు స్థూలవిషయజ్ఞానము కలుగ నారంభించినంతనే క్రమముగా సూక్ష్మ విషయములపై సంయమము చేయుచు రావలయును.

6. తస్య భూమిషు వినియోగః.

దానిని (ఆ సంయమమును) క్రమానుసారముగా వినియోగింపవలయును.

సంయమమును త్వరపడి సాగించుటకు యత్నింపరాదని యీ సూత్రము మనలను హెచ్చరించుచున్నది.

7. త్రయమంతరంగం పూర్వేభ్యః.

ఇతకుముందు జెప్పబడినవానికంటె నీ మూడును విశేషముగా అంతరంగములై యున్నవి.

ధ్యానధారణసమాధులకు బాహ్యంగములైన ప్రాణాయామ, ఆసన, నియమములనుగూర్చి యితకు ముందు చర్చించియున్నాము. ధ్యానధారణసమాధులను బొందిన మానవుడు, సర్వశక్తిమంతుడై, సర్వజ్ఞుడైనను ముక్తుడు కానేరడు. ఇవి మూడును మనస్సును నిర్వికల్పముగా జేయజాలకుండుటయే కాక మఱల శరీరమును బొందుటకు కర్మబీజములను కేషింప జేయుచున్నవి. యోగులు వచించు నట్లీ బీజములు దగ్ధపటలమైనపుడు మాత్రమే మఱల నివి యంకు

గించుట కనకాశము కలుగకుండును. అణిమాదిసిద్ధులు కర్మబీజములను నశింపజేయ జాలవు.

8. తదపి బహిరంగం నిర్వీజస్య.

అవియును నిర్వీజసమాధికి బాహ్యంగములే యగును.

నిర్వీజసమాధితో బోల్చిచూచినప్పు డీ ధ్యానధారణ సమాధులు మూడును బాహ్యంగములే యగుచున్నవి. సర్వోత్తమమగు నిర్వికల్పసమాధిని మన మింకను సమీపింప లేదు. కాని, సిద్ధులతో గూడియుండు నట్టిదియు, జగత్తును భాసింపజేయునట్టిదియు నగు క్రింది తరగతి సమాధిస్థితినిసూచి మాత్రమే మన మింతవఱకును గ్రహించి యున్నాము.

9. వ్యుత్థాననిరోధసంస్కారయోరభిభవప్రాదుర్భావో

నిరోధక్షణచిత్తాన్వయో నిరోధపరిణామః.

చిత్తమునందు విక్షేపముపొందిన సంస్కారములను నిరోధించుటవలనను, నిరోధసంస్కారము జనించుటవలనను, నిరోధశక్తులను బడసినదై మనస్సు నిరోధసంస్కారములను పొందినదని చెప్పబడుచున్నది.

సమాధియొక్క ప్రథమావస్థయందు చిత్తవృత్తులు సంపూర్ణముగా నిరోధము గాకున్నను చాలవఱకు నిరోధింపబడి యుండును. సంపూర్ణనిరోధము లభించిన నాడు ఇక సంస్కారములనునవియే లేకుండవలయును. చిత్తవృత్తులు మనస్సు నింద్రియములద్వారా బాహ్యప్రపంచమునందు ప్రవేశింప జేయునప్పుడు యోగి వానిని నిరోధింప యత్నించుచున్నాడు. ఇట్టి నిరోధమే ఒక చిత్తవృత్తి యగుచున్నది. ఒక చిత్తవృత్తిని మఱియొకటి నిరోధించుచు నిల్లు వృత్తులన్నియు తుదకు శాంతించిననే కాని నిజమైన సమాధి కలుగ నేరదు. ఐనను మనస్సు ప్రబల వేగమున విషయములందు ప్రవేశించునట్టి స్థితికంటె నీ క్రింది తరగతి సమాధిస్థితి యుత్తమమగు నిర్వికల్ప సమాధికి సన్నిహితముగా నుండును.

10. తస్య ప్రశాంతవాహితా సంస్కారాత్.

సంస్కారబలమువలన మనోనిగ్రహము ప్రవాహరూపమున ప్రశాంతము (స్థిరము)గా నుండును.

నిత్యమును యోగము నభ్యసించినయెడల మనోనిగ్రహము ప్రవాహరూపమున ప్రశాంతమై స్థిరముగా నుండును. మఱియు మన స్సునకు నిరంతరమైన ఏకాగ్రత కలుగును.

11. సర్వార్థతైకాగ్రతయోః క్షయోదయౌ చిత్తస్య సమాధి పరిణామః.

(సర్వవిషయములందును చరించుట శుచునట్టి) సర్వార్థత నశించి, (ఏక విషయమునందు నిలుచుట యను) ఏకాగ్రత కలిగి నంతనే చిత్తము సమాధి పరిణామమును పొందుచున్నది.

మనస్సు నానావిషయములందును తగులుకొనుచు సకల విషయములందును సంచరించుచుండును. ఇది మనస్సుయొక్క సామాన్య స్థితి. ఒకే విషయమును గ్రహించి మిగిలినవాని నన్నిటిని విసర్జించునట్టి యున్నతావస్థయు మనస్సునకు గలదు. ఇట్టి యున్నతావస్థయొక్క పరిణామమే సమాధిస్థితి.

12. శాంతోదితౌ తుల్యప్రత్యయౌ చిత్తస్యైకాగ్రతాపరిణామః.

పూర్వకాలమును వర్తమానకాలమును ఒకటిగాజేరి నిలుచుటయే చిత్తముయొక్క ఏకాగ్రతా పరిణామ మనబడును.

చిత్తైకాగ్రత కలిగినదని మనము గ్రహించు టెట్లు? కాలమును గూర్చిన భావన మన కేమాత్రమును గలుగకుండుట వలన, మనకు తెలియకయే కాల మెంత గడచుచుండునో అంత యేకాగ్రత కలుగుచున్నదని గ్రహింపవలయును. మన మొక పుస్తకము జదువుచు నందు నిమగ్నులమైనప్పుడు కాలము విషయమై మన కేమాత్రమును తెలిపేయుండక, పుస్తకమును జడవుట ముగించినపు డెన్ని గంటలకాలము గడచినదో యని యాశ్చర్యపడుచుండుట మన నిత్య

జీవితములోనున్న యనుభవమే కదా. సమస్తకాలము వర్తమానమునందు వచ్చి నిలుచుట కద్యమించుచుండును. కావున భూతవర్తమానకాలము లేకమై నిలుచుటయే చిత్రైకాగ్రతయని నిర్వచింపబడినది.

13. ఏతేన భూతేంద్రియేషు ధర్మలక్షణావస్థాపరిణామా వ్యాఖ్యాతాః.

దీనివలన (స్థూలసూక్ష్మములైన) భూతములందును, ఇంద్రియములందును గలుగుచున్న ధర్మపరిణామమును, లక్షణపరిణామమును, అవస్థాపరిణామమును విశదీకరింపబడుచున్నవి.

ఈ సూత్రమువలన రూపకాలస్థితులకు సంబంధించిన చిత్రవికారములు స్పష్టీకరింపబడుచున్నవి. చిత్రము వృత్తులలోనికి పరిణమించునప్పు డది వృత్తిరూపమైన వికారమును పొందుచున్నది. చిత్రవికారములను వర్తమానకాలమునందు నిలుప గలుగుట కాలసంబంధమైన పరిణామము. ప్రస్తుతరూపములను గూడ విసర్జించి చిత్రమును పూర్వరూపములకు బొందునట్లు చేయగల్గుట అవస్థాపరిణామము. ముందు జెప్పబడిన సూత్రములలో వివరింపబడిన ఏకాగ్రతారూపములు, చిత్రవికారములను యోగి స్వేచ్ఛాపూర్వకముగా నిరోధించుటకు తోడ్పడును. ఈ యధ్యాయమున నాల్గవసూత్రమునందు జెప్పబడిన సంయమ మిట్టి నిరోధమువలననే కాని యోగికి సాధ్యము కానేరదు.

14. శాంతోదితావ్యపదేశ్యధర్మానుపాత్తి ధర్మీ.

భూతభవిష్యద్వర్తమానకాల పరిణామములవలన వికారము పొందుచుండునదియే ధర్మీయనబడును.

అనగా కాలమువలనను సంస్కారములవలనను సదా వికారములను బొందుచు మఱలమఱల వ్యక్తమగుచుండునట్టి వస్తువే ధర్మీయని భావము.

15. క్రమాన్యత్వం పరిణామాన్యత్వే హేతుః.

క్రమమునందలి భిన్నత్వము పరిణామమునందలి భిన్నత్వమున (అనగా వరుసగా అనేక వికారములు గలుగుట)కు హేతువగుచున్నది.

16. పరిణామత్రయసంయమాదతీతానాగతజ్ఞానమ్.

(ధర్మలక్షణావస్థలు అనునట్టి) ఈ పరిణామములు మూడింటి యందును సంయమము చేయుటవలన భూతభవిష్యత్ జ్ఞానము గలుగును.

సంయమమునుగూర్చి మొట్టమొదట చేయబడిన నిర్వచనమును మనము జ్ఞప్తిలో నుంచుకొనవలయును. విషయము యొక్క బాహ్యరూపమును విడిచి అంతర్భాగముతో మనస్సు ఏకమై చిరకాలానుగతమైన అభ్యాసముచే ఆ యనుభవమును తనయందు పదిలపఱచుకొని తలచినంతనే తిరిగి యా యనుభవమును పొందగలుగుటయే సంయమ మనబడుచున్నది. ఇట్టిస్థితిలో యోగి భూతభవిష్యత్ జ్ఞానమును పొందగోరినయెడల సంస్కారములయందలి మార్పులపై నాతడు సంయమము చేయవలయును. (3-13). కొన్ని సంస్కారము లిప్పు డనుభవములో నున్నవి; మఱికొన్ని యిదివఱకే యనుభవింపబడినవి; ఇంకను కొన్ని యనుభవమునకు వచ్చుటకై వేచియున్నవి. కావున వీనిపై సంయమముచేయుటవలన భూతభవిష్యత్ జ్ఞానము గలుగగలదు.

17. శబ్దార్థప్రత్యయానామితరేతరాధ్యాసామ్ సంకరస్తమ్.

ప్రవిభాగసంయమామ్ సర్వభూతరుతజ్ఞానమ్.

(‘ఇది శబ్ద మిది యర్థ మిది ప్రత్యయ’ మను విభేదజ్ఞానము లేకుండుటచే) సాధారణమైన యనుభవములో సాంకర్యముపొందుచున్న శబ్దార్థప్రత్యయము (జ్ఞానము) లందు సంయమముచేయుటవలన సర్వప్రాణులయొక్కయు ధ్వని (భాషా) జ్ఞానము కలుగును.

బాహ్యకారణమే శబ్దము ; ఇంద్రియముల మూలమున మెదడునుజేరి బాహ్యస్పర్శలను మెదడున కందజేయునట్టి అంతరస్పందనమే అర్థము. ఇక మనస్సువలన గలుగునట్టి ప్రతిక్రియయే ప్రత్యయము, లేక జ్ఞానము. ఈ జ్ఞానమునకు వెనువెంటనే విషయము గోచరించుచున్నది. మన యనుభవములో నీ మూడును సాంకర్యము పొంది విషయములగుచున్నవి. నే నొక మాటను వినుచున్నా ననుకొనుడు. ఇందు మొదటిది బాహ్యస్పందనము. రెండవది శ్రవణేంద్రియ ద్వారమున మనస్సునకు గొనిపోబడునట్టి అంతరస్పర్శ. ఈ స్పర్శకు మనస్సు ప్రతిక్రియ నొనర్చుటచే నాకా మాట తెలియచున్నది. నేను వినునట్టి యీ శబ్దము, స్పందన స్పర్శా ప్రతిక్రియలనునట్టి యీ మూసింటి యొక్కయు సమ్మేళనమైయున్నది. సాధారణముగా నీ మూటిని మన మొకదానినుండి మఱియొకదానిని వేరు చేయజాలకున్నను యోగులు వీనిని విభజించి గ్రహింపగలరు. ఈ స్థితిని బొందిన వా డేర్వనియందైనను సంయమము చేసినయెడల మనుష్యునిచే జేయబడినను, జంతువుచే జేయబడినను ఆ ధ్వని యొక్క నిర్దిష్టార్థమును గ్రహింపగలడు.

18. సంస్కారసాక్షాత్కరణామ్ పూర్వజాతిజ్ఞానమ్.

సంస్కారములను గనుగొనుటచే పూర్వజన్మ జ్ఞానము (కలుగును).

మనము పొందునట్టి ప్రత్యనుభవము చిత్తమునందొక వృత్తిరూపముగా గలుగుచున్నది. ఈ వృత్తి చిత్తమునం దణగి క్రమ క్రమముగా అతిసూక్ష్మమై పోవుచుండునే కాని నశింపడు. ఇట్టి సూక్ష్మవృత్తిని మేల్కొల్పి జ్ఞానావస్థకు దీసికొని రాగల్గినయెడల మఱల నది స్మృతియగుచున్నది. కావున నిట్లు చిత్తమునం దణగియుండు పూర్వ సంస్కారములపై యోగి సంయమము చేయగల్గినయెడల తన పూర్వజన్మములను జ్ఞప్తికి దెచ్చుకొనగలడు.

19. ప్రత్యయస్య పరచిత్తజ్ఞానమ్.

పరుల శరీరమునందలి (ప్రత్యేక) లక్షణములపై సంయమము చేయుటవలన వారియొక్క చిత్తమునుగూర్చిన జ్ఞానము కలుగును.

ప్రతిమనుష్యుని శరీరమునందును వాని నితరులనుండి వేరుపడి గ్రహించుట కనునగు ప్రత్యేకలక్షణములుండును. ఇట్టి లక్షణములపై యోగి సంయమము చేయుటచే ఆ పురుషుని మనస్వభావములను గ్రహించును.

20. న చ తత్ సాలంబనం తస్యావిషయాభూతత్వాత్.

ఆ చిత్తముయొక్క ఆలంబనము (అనగా ఆ చిత్తమున కాశ్రయమైయున్న భావములు) మాత్రము సంయమమునకు విషయము కాకుండుటచే గ్రహింపబడవు.

శరీరముపై యోగి సంయమముచేయుటచే మనోభావములను గ్రహింపజాలడు. అందులకు మొదట శరీరమునందలి లక్షణములందును, తరువాత చిత్తమునందును, ఇట్లు ద్వివిధమైన సంయమము చేయవలసియుండును. అంతట మనస్సులో నున్న ప్రతివిషయమును యోగి గ్రహింపగలడు.

21. రూపరూపసంయమాత్తద్గ్రాహ్యశక్తిస్తంభే

చక్షుఃప్రకాశసంయోగేంతర్ధానమ్.

శరీరముయొక్క రూపమునందు సంయమము చేయుటవలన రూపగ్రాహ్యశక్తి ప్రతిబంధింపబడును ; దానివలన నేత్రేంద్రియమునందలి ప్రకాశకశక్తి వేరుచేయబడుటచే యోగి శరీరము అదృశ్యమగును.

ఈ గదిలో మన యెదుట నున్న యోగి అంతర్ధానము కాగలడు. నిజముగా నాత డిక్కడనే యున్నను ఎవ్వరికిని గానబడకుండును. ఒకదానినుండి మఱియొకటి వేరుగుచున్నది. రూపమును తదాశ్రయమైయుండు వస్తువునుండి వేరుచేయునట్టి ఏకాగ్రతను

నిద్రాననే కాని యోగి కీ కార్యము సాధ్యము కానేరదని మీరు జ్ఞప్తిలో నుంచుకొనవలయును. రూపముయొక్కయు రూపాందిన సత్త్వయొక్కయు సంయోగము వలన రూపదర్శనశక్తి కలుగుచుండుటచే రూపముపై నాతడు సంయమము చేసినంతనే రూప గ్రాహ్యశక్తి ప్రతిబంధింపబడుచున్నది.

22. ఏతేన శబ్దాద్యంతర్ధానము క్తమ్.

దీనివలననే (పైనజెప్పబడిన రూపాదృశ్యకరణోపాయము వలననే) శబ్దాదులను తెలియనీయకుండుటయు తెలుపబడుచున్నది. (అనగా శబ్దాదులను తెలియనీయకుండుటకును ఇదియే ఉపాయము.)

23. సోపక్రమం నిరుపక్రమంచ కర్మ

తత్సంయమాదపరాంతర్జ్ఞానమరిష్టేభ్యో వా.

కర్మముసోపక్రమమనియు నిరుపక్రమమనియు (శీఘ్రముగా ధరించుట కుపక్రమించినదనియు, ఉపక్రమింపనిదనియు) రెండు విధములు వీనియందు సంయమము చేయుటవలన * గాని, అరిష్ట సూచనల వలనగాని సరిగా ఎప్పుడు మరణము కలుగునదియు తెలియును.

యోగి తనయొక్క కర్మముపై ననగా ప్రస్తుతము కర్మానుభవమును గలుగజేయుచున్న సంస్కారములయందును, అనుభవమునకు వచ్చుటకు నిరీక్షించుకొనియున్న సంస్కారములయందును సంయమము చేయుటచే నిరుపక్రమసంస్కారములను గూర్చిన జ్ఞానమువలన సరిగా తన కెప్పుడు శరీరపతనము కలుగునో తెలిసికొనును. తానెప్పుడు, ఏ గంటను, ఏ నిమిషమున చనిపోవునదియు కనుగొనును అంత్యకాలమున కలుగునట్టి భావములు పునర్జన్మమును నిర్ణయించుటకు ప్రబలాధారములని భగవద్గీతలు వచించుచుండుటచే హిందువులు, పూర్వజన్మజ్ఞానమును మహత్తరమైన జ్ఞానముగా పరిగణింతురు.

* అరిష్టసూచనలను మరణకాలమున గోచరించును. — అనువాదభటు.

24. మైత్ర్యాదిషు బలాని.

మైత్రి (స్నేహము), కరుణ మొదలగు (1-33) గుణముల యందు సంయమముచేయుటచే ఆ గుణములు వృద్ధిపొందును.

25. బలేషు హస్తీబలాదీని.

ఏనుగు, సింహము మొదలగువాని బలమునందు సంయమము చేయుటచే ఆయా బలములు యోగికి కలుగును.

ఇట్టి సంయమము సిద్ధించినవెనుక యోగి బలమును కోరి గజ బలముపై సంయమము చేసినంతనే ఆ బలము సిద్ధించుచున్నది; ప్రతి మనుష్యునకును అపారమైన బలము కలదు; దానిని పొందునట్టి విధానమును గ్రహించుటయే మన కావశ్యకము. అట్టి విధానమును యోగి కనుగొనియున్నాడు.

26. ప్రవృత్త్యాలోకన్యాసాత్ సూక్ష్మవ్యవహితవిప్రకృష్టజ్ఞానమ్.

దివ్య జ్యోతిపై సంయమము చేయుటవలన (1-36, జోతిష్కృతీ ప్రవృత్తి వలన) సూక్ష్మములైనట్టియు, ప్రతిబంధింప బడినవియు, అతి దూరస్థములైనవియు నగు వస్తువులను గూర్చిన జ్ఞానము (కలుగును).

హృదయమునందలి దివ్యజ్యోతిపై సంయమముచేయుట వలన ఎక్కడనో అతిదూరమునందు జరుగుచున్న విషయములును, పర్వతములచే ప్రతిబంధింపబడిన వస్తువులును, అతి సూక్ష్మములైన వస్తువులును యోగికి గోచరించును.

27. భువనజ్ఞానం సూర్యే సంయమాత్.

సూర్యునియందు సంయమముచేయుటవలన (భూలోకము, భువర్లోకము మొదలగు చతుర్దశ) లోకములను గూర్చిన జ్ఞానము (కలుగును).

28. చంద్రే తారావ్యాహజ్ఞానమ్.

చంద్రునియందు (సంయమము చేయుటవలన) నక్షత్ర సమూహముయొక్క జ్ఞానము (సిద్ధించును)

29. ధ్రువే తద్గతిజ్ఞానమ్.

ధ్రువునియందు (సంయమము చేయుటవలన గ్రహ) నక్షత్రముల సంచారజ్ఞానము (కలుగును).

30. నాభిచక్రే కాయవ్యూహజ్ఞానమ్.

నాభిచక్రమునందు (సంయమము చేయుటవలన) శరీర సంస్థితిని (శరీరేంద్రియాదులను) గూర్చిన జ్ఞానము (కలుగును).

31. కంఠకూపే ఙ్ఘ్రిపాసానివృత్తిః.

కంఠములోపలి భాగమునందు (సంయమము చేయుటవలన) ఆకలి దప్పలు నివారణమగును.

ఎక్కువగా ఆకలి వేయుచున్నప్పుడు కంఠకూపమునందు సంయమము చేయుటచే ఆకలి శాంతించును.

32. కూర్మనాడ్యాం స్థైర్యమ్.

కూర్మనాడియందు (సంయమము చేయుటవలన శరీర) స్థైర్యము (కలుగును).

సాధన చేయుచున్నప్పుడు శరీరము కలతనొందదు.

33. మూర్ధజ్యోతిషి సిద్ధదర్శనమ్.

శిరస్సు (సుఖమ్నాంతము) నందుండి వెలువడుచున్న తేజస్సునందు (సంయమము చేయుటవలన) సిద్ధపురుషుల దర్శనము (కలుగును).

సిద్ధులనగా దయ్యములకంటె కొంచె మున్నతస్థితియందున్న వారు. యోగి తన శిరస్సుయొక్క ఉపరిభాగమునందు సంయమము చేయుటచే నిట్టి సిద్ధపురుషులను జూచును. సాధారణముగా 'సిద్ధుడు' అనునట్టి పదము 'ముక్తిప్రాప్తినవా' డను నర్థమునం దుపయోగింపబడుచున్నను ఆ పదము అందుల కనువర్తింపదు.

34. ప్రాతిభాద్వా సర్వమ్.

లేదా, ప్రతిభాశక్తిచే* సమస్తమైన జ్ఞానమును (యోగికి సిద్ధించును).

విశుద్ధ వర్తనముచే జ్ఞానప్రకాశముగు ప్రతిభాశక్తిని పొందిన వాని కివి యన్నియు నెట్టి సంయమమును చేయ నక్కఱలేకయే సిద్ధింపగలవు. ఉన్నతమైన ప్రతిభాస్థితిని పొందినవాని కిట్టి దివ్య జ్ఞానప్రకాశము కలుగును. సమస్తమును ఆతనికి ప్రత్యక్షముగా గోచరించును. సంయమము చేయకయే సర్వమును సహజముగ గో ఆతనికి చేకూరును.

35. హృదయే చిత్తసంవిమ్.

హృదయమునందు (సంయమముచేయుటవలన) మనస్సును (మనోభావములను) గూర్చిన జ్ఞానము కలుగును.

36. సత్త్వపురుషయోరత్యంతాసంక్రీర్ణయోః ప్రత్యయావిశేషో భోగః పరార్థత్వామ్ స్వార్థసంయమామ్ పురుషజ్ఞానమ్.

(పరస్పరము) వేర్వేరుగానున్న సత్త్వము (బుద్ధితత్త్వము)ను గూర్చియు, పురుషునిగూర్చియు వివేకజ్ఞానము లేకుండుటవలన భోగము (విషయానుభవము) కలుగుచున్నది. పురుషునికొఱకు వర్తించునట్టి సత్త్వము వేఱు : స్వార్థతత్త్వము వేఱు. స్వార్థమునందు సంయమము చేయుటవలన పురుషునిగూర్చిన జ్ఞానము కలుగును.

ప్రకృతివికారమై ప్రకాశమును ఆనందమును లక్షణములుగా గల్గిన సత్త్వగుణము పురుషునికొఱకు వర్తించుచున్నది. అహంకారరహితమై పురుషునియొక్క విశుద్ధజ్ఞానముచే ప్రకాశించునట్టి సత్త్వము స్వతంత్రమైయుండుటచే స్వార్థతత్త్వమని చెప్పబడుచున్నది.

37. తతః ప్రాతిభక్రావణవేదనాదర్శాస్వాదవార్తా జాయంతే.

దీని (స్వాత్మసంయమము) వలన ప్రతిభాసంబంధములైన శ్రవణజ్ఞానము (దివ్యజ్ఞానము)ను, (దివ్య) స్పర్శజ్ఞానమును, (దివ్య)

* ప్రతిభాశక్తియందు సంయమము చేయుటవలన, — అనువాదపదము.

సూప్తజ్ఞానమును, (దివ్య) రసజ్ఞానమును, (దివ్య) గంధజ్ఞానమును కలుగును.

38. తే సమాధావుపసర్గా వ్యుత్థానే సిద్ధయః.

ఇవి (ఈ సిద్ధులు) సమాధికి ప్రతిబంధకములు, (ఐనను సమాధిని విడిచిన కాలమున వ్యావహారికస్థితియందు సిద్ధులుగా నున్నవి.

ఐహికవిషయములు పురుషమానససంయోగమువలన గోచరించుచున్నవి. ప్రకృతిపురుషులు వేర్వేరు జ్ఞానముపై సంయమముచేయుటవలన పురుషానిగూర్చిన జ్ఞానము కలుగును. దానివలన వివేకము సిద్ధించును. ఇట్టి వివేకమును బొందినంతనే యోగి అఖండ ప్రతిభావంతు డగుచున్నాడు. ఐనను, ఈ సిద్ధులన్నియు, సరమావధియైన విశుద్ధాత్మజ్ఞానమునకును మాక్షమునకును ప్రతిబంధకములైయున్నవి. ఇట్టి సిద్ధులను యోగి విసర్జించినయెడల గమ్యస్థానమును జేరునని చెప్పవచ్చును. ఇక నీ సిద్ధులచే మోహితుడైనయెడల అతని పురోవృద్ధి యిక సంతోషితో సరియగును.

39. బంధకారణకై ఫిల్యాత్ ప్రచారసంవేదనాచ్చ చిత్తస్య పదశరీరావేశః

బంధకారణము సజలిపోవుటవలనను, ఇంద్రియముల ద్వారమున విషయములందు ప్రసరించునట్టి జ్ఞానము కలిగియుండుట (లేక శరీరమునందలి నాడలను గ్రహించుట) వలనను యోగి మఱియొకని శరీరమునందు ప్రవేశించును.

స్వయముగా తానొక శరీరమునందు వర్తించుచున్నను, యోగి యొక మృతక శరీరమునందు ప్రవేశించి యది లేచి కదలునట్లు చేయగలడు. లేక, యొక సజీవశరీరమునందు ప్రవేశించి, ఆ శరీరముయొక్క మనస్సును ఇంద్రియములను నిరోధించి, తాత్కాలికముగ వానియొక్క శరీరద్వారమున వర్తింపగలడు. ప్రకృతి పురుషవివేకమును సాధించిన యోగియే యిగడలకు సమర్థుడు.

యోగుల ననుసరించి ఆత్మమాత్రమేకాక మనస్సుకూడ సర్వగతమై యుండుటచే ఆతడు మఱియొకని శరీరమునందు ప్రవేశింపనెంచిన యెడల ఆ శరీరముపై సంయమముచేసి దానియందు ప్రవేశించును. 'మహాత్' అని చెప్పబడు విశ్వమానసమునందు యోగియొక్క మానస మొక యంశము. ఇనను, ఈ శరీరమునందలి నాడీప్రవాహ మూలమున మాత్రమే మనస్సు వర్తింప గలుగుచున్నది. కాని యీ నాడీవాహినులనుండి స్వేచ్ఛను బొందినంతనే యితరమార్గము లందు యోగులు వర్తింపగలరు.

40. ఉదానజయాజ్ఞలపంకకంటకాదిష్వసంగ ఉత్క్రాంతిశ్చ.

ఉదానవాయువును జయించుటచే (స్వాధీనముచేసికొనుట వలన) యోగి నీటియందుగాని అడుసునందుగాని మునుగకండును; ముండ్లపై నడువగలడు. మఱియు తన యిచ్చవచ్చినప్పుడు మరణింపగలడు.

శ్వాసకోశమును శరీరమునందలి ఊర్ధ్వభాగములును ఉదాన నాడికి వశమైయుండును. ఈ నాడిని స్వాధీనము చేసికొనుటచే యోగి శరీరము తేలికయగును. ఆతడిక నీటిలో మునుగడు; ముండ్ల మీదను వాడి కత్తుల మొనలమీదను నడువగలడు; అగ్నిలో నిలువగలడు; తన యిచ్ఛానుసారముగా ఈ యుపాధిని విడుచుటకు సమర్థుడై యుండును.

41. సమానజయాత్ ప్రజ్ఞలనమ్.

సమానవాయువును జయించుటవలన దేదీప్యమైన కాంతి కలుగును.

యోగి కోరినప్పుడెల్ల, ఆతని శరీరమునుండి కాంతి వెలువడును.

42. శ్రోత్రాకాశయోః సంబంధసంయమాద్దివ్యం శ్రోత్రమ్.

శ్రోత్రమునకును ఆకాశమునకును గల సంబంధమునందు సంయమముచేయుటవలన దివ్యశ్రోత్రము అనగా దివ్యశ్రవణశక్తి లుగుచున్నది.

ఆకాశమునందును శబ్దజ్ఞానసాధనమగు చెవియందును సంయమముచేయుటవలన దివ్యశ్రవణశక్తి యలవడును. దానిచే సమస్తమును యోగి వినును. మైశ్లకోలదిదూరమున జేయబడిన ధ్వనినిగాని మాటలనుగాని యోగి విసగలడు.

43. కాయాకాశయోః సంబంధసంయమాల్లఘు తూలసమాపత్రే—
శ్చాకాశగమనమ్.

శరీరాకాశములయొక్క సంబంధమునందు సంయమము చేయుటవలన శరీరము ప్రతివలె తేలికయై యోగి ఆకాశమునందు సంచరించును.

ఆకాశమువలననే ఈ శరీరము నిర్మింపబడియున్నది. ఒకానొకరూపము లేక స్థితిలోనున్న ఆకాశమే శరీరమగుచున్నది. తన శరీరమునందలి ఆకాశమునందు యోగి సంయమము చేయుటవలన శరీరమునకు ఆకాశముయొక్క లఘుత్వము సిద్ధించును. ఈ స్థితియందు యోగి తాను తలచినచోటికి వాయుమార్గమున బోగలడు.

44. బహిరకల్పితా వృత్తిర్మహావిదేహో తతః

ప్రకాశావరణక్షయః

శరీరముయొక్క వెలుపల మహావిదేహమనునట్టి యథార్థమైన చిత్తవృత్తి * యందు సంయమము చేయుటవలన ప్రకాశముయొక్క ఆవరణము తొలగుచున్నది.

అజ్ఞానముచే మనస్సు తా నీ శరీరవ్యాపారములను జేయుచున్నట్లు తలచుచున్నది. మనస్సు సర్వవ్యాపకమై యున్నయెడల ప్రత్యేకమైన యొక నాడీమండలముచే నే నేల బద్ధుడనై అట్టి శరీరమునందొక దానియందు మాత్రమే “నేను” అను ననుభవమును కలిగియుండవలయును? నేను ఇట్లు బంధితుడనై యుండ తాను కోరిన చోట నెల్ల యోగి “నేను” అను ననుభవమును బొందగోరును. శరీరమునందు అహంకారము లేకుండునపు డుదయించునట్టి చిత్త

* అనగా దేహాహంకారములు లేని చిత్తవృత్తి.—అనువాదకడు.

వృత్తులు 'అకల్పితవృత్తులు' లేక యథార్థ వృత్తులని కాని 'మహా విదేహ'మని కాని చెప్పబడును. ఇట్టి వృత్తులపై యోగి సంయమము చేయగల్గినంతనే జ్ఞానతేజమును ఆవరించియున్న మాలిన్యములు తొలగి, అజ్ఞానాంధకారము సంపూర్ణముగా నశించును ఇట్టి స్థితి యందు యోగికి సమ స్థమును జ్ఞానమయమై తోచును.

45. స్థూలస్వరూపసూక్ష్మైస్వయార్థవత్త్వసంయమాద్ భూతజయః

స్థూలస్వరూపములు మొదలుకొని సూక్ష్మతన్మాత్రలవఱకు గల (ప్రథివ్యాది) భూతములందు (క్రమముగా) సంయమము చేయుట వలన (పంచ) భూతములయొక్క జయము కలుగును.

యోగి మొట్టమొదట స్థూలభూతములయందును, క్రమముగా సూక్ష్మతన్మాత్రలయందును సంయమము చేయును. జౌద్ధులయగు నొకానొక సంప్రదాయమునకు జెందినవారు ఇట్టి సంయమము నక్కువగా అనలంబించుచువచ్చిరి. వీ రొక మంటిముద్దను దీసికొని దానిపై సంయమము చేయుటచే క్రమముగా దానియందలి తన్మాత్రలను బట్టి సూక్ష్మ పరమాణువులను కనుగొన నారంభించిరి. ఇట్లు దానియందలి పరమాణువులన్నిటిని గ్రహించినంతనే ఆ మహా భూతము వారికి వశమగును. ఇదే విధమున భూతముల నన్నిటిని వారు స్వాధీనము చేసికొందురు. సర్వభూతములను యోగి యిట్లు జయింపగలడు.

46 తతోఽణిమాదిప్రాదుర్భావః కాయసంపద్ధర్మానభినిఘాతశ్చ.

దానివలన (అనగా పైనజెప్పబడిన భూతజయమువలన) అణి మాద్యష్టసిద్ధులును, శరీరసంబంధమైన సంపదయును, దేహరూపాదు లకు వినాశము లేకుండటయు కలుగుచున్నది.

అనగా యోగి అష్టసిద్ధులను బొందుచున్నాడని భావము. ఇట్టియోగి అణుమాత్రుడు కాగలడు. వలయుచో పశ్చాత్తమంతటి స్థూలరూపమును బొందగలడు. భూమియంతటి బరువుగలవాడు కాగలడు. వాయువంతటి తేలికయైనవాడును కాగలడు. కోరిన వస్తువుల

నెల్ల పొందగలడు. సంకల్పించిన దానినెల్ల జయింపగలడు. సింహ మాతనియెదుట మేకపిల్లవలె కూర్చుండును. ఇచ్ఛామాత్రముననే ఆతని కోర్కెలన్నియు నెఱవేఱును.

47. రూపలావణ్యబలవజ్రసంహననత్వాని కాయసంపదమ్.

రూపము, లావణ్యము, బలము, వజ్రముచేస్తే నను భేదింప బడని కఠినతయు కాయసంపద యనబడును.

యోగి శరీరము వజ్రకాయమగును. అట్టి శరీరమున కేదియు హానికల్గింపజాలదు. యోగి సంకల్పించిననేకాని దానికేదియు వినా శము గల్గింపజాలదు. “కాలదండమును భేదించి అలక్షిలోకమున శాశ్వతముగా తనశరీరముతో జీవించియుండును”. శాధ యనునది గాని, రోగ మరణము లనునవిగాని యోగి నిక సమీపింపజాలవని వేదములందు చెప్పబడియున్నది.

48. గ్రహణస్వరూపాస్మితాన్వయార్థవత్త్వసంయమా -

దిండియజయః.

ఇండియములయొక్క శాహ్యావృత్తియందును, విషయములను ప్రకాశింపజేయునట్టి ఇండియశక్తియందును, అస్మిత లేక అహం కారమునందును, ఇండియములందలి గుణస్థితియందును, ఆత్మానుభవ మను నిండియప్రయోజనమునందును (క్రమముగా) సంయమముచేయుటచే ఇండియజయము కలుగుచున్నది.

ఇండియములు మనస్సును విడిచి విషయములవై పునకు బోవుచున్నవి. తోడనే విషయములనుగూర్చిన జ్ఞానము కలుగుచున్నది. ఈ వ్యాపారమునందు అహంతత్త్వము చేరియున్నది. వీనియందును, మిగిలిన రెండింటియందును క్రమముగా సంయమముచేయుటచే యోగి ఇండియములను జయించుచున్నాడు. ఏదైన నొక వస్తువును (ఉదాహరణమున కొక పుస్తకమును) తీసికొని మొట్టమొదట నీ మనస్సును దానిపై నేకాగ్రముచేయుము. తరువాత, ఆ పుస్తకరూపమును పొందిన జ్ఞానముపై నను, ఆ పుస్తకమును జూచునట్టి అహంతత్త్వము

నందును ఇట్లు క్రమముగా సంయమమును సాగించుటచే ఇంద్రియము లన్నియు వశమగును.

49. తతో మనోజవత్వం వికరణభావః ప్రధానజయశ్చ.

దానివలన (ఇంద్రియజయమువలన) శరీరమునకు మనస్సు వలె శీఘ్రమనశక్తియు శరీరసాహాయ్యము లేకయే ఇంద్రియములకు స్వయంశక్తిత్వమును ప్రకృతివశీకరణమును గలుగుచున్నవి.

భూతజయమువలన శరీరపై భవము కలుగును. ఇట్లే ఇంద్రియ జయమువలన పైసజెప్పబడిన సిద్ధులు లభించును.

50. సత్త్వపురుషాన్యతాభ్యాతిమాత్రస్య సర్వభావాధిష్ఠాత్మత్వం సర్వజ్ఞాత్మత్వం చ.

సత్త్వమును, పురుషుడును వేర్వేరునట్టి (వివేక) జ్ఞానముపై సంయమము చేయుటవలన సర్వశక్తిత్వమును సర్వేంగితజ్ఞతయును గలుగుచున్నవి.

పురుషునకును ప్రకృతికిని భేదము గ్రహించి పురుషుడవినాశి యనియు, నిర్మలుడనియు తెలిసికొని ప్రకృతిని జయించుటచేత యోగికి సర్వశక్తిత్వమును సర్వేంగితజ్ఞతయును అలవడును. (అనగా సమస్త శక్తులును, సర్వమును తెలిసికొనుటయు గలుగుచున్నవి.)

51. తద్వైరాగ్యాదపి దోషబీజక్షయే కైవల్యమ్.

ఈ సిద్ధులను సహితము విసర్జించుటవలన దోషము, లేక క్లేశములు (సమూలముగా) నాశనమై కైవల్యము (ముక్తి) సిద్ధించుచున్నది.

యోగికి ఆత్మస్వాతంత్ర్యమగు కైవల్యము సిద్ధించుచున్నది. ముక్తికరతలామలక మగుచున్నది. సర్వజ్ఞాత్మత్వమును సర్వశక్తిత్వమును సంపూర్ణముగా నెవ్వడు విసర్జించునో అట్టివాడు సమస్తభోగములను పరిత్యజించుచున్నాడు. అతడు తనను మోహింప జేయుటకు దేవతలు చూపునట్టి స్వర్గసౌఖ్యములను గూడ క్రేగంటనై ననుజూడడు. ఇట్టి సిద్ధులను బడసియు వానిని పరిత్యజించినయెడల యోగి

పగమావధిని పొందును. సిద్ధులనగా నెట్టివి? వట్టి దృశ్యములు : కలలకంటె నివి ఘనమైనవికావు. సర్వశక్తిత్వముకూడ స్వప్న తుల్యమే. సర్వశక్తిత్వము మనస్సుపై నాధారపడియున్నది. మనస్సు ఉన్నంతవఱకే సర్వజ్ఞత్వాది శక్తులుండును, మనస్సు నతిక్రమించుటయే యోగియొక్క పరమావధి.

52. స్థాన్యపనిషంత్రచే సంగస్మయాకరణం
పునరనిష్ఠప్రసంగాత్.

(యోగి తనయెదుట) దేవతలు చేయునట్టి ప్రస్తావనల వలనను, ప్రార్థనలవలనను అభిలాషనుగాని గర్వమునుగాని పొందరాదు. అభిలషించిననాడు తిరిగి అనర్థము సంభవించును.

మఱియు ఇతరములగు అపాయములుగూడ కలవు. దేవతలు, యక్షులు మొదలైనవారలు యోగులను తమ మాయలలో బడద్రోయుటకు వత్తురు. సంపూర్ణముగా నెవ్వడును ముక్తుడగుట వారికి మనస్కరింపదు. మనవలెనే వారును, ఒక్కొక్కప్పుడు మనకంటె నికృష్టముగకూడ, పరశ్రేయస్సునుజూచి ఓర్వలేకుండును. తమపదవుల కేమి భంగము వాటిల్లునో యని వారికి అమితమైన భయము. ముక్తులుకాని యోగులు మరణానంతరము దేవతలగుదురు; చక్కని రాజమార్గమును విడిచి వారు సందుగొందులందు బడి యీ సిద్ధులను చేపట్టుదురు. తిరిగి వీరు జన్మింపవలసి యుండురు. ఈ వ్యామోహములకు లోబడక ధైర్యముతో వాని నెదుర్కొని, సూటిగ గమ్యస్థానమును జేరువారు ముక్తులగుచున్నారు.

53. క్షణతత్ క్రమయోః సంయమాద్వివేకజం
జ్ఞానమ్.

క్షణకాలమునందును దానియొక్క మూడటి క్షణములందును సంయమముచేయుటవలన వివేకముచే బుట్టిన జ్ఞానము కలుగును.

ఈ దేవతలను, ఈ స్వర్గములను, ఈ సిద్ధులను మనము వివర్తించుకొను టెట్లు? నిత్యానిత్యవస్తు వివేకమువలన. ఇదియే

అందుల కుపాయము. వివేకమును దృఢ పఱచుకొనుటకై ఇంద్రుని సంయమము చెప్పబడుచున్నది. ఎట్లన, క్షణకాలము నందును, దాని మూదటి వెనుకటి క్షణములందును సంయమము చేయవలయును.

54. జాతిలక్షణదేశైరన్యతానవచ్ఛేదాత్తుల్యయోస్తతః ప్రతిపత్తిః.

జాతిచేతను, లక్షణముచేతను, దేశము లేక స్థానవిశేషము చేతను విభజన చేయబడనేరక సమానముగా నుండునట్టి నస్తువులు సహితము పైన జెప్పబడిన సంయమమువలన, అవి వేర్వేరుననట్టి జ్ఞానము కలుగును.

మన దుఃఖము లజ్ఞానముచే, యుక్తాయుక్త వివేకజ్ఞానము లేకుండుటచే గలుగుచున్నవి అయోగ్యమైనవానిని యోగ్యముగా, స్వప్నమును యథార్థముగా మనము భావించుచున్నాము. ఆత్మ మాత్రమే నిత్యము. ఇవిషయమును మఱచితిమి. శరీరమనునది క్షణభంగురమగు నొక స్వప్నము. ఐనను మనము శరీరముల మని భ్రాంతి నొందుచున్నాము. ఇట్టి అవివేకమే, అజ్ఞానమే దుఃఖమునకు బుట్టినిల్లు. వివేకము మనకు బలమునుచేకూర్చును. అనాగే మనము ఈ శరీరములను స్వర్గములను, దేవతలను ఒక్క పెట్టున త్రోసిరాజన గలము. ఈ యజ్ఞానము జాతిలక్షణదేశముచే నస్తువులను విభజించుటవలన గలుగు ఫలము. దృష్టాంతమున కొక ఆవును తిసి కొనుడు. జాతివలన ఆవు వేణు, కుక్క వేణు అని తెలిసికొను చున్నాము. కేవలము ఆవులలోనైనను, ఒక ఆవునుండి మఱియొక ఆవు వేణుని మనమెట్లు విభజింతుము? లక్షణములవలన గదా. రెండు నస్తువులు సరిగా ఒకే విధముగా నున్నప్పుడు, అవి వేర్వేరువోట్ల నుండుటవలన వానిని విభజించి తెలిసికొనగలము. ఈ భేదములు సయితము మనకు తోడ్పడజాలనంతటి అవిభాజ్యముగా నస్తువులు కలిసి పోయినప్పుడు పైన జెప్పిన సంయమసాధనవలన వానిని విభజించుటకు మనము సమర్థుల మగుదుము. పురుషుడు పరిశుద్ధుడనియు, పరిపూర్ణుడనియు జగత్తునందు పురుషుడొక్కడే కేవలుడనియు, ప్రకటించు నట్టి సిద్ధాంతమే మహత్తరమగు యోగిత్వమునకంతకును మూలా

ధారమై యున్నది. మనశ్శరీరములు ప్రకృతి పురుషులయొక్క సంయోగమువలన కలిగినవై యున్నను మనస్సుతోడను శరీరము తోడను మనము తాదాత్మ్యమును పొందుచున్నాము. (అనగా మనశ్శరీరములే మనమని భ్రమపడుచున్నాము). ప్రకృతి వేఱు, పురుషుడు వేఱు అనునట్టి వివేకము లేకుండుటయే గొప్ప ప్రమాదము. ఇట్టి వివేచనాశక్తి కలుగట తోడనే, మనస్సంబంధమైనది గానిండు, శరీరసంబంధమైనదిగానిండు, ప్రపంచములో నున్న ప్రతివస్తువును సంయోగ సంజనితమనియు, ఆకారణమున పురుషత్త్వము కానేరదనియు గ్రహించుము.

55. తారకం సర్వవిషయం సర్వభావిషయమక్రమంచేతి వివేకజం జ్ఞానమ్.

వివిధపరిణామములలోనున్న (మహదాది) సమస్త (తత్త్వ) విషయములను ఏకకాలమునందు ఆవరించునట్టి వివేకజన్యజ్ఞానము తారక (రక్షక) జ్ఞానము అనబడును.

జననమరణములతో కూడిన సంసారసముద్రము నుండి యోగిని తరింపజేయుటచే నీ జ్ఞానము తారకమని చెప్పబడుచున్నది. సూలసూక్ష్మస్థితులను బొందిన సమస్త ప్రకృతియు ఈ జ్ఞానముచే గ్రహింపబడుచున్నది. ఇట్టి జ్ఞానానుభవమునందొకానొక క్రమమనునది లేక చూచినంతనే సర్వమును ఒక్క-మృడి గ్రహింపబడును.

56. సత్త్వపురుషయోః కుద్ధిసామ్యే కై వల్యమితి.

సత్త్వమునందును పురుషులయందును నైర్మల్యము ఏక విధముగ నుండుటవలన కై వల్యము ప్రాప్తమగుచున్నది.

దేవతలు మొదలుకొని అత్యల్పమైన పరమాణువు వఱకును గల వస్తువులలో దేనియందును తా నాధారపడి యుండువాడు కాడని పురుషుడు గ్రహించునట్టి స్థితియే కై వల్యము లేక ముక్తి యని చెప్పబడుచున్నది. సత్త్వము లేక బుద్ధితత్త్వము పరిశుద్ధతాపరిశుద్ధతల యొక్క సమ్మేళనము. ఇట్టి సత్త్వము పురుషునితో సమానమై

నిర్మలమైనంతనే కై వల్యము లభించును. అంతట సత్త్వము శుద్ధ
సత్త్వస్వరూపుడగు బ్రహ్మని తనయందు ప్రతిఫలింప జేయును.

పాతంజల యోగసూత్రములు

చతుర్థాధ్యాయము

కై వ ల్య పా ద ము

1. జన్మోషధిమంత్రతపఃసమాధిః సిద్ధయః.

జన్మముచే, మూలికలచే, మంత్రములచే, తపస్సుచే, సమా
ధిచే, సిద్ధులు కలుగుచున్నవి.

కొన్ని సమయములందు కొందఱు పుట్టినపుడే సిద్ధపురుషులై
యుందురు. కాని నిజముగా వీరిసిద్ధులను పూర్వజన్మమునందు
సంపాదించుకొని యుందురు. తమ పూర్వజన్మకృషి యొక్క ఫల
మనుభవించుటకోయనునట్టిసారి జన్మింతురు. సాంఖ్యతత్వజ్ఞాన
మునకు జనకుడగు కపిలమహామునిని గూర్చి ఆతడు సిద్ధుడై జన్మించె
నని చెప్పబడియున్నది. సిద్ధుడనగా విజయము పొందినవాడని
యర్థము.

ఈ సిద్ధులను రసాయనపద్ధతుల మూలమున గూడ బడయ
నగునని యోగులు వచింతురు ఇనుము మొదలైన సామాన్య
లోహములను వెండి బంగారములుగా మార్చుటకై రసవాద
ముత్పత్తియయ్యెనని అదియే రసాయన శాస్త్రముగా పరిణమించె
ననియు మీ కందఱకును దెలిసినవిషయమే. హిందూదేశము
నందు సిద్ధసంప్రదాయము అను ఒకతెగవా రుండెడివారు.
మతము, వేదాంతము, జ్ఞానము, పరిమార్గము మొదలైనవన్నియు
సమంజసములే, కాని వీరిని బొందుటకు శరీరమొక్కటియే సాధన

మని వీరి యభిప్రాయము. ప్రతిపర్యాయమును శరీరము వినాశము పాలగుచుండినయెడల గమ్యస్థానమును జేరుట కనంతకాలము పట్టును. ఎట్లనగా, ఒకడు యోగాభ్యాసము చేయవలయుననికాని పరమార్థమును సాధింపవలయుననికాని ప్రయత్నించును. ఇట్టియత్నమున విశేషమైన అభివృద్ధి పొందకముచుపే మరణించు ననుకొనుడు. అప్పు డాతడు మఱియొక జన్మమును ఎత్తి మఱల చనిపోవుచు నిట్లు జన్మపరంపరలను పొందుచుండును. ఈవిధముగా జననమరణములతో నెంతయోకాలము నష్టమగుచు. ఇక నిట్లుగాక సుస్థిరమైన శరీరదార్ధ్యమును సంపాదించి అట్టి కాయస్థిధివలన జననమరణములను తొలగించుకొనినయెడల పరమార్థమును సాధించుటకై మనకు వలసినంత వ్యవధి విక్కును. అందువలన నీ రాసాయనులు మొట్టమొదట శరీరదార్ధ్యమును గలిగించుకొన వలయునని చెప్పెదరు. ఈ శరీరము మరణరహితమై యుండునట్లు చేయుట మనకు సాధ్యమని వీరియొక్క సిద్ధాంతము.

మనస్సు శరీరమును నిర్మాణము చేయుచుండుటయు, ప్రతి మనస్సును అపారమగు శక్తిసాగరమునుండి వెలువడుచున్న ప్రవాహములలో నొక్కటియై యుండుటయు సత్యమైన పక్షమున ప్రతి మనస్సును (బాహ్యమునుండి) పొందునట్టి శక్తికి పరిమితి లేకుండ వలయునని వీరి యభిప్రాయము. శరీరమును శాశ్వతముగా నుండు నట్లుచేయుట మనకు అసాధ్యమనుటకు ఎట్టి కారణమును లేదు. మన శరీరముల నన్నిటిని మనమే నిర్మాణము చేసికొనవలసియున్నది. ఈ శరీరము నశించినంతనే మనము మఱియొక శరీరమును నిర్మించుకొన వలసి వచ్చుచున్నది. ఇట్లు నిర్మించుకొన గల్గినయెడల ఇప్పటి యీ శరీరమునుండి వెలువడ కుండగనే సరిగా ఇప్పుడే, ఇక్కడ నుండగనే అట్టి శరీరము నెందుచే నిర్మించుకొనజాలము? ఈ వాదము నిరాశ్చర్యపరియమైనది. మరణించిన వెనుక మనము జీవించియుండుటయు ఇతర శరీరములను ఏర్పఱచుకొనుటయు సాధ్యమే యని యంగీకరించెదరా? అట్లైన, శరీరమును పూర్ణముగా లయింపజేయకయే

కేవలము దానిని నిరంతరమును మార్చుకొనుచు ఇక్కడనే ఆ శరీరముల నెందుచే ఉత్పత్తిచేసికొనజాలము? పాదరసమునందును, గంధకమునందును అత్యద్భుతమైన శక్తి కలదనియు వీనితో సిద్ధముచేయబడిన కొన్ని ఘటికలవలన మనుష్యుడు తన యిచ్ఛవచ్చినంత కాలము జీవింపగలడనియు వారు భావించియుండిరి. మఱికొందఱు ఆకాశగమనము మొదలగు సిద్ధులను కొన్ని మూలికల మూలమున బొందనగునని విశ్వసించిరి. నేటి యాషధములలో అత్యద్భుతమైనట్టివి అనేకములు. అందు ముఖ్యముగ వైద్యమున లోహములనుపయోగించునట్టి ప్రక్రియ మన కీ రాసాయనుల మూలముననే లభించియున్నది. యోగులలో కొన్ని సంప్రదాయముల వారు తమ యొక్క ప్రధానాచార్యులలో అనేకులింకను పూర్వశరీరములతోడనే సజీవులైయున్నారని చెప్పెదరు. యోగ శాస్త్రమున కంతకును ప్రామాణికాచార్యుడైన పతంజలి యీ విషయమును నిరాకరించుటలేదు.

మంత్రశక్తి:—విహితపరిస్థితులలో మంత్రోచ్ఛారణము వలన అద్భుతశక్తులు గలుగును. అహోరాత్రములు మనమిట్టి మహిమల మధ్యమున మెలగుచుండుటచే వానిని గూర్చిన స్పృహయే మనకు గలుగుటలేదు. మనుష్యశక్తికిని, మంత్రశక్తికిని, మానసికశక్తికిని పరిమితిలేదు.

తపస్సు:—(శారీరకపీడనము) తపశ్చర్యలును ఇంద్రియనిగ్రహ సాధనలును ప్రతి మతమునందును అవలంబింపబడుచునేయున్నవి. పారమార్థిక విషయములందు హిందువు లెప్పుడును తుదవఱకును బోవుదురు. కొందఱు చేతులను పైకెత్తి అవి యెండిపోవువఱకు యావజ్జీవమును వానిని అట్లేయుంచెదరు. పాదములుబిిపోవువఱకును అహోరాత్రములు నిలువబడియుండునట్టి వారు మఱి కొందఱు కలరు. కర్మము చాలక వీరు బ్రదికిన పక్షమున ఈస్థితిలో జీవితకాలమంతయు నిలువబడి యుండవలసినదే కాని ఇక వంచుటకు

శక్యముకాని విధమున కాళ్లు బిగిసికొనిపోవును. పైన జెప్పినవిధమున చేతులను పైకెత్తి యుంచుకొనినవానిని నేనొకప్పుడు చూచితిని. “నీవు మొట్టమొదట దీనిని అభ్యసించినప్పుడు నీ కెట్లుండె”నని వానిని నేనడుగగా, “ఘోరనరకబాధ ననుభవించితి”నని యాతడు ప్రత్యుత్తరమిచ్చెను. ఈ బాధ కోర్వజాలక అతడొక నదియొద్దకు పోయి కొంచె ముపశాంతికి నీటిలో నుండెడివాడట! ఒక మాసము దినములైన తరువాత బాధతగ్గ నారంభించినదట! ఇట్టి సాధనల మూలమున సిద్ధులను పొందవచ్చును.

సమాధి :—యోగమునకు శరీరమనదగిన సమాధి యిందలి ముఖ్యాంశమై అత్యున్నతమైన యోగసాధనమై యున్నది. పైన జెప్పిన సాధనలు కేవలము అప్రధానములగుటచే వాని మూలమున పరమావధిని బొందజాలము. నైతిక, మానసిక, ఆధ్యాత్మిక విషయములలో నెట్టిదై నను సర్వమును మనకు సమాధి మూలముననే లభించుచున్నది.

2. జాత్యంతరపరిణామః ప్రకృత్యాపూరాత్.

మఱియొక జాతిగా పరిణమించుట (యనునది) ప్రకృతియొక్క పరిణామ సమాప్తివలన గలుగుచున్నది.

ఇట్టి సిద్ధులు జన్మమునలనను, కొన్ని సమయములందు రాసాయనిక సాధనలవలనను, తపస్సువలనను కలుగునని పతంజలి ప్రతిపాదించుచున్నాడు. ఈ శరీరమును ఎంతకాలమైనను నిలుపుట మనకు సాధ్యమనికూడ అంగీకరించును. శరీరము మఱియొకజాతిగా పరిణమించుటకుగల కారణము ప్రకృతియొక్క పరిణామసమాప్తియే యని చెప్పుచు దానిని రాసున్న సూత్రమునందు వివరించును.

3. నిమిత్తమప్రయోజకం ప్రకృతీనాం వరణభేదస్తు తతః

క్షేత్రికవత్.

సత్కర్మములును, దుష్కర్మములును, స్వయముగ ప్రకృతియొక్క మార్పులకు కారణములు కానేరవు. కాని యవి ప్రకృతి

పరిణామముల ఆటంకములను తొలగించును. వ్యవసాయదారుడు ప్రవాహమునకు ఆటంకములను తొలగించినతోడనే స్వాభావికముగా నీరు పొలములోనికి ప్రవహించును గదా.

పొలములను సాగుచేయుటకై నీరు ఇదివఱకే కాలువలో నున్నది. కాలువయొక్క ద్వారములు మాత్రము మూయబడి యున్నవి. వ్యవసాయదారుడు ఈ తలుపులను తెలువగనే ప్రకృతి యందలి గురుత్వాకర్షణ నియమము (లా ఆఫ్ గ్రేవిటేషన్) ననుసరించి నీరు సహజముగా పొలములోనికి పాటుచున్నది. సర్వశక్తులును మనుష్యనియం దిదివఱకే కలవు; పరిపూర్ణత మనుష్యనియొక్క స్వభావము. సహజమైన మార్గమున నిది వ్యక్తము కాకుండునట్లు కేవలము దీసిని మనము ప్రతిబంధించియున్నాము. ఈ యాటంకము తొలగించినంతనే ప్రకృతిశక్తులు మనలోనికి పోల్లి పాటును. అంతట మనము మన సహజశక్తులను పొందుదుము. ఇట్లు ప్రకృతివాహిని తన యందు ప్రవహించినతోడనే దురాత్ముడు మహాత్ముడగుచున్నాడు. ప్రకృతి ప్రేరణమువలననే మనము మోక్షమార్గమునందు చరించుచున్నాము; సర్వజనుల నామెయే తుదకు గమ్యస్థానమున జేర్చుచున్నది.

పరమాత్థమును సాధించుటకై మనము చేయుచున్న యీ సాధనలన్నియు, ఈ విశ్వప్రయత్నములన్నియు, ఇంతకుముందే మనకు సహజమై, జన్మస్వాతంత్ర్యమైయున్న కైవల్యమును పొందుటకై ప్రతిరోధములను తొలగించి, ద్వారములను తెరిచుటకే వినియోగపడుచున్నవి. నేడు ప్రాచీనయోగులయొక్క పరిణామవాదము నవీన ప్రకృతిశాస్త్ర పరిశోధనాదృష్టితో జూచినప్పుడు సువ్యక్తము కాగలదు. ఐనను ప్రకృతిశాస్త్ర సిద్ధాంతములకంటె యోగసిద్ధాంతములే యొక్కవ సమంజసమైనవి.

నవీన శాస్త్రజ్ఞులచే పరిణామ హేతువులుగ ప్రతిపాదింపబడుచున్న 'మిథునవరణము' లేక సమాగమేచ్ఛచే జంటను ఎన్ను

కొనుటయు, జీవితసంగ్రామమున అర్హతమమైన ప్రాణాలే వినాశము నొందక నిలిచియుండుటయు నను నీ హేతువులురెండును పరిణామ మునకు పూర్ణమగు సమాధానము నీయజాలవు. జీవనాధారమును సంపాదించుకొనుటయందేమి, జంటను చేర్చుకొనుట యందేమి, మనకు గలుగు పరస్పరసంఘర్షణము లొలగించునంతటి విజ్ఞానాభివృద్ధి కలిగినచో నవీన ప్రకృతిశాస్త్రజ్ఞుల ననుసరించి, మానవకోటియొక్క పురోవృద్ధి యంతటితో నిలిచిపోవుటయేకాక మానవజాతి నశించు టయు సంభవించును. లోకకంటకుడైనవాడు, తాను చేయు చార్జ్ స్యము ప్రకృతి నియమానుసారమై యున్నదని మనస్సమాధానము పొందుట కీ సిద్ధాంత మనుకూలించు చున్నది. తత్త్వవేత్తలమని చెప్పుకొనుచు, ప్రపంచమందలి దుర్మార్గులను, అనర్హులను సమూల ముగా నశింపజేసి, మానవజాతి నుద్ధరింప దలచువారనేకులు గలరు. ఆర్హతానర్హతలను నిర్ణయించునట్టివారు వీరే కాబోలును! స్వతస్సిద్ధముగా ప్రతిజీవియందునుగల పరిపూర్ణతయొక్క ప్రకటనమే నిజమైన పరిణామరహస్యమనియు, ఈ పరిపూర్ణత నిరోధింపబడి యుండుటచే లోనున్న ఆత్మప్రభావతరంగము లుబికి బయటపడుటకై విశేషకల్లోలము చేయుచున్నవనియు ప్రాచీనపరిణామతత్త్వవేత్తయగు పతంజలిమహర్షి చాటుచున్నాడు.

ఈ స్పర్థలును ఈ పోరాటములును మన యజ్ఞానఫలితములే కాని మఱియొకటి కాదు. ఏలయన, ద్వారమును తెరిచి నీటిని ప్రవహింపజేయుటకు సరియైనమార్గము మనకు తెలియకున్నది. అంతర్గతమైయున్న ఈ అపారశక్తితరంగము వెలువడి తీటవలయును; దృశ్యప్రపంచమున కిదియే మూలకారణము. జీవనాధారము సంపాదించుకొనుటకు గానిండు, సమాగమేచ్ఛను. తృప్తిపఱుచుకొనుటకు గానిండు, ఈ పోటీ అంతయు కేవలము తాత్కాలికము. అనావశ్యకము. ఆజ్ఞాన సంజనితమైన 'అట్టహాసము'. ఈ సంఘర్షమంతయు సమసిపోయినను అంతర్గతమగు నాత్మపరిపూర్ణతయే మనలను ముక్తి మార్గమున చరింపజేయుచుండును. అందుచే ఆత్మవికాసమునకు

సంఘర్షము ఆవశ్యకమని సమ్ముటకు తగిన సేతు వేదియు కానరాదు. పశుత్వమునందు మానవత్వమణియున్నది. కాని, ద్వారము తెరిచినంతనే తటాలున మనుష్యత్వము వెలువడుచున్నది. ఇట్లే మనుష్యునియందు అజ్ఞానపాశబద్ధమై గివ్యత్వము గర్భితముగానున్నది. జ్ఞానఖడ్గమీ పాశములను ఛేదించినంతనే గివ్యత్వము వెలువడుచున్నది.

4. నిర్మాణచిత్తాన్యస్థితామాత్రాతే.

(యోగిచే) నిర్మింపబడిన చిత్తములు అస్థిత (అనగా అహంకారము) నలన మాత్రమే కలుగుచున్నవి

మనము చేయనట్టి సత్కర్మముల యొక్కయు, దుష్కర్మముల యొక్కయు ఫలము మనమే అనుభవించుచుండు మననది కర్మసిద్ధాంతము. ఐనను ఆత్మవైభవమును పొందుటయే తత్త్వజ్ఞానమునకు పరమావధి. శ్రుతిస్మృతిలన్నియు, ఆత్మవైభవమును గూర్చియు, పరమాత్మ వైభవమును గూర్చియు ప్రస్తుతించుచు వెనువెంటనే కర్మమును బోధించుచున్నవి. సత్కర్మమువలన సత్ఫలమును, దుష్కర్మములవలన దుష్ఫలమును ప్రాప్తించుచు, సుకృతదుష్కృతిములవలన ఆత్మవికారమును పొందుచుండినయెడల ఆత్మప్రభావము నిరర్థకము కావలసినచ్చును. దుష్కర్మములు ఎరుషస్వభావము వ్యక్తము కాకుండునట్లు చేయుచున్నవి, ఇక సత్కర్మములీ ప్రసిబంధమును తొలగించినంతనే ఆత్మవైభవము వ్యక్తమగుచున్నది. స్వయముగా ఆత్మ యెన్నడును వికారము పొందదు. నీ వెట్టికర్మములను జేసినను సహజమగు నాత్మప్రభావమును, స్వతస్సిద్ధమైన నీ స్వభావమును ఎన్నటికిని నశింపజేయజాలవు. ఏలయన అవిద్యయను నావరణము ఆత్మపరిపూర్ణతను మఱుగుపఱుచునేకాని, ఆత్మకు దేనివలనను వికారము కలుగజాలదు. శీఘ్రముగా కర్మపరిపాకమును బొందుటకై యోగులు కాయవ్యూహమును లేక శరీర సమూహములను నిర్మించుకొని వానియందు కర్మానుభవమును పొందదరు. ఈ శరీరము లన్నిటికిని 'అస్థిత' లేక అహంతత్త్వము నుండి వారు చిత్తములను నిర్మింతురు. స్వతస్సిద్ధమైన వారి

చిత్తములకును వీనికిని భేదమును తెలియచేయుటకై ఇవి 'కల్పిత చిత్తములు' అని చెప్పబడుచున్నవి.

5. ప్రవృత్తిభేదే ప్రయోజకం చిత్తమేకమనేతేషామ్.

వివిధములైన యీ కల్పితచిత్తములయొక్క ప్రవృత్తులు వేర్వేరుగానున్నను మూలచిత్తము వీనినన్నిటిని స్వాధీనము చేసికొనుచున్నది.

వేర్వేరు శరీరములలో వ్యాపారములను నిర్వర్తించునట్టి యీ చిత్తములు కల్పితచిత్తములనియు, ఈ శరీరములు కల్పిత శరీరములనియు చెప్పబడుచున్నవి. మనస్సును, ప్రకృతియు అత్యున్నతమైన రెండు పెన్నిధులు. యోగమువలన ఈ నిధులను వశపఱచుకొనునట్టి రహస్యము నీకు తెలియగలదు. ఈ జ్ఞానము సదా నీయందేయున్నను నీవు దానిని మఱచితివి. యోగివైనంతనే నీ కది జ్ఞప్తికి వచ్చును. అంతట నీవు దానిని యథేచ్ఛగ వినియోగించుకొనవచ్చును. అది నీ చేతిలోని కీలుబొమ్మ యగును. జగన్నిర్మాణ హేతువగు తత్త్వమువలననే కల్పితమనస్సును ఏర్పడుచున్నది. మనస్సు ఒకవస్తువును ప్రకృతి వేరొకవస్తువును గావు; అవి రెండును ఒకే వస్తువుయొక్క భిన్నస్థితులు. సూక్ష్మస్థితియైన, అస్మిత లేక అహంకారము అనునట్టి తత్త్వమునుండి యీ కల్పిత శరీరములను, కల్పిత చిత్తములను యోగి నిర్మించుకొనుచున్నాడు. అందుచే, ప్రకృతి శక్తులయొక్క రహస్యమును యోగి కనుగొనినంతనే, అహంతత్త్వమునుండి యోగి వలసినన్ని శరీరములను, చిత్తములను సృష్టించుకొనగలడు.

6. తత్ర ధ్యానజమనాశయమ్.

వివిధములైన ఆ చిత్తము లన్నిటియందును సమాధిచే నిర్మింపబడిన చిత్తము కర్మవాసనారహితమైనది.

సమస్తచిత్తములయందును సమాధిస్థితినిపొందిన చిత్తమత్యుత్తమము. మూలికలవలనగాని, మంత్రములవలనగాని, తపస్సా

ధనలవలనగాని, ఏవో కొన్ని సిద్ధులను సుపాదించినవాని కింకను వాంఛలుండును; కాని యోగమువలన సమాధిస్థితిని పొందిన పురుషుడు సంపూర్ణముగా వాంఛారహితు డగుచున్నాడు.

7. కర్మాశుద్ధాకృష్టం యోగినస్త్రివిధమితరేషామ్.

యోగులకు కర్మములు తెల్లనివిగాకాని నల్లనివిగాకాని యుండవు; ఇతరులకవి తెల్లనివనియు, నల్లనివనియు, మిశ్రమైన వనియు నిట్లు మూడు విధములుగా నుండును.

యోగి పరిపూర్ణుడైనప్పుడు అతడు చేయుకర్మములును, తత్ ఫలములును వానిని బంధింపజాలవు. ఏలయన, ఆతఁడా కర్మములను కోరి చేసియుండలేదు. ఫలవాంఛావిరహితముగా ఆతడు తన కర్మములను జేయుచునే యుండును. లోకకల్యాణమునకై ఆతడు ప్రవర్తించుచు సత్కర్మములను జేయుచున్నను వాని ఫలముల నెన్నడును ఆతఁడాశింపడు; అందుచే వాని నవి అంటవు. ఇక నిట్టి మహోత్తమస్థితిని పొందని సామాన్యజనులకు నల్లనివి (దుష్కర్మములు) అనియు, తెల్లనివి (సత్కర్మములు) అనియు, మిశ్రములనియు కర్మములు మూడు విధములుగా నుండును.

8. తతస్తద్విపాకానుగుణానామేవాభివ్యక్తిర్వాసనానామ్.

ఈ త్రివిధకర్మములనుండియు ఆయాస్థితుల కనుకూలించు నట్టి వాసనలే వ్యక్తమగుచుండును. (మిగిలినవి తాత్కాలికముగా అణగియుండును).

నేను సత్కర్మములు, దుష్కర్మములు, మిశ్రకర్మములు అను నీ మూడువిధములైన కర్మములను జేసి మరణానంతరము స్వర్గమునం నొక దేవత నగుచున్నాననుకొనుడు. దేవతా శరీరము నందు కలుగుచున్న వాంఛలును, మానవశరీరమునందలి వాంఛలును ఒకేవిధముగా నుండవు. దేవతాశరీరమునకు అన్నపానము లక్కఱలేదు. అట్టిస్థితిలో యుత్పిపాసలను కలిగించు నట్టివియు, ఇంకను అనుభవింపబడనివియు నగు నా పూర్వకర్మముల గతియేమి!

నేనొక దేవతనైనప్పు డీ కర్మ లెక్కడకు పోవుచున్నవి? కర్మవాసన లెప్పుడును తగిన పరిస్థితులయ్యును మాత్రమే వ్యక్తమగుచుండునను సదియే యిందులకు సమాధానము. పరిస్థితులు ఎట్టి వాసనలకు అనుకూలమైయుండునో అట్టి వాసనలు మాత్రమే వెలువడును ; మిగిలినవి సంచితమైయుండును. ఈ జన్మములో మన కనేక దేవతావాసనలును, అనేక మానవ వాసనలును, అనేక పశువాసనలును కలవు. నేనొక దేవతా శరీరమును దాల్చినప్పుడు సద్వాసనలు మాత్రమే వెలువడును ; ఏలయనగా, పరిస్థితు లట్టి వాసనలకే యోగ్యముగా నుండును. ఇక నొక జంతుశరీరమును ధరించినప్పుడు, జంతువాసనలు మాత్రమే వ్యక్తమగుచు సద్వాసనలు వెనుక నిలిచియుండును. దీని వలన నేమని యేర్పడుచున్నది? పరిస్థితులమూలమున వాసనలను నిరోధింపగలమనియే కదా! పరిస్థితులకు యుక్తమును అనుకూలమును అగు కర్మముమాత్రమే వెలువడుచుండును. దీనివలన జాతి దేశాదిపరిస్థితులు కర్మానుభవమును సహితము నిరోధింపజాలునని విశేషమగుచున్నది,

౧. జాతిదేశకాలవ్యవహారానామప్యానంతర్యం

స్మృతిసంస్కారయోరేకరూపత్వాత్.

స్మృతియును, సంస్కారమును ఏకరూపమును పొంది యుండుటచే జాతి, దేశము, కాలము అనువానిచే వేరుపడుపట్టి యున్నను వాసనల కానంతర్యము కలుగుచున్నది.

కర్మానుభవములు సూక్ష్మస్థితిని పొంది సంస్కారములగును; తిరిగి సంస్కారములు ప్రాణవంతములై స్మృతిరూపము దాల్చును. సంస్కారరూపమందున్న పూర్వానుభవములను, ఇప్పుడు మనము ఎఱుకతో చేయుచున్న వ్యాపారములతో అజ్ఞాతముగా సమానస్థితికి దెచ్చుట స్మృతియందు జేయను. ప్రతిశరీరమునందును సరిగా అట్టి శరీరమునం దంతకుముందు పొందియుండిన సంస్కార సముదాయము మాత్రమే కర్మమునకు హేతువగును. వేతొక జాతి శరీరమునందు

పొందిన అనుభవములు తాత్కాలికముగ నిర్బంధింపబడి యుండును. ప్రతిశరీరియు ఆ జాతి శరీర పరంపరకు మాత్రమే సంబంధియై యున్నదా యనునట్లు నర్తించుచుండును. ఇట్లు వాసనలయొక్క పౌర్వావస్థయు విచ్ఛేదము కానేరదు.

10. తాసామనాదిత్వం చాశిషో నిత్యత్వాత్.

సుఖపిపాస (సుఖముకొలుకు తీవ్రమైవ వాంఛ) అనాదియై యుండుటచే వాంఛలకు ఆది యనునది లేదు.

మన యనుభవమంతయు సుఖమును బొందవలయునను ఇచ్ఛను వెన్నంటియుండును. క్రొత్తగా కలుగునట్టి ప్రత్యనుభవ మును పూర్వానుభవసంజనితమైన ప్రవృత్తిపై నాధారపడి యుండుటచే అనుభవమునకు ఆది యనునది లేదు. అందువలన వాసన అనాదిగా నున్నవి.

11. హేతుఫలాశ్రయాలంబనైః సంగృహీతత్వాదేషామభావే తదభావః.

కారణము, కార్యము, ఆశ్రయము (ఆధారము), శబ్దాది విషయములు అనువానితో కూడుకొనియుండుటచే, నివి యన్నియు నెప్పుడులేకుండునో అప్పుడే అదియు (వాంఛయు)ను లేకుండును.

కోరికలు కార్యకారణముల* చే బంధింపబడియున్నవి. కోరిక గలిగినతోడనే దానియొక్క ఫలమును గలిగింపనిదే యెన్నడును నశింపదు. మఱియు సంస్కారరూపమును పొందిన పూర్వ వాంఛ లన్నిటికిని చిత్తము నిలయమైయున్నది. ఈ సంస్కారములు పూర్ణముగా కార్యరూపము పొందనిదే నశింపవు. ఇదిగాక, ఇంద్రియములు బాహ్యవిషయములను గ్రహించుచున్నంతవఱకు సూత్రన వాంఛలు కలుగుచునే యుండును. కారణము, కార్యము, ఆశ్ర

* క్లేశములే కారణములై యున్నవి (2-3). “ప్రజాతులు, ఆయువు, భోగము” (2-13) అనునవి కార్యములు.

యము, ఇంద్రియవిషయములు అనువాని నన్నిటిని తొలగించుకొనుట మనకు సాధ్యమైనయెడల వాంఛ లంతరించును.

12. అతీతానాగతం స్వరూపతోఽస్త్వద్వభేదాద్ధర్మాణామ్.

భూతభవిష్యత్తులు తమయొక్క స్వభావమునందే నెలకొని యున్నవి; ఇక గుణము లనేకవిధములుగా నున్నవి.

అస్తిత్వము ఎన్నడును అభావమునుండి కలుగ నేరదని భావము. భూతభవిష్యత్తులు వ్యక్తస్థితియందు గాకున్నను, సూక్ష్మ వస్థలో నిలిచియుండును.

13. తే వ్యక్తసూక్ష్మే గుణార్థానః.

అవి గుణములయొక్క స్వభావము ననుసరించి వ్యక్తముగా గాని సూక్ష్మముగాగాని యుండును.

సత్త్వము, రజస్సు, తమస్సు అనునవి త్రిగుణములు. వీనిని గుణములనుటకంటె తత్త్వములనుటయే సమంజసము. ఈ మూడింటి యొక్క స్థూలావస్థయే ఈ దృశ్యప్రపంచము. వీనియొక్క వివిధ వ్యక్తస్థితులనుండి భూతభవిష్యత్తులు వెలువడుచున్నవి.

14. పరిణామైకత్వాద్వస్తుతత్త్వమ్.

పరిణామమునందలి యేకత్వమునుండి వస్తువులయందలి యేకత్వ మేర్పడుచున్నది.

(సత్త్వరజస్తమస్సులు) వేర్వేరులైయున్నను పరిణామము నందు సామరస్య మేర్పడియుండుటచే సర్వవిషయములకు సామరస్య మేర్పడుచున్నది.

15. వస్తుసామ్యే చిత్తభేదాత్తయోర్విధ క్తః పన్థాః.

ఇంద్రియానుభవమును కోరికయు ఒకే విషయమునందు వేర్వేరుగా నుండుటచే మనస్సును విషయమును భిన్నస్వభావము కలిగియున్నవి.

మనయొక్క మనస్సులపై నాధారపడకుండునట్టి స్వతంత్రమైన బాహ్యప్రపంచ మొకటి కలదు. బౌద్ధులవిజ్ఞానవాదమున కిదియొక నిరసనము. ఒకే వస్తువును వేర్వేరు జనులు వేర్వేరు విధములుగా జూచుచుండుటచే, అదియొక వ్యక్తియొక్క భావనా మాత్రము కానేరదు. *

వస్తువు మనకు గోచరించుటయే దానియొక్క అస్తిత్వమునకు ప్రమాణమై యుండినయెడల మనస్సు ఏవిషయమునందైనను తన్మయత్వము పొందియుండునప్పుడుగాని, సమాధిస్థితిలోనున్నప్పుడుగాని అట్టిమనస్సు ఎవ్వరివలనను చూడబడుటలేదు కదా. అందుచే ఆ మనస్సు లేదని చెప్పవలసివచ్చును. ఈ సిద్ధాంతము మనకు సమ్మతము కానేరదు.

16. తదుపరాగాపేక్షిత్వాచ్చిత్తస్య వస్తు జ్ఞాతాజ్ఞాతమ్.

వస్తువులు చి త్తముపై ప్రతిబింబించునట్టి విధము ననుసరించి అవి తెలియబడినవిగాగాని అలియబడినిగాగాని యుండును.

17. సదా జ్ఞాతాభిత్తవృత్తయస్తత్ ప్రభోః

పురుషస్యాపరిణామిత్వాత్.

చి త్తమునకు అధిపతియైన పురుషునకు పరిణామము లేకుండుటచే చి త్తవృత్తులు నిరంతరము అలియబడుచున్నవి.

జగత్తు మనస్సునకును ప్రకృతికినిగూడ సంబంధించియున్నదని యీ సిద్ధాంతముయొక్క నారాంశము. మనఃప్రకృతులు యెందును సదా మాటిపోవుచున్నవి. ఈ పుస్తకమునగా నేమి? నిరంతరము వికారము పొందుచున్న పరమాణువులయొక్క కూడిక. ఈ

* ఇక్కడ, “నచైక చిత్తతంత్రం వస్తు తదప్రమాణకమ్ తదాకింస్యాత్” అని కొన్ని ప్రతులలో మఱియొకనూత్రము కానబడుచున్నది. “వస్తువు ఒకే చి త్తముపై నాధారపడియుండునని చెప్పుచాలము. ఈ పక్షమునందు వస్తువు కలదవటకు ప్రమాణము లేకుండుటచే వస్తువుయొక్క అస్తిత్వమునకు భంగము వాటిల్లును”.

పరమానువులతో కొన్నిటి సముదాయము పైకి పోవుచుండగా మఱి కొన్నిటి సముదాయము లోనికి వచ్చుచున్నది; ఇదియొక సుడిగుండము వంటిది. కాని వీనికి దేనివలన ఏకత్వ మేర్పడుచున్నది? ఏది వీనిని ఒకే పుస్తకముగా నేర్పడ జేయుచున్నది? క్రమవిధానము ననుసరించి యీ మార్పులు కలుగుచున్నవి. ఇందలి భాగములు నిరంతరము మాటుచున్నను ఏకవిధమున నివి నా మనస్సునకు స్పర్శలను గలిగించుచుండుటచే ఈ స్పర్శలన్నియు నొకదానితో నొకటిచేరి స్థిరమగు రూపము నేర్పడుచున్నవి. నా మనస్సును సదా మాటిపోవుచునే యున్నది. మనస్సును శరీరమును, ఒకేపదార్థము నందున్న రెండు పౌరల వంటివి.

ఇవి వేర్వేలు గతులతో కదలుచున్నవి. సాపేక్షముగా జూచినప్పుడు ఒకటి మందగమముగను, మఱియొకటి తీవ్రగమముగను, ఉండుటచే ఈ రెండిటిని వేరుపఱచి తెలిసికొనగలము. ఎట్లనగా, ఒక పొగబండి (ట్రయిన్) పోవుచుండ దానిప్రక్కనే ఒక (గుట్టపు) బండి పోవుచున్న దనుకొనుడు. కొంతవఱకు ఈ రెండింటియొక్క గమనమును మనము కనుగొనవచ్చును. ఐనను వీనికి తోడు మఱియొక విషయమును గమనింపవలసి యున్నది. చలింపనట్టి వస్తువు వేతొకటి యుండిననే గాని చలనమును కనుగొనజాలము. కాని రెండుమూడు వస్తువులు వివిధగతులతో కదలుచున్నప్పుడు త్వరితముగా కదలుచున్నదాని గమనమును మొట్టమొదట కనుగొనగలము. తరువాత నెమ్మదిగా కదలుచున్నదాని గమనము మనకు గోచరించును. ఇక మనస్సున కింద్రియానుభవము లెల్లు కలుగుచున్నవి? మనస్సు సదా మార్పు చెందుచునేయున్నది. అందుచే మనస్సుకంటె తక్కువ వేగముగల దొకటియు, దానికంటె మఱింత తక్కువ వేగము కలిగినది మఱొకటియు ఈ విధముగా పోనుపోను అంత మెన్నటికిని మనకు కాన్పింపదు. ఇట్లు అనవస్థ యేర్పడుచుండుటచే నెక్కడనో యొకచోట మనము నిలువవలయును. ఎన్నటికిని మార్పుపొందని యొకానొక వస్తువును కనుగొని యీ

పరంపరను మనము పరిసమాప్తి చేయవలసియున్నది. అనంతమైన యీ పరిణామ ప్రవాహమున కాధారభూతుడు నిర్వికారుడును, నిర్మలుడును, నిర్మళుడును అగు పురుషుడు కలడు. చిత్రదీపము (షేజిక్ లేక టెర్న్) తేరపై ప్రతిమలు పడునట్లు చేయుచున్నను తేరకెట్టి వికారమును గల్గింపని విధమున ఈ స్పర్శలన్నియు పురుషుని యందు కేవలము ప్రతిఫలించుచున్నవి.

18. న తత్ స్వాధాసం దృశ్యత్వాత్.

ఆ చిత్తము పురుషునకు (దృశ్య) విషయమై యుండుటచే స్వయంప్రకాశవంతమైనది కాదు.

ప్రకృతియందంతటను అద్భుతశక్తి వ్యక్తమగుచున్నను, ఆ శక్తి స్వప్రకాశవంతమును జ్ఞానవంతమును కానేరదు. పురుషుడు మాత్రమే స్వప్రకాశవంతుడై సర్వమును భాసింపజేయుచున్నాడు. సమస్తప్రకృతినుండియు సర్వశక్తులనంగీయు పురుషుని శక్తియే ప్రకాశించుచున్నది.

19. ఏకసమయే చోభయానవధారణమ్.

ఏకకాలమునందే రెండిటిని గ్రహించుట చిత్తమునకు సాధ్యముకానందువలన.

చిత్తము స్వప్రకాశవంతమై యున్నయెడల, ఏకకాలమున తనను, తనయొక్క విషయములను అవలోకింపగలిగియుండును, కాని ఇట్లు చూడజాలకున్నది. విషయమును జూచునపుడు తనను తాను అవలోకించుకొనజాలదు. అందువలన పురుషుడే స్వప్రకాశవంతుడు, చిత్తమునకిట్టి స్వప్రకాశకశక్తిలేదు.

20. చిత్తాంతరదృశ్యే బుద్ధిబుద్ధేరతిప్రసక్తః స్మృతినంకరశ్చ.

మఱియొక చిత్తమువలన దర్శనయోగ్యత కలుగుచున్నదని యూహించినయెడల అట్టి యూహలకు అంతమనునది లేకుండుటయు, స్మృతినంకరమగుటయు సంభవించును.

సాధారణమనస్సును అవలోకించునట్టి మనస్సు మఱియొకటి కలదని యనుకొందము. దానిని అవలోకించుటకు మఱియొక మనస్సు ఉండవలయును. ఈ విధముగా అంత మెన్నటికిని లేకుండును. దీని వలన స్మృతి తాఱుమాటగుటయు, నిరాధార మగుటయు సంభవించును.

21. చిత్రేరప్రతిసంక్రమాయాస్తదాపరాస్తస్వబుద్ధిసంవేదనమ్.

జ్ఞానస్వరూపము (పురుషుడు) నిర్వికారమై యుండుటచే చిత్తము పురుషుని స్వరూపమును పొందినప్పుడు జ్ఞానవంతమగుచున్నది.

జ్ఞానమనునది పురుషుని గుణముకాదని స్పష్టికరించుటకై పతంజలి యిట్లు చెప్పుచున్నాడు. చిత్తము పురుషుని సాన్నిధ్యమును బొందినంతనే పురుషుడు దానిపై ప్రతిఫలించును. అంతట తాత్కాలికముగా చిత్తము జ్ఞానవంతమై తానే పురుషుడై యున్నట్లు కనిపించును.

22. ద్రష్టదృశ్యోపరత్తం చిత్తం సర్వార్థమ్.

ద్రష్టయు దృశ్యము (అనగా పురుషుడు, విషయము) అను వానిచే ప్రతిఫలించబడిన చిత్తము సర్వవిషయములను గ్రహింపగలుగుచున్నది.

చిత్తమునకు ఒకవైపున దృశ్యప్రసంచము ప్రతిఫలించుచున్నది; ఇంకొకవైపున ద్రష్టయగు పురుషుడు ప్రతిఫలించుచున్నాడు; ఇట్లు చిత్తమునకు సకలవిషయములను గ్రహించునట్టి శక్తి కలుగుచున్నది.

23. తదసంఖ్యేయవాసనాభిజ్ఞితమపి పరార్థం

సంహత్యకారిత్యై.

లెక్కలేనన్ని వాంఛలచే చిత్తము విచిత్రముగానున్నను మఱియొకని (పురుషుని) కొఱకు వర్తించుచున్నది; ఏలయన చిత్తము సంయోగరూపమున వర్తించుచున్నది.

చిత్తము అనేకవిషయములయొక్క సంయోగమైయున్నది ; అందుచే తనకొఱకు తాను వర్తింపజాలదు. లోకమున సంయోగ సంజనితమగు ప్రతివస్తువును మఱియొక వస్తువుకొఱకై యేర్పడుచున్నది. అందువలన చిత్తమనునట్టి యీ సంయోగము పురుషుని కొఱ కేర్పడియున్నది.

24. వివేకదర్శన ఆత్మభావభావనానివృత్తిః.

వివేకియైనవానికి చిత్తమే ఆత్మయనునట్టి భావన నివర్తించుచున్నది.

పురుషుడు చిత్తము కానేరడని వివేకమువలన యోగి గ్రహించుచున్నాడు.

25. తదా వివేకనిమ్నం కైవల్యప్రాగ్భావం చిత్తమ్.

అప్పుడు వివేకమునందు నిమగ్నమైయున్న చిత్తము పూర్వ వస్థయైన కైవల్యమును బొందుచున్నది. *

ఇట్లు యోగాభ్యాసము వినిర్మలదృష్టి యనదగు వివేకమును గల్గించును. మనకన్నులను గప్పియున్న తెర వీడినంతనే వస్తు తత్త్వము మనకు గోచరించును. ప్రకృతి యనునది సంయోగము వలన నేర్పడుచున్నదనియు సాక్షియగు పురుషునికొఱకు చిత్ర విచిత్రప్రదర్శనమును జూపుచున్నదనియు, ప్రకృతి యెన్నడును ప్రభుస్థానము నాక్రమింపజాలదనియు మనము గ్రహింతుము. హృదయసింహాసనాసీనుడైన పురుషుని వినోదార్థమై ప్రకృతి యీ రూపములను పొందుచున్నదని మనకు వెల్లడియగును. చిరకాలాను గతమైన సాధనవలన వివేకము కలిగినతోడనే భయమనునది మన యొద్ద నుండుటకు భయపడి పాటిపోవును. అంతట చిత్తములకు కైవల్య మబ్బును.

* 'కైవల్యమువైపునకు మ్రొగుచున్నది' అనియు జెప్పవచ్చును. అయి.

26. తచ్చిద్రేషు ప్రత్యయాన్తరాణి సంస్కారేభ్యః.

అందులకు (అనగా అట్టి కైవల్యమునకు) ప్రతిబంధకములుగ వెలువడు భాగములు సంస్కారములవలన గలుగుచున్నవి.

సుఖప్రాప్తికై బాహ్యవిషయమేదియో యొకటి ఆవశ్యకమని మన విశ్వాసము. ఇట్టి విశ్వాసహేతువులగు భావములన్నియు కైవల్యప్రాప్తికి ప్రతిబంధకములు. స్వయముగా పుడుషుడు సుఖస్వరూపుడు ; పూర్ణానందమయును. కాని, పూర్వసంస్కారములచే ఈ జ్ఞానము ఆవరింప బడియున్నది. ఈ సంస్కారములు అన్నియు క్రియాకాపమును పొంది తీరవలయును.

27. హానమేషాం క్లేశవదుక్తమ్.

ఇదివఱకు చెప్పబడిన విధమున (2-10), ఆవిద్య, అస్మితాది క్లేశములను నిగ్రహించినరీతిచే ఈ సంస్కారములనుగూడ నిగ్రహింపవలయును.

28. ప్రసంఖ్యానేఽవ్యకుసీదస్య శర్వథా వివేకభ్యాతేర్ధర్మమేఘః సమాధిః.

సకలతత్త్వములను చక్కగా వివేచించునట్టి జ్ఞానము పొందియు, ఫలాపేక్ష లేక యుండువానికి అట్టి పరిపూర్ణవివేక ఫలితముగ ధర్మమేఘమును సమాధి కలుగుచున్నది.

ఇట్టి వివేకమును పొందిన యోగికి పూర్వాభ్యాసమున జెప్పబడిన సిద్ధులన్నియు కలుగును ; కాని నిజమైన యోగి వాని నన్నిటిని పరిత్యజించును. అట్టివానికి ధర్మమేఘ మనునట్టి విచిత్రవికాసమగు నపూర్వజ్ఞానము కలుగుచున్నది. ఇతిహాసప్రసిద్ధులైన ప్రపంచమహాప్రవక్తలందఱును ఇట్టి వికాసమును పొందినవారే. సమస్తజ్ఞానమును మనయందుండియే కలుచున్నదని వాడు గ్రహించిరి. తత్త్వమును వాడు ప్రతక్షముగా దర్శించిరి. అప్రాకృతశక్తులను నీయాడంబరమును విసర్జించినంతనే ప్రశాంతియు, పరిపూర్ణ విశుద్ధతయు వారికి సహజలక్షణములై యొప్పినవి.

29. తతః క్లేశకర్మనివృత్తిః.

దానివలన (అవిద్యాది) క్లేశముల యొక్కయు, కర్మముల యొక్కయు నివృత్తి కలుగుచున్నది.

ధర్మమేఘ మను సమాధి కలిగినయోగి కిక పతన మనునది కలుగ నేరదు, అశుభకేదియు మృతి కలిగింపజాలదు. ఇక నాతనికి క్లేశము లనునవి లేవు. ఆతడు సమస్తమహాత్ముడు.

30. తదా సర్వావరణమలాపేతస్య

జ్ఞానస్యానంత్యాచోజ్జేయమల్పమ్.

అప్పుడు జ్ఞానము అనరణమునుండియు సమస్తమైన మాలిన్యముల నుండియు విడువబడి అంతమై యుండుటచే జ్ఞేయము (గ్రహింపదగినది) అల్పమగుచున్నది.

జ్ఞానావరణము తొలగినంతనే జ్ఞానము వెల్లొందుచుండును. బుద్ధుడనగా ఆకాశమునలె అనంతమైన జ్ఞానమని పౌద్ధగ్రంథమెకటి బుద్ధత్వమునుగూర్చి నిర్వచించి యున్నది. బుద్ధుడనునది యొకస్థితి యొక్క నామమని మనము గుర్తింపముగాక. కీసన మహాశియు డీస్థితిని పొంది క్రీస్తుగా మాఱెను. మీరిందఱును ఈ స్థితిని పొందెదరు. జ్ఞాన మనంతమైనంతనే అనియదగినది అల్పమై పోవుచున్నది. అనంత జ్ఞేయవిషయములతో గూడిన యీ బ్రహ్మాండమంతయు పురుషానిముందు సముద్రముగో నీటిబొట్టువంటిది. సామాన్యమైన పురుషు తాను అత్యల్పుడనని తలచును. ఏలయు తాను గ్రహింపవలసినది అనంతముగా నున్నట్లు కానబడుచుండును.

31. తతః కృతార్థానాం పరిణామక్రమసమాప్తిర్గుణానామ.

అప్పుడు (సత్త్వాది) గుణములు కార్యసాఫల్యము నొందినవగుటచే వాని పరిణామక్రమము పరిసమాప్తమగును.

వే ర్వేణుజాతులందు వే ర్వేణురీతులుగా నుండునట్టి సత్త్వాది గుణములయొక్క వివిధపరిణామములన్నియు శాశ్వతముగా పరిసమాప్తి నొందును.

32. క్షణప్రతియోగీ పరిణామాపరాంతస్సాన్త్యాహుః క్రమః.

క్షణముల ననుసరించి కలుగుచున్నవియు, వరుసగా కొన్ని (మార్పులు) కలిగిన తరువాత తెలిసికొనబడునవియు నగు మార్పులే (పరిణామమునందలి) క్రమమై యున్నవి.

ఇక్కడ పతంజలి క్షణములను (లేక కాలమును) అనుసరించి కలుగు పరిణామముగు 'క్రమము' అను పదమును నిర్వచించుచున్నాడు. నేను (ఒక విషయమునుగూర్చి) ఆలోచించుచుండునపుడు అనేకక్షణములు గడచిపోవుచున్నవి. ఇందు ప్రతిక్షణము (తెప్పపాటుకాలము) నందును భావములో నొక మార్పు కలుగుచున్నది. ఐనను వరుసగా నిట్టి మార్పులు కొన్ని జరిగిననే కాని యీ మార్పులను నేను గ్రహించుటలేదు. దీనినే (పరిణామ) క్రమమందురు. కాని, సర్వగతిత్వమును పొందిన చిత్తమున కీక క్రమమనునది లేదు. సర్వమును అట్టి చిత్తమునకు ప్రస్తుత విషయముగా పరిణమించును; భూతి భవిష్యత్తు లనునవి నశించి అట్టి చిత్తమునకు నర్తమాన మనునది మాత్రమే నిలిచియుండును. కాలము ఆ చిత్తమునకు నశమగును. సమస్తజ్ఞానమును తృటిలో కట్టెదుట నిలుచును. సర్వమును మోటుపు మోటునిట్లు గోచరించును.

33. పురుషార్థహన్యానాం గుణానాం ప్రతిప్రసవః తైవల్యం స్వరూప ప్రతిష్ఠా వా చిరిత్రతైరితి.

పురుషుని ప్రయోజనముకంటె వేరొక ఫలాపేక్షలేని (సత్త్వాది) గుణములను విలోమక్రమమున లయించుటగాని, చిత్ప్రకాశమును స్వస్వరూపమునందు నెలకొల్పుటగానికై వల్యమనబడును.

ప్రకృతి వహించిన కార్యము సమాప్తమైనది, ప్రేమ పాత్రురాలగు ప్రకృతి యను మన నాది, పరోపకారార్థమై తన భుజములపై వైచుకొనిన యీ మహాకార్యము పరిసమాప్తమైనది. తన్ను దా మఱచిన పురుషునకు ఆమె మెల్లగా చేయూతనిచ్చి ప్రపంచానుభవముల నన్నిటిని, దృశ్యముల నన్నిటిని జూపి యాతడు తన

విగతవైభవమును బొంది స్వస్వరూపజ్ఞానప్రాప్తిని బడయుపర్యంతము క్రమక్రమముగ వివిధ శరీరముల మూలమున నాతనిని ఉన్నతస్థితికి దెచ్చినది. దియాస్వరూపిణియగు ప్రకృతిమాత దుర్గమజీవితారణ్యమున త్రోవతిప్పి చరించుచున్న యితరులకొఱకై తాను వచ్చిన మార్గముననే యిక మరలిపోవుచున్నది. నిరంతరమును ఇట్లామె కృషిచేయుచునే యున్నది.

ఇట్లు సుఖదుఃఖానుభవముల మూలమున, పుణ్యపాపానుభవముల మూలమున, అనంతజీవప్రవాహము ఆత్మిసాక్షాత్కారి నాగరమున సంగమించుచున్నది.

స్వస్వరూపప్రాప్తిని జెందిన మహనీయులందఱకును జయమగుగాక!

మన కందఱకును వారి యాశీర్వాదములు లభించుగాక!



అనుబంధము

ఛైతన్యతరోపనిషత్తు, ద్వితీయాధ్యాయము

ఆగ్నైర్యత్రాభిమధ్యతే వాయుర్యత్రాధిరుధ్యతే.

సోమో యత్రాతిరిచ్యతే తత్ర సంజాయతే మనః.

గ

ఎచ్చట ఆగ్ని మణింపబడుచున్నదో, ఎచ్చట వాయువు నిరోధింపబడుచున్నదో, ఎచ్చట సోమరసము ప్రవహించుచున్నదో అచ్చట (పరిపూర్ణమగు) మనస్సు ఉత్పత్తియగుచున్నది. *

* అనగా యజ్ఞకర్మమునందు మనస్సు ప్రవర్తించుచున్నది.

అనువాదకడు.

త్రోయన్నతిం స్థాప్య సమం శరీరం
హృదీంద్రియాణి మనసా సన్ని వేశ్య,
బ్రహ్మాంశుపేనప్రతరేత విద్వాన్
స్రోతాంసి సర్వాణి భయావహాని.

8

వక్షము, కంఠము, శరస్సు అను నీ మూటిని ఉన్నతముగా నిల్పి (కూర్చుండి),
చక్షురాదీంద్రియములను మనస్సును హృదయమున నిల్పి బ్రహ్మమునెడి తెప్పచే
భయావహముగు (జననమరణ) ప్రవాహముల నన్నిటిని విద్వాంసుడు దాటు
చున్నాడు.

ప్రాణాన్ ప్రవీడ్యేహ సంయుక్తచేష్టః
క్షీణే ప్రాణే నాసిక యోచ్ఛ్వసీత,
దుష్టాశ్వయుక్తమిన వాహమేనం
విద్వాన్ మనో ధారయేత్తాప్రమత్తః.

9

(క్రమవిధానము ననుసరించుచు) వివేకియైనవాడు ప్రాణవాయువులను
నిరోధింపవలయును. ప్రాణవాయువు శాంతించినపుడు ముక్కుపుటములచే ఊపిరి
విడువవలయును. దుష్టాశ్వములను బూన్చిన రథమును సారథి జాగరూకతతో
నడిపించునట్లు పూనికతో మనస్సును నిరోధింపవలయును.

సమే శుచౌ శర్కరవహ్నివాలుకా-
వివర్జితే శబ్దజలాశ్రయాదిభిః,
మనోనుకూలే న చ చక్షుషీడనే
గుహానివాతాశ్రయణే ప్రయోజయేత్.

10

(గుహలవంటి యేకాంతశ్శలములందును), తాలును ఇసుకయు లేని సమ
భూమియందును, పరిశుద్ధ ప్రదేశములందును, అగ్నిభయమును జలపాతాదులవలన
శబ్దమును గలుగని తావులందును, కంటి కిందపై, మనస్సున కనుకూలించు ప్రదేశము
లందును, యోగము నభ్యసింపవలయును. (పరమాత్మయందు చిత్తమును కేర్ప
వలయును.)

నీహారభూమార్కానిలూనలానామ్
ఖగ్యోత్పద్యుత్-స్ఫటిక-శశినామ్.
ఏతాని రూపాణి పురఃసరాణి
బ్రహ్మణ్యభివ్యక్తికరాణి యోగః.

మంచు, పొగ, సూర్యుడు, వాయువు, అగ్ని, మిఠుగురులు, మెఱుములు, స్ఫటికము, చంద్రుడు అను నీ రూపములు క్రమముగా యోగమునందు బ్రహ్మమును సూచించును.

పృథ్వీస్ తేజోఽనిలఘే సముత్థితే
పంచాత్మకే యోగగుణే ప్రవృత్తే,
స తస్య రోగో స జరా స మృత్యుః
ప్రాప్తస్య యోగాగ్నిమయం శరీరమ్.

12

భూమి, జలము, వాయువు, అగ్ని, ఆకాశము అను వానివలన యోగానుభవము లేవ్వడు కలుగునో యోగ మప్స ఛారంభమగును. యోగాగ్నిమయమగు శరీరముగల యోగిని రోగజరామరణ దుఃఖము లేవియు నమోపించజాలవు.

లఘుత్వనూరోగ్యమలోలుపత్వమ్
వర్ణప్రసాదః స్వరసౌష్ఠ్యం చ,
గంధః శుభో మూత్రపురీషమల్పమ్
యోగప్రవృత్తిం ప్రథమాం వచంతి.

13

యోగాభ్యాసమునందు ప్రవర్తించినవానికి మున్ముందు శరీరము తేలికయగును; త్వచ మృదువై మృగవర్చస్సు ప్రదీప్తమగును; కోమలముగు కంఠస్వరము గలుగును; మూత్ర పురీషము లల్పములై శరీరము సుగంధవంతమయి యొప్పును. అత్యు ల్లిఖించుచుండు.

యథైవ బింబం మృదయోపలిప్తం
తేజోమయం భ్రాజతే తత్ సుధాంతమ్,
తద్వాత్మతత్త్వం ప్రసమీక్ష్య దేహీ
ఏకః కృతార్థో భవతే వీరశోకః.

14

సుంటిలో గప్పుబడిన వెండిబంగారములు పరిశుద్ధ మొనర్చబడినంత నే ప్రకాశవంతము లగునట్లు దేహధారి యగు పురుషుడు ఆత్మతత్త్వమును కనుగొనినంత నే అద్వితీయుడై, కృతార్థుడై, నర్వదుఃఖాతీతుడై యొప్పును.

శంకరాచార్యుని ఉదాహరింపబడిన యాజ్ఞవల్క్య ప్రవచనము

ఆసనాని సమభ్యస్య వాంగితాని యథావిధి,
ప్రాణాయామః తతో గార్గి జితాసనగతోఽభ్యసేత్ .
ఓగార్గి, యథావిధిగా ఆసనముల సభ్యసించి అంగు జనుముకాంచిన
పురుషుడు ప్రాణాయామము సభ్యసింపవలయును.

స్పృహస్వనే కుశాన్ సమ్యదాస్తీర్యాసమేవ చ,
లాభోదరిం చ సంపూజ్య శలమోదకిభక్షణైః
తదాగ్రీ సుఖాసీనః గవ్యే న్యస్యేతిరిం కరమ్,
సమగ్రీనకిరాః సమ్యక్ సంవృతాశ్చః సునిశ్చియః
ప్రాప్నోద్ధ్యుగో వాపి నాన గ్ర్యస్తోచ్యుః,
ఆతిభుక్తమభుక్తం చ వర్జయిత్వా ప్రయత్నైః,
నా సుశోధనం కర్యాదు క్షమాగ్గణ యత్నైః,
వృథా క్లేశో భవేత్త్యతిచోధనమకుర్వః

కుశాసనముపై బఠచిన (జింకి లేక అలియుక్క) చిర్రున్నపై సుఖము
మగు నాసనమున గూర్చుండి శలమోదకిములచే గణపతి నర్పించి, కడివీరి
నెడమచేతియంగుంచి, వక్షమును, కంఠమును ఉన్నతముగా నిల్పి, పెదవులను
చక్కగా మూసికొని, తూర్పుదిశగాగాని ఉత్తరదిశగాగాని కూర్చుండి, నాసికా
గ్రమన దృష్టినిలిపి, మితినిగితి భుజించుటయు, బాత్తిగా భుజింపవండియు
ప్రయత్నపూర్వకముగా వర్జించి, నియమితవిధి ననుసరించి నాడులను సుఖము ర్ప
వలయును. నాడిశోధనము చేయనియెడల సాధనయంతయు నిష్ఫలమౌజనపడును.

నానాగ్రే శిశిర్షగ్గజం చంద్రాతిపవిత్రానితిమ,
సప్తమస్య తు వర్గస్య చత్వర్థం బిందుసంయుతిమ,
విశ్వమధ్యస్థమాలోక్య నానాగ్రే చక్షుషీ ఉభే,
ఇడయా పు రయే ద్వాయం బాహ్యం ద్వాదశమాత్రికైః .

ఇదాదింగళానాడులు కలియుతావున 'హం'కారమునుగూర్చి భావించుచు,
ఇడను బాహ్యమును వాయువుచే పండ్రెండు మాత్రల (క్షణముల) కాలములో
పూరింపవలయును.

తతోఽగ్నిం పూర్వవద్ధ్యాయేత్ సుభిజ్జ్వలావలీయుతమ్,
రుషష్టం బిందుసంయుక్తం శిఖిమండలసంస్థితమ్.

ధ్యాయేద్విరేచయేద్వాయుం మన్దం పింగలయా పునః,

ఆ తావుననే 'రంగ' అను మంత్రముచే యోగి ప్రజ్వలించుచున్న అగ్నిని
గూర్చి ధ్యానింపవలయును; అట్లు ధ్యానించుచు కడిముక్కు పుటమగు పింగళా
ద్వారమున నెమ్మదిగా వాయువును విడువవలయును.

పునః పింగలయాపూర్వ ప్రాణం దక్షిణతః సుధీః.

తద్వద్విరేచయేద్వాయుమిడయా తు శ్శనైః శ్శనైః,

మఱిల పింగళాద్వారమున పూరించి, ఇడాద్వారమున నెమ్మదిగా, అట్లే
వాయువును విడువవలయును.

త్రిచతుర్విస్సరం వాపి త్రిచతుర్మాసమేవవా.

గురునో క్షప్రకారేణ రహస్యేవం సమధ్యసేత్,

ప్రాతర్భ్యంధినే సాయం స్నాత్వాపటక్రాంత్యా ఆచరేత్.

సంధ్యాది కర్మ కృత్త్వైవ మధ్యరాత్రే పి నిత్యశః,

మూడునాలుగు సంవత్సరములుగాని, మూడు నాలుగు మాసములుగాని
గురుపదేశము ననుసరించి, రహస్యముగా (ఒక గదిలో) ఉదయమునను, మధ్యా
హ్నమునను, సాయంకాలమునను, అర్ధరాత్రుమునను నాడులు శుద్ధమగు వఱకును,
ఇట్లభ్యసించవలయును.

నాడీశుద్ధిమవాప్నోతి తచ్చిహ్నం దృశ్యతే పృథక్.

శరీరలఘుతా దీ స్థిరైరరాగ్నివివర్ధనమ్,

నాదాభివ్యక్తిరిత్యేతిల్లింగం తచ్చుద్ధిచూచకమ్

శరీరలఘుత్వమును, నీప్తిమంతముగు ముఖవర్చస్సును, ప్రజ్వలితమగు జల
రాగ్నియు, నాదశ్రవణమును నాడీశుద్ధికి లక్షణములై యుప్పును.

ప్రాణాయామం తః కుర్యాద్రేచపూరికకుంభకైః,

ప్రాణాపానసమానాగిః ప్రాణాయామః ప్రకీర్తితః.

రేచకపూరిక కుంభకముతోగూడిన ప్రాణాయామము నప్పుడభ్యసించ
వలయును. ప్రాణవాయువు సపానవాయువుతో జేర్చుటయే ప్రాణాయామ మని
చెప్పబడును.

* * * *

పూరయేత్ షోడశై రాస్త్రిరాపాదాలమస్తకమ,
మాస్త్రిద్వాత్రింశక్తైః పశ్చాదేచయేత్ సుసమాహితైః.
సాస్త్రిక్షంధవద్వాయోర్నిశ్చలం మూర్ధ్ని దేశితైః,
కుంభకం ధారణం గార్హిత్యేషష్టాత్త మాత్రియా.

ఓ గార్హిత్య, ఆపాదమస్తకపర్యంతమగు శరీరమును పగునాటు మాత్రల కాలములో పూరింపవలయును, ముప్పదిరెండు మాత్రలలో ప్రాణమును రేచింపవలయును. అనువదినాలుగు మాత్రలలో కుంభింపవలయును.

ఋషయస్తు నదంశ్యస్యే ప్రాణాయామపరాయణాః,
పవిత్రేభూతాః పూతాత్మాః ప్రధంజనజయే రితాః.
అత్రాదౌ కుంభకం కృత్వా చతుఃషష్టాత్త మాత్రియా,
రేచయేత్ షోడశై రాస్త్రిగ్నాస్సే కేన సుందరి,
తత్తత్పూరయేద్వాయుం శివైః షోడశమాత్రియా.

ప్రాణాయామపరాయణులగు ఋషులు మతీయైక విధమగు ప్రాణాయామమునుగూర్చి వచింతురు. అంగు కుంభకమును అనువదినాలుగు మాత్రలలో చేయవలయును; ప్రాణమునంతట పగునాటు మాత్రలలో విడువవలయును, మతీయు పగునాటు మాత్రలకాలమున శరీరమును మెల్లగా పూరింపవలయును.

ప్రాణాయామైర్హేంద్రోపాః ధారణాభిశ్చ కిల్బిషాన్,
ప్రత్యేహరేచ్ఛ సంసర్గాన్ధ్యానేనానీశ్వరాన్ గుణాన్.

ప్రాణాయామమువలన శరీరమాలిన్యములును, ధారణవలన మనోమాలిన్యములును, ప్రత్యేహరణమువలన రాగ సంజనితములగు మాలిన్యములును తొలగుచున్నవి. ఇక సమాధివలన ఆత్మనావరించియుండునట్టి సమస్తదర్శనములును నశించును.

సాంఖ్యసూత్రములు

తృతీయాధ్యాయము

- భావనోపచయ్యాత్ శుద్ధస్య సర్వం ప్రకృతికత్ . 29
- గౌఢసస్థివలన శుద్ధుడగు పురుషునకు సమప్రకృతికత్తులను గలుగును.
రాగోపహానిర్భాసమే. 30
- రాగనికృత్తియే ధ్యానము.
వృత్తినిరోధాత్తత్ సిద్ధిః. 31
- కృత్తినిరోధమువలన ధ్యానము సిద్ధించును.
ధారణాసనస్వకర్మణా సత్ సిద్ధిః. 32
- ధారణవలనను, ఆసనమువలనను, స్వకర్మానుష్ఠానమువలనను ధ్యానము
సిద్ధించును.
నిరోధశ్చర్దిషిధారణాభ్యాము. 33
- ప్రాణనిరోధము కేచకపంఛకములు కెండిటివలనను గలుగుచున్నది.
సిరసుఖమాసనమ్ 34
- స్థిరమును, కుశికరిమును అగునట్టిదియే ఆసనము.
వైరాగ్యాదధ్యాసాచ్చ. 36
- వైరాగ్యమువలనను, ఆభ్యాసమువలననగుడ ధ్యానము సిద్ధించును.
తత్త్వాభ్యాసాన్నేతి నోతి త్యాగాద్వివేకసిద్ధిః. 74
- తత్త్వాభ్యాసముల కలను, “వేతి, వేతి” (అది కాదు, అది కాదు) అనుచు
ప్రకృతితత్త్వములను వివర్జించుటవలనను వివేకము సిద్ధించును.

చతుర్థాధ్యాయము

- ఆవృత్తిరసకృదుః దేశాత్ . 3
- మఱలమఱల ఉపదేశించుచుండవలయును.

శ్రేయనవత్ సుఖదుఃఖ త్యాగవియోగాభ్యామ్. 5

దేగయెద్దనున్న ఆహారమును తీసివైచినపు డది దుఃఖించునట్లును, స్వయముగా తానే దానిని (ఆహారమును) కల్పించినయెడల సుఖించునట్లును (ఎవడు స్వయముగా సర్వమును త్యజించునో వాడు సుఖించును).

అహి నిర్న్వయసీవత్. 6

పాము తన కపటమును విడుచుటచే సుఖించునట్లు.

అసాధనానుచింతసం బంధాయ భరతవత్. 8

మోక్షసాధనముకానివిషయమునుగూర్చి తలంపరాదు ; (జడ) భరతుని విషయమున సంభవించినట్లది బంధమేతువగును.

బహుభిర్యోగే విరోధో రాగాదిభిః కుమారీశంఖవత్. 9

కమారియొక్క హస్తమునందలి గుల్లగాజులవలె ఆ నేకవిషయ సంస్కర్షణచే రాగద్వేషాదులవలన ధ్యానమునకు విఘ్నము సంఘటింపును.

ద్వాభ్యామపి త్తైవ. 10

రెంటివిషయమునుగూడ నిట్టితే.

నిరాశః సుఖి పింగళావత్. 11

పింగళ యను యువతివలె ఆశను త్యజించునట్టివాడు సుఖించును.

బహుశాస్త్రగురూపాసనేపి సారానాసం మత్పదవత్. 13

బహుశాస్త్రములను గురువులను, ఇపాసింపవలసియున్నను ఆ నేక పుష్పములనుండి సారమును గ్రహించు మధుకరమువలె వర్తింపవలయును.

ఇషుకారవన్నైక చిత్తస్య సమాధిహానిః. 14

ఆత్ములను నిర్మించువాని చిత్తమువలె నెవ్వని చిత్త మేకాగ్రముగనుక వాని ధ్యానమునకు హానికలుగదు.

కృతనియమలంఘనాదాసర్థక్యం లోకవత్. 15

ప్రధాననియమముల నుల్లంఘించుటవలన, ఇతర తొలికవిషయము లందు వలెనే పరమావధి ప్రాప్తింపను.

ప్రణతిబ్రహ్మచర్యోపసర్పణాని కృత్వా

సిద్ధిర్బహుకాలాత్తద్వత్. 19

(ఇంద్రుని విషయమున సంభవించినట్లు) బ్రహ్మచర్యమువలనను. పూజనము కలనను, గురుభక్తివలనను బహుకాలమునకు సిద్ధికలుగును.

న కాలనియమో వామదేవవత్.

20

వామదేవునియందువలెనే కాలనియమ మనునది లేదు.

లబ్ధాభిశయయోగాద్వా తద్వత్.

24

పరిపూర్ణతను గాంచి మహాయుని సంస్కర్తమువలన నైనను (సిద్ధికలుగును).

న భోగాత్ రాగశాంతిర్భువివత్.

27

(చిరకాలము యోగము నభ్యసించిన) మనులకైనను భోగమువలన రాగము కాంతింపదు.

పంచమాధ్యాయము

యోగసిద్ధయో బౌషధాదిసిద్ధివన్నా పలపనీయాః.

128

బౌషధాదులవలన గలుగు రోగనివారణవలెనే యోగసిద్ధులను (మిథ్యలని) నితాకింపరాదు.

షష్ఠాధ్యాయము

సిరసుఖమాసరమితి న నియమః.

24

సిరసును సుఖకరమును అగునట్టి జేడియైనను ఆసనమే; ఇంతకింటి వేరు క నియమము లేదు.

—

వ్యాససూత్రములు

—

చతుర్థాధ్యాయ ప్రథమపాదము

ఆసీనః సంభవాత్.

7

కూర్చుండియుండునట్టి స్థితిలో ఆరాధనము సంభవమగు.

ధ్యానాచ్చ.

8

ధ్యాననిమిత్తమున.

అచలత్వంచాపేక్ష్య.

9

స్థానస్థితుడు అచలముగు ధూమనో వ్యోమబకుటగణ

స్మరంతి చ.

10

మఱియు స్మృతు లట్లు వచించుచుండుటచేత.

యత్రైకాగ్రతా తత్రావిశేషాత్.

11

స్థలనియమమనునది లేదు; ఎచ్చట మనస్సేకాగ్రచిత్తమగునో అచ్చటనే ఆరాధన చేయవలయును.

ఇచ్చట సుదాహరింపబడిన అంశములు యోగమునుగూర్చి ఇతర శాందవ తత్త్వశాస్త్రముల యభిప్రాయమును నూచించుచున్నవి.



మతమనగా నేమి?

పెద్ద రైలుఇంజను పట్టాలమీద వేగముగా వచ్చుచున్నది. ఆ పట్టాలమీద ప్రాకుచున్న చిన్న పురుగుకటి ప్రక్కను తప్పుకొని ప్రాణము రక్షించుకొనినది. ఇంజనులో నలిగిచచ్చిపోగల ఈ పురుగు మనకెంత నిర్లక్ష్యముగా కనబడుచున్నను ఇది జీవముగలవస్తువు ఇంజను ఎంత పెద్దదిగానున్నను, ఎంత ఘనముగా తోచున్నను అది జీవములేనియంత్రమే. ఒకటి ప్రాణముగలది. రెండవది ఇద పదార్థము. దానిశక్తి, బలము, వేగము నిర్జీవయంత్రమునకు గలవియే. అది సాధనముమాత్రమే. పట్టాలమీద ప్రాకిపోవుచున్న పురుగు ఇంజనుస్పర్శమాత్రముచేతనే నశించిపోగలదు. అయినను దానిలోని ఇంజనుతో పోల్చిచూచినయెడల అది మహత్తరమైనదే యని తెల్లమగును. అది యంత్రములోని చిన్నభాగము; కనుక శక్తిమంతమైన యంత్రముకంటెగూడ గొప్పదే. ఎందుచేత? జీవము నకు నిర్జీవమునకు గలభేదమెట్లు తెలిసికొనవచ్చును? యంత్రము, తన్ను చేసినవాడు ఏ పనులనుద్దేశించెనో, వానినే అంధప్రాయముగా చేయును. దాని చలనములు ప్రాణికిగల చలనములవంటివికావు. ప్రాణముగలవస్తువునకు ప్రాణములేనివస్తువునకు గలభేదము ఎట్లు నిర్ణయించవచ్చును? ప్రాణికి స్వాతంత్ర్యమున్నది, తెలివియున్నది; ఇదపదార్థములోని సమస్తము బద్ధమే; తెలివిలేదుగనుక స్వాతంత్ర్యముగూడ సాధ్యముగాదు. యంత్రములనుండి మనలను వేరు పరుచున్న మనము పడుచున్న శ్రమయంతయు ఈ స్వాతంత్ర్యము కొరకే. ఇతోధికమైన స్వాతంత్ర్యమే మన సమస్త ప్రయత్నములకు లక్ష్యము. పూర్ణ స్వాతంత్ర్యములోనే పరిపూర్ణత్వమున్నది. మనకు తెలిసినను, తెలియకున్నను స్వాతంత్ర్యపాపసయే సకలవిధములయిన ఉపాసనలలోను విరాజిల్లుచున్నది.



శ్రీ వివేకానంద స్వామి

లము కాగోరును ఉపాసనా విధానములన్నిటిని మనము స్వాతంత్ర్యము అనాగరకులు దయ్యములను, పిశాచములను, చని గానము, బాణి గొప్పములను, తమతమ తెగ విధిగా తోచుచున్నది.

సర్వపూజ, దయ్యములు, గణమేమి? ఏదీ, తమకు నవి? మహిమలను పొందుకొంటే గొప్పవారని, శక్తిగల ములు ఏల ఏర్పాటుకాదుము నరికట్టువారని, వారు భావింతురు. కలదని అనుటతో పవిత్రులను సంస్కృతి పఠచుటకు, తమ్ము జీతము నగన పుకు, అనగా-అధిక స్వాతంత్ర్యము పొందుటకు చేయు ప్రయత్నం వారి యనుగ్రహము పొందుటకు, స్వయంకృపి అనగా-పంచలసినది వారి ప్రసాదముగా పొందుటకు ఆశపడుదురు.

మొత్తముమీద దీనివలన ఏదోమహిమ జరగగలదని లోక నూశించుచున్నట్లు తోచగలదు. ఇది మనలను విడిచిపెట్టెడి యాశ కాదు. మన మెంతగా కాదనుకొనినను మహిమలకొరకు, అభూతసంఘటనలకొరకు ఆరాటపడుచున్నాము. జీవితమున కర్థము, జీవిత రహస్యము తెలిసికొనుటకు నిరంతరము జిజ్ఞాస చేయునదియే కదా మనము! అయితే విహినులుమాత్రమే వానిని కోరుచున్నారని ప్రయత్నం చేయకొనవచ్చును. పాఠమాత్ర మేల కోరుకొనవలసిన సహజము. ఆ ప్రశ్న ఉండనేయున్నది. దానికేమి హేతువు? మనము మహిమకొరకెదురు చూచుచుండిరి. ఇన్నివేల సంవత్సరములుగా సమస్తప్రపంచము ఏదోమహిమకొరకాశపడుచునే యున్నది. సర్వజనులలోను ఒకవిధమైన అసంతృప్తియున్నది. మన మొక ఆదర్శమును ప్రతిపాదింతుము. దానిని సగమైనను సహిపించితిమోలేదో, కొత్త ఆశయమును లక్ష్యమున నుంచుకొందుము. ఒక లక్ష్యమును చేరుకొనుటకు ఎంతో శ్రమపడుదుము. తరువాత అది మనకు సరికిరాదని గ్రహింతుము. ఈ విధమైన అసంతృప్తి మనకు మాటిమాటికి కలుగుచున్నది. అసంతృప్తియే యుండగనిదయినచో మనస్సులో నెమియున్నది? అందఱిలోనుగల ఈ యసంతృప్తికి యర్థ

మేమి? మానవ జీవితలక్ష్యము స్వాతంత్ర్యము అందుకు కారణము. అతడు సర్వదా దాని నన్నియు ఆతని జీవిత మంతయు దానికొరకు జరుగు పోరాటము. అది జన్మింపగనే శాసనమును ధిక్కరించును.

పుట్టుకతోడనే శిశువు యెచ్చును; తా నే బంధములో పడినదో దానిని నిరసించుచు పెట్టు కేక యే ఏడుపు. స్వాతంత్ర్యకాంక్ష, సర్వ తంత్ర స్వతంత్రుడయిన పురుషుడు కలడును భావమును కలిగించును. ఈ శ్వరభావము మానవప్రకృతి యందు అంతర్నిహితమైన ప్రధాన లక్షణము. వేదాంతమునందు ప్రతిపాదించబడు సచ్చిదానంద పురుషుడు భగవంతుని మానవబుద్ధికి సాధ్యమైన సమభావము. అది జ్ఞానసారము, ఆనందరసామృతము దాని స్వరూపలక్షణము. చిర కాలముగా ఆ యంతర్వాణిని మన మడచివేయుచు, ఒక క్రమము ననుసరింపజూచుచున్నాము. కాని, మానవప్రకృతి ప్రకృతి శాసనము లను ధిక్కరించు స్వభావముగలది. మనము స్పష్టముగా గ్రహింప నేరకపోవచ్చు గాని మనకు తెలియకుండగానే మానవప్రకృతికి, దివ్యప్రకృతికి, ఆల్పమనస్సుకు ఉదాత్తమైన మనస్సుకు పోరు జరుగు చునేయున్నది. ఈ పోరాటములో “న్యక్తిత్వము” అని మనమున్నెడి ప్రత్యేక జీవితమును కాపాడుటకు ప్రయత్నము జరుగుచున్నది.

మనము పుట్టుకతోనే తిరుగుబాటుదారులమను వైచిత్ర్య మును నరకములుకూడ ప్రతిఘటించుచున్నవి; ప్రాణమునకు ప్రథమ లక్షణము, జీవము కలుగుటతోడనే—మనము ఎలుగెత్తి “మాకు శాసనమువలదు” అని కేక వేయుదుము. శాసనములకు లోబడి యున్నంత కాలము మనము యంత్రములవంటి వారమే. విశ్వము ముందుకు సాగిపోవును. మనము దానిని భేదింపలేము. శాసనములు శాసనములుగా మానవప్రకృతియగును. జీవితము ఉన్నతదశనందు కొనుచున్నదనుటకు మొదటి సూచనగా మనలో జరుగుచున్న ఈ పోరాటమును గుర్తింతుము; ప్రకృతి బంధమును ఛేదించి స్వతంత్రు

లము కాగోరుదుము. “స్వాతంత్ర్యమా! ఓ స్వాతంత్ర్యమా! స్వాతంత్ర్యమా! ఓ స్వాతంత్ర్యమా!” అనునదే ఆత్మచేయచుండు గానము. బానిసతనము; పాపము! ప్రకృతికి బంధమైయుండుటే దాని విధిగా తోచుచున్నది.

సర్వపూజ, దయ్యములపూజ, పిశాచముల పూజ ఎందుకేర్పడినవి? మహిమలను పొందుట కీ విధిన్న మతసిద్ధాంతములు, విధానములు ఏల ఏర్పాటుకావలెను? దేనియందో ప్రాణమున్నదని, జీవి కలదని అనుటగో ఆర్థమేమి కలదు? ఈ యస్వేషణ అంతటిలో, జీవితము నగ్ధముచేసికొనుటకు. అస్తిత్వమును వ్యాఖ్యానించుటకు చేయు ప్రయత్నముగో ఏదో ఆర్థముండి యుండవలెను. అదంతయు ఆర్థహీనము, నిష్ప్రయోజనముగాదు. స్వతంత్రుడగుటకు మానవుడు నిరంతరముచేయు ప్రయత్నమే యది. సైన్సు అని మన మనెడి విజ్ఞానము వేలకొలది సంవత్సరములుగా స్వాతంత్ర్యమును సాధించుటకు కఠినప్రయత్నము చేయుచున్నది. మానవకోటి స్వాతంత్ర్యమును కోరుచున్నది. అయినను ప్రకృతియందు స్వాతంత్ర్యము కనపడటలేదు. అదియంతయు శాసనబద్ధముకాని, పోరు సాగుచునేయున్నది. సూర్యమండలముచుండి అణువులవలకు ప్రకృతియంతయు శాసనమున కధీనమైయున్నది. మానవునకు సహితము స్వాతంత్ర్యములేదు. కాని, మన నూ విషయము నమ్మజాలకున్నాము. మొదటినుండియు మనము శాసనములనుగుఱించి తెలిసికొనుచునే యున్నాము. కాని, మానవుడు శాసనమున కధీనుడని నమ్మజాలకున్నాము; నమ్మబోముకూడ. “స్వాతంత్ర్యమా? ఓ స్వాతంత్ర్యమా?” అని నిరంతరము ఆత్మ ఘోషించుచున్నది. సంపూర్ణ స్వతంత్రుడగు భగవంతునిగుఱించి భావనచేయుచున్న మానవుడు శాశ్వతముగా బంధములో విశ్రాంతి పొందజాలడు. అతడు పైకి పోవుచుండవలసినదే. ఈ పోరాటము తనకొకటే కానిచో పోరాటము మితిమీరిన ప్రయాసగా నతనికి తోచగలదు. మానవుడు తనలో తా నిట్లునుకొనుచు : “నేను పుట్టుకతో బానిసను, నేను

బద్ధుడను. అయిన నేమి? ప్రకృతి బద్ధుడుకాని పురుషువొకడు కలడు. అతడు ముక్తుడు, ప్రకృతికి యజమాని.”

బంధమునుగుఱించిన భావము ఎంతముఖ్యమో, మన స్వత్వములో ఎంత ప్రధానభాగమో, ఈశ్వరభావముకూడ అంతముఖ్యము, అత ప్రధానము. ఈ రెండుభావములు స్వాతంత్ర్యపిపాసనుండి ప్రభవించినవే. స్వాతంత్ర్యభావము లేనిదే మొక్కలో నయినను జీవముండజాలదు. మొక్కలోగాని, పురుగులోగాని జీవము వ్యక్తిత్వమునఱకు వృద్ధిపొందవలెను. ఆ పని యచేతనముగా జరుగుచున్నది. మొక్క, ప్రకృతిని నిలుపుటకుకాక, వైవిధ్యమును, సూత్రమును, రూపమును కాపాడుటకు బ్రతుకుచున్నది. మన పురోగతిని అడుగడుగున ప్రకృతియే నియమించుచున్నదను భావము స్వాతంత్ర్యభావమును కొట్టివేయును. భౌతికప్రపంచమును గుఱించిన భావముతోపాటు స్వాతంత్ర్యమును గుఱించిన భావము వృద్ధిపొందుచున్నది. అయినను సంఘర్షణ జరుగుచునేయున్నది. మత సిద్ధాంతములమధ్య, వివిధమత శాఖలమధ్య జరుగుచున్న సంఘర్షణలను గుఱించి మనము వినుచున్నాము. అయినను మతసిద్ధాంతములు, మతశాఖలు అవసరమే, న్యాయమే. అవి యుండవలసినవే. ఈ సూత్రము దీర్ఘమగుచున్నది. కనుక సంఘర్షణ ఎక్కువగుట సహజము. మనమందఱము ఒకే లక్ష్యమును సాధించుటకు ప్రయత్నించుచున్న విషయము గ్రహించినచో కలహముల కవకాశములేదు.

మనము దేవుడని భావించునది ప్రకృతియజమాని. స్వాతంత్ర్యస్వరూపము. అతడు కాడని మీరనలేరు. స్వాతంత్ర్యమును గుఱించిన భావమువినా, మీరు చరించలేరు, వసించలేరు కనుక మీరతనిని నిరాకరింపజాలరు. మీరు స్వతంత్రులనుకొనకపోయినచో, ఇచటికి రాగలిగెడివారేనా? స్వతంత్రులమగుటకు నిరంతరము సాగుచున్న ఈ ప్రయత్నమునకు జీవశాస్త్రజ్ఞుడేదో కారణము చెప్పగలడు, చెప్పను. అదంతయు ఒప్పుకొందము ; అయినను స్వాతంత్ర్యభావము ఉండనేయుండును. ప్రకృతికి లోబడియున్నామనుట, దాని

నత్రికమింపజాలమనుట ఎంత నిజమో స్వాతంత్ర్యతృప్తికూడ అంత నిజము.

బంధము, ముక్తి; వెలుగు, నీడ; పుణ్యము, పాపము; ఉండితీరవలసినదే. బంధము, దాని మఱుగునడన్న స్వాతంత్ర్యమును స్ఫురింపజేయును. ఒకటి నిజమే అయిన, రెండవదికూడ అంతటి నిజమే. స్వాతంత్ర్యభావముండి తీరవలెను. అనాగరకునిలోగల బంధమును గుఱించిన భావ మతని స్వాతంత్ర్య సాధనే అని మన మిప్పుడు గ్రహింపలేకున్నను స్వాతంత్ర్యమునుగుఱించిన భావ మతని యందున్నది. అనాగరక, ఆటవికుని ప్రకృతి పశుప్రకృతి కంటె కొంచెమే అధికమైనది. కనుక పాపము, ఆ పరిశుద్ధతవలన కలుగ గల బంధమునుగుఱించిన అతని జ్ఞానము మిక్కిలి పరిమితమైనది. అతడు పోరాటము సాగించునది తన్ను బంధించుచున్న భౌతిక ప్రకృతితో భౌతికమైన అసంతృప్తితో; తక్కువస్థాయికి చేరిన బంధమును గుఱించిన ఈ యెఱుకనుండియే మానసిక, నైతిక బంధమును గుఱించిన ఎఱుక, ఆత్మస్వాతంత్ర్యపిపాస వికసించును. ఇక్కడ దివ్యత్వము అవిద్యయను యవనికద్వారా మనకమనకగా ప్రకాశించుచున్నట్లు మనము గుర్తింపగలము. ప్రారంభమున తెర దళ సరిగానుండవచ్చును, కాంతి దాదాపు పూర్తిగా మఱుగుపడియుండవచ్చును. కాని, అది యచ్చట ఉన్నమాట తథ్యము. ఎంతమాత్రము క్షీణించక స్వచ్ఛముగానున్నది—అది ప్రసారమగుచున్న స్వాతంత్ర్యాగ్ని, పరిపూర్ణత్వము. దీనిని జగత్పాలకునిగా మానవుడు సంభావించి, సంబోధించును. అదొక్కటి, స్వతంత్రమైనది. అఖిల విశ్వమొక్కటే అనియు, వ్యత్యాసమంతయు తరతమధేదమే అనియు అతనికింకను తెలియదు.

ప్రకృతియంతయు ఈశ్వరుని యపాసనే. ఎక్కడ ప్రాణమున్నదో అక్కడ స్వాతంత్ర్యముకొరక నేర్పడుకలదు. స్వాతంత్ర్యమును భగవంతుడును ఒక్కటే. ఈ స్వాతంత్ర్యము అనివార్యముగా అఖిలప్రకృతిపై మనకాధిపత్యమిచ్చును. ఇది జ్ఞానము వినా అసంభ

వము. మనమెక్కువగా జ్ఞానము పొందుచున్నయెడల, మనకు ప్రకృతిపై ఆధిపత్యమెక్కువగా కలుగుచుండును. ఈ యాధిపత్యమే మనలను శక్తిమంతులనుగా జేయుచున్నది. ఎవరయిన స్వతంత్ర స్వతంత్రుడయి, ప్రకృతిపై ఆధికారము గలిగియున్నానో, అతనికి ప్రకృతినిగుఱించి నిర్దుష్టమైన జ్ఞానముగలదని గ్రహింపజెల్లును. అతడు సర్వవ్యాపి, సర్వజ్ఞుడు. స్వాతంత్ర్యము ఈ లక్షణములతో కలసియే యుండవలెను. ఈ లక్షణములన్నియు గలవాడే ప్రకృతికీతృడు.

ఆనందము, సంపూర్ణ స్వాతంత్ర్యమునూడి యదయించు శాశ్వత శాంతి. మహాత్కృష్టమైన మతభావము. ఇది వేదాంతము నందు దేవునిగుఱించిన సకలభావములలో గలదు — అది పరమ స్వతంత్రమైన అస్తిత్వము; అది దేనిచేతను పరిమితముకాదు. దానికి మార్పులేదు. అందు ప్రకృతిలేదు. అతనిలో నేదియు మార్పు కలిగింపజాలదు. ఇట్టి స్వాతంత్ర్యము మీలోను, నాలోను గలదు. అదే నిజమైన స్వాతంత్ర్యము.

దేవుడు, నిర్వికారమై, గంభీరమైన తన ఆత్మయందు సుప్రతిష్ఠితుడయి యున్నాడు. మీరు, నేను అతనితో తాదాత్మ్యము పొందుటకు ప్రయత్నింతుము. కాని, మనము ప్రకృతి యందు, జీవితములోని యల్పవిషయములమీద, ధనము, కీర్తి, మానవప్రేమ, బంధముకలిగించు ప్రకృతిలోని మార్పులందు పాదు కొని యున్నాము ప్రకృతి ప్రకాశించునప్పుడు దేని నాధారము చేసి కొని, దేనిమీద ప్రకాశించుచున్నది? దేవునిపైన, సూర్యుని పైన, చంద్రునిపైన, నక్షత్రములపైనగాదు. సూర్యుని వెలుతురు గాని, మన చేతనయందుగాని, ఎక్కడ ఏదిప్రకాశించినను, అదెల్ల అతడే. అతని ప్రకాశము ననుసరించియే సమస్తము ప్రకాశించును.

ఇట్టి భగవంతుడు స్వప్రకాశుడని, నిర్గుణుడని, సర్వజ్ఞుడని, ప్రకృతిజ్ఞాతయని, అధిపతియని, సర్వమునకు ప్రభువని మనము

గ్రహించితిమి. సకలపూజలకు లక్ష్యమతడే. అతని కనుగుణముగానే పూజ జరుగుచున్నది. ఈ విషయము మనము గ్రహింప గలిగియుండ వచ్చును, గ్రహింపలేకపోవచ్చును. నేను మఱిొక అడుగు ముందుకు పోయెదను. మనము దేనినిచూచి అద్భుతపడుదుమో, దేనిని మనము పాపమని పలుకుదుమో అదియును అతని పూజయే. ఇది కూడ స్వాతంత్ర్యములో భాగమే. నేనింకను దారుణమైనమాట చెప్పుదును. విూరు పాపకార్యము చేయుచున్నప్పుడు దానివెనుక నున్న ప్రేరణకూడ స్వాతంత్ర్యతృప్తి. అది యపసవ్యమార్గమున పడి యుండవచ్చును; తప్పగా నడిపింపబడి యుండవచ్చును. కాని, అది యక్కడ ఉన్నమాట నిజము, వెనుకనుండి. స్వాతంత్ర్యము ప్రోత్సహించనిదే జీవితమే అసంభవము; ఏవిధమైన ప్రేరణయు ఉండ జాలను. స్వాతంత్ర్యము శాసించుటనలననే జగత్తులో చలనము కలుగుచున్నది. విశ్వహృదయములో ఐక్యములేనిదే మనము నానా త్వము నరముచేసికొనజాలము. జగత్ప్రభువును గుఱించి ఉపనిషత్తులలో గల భావమిది. కొన్ని తావులందు ఇంతకుంటెను ఉత్కృష్టమైనభావము మనకు లక్ష్యముగా సూచింపబడినది. దాని ఔన్నత్యమునకు మనము మొదట భయవిభ్రాంతుల మగుదుముకూడ— తాత్త్వికదృష్టితో పరిశీలించిన మనమును అదియు నొక్కటే. సీతాకోకచిలుక రెక్కలలోని రంగులు, గులాబిమొగ్గ వికాసము ఎవరో, అతడు మొక్కలోను, సీతాకోకచిలుకలోను గలశక్తియే. మనకు జీవమిచ్చుచున్నవాడు మనలో నున్నశక్తియే. అతని యగ్నినుండియే జీన ముద్భవించును; ఘోరమృత్యువు సహిత మతనిశక్తియే. అతని ఛాయమృత్యువు; అమృత జీవముకూడ అతని ఛాయయే. మఱి కొంత ఉన్నతిముగా భాసింపుడు. వేటాడబడుచున్న కుందేళ్లవలె మనమందఱము భయంకరమైన దానినుండి యెల్లు పాటిపోవుచున్నామో, వానివలెనే మనము తలలు దాచుకొని సురక్షితముగా నున్నా మనుకొనుచున్నామో గమనింపుడు. భీషణమైన దాని నుండి సమస్తప్రపంచము ఏవిధముగా పాటిపోవుచున్నదో చూడుడు.

ఒకనాడు నేను కాశీపట్టణవీధిలో పోవుచుంటిని. ఒక తావున ఒక ప్రక్కపెద్ద చెఱువున్నది; రెండవప్రక్కవైతేన గోడయున్నది. ఆ ప్రాంతములో కోతులెక్కువ. కాశీలోని కోతులు చాలా పెద్దవి. ఒక్కొక్కప్పుడవి ముక్కోపిత్తసముతో ప్రవర్తించును. నన్నావీధిలో పోసీయ కూడదని అవి పట్టుపట్టిసవి. నేను నడచుచుండగా అవి నాదగ్గరకువచ్చి అటచి, అఘాయిత్యముచేసి, నా కాళ్లను గట్టిగా పట్టివేసినవి. నేను వాటి పట్టును విడిపించుకొని పరుగెత్త సాగితిని. నేను వేగముగా పరుగెత్తినకొలది అవి మఱిత వేగముగా నావెంటబడినవి ; నన్ను కఱవ నారంభించినవి. వాటినుండి తప్పించుకొనిపోవుట నా కసాధ్యముగా తోచినది. సరిగా ఆసమయమున ఏవనో ఒక వ్యక్తి కనబడి, “వానినెదుర్కొనుడు” అని హెచ్చరిక చేసెను. నేనంతట వాని దిక్కుగా తిరిగితిని; వానినెదిరించితిని. అవి వెనుకకు మరలిపోయెను. ఇది జీవితమంతకు నుపకరించు గుణపాఠము. భీషణమైనదాని దిక్కుగా నిలబడి, ధైర్యముతో ప్రతిఘటింపుడు. ఆ మర్కటముల వలె జీవితమందలి కష్టములు తొలగిపోవును. మన మేనాటికైనను స్వతంత్రులము కాగోరతిమేని, ఆ స్వాతంత్ర్యమెన్నడును పలాయనమువలన సాధ్యముకాదు. ప్రకృతిపై విజయము సాధించుటవలననే సాధ్యమగును. పిరికిపందలు విజయములను పొందలేదు. భయము, కష్టములు, అజ్ఞానము తొలగిపోవలె ననిన మనము ధీరులమై వానితో పోరాడవలసినదే.

మృత్యువేమి? భయమేమి? వానిలో నీకు జగదీశ్వరుని ముఖము కనబడుటలేదా? పాపమునుండి, భయమునుండి, దుఃఖమునుండి నీవు పాటిపోదలచితివా, అవి నిన్ను వెన్నాడుట తథ్యము. వానిని ప్రతిఘటింపుము. అవి పలాయనమగును. అందఱు సుఖభోగములను పూజింతురు. బాధాకరమైన దాని నుపాసించువారు మిక్కిలి తక్కువ. ఈ రెంటిని అతిక్రమించే స్వాతంత్ర్యములోని విషయము. ఈ ద్వారముగుండా పోయినగాని మానవుడు స్వతంత్రుడు కానేరడు. మనమందఱము వీని నెదుర్కొనవలసినదే. సర్వేశ్వరుని ఉపా

సించుటకు మన మాయ త్తపడుచుము. కాని, దేహ మాటంకముగా నిలుచును. అతనికిని, మనకును మధ్య ప్రకృతివచ్చి మనదృష్టిని కప్పివేయును. పిడుగులు పడుచున్నప్పుడు, అవమానము మార్కొను నపుడు దుఃఖము కలుగునప్పుడు, పాపము ప్రాబల్యము నహించు నప్పుడు సహితము మన మాతనిని ఎట్లు ప్రేమించి, ఉపాసింపవలెనో నేర్చుకొనవలెను. భగవంతుడు సకలకళ్యాణగుణ సమన్వితుడని ప్రపంచమందు అంతటను బోధింపబడుచున్నది. నేను పుణ్యపాపములను సూచించు దేవునిగుఱించి బోధించుచున్నాను. ధైర్యమున్నచో అతనిని ఉపాసింపుడు—అదే ముక్తికి మార్గము; అప్పుడే ఏకత్వమునుండి ప్రభవించగల పరమసత్యము మనకు సాక్షాత్కరించును. అప్పుడే ఒకరికంటె మఱొక రెక్కువ అనెడి భావము లొలగిపోవును. స్వాతంత్ర్యమును శాసనమును మన మెంతెంతగా సమీపించిన, మన మంతంతగా ఈశ్వరాధీనులమగుచుండుము ; అంతట కష్టములు ముఖ్యమాయ మగును. అప్పుడు మనము స్వర్గద్వారమునకు సరికద్వారమునకు భేదమును గుర్తింపము. మానవులలో సహితమును భేదమును పాటింపము. “ఈ జగత్తులోని ప్రతిజీవికంటె నే నధికుడన”ని పలుకము. విశ్వములో పరాత్పరుని తప్ప మఱేమి చూడజాలనంతవఱకు నీ యనర్థములు మనలను విడిచిపెట్టవు ; మన మీ భేదములను మన్నించుచునే యుండుము. ఎందుకనగా జగదీశ్వరునియందే— ఆత్మవస్తువునందే మనమందఱము ఒక్కటి ; సర్వత్ర మనము ఈశ్వరుని దర్శించగలుగువఱకు మన కీయైక్యము లభించదు.

అందమైన రెండుపక్షాలు—ఒకదానినిదిడిచి రెండవది ఉండ లేనంతటి సన్నిహితమైనది—ఒకే చెట్టుమీదను ఒకటిపైన, రెండవది క్రిందఉన్నవి. దిగువనున్న పక్షి వృక్షఫలములు తీయగలిగి, చేదువి తినుచుండెను. ఒకక్షణములో మధురఫలమును, మఱొకక్షణములో చేదుఫలము తినసాగెను. చేదుపండు తినినప్పుడు అది యేడ్చెను. కొంతసేపటికి మఱొకటి తినెను. అది మఱింత చేదుగా నుండెను. అప్పుడది చెట్టుపైకి చూచెను. వృక్షాగ్రము మీదనున్న

పక్షి తీయనిపండ్లు తినలేదు; చేదుపండ్లు తినలేదు. అది నిశ్చింతగా, ఊతో తన మహిమయందే ప్రతిష్ఠితమై పరిభవించుచున్నది. తరువాత దిగువనున్న పక్షి వజ్రపునవడి, మరల తీయనిపండ్లు, చేదుపండ్లు తిన మొదలిడెను. చివరకొక కాలకూట విషమువంటి పండు తినెను. అప్పుడది భక్షించుట నిలిపివేసి క్రమగ్రామమిదా పక్షి రాజమును వీక్షించెను. అది పైనున్న పక్షిని కొంచెము కొంచెముగా సమీపింపసాగెను; మఱిత దగ్గఱకు వచ్చినప్పుడు దానిపై కాంతికిరణములు పడగా వెలుగు దాని నావరించెను. అంతట నది తాను పక్షి రాజముగా మాటిపోయినట్లు గుర్తించెను. నిశ్చలత, గాంధీర్యము, స్వాతంత్ర్యము దాని లక్షణములయినవి. చెట్టుమీద నింతనఱకు ఉన్న పక్షి ఒక్కటే అని యది తెలిసికొనెను. దిగువ నున్న పక్షి పైనున్న పక్షి ప్రతిబింబమే. నిజమునకు మనమును పరాత్పరుడును ఒక్కటే. ప్రతిబింబములవలన మన మనేకముగా కనబడునట్లు చేయుచున్నది. ఒక్క సూర్యుడు లక్షలకొలది మంచు బిందువుల మీద ప్రసరించగా అనేక చిన్నసూర్యులు కనబడును. స్వతస్సిద్ధమైన మన దివ్యప్రకృతితో మన మేకాత్మత ననుభవించ వలె నన్నచో ఈ ప్రతిబింబములు పోవలెను. మన సంతృప్తికి ఈ విశ్వము సహితము ఎన్నడును పరిమితకాదు. అందుచేతనే లుబ్ధుడు అధికాధికముగా డబ్బు కూడజెట్టును. దొంగ కొల్లగొట్టును; పాపి పాపములు చేయుచుండును. ఆ కారణముచేతనే మీరు తత్త్వరహ స్యము తెలిసికొనుచున్నారట అందఱిలత్య మొక్కటే. పరిపూర్ణమైన స్వతంత్ర స్థితిని పొందుట దక్క జీవితమునకు వేటొక లక్ష్యములేదు. తెలిసియో, తెలియక యో మన మందఱము పరిపూర్ణత్వము కొఱకే ప్రయత్నము చేయుచున్నాము. ప్రతిజీవియు ఆ స్థితిని పొంద నలసినదే.

పాపకార్యములు చేయుచు, దుఃఖపడుచున్నవాడు, నరికము నకు పోవుమార్గమును కోరుకొనువాడుగూడ ఆ స్థితి పొందగలడు. అయితే చాల ఆలస్యమగును. మన మతనిని రక్షింపలేము. దారుణ

మైన కష్టము లతనిని ఈశ్వరాభిముఖుని చేయును. పుణ్యము, సరి శుద్ధత, స్వార్థరాహిత్యము, ఆధ్యాత్మికత—ఈ మార్గము చిట్టచివర దోచును. ఇతరులు తెలియకుండా చేయుచున్నది మనము ప్రయత్న పూర్వకముగ జేయుచున్నాము. ఈ భావమునే సెయింట్ పాల్ యిట్లు తెలియజేసినాడు. “మీరు తెలియకుండా పూజించు దేవుని నేను స్పష్టముగా ప్రకటించుచున్నాను.” ఇది ప్రపంచమంతయు నేర్చు కొనవలసిన పాఠము. ఈ యొక్క జీవితలక్ష్యమును సాధించుటకు సహాయపడుటకు గానిచో, ఈ తత్వశాస్త్రములు ప్రకృతిని గుఱించిన సిద్ధాంతములు మఱెందుకు? సర్వము ఒక్కటేయను ఎఱుక కలిగించు చైతన్యమును పొందుచుముగాక. మానవుడు తన్నుతాను ప్రతివస్తువునందు దర్శించుగాక. దేవునిగుఱించి సంకుచిత భావములను బోధించు మతసిద్ధాంతములను, మత శాఖలను మన మిక ఉపాసింప కుండుముగాక. జగత్తులోని ప్రతివస్తువునందు మనమతని నిదర్శింతుము గాక. మీరు బ్రహ్మజ్ఞానులయినచో మీ హృదయములో ఎట్టి ఉపాసనాభావము కలదో సర్వత్ర మీరు దానినే దర్శింతురు.

ప్రప్రథమముగా ఈ సంకుచితభావములను విసర్జింపుడు. ప్రతి మానవునియందు దేవుని దర్శింపుడు—ఆఖిల హస్తములతో పని చేయుచు, ఆఖిల చరణములతో నడచుచు, ప్రతిచోటతో భుజింపు చున్న దేవుని దర్శింపుడు. ప్రతి జీవీయందు ఆతడు నివసించును; అన్ని మనస్సులతో నతడు యోచించును. ఆతడు స్వప్రకాశుడు. ఆతడు మనకు మనకంటె సమీపస్థుడు. దీనిని సాధించుటే మతము, విశ్వాసము. మనకిట్టి విశ్వాసమును భగవాను డనుగ్రహించుగాక! మన మట్టి అద్వైతానుభూతి పొందునప్పుడు అమృతలమగుమము. మనము విశ్వముతో ఒక్కటే కనుక భౌతికముగా గూడ అమృతులమే. విశ్వమంతటికి జీవము పోయినదొక్కటి యున్నంతకాలము నేను దానియందు వసించును. నేని పరిమితమైన బద్ధవృత్తినిగాను; నేను విశ్వపురుషుడను. గతకాలములోని పుత్రులందఱిలోని ప్రాణము నేనే. బుద్ధునిలోను, జీరస్సులోను, మహమ్మదులోను ప్రకాశించిన ఆత్మను నేనే. సకల బోధకులలోని ఆత్మను నేనే. ప్రజలను కొల్లగొట్టిన

గొంగలందలు నేనే. ఉరితీయబడిన హంతకులందలు నేనే. నేను విశ్వాత్మను. ఇకలెండు, ఇదే పరమోత్కృష్టమైన ఉపాసన. మీరు విశ్వమంతటితో ఒక్కటి. అదే నిజమైన సమ్రత—చేతులను కూడ కాళ్లుగా చేసికొని ప్రాకుచు, పాపుల మనుకొనుట సమ్రతకాదు. భేదభావమును కలిగించు కేర ఎప్పుడు చిరిగిపోవునో అప్పుడు క్రమ పరిణామము నందలి పరాకాష్ఠదశ నందకొంటిమని గ్రహింతుము గాక. అద్వైతమే పరమోత్కృష్టమైన సిద్ధాంతము. నేను ఫలాన... ఫలాన—ఇది చాలా సంకుచితభావము. నిజమైన “నేను”ను గుఱించిన విషయము కాదది. నేను విశ్వపురుషుడను; ఈ భావమును ధారణచేసి పరాత్పరుని పరమోత్కృష్టమైన విధముగా ఉపాసింపుడు. భగవంతు డాత్మస్వరూపుడు. ఆతని నాత్మచేత, సత్యముచేత ఉపాసింపవలెను. క్రిందిస్థాయికి చేరిన ఉపాసనా విధానములద్వారా మానవుని ప్రాపంచికభావములు మార్పుచెంది ఆధ్యాత్మికోపాసన స్థాయినందుకొనును. కట్టకడపట అనంతరుడయిన ఒక్క విశ్వపురుషుడు ఆత్మయందు ఆత్మద్వారా ఉపాసింపబడును. సరిమితమైనది భౌతికమైనది; ఆత్మమాత్రమే యనంతమైనది. భగవంతు డాత్మస్వరూపుడు, అనంతరుడు. మానవు డాత్మస్వరూపుడు కనుక అనంతరుడు. అనంతరుడే అనంతని యుపాసింపగలడు. మన మనంతుని ఉపాసితము. అది పరమోత్కృష్టమైన ఆధ్యాత్మికోపాసన. ఈ భావములలోని మహాత్మ్యము ననుభవగతము చేసికొనుట ఎంత కష్టము! నేను సిద్ధాంతము చేయుదును, ప్రసంగింతును, తత్త్వమీహమాంస చేయుదును, మఱుక్షణమే ఏదో నాకు ప్రతికూలమగును. అప్రయత్నముగా నేనే నాగ్రహపరవశుడ నగుదును. ఇంతటి జగత్తులో సంకుచితమైన ఈ “నేను” లెక్క మఱేమియు లేదనిపించును. “నేనాత్మను. ఈ యల్పమైన దానివలన నాకు కలుగు నష్టమేమి? నే నాత్మను” అని భావించుట మఱచిపోదును. ఇదంతయు. నా లీలావిలాస మనుసంగతి మఱచిపోదును. నేను దేవుని మఱచిపోదును, నేను స్వతంత్రుడనని మఱచిపోదును.

స్వాతంత్ర్యమును పొందుట కనుసరించదగు పథము దుర్గము, సుదీర్ఘము. ఇది అసిధారావ్రతము. ఈ మాట ఋషీశ్వరులు పునఃపునః ఉద్ఘాటించిరి. అయినను చార్యల్యము, పరాజయము మిమ్ము వశముచేసికొననీయవలదు. “లెండు! మేల్కొనుడు! గమ్యము చేరువఱకు ఆగనద్దు” అని ఉపనిషత్తులు ప్రబోధము చేయుచున్నవి. అట్టి దీక్షతో మన మీ మార్గమును దాటగలము ; ఇది అసిధారావ్రతమైనను, దుర్గమమైన దీర్ఘపథమైనను సరే మానవుడు దేవతలకు, పితృదేవతలకు నధిపతియగును. మన కష్టములకు నిందించుకొనవలసిది మనలనేగాని మతేవ్యరినికాదు. మానవుడమృతము కొఱకన్వేషింగా అతనికి దాదాగ విషపాత్ర లభించునా? అమృతము సిద్ధముగానున్నది. దానికొఱకు శ్రమపడి సాధనచేయు ప్రతివానికి అది లభించగలదు. జగత్ప్రభువే యిట్లు ఉద్బోధించుచున్నాడు : “ఈ సకలహంగములను, కలహములను కట్టిపెట్టుడు. నన్నే శరణుపొందుడు. నేను నిన్నావలి తీరమునకు గొనిపోదును. భయపడకుడు.” ఈ వాణి లోకములోని అన్ని ధర్మగ్రంథముల నుండి మనకు వినబడుచున్నది. “నీ సంకల్పము స్వర్గములో వలెనే పృథివిమీదకూడ నెఱవేఱుగాక.” ఏలయనగా, “రాజ్యము, శక్తి, మహిమ నీయవి” అని మనము ప్రార్థించవలెననికూడ ఆ వాణియే మనకు బోధించుచున్నది. ఇదియంతయు కష్టమైనపనియే, చాల కష్టము. నాలొనే నిట్లునుకొందును. “హే! ప్రభూ! ఈ ఊణమే నేను నిన్ను శరణువేఱు చున్నాను. నీ ప్రేమకొఱకు నేను సర్వమును త్యజించుచున్నాను. నీ వేదికమీద ఉత్కృష్టమైన సమస్తమును, సర్వపుణ్యమును సమర్పించుచున్నాను. నా పాపములు, నా దుఃఖములు, నా చేష్టలు, నా మంచి చెడ్డలు నీకు సమర్పించుచున్నాను. నీవు వాటిని పరిగ్రహింతువా? నే నెన్నటికి విస్మరింపను.” ఒక ఊణములో, “నీ సంకల్పమే నెఱవేఱుగాక” అందును, మఱుఊణములో నన్ను పరీక్షించుటకేవో జరుగును. నే నాగ్రహపరవశుడనగుదును. అన్ని సుతముల లక్ష్యమొక్కటే ; ప్రవక్తల భాష

వేర్వేరు. అసత్యమైన “నేను”ను నశింపజేయుట ; తన్నూలముగా సత్యమైన “నేను”, పరాత్పరుని పరిపాలనకు వీలుకలుగజేయుటే సమస్త ప్రయత్నమును. “విశ్వేశ్వరుడను, నీ దేవుడను అయిన నేను అసూయాపడుడనయిన దేవుడను. నేనుండగా నీకిక యే దేవుడు ఉండరాదు. అది హీబ్రూ ధర్మగ్రంథములు పలుకుచున్నవి. దేవుఁకొక్కడే. “నేను కాదు, నీవే” అని మనము చెప్పవలెను. సర్వేశ్వరుని దక్క తక్కిన సర్వమును మనము పరిత్యజింపవలెను. అతడే పరిపాలన చేయవలెను. ప్రాయశః మనము కఠోరసాధన చేయుచునే యుందుము. మఱుక్షణము జారిపడుచుండును. మరల మనము జగజ్జననివైపు చేతులు చాచుదుము. మన మేకాకిగా నిలబడలేమని భయపడుచుందుము. జీవిత మనంతము, దాని ఒక ప్రకరణము “నీ సంకల్పమే నెఱవేఱుగాక.” అన్ని ప్రకరణములు పూర్తిచేసిన గాని పరిపూర్ణత్వము సిద్ధించదు. “నీ సంకల్పమే నెఱవేఱుగాక.” అనుక్షణము ద్రోహచింతగల మనస్సు యెదురుతిరుగుచుండును. అందుచే అహంకారమును జయించుటకా ప్రార్థనను మనము పురశ్చరణ చేయుచుండవలసినదే. ద్రోహిని సేవించుచు, మనము రక్షింపబడజాలము. ద్రోహికితక్క తక్కిన వారందఱకు ముక్తి లభించగలదు. మన మంతరాత్మ ప్రబోధమును నిరాకరించినచో మనము ద్రోహులముగా, మన కేమనము ద్రోహులముగా, జగజ్జనని బౌదాధ్యమునకు ద్రోహులముగా నిరూపితమగుదుము. ఏమైననుసరే. మన దేహములను, మనస్సులను సర్వేశ్వరుని సంకల్పమున కధీనము చేయవలసినదే. ఒక హిందూతత్వవేత్త చెప్పినట్లు, “నీ సంకల్పమే నెఱవేఱుగాక.” అని రెండు పర్యాయములు పలుకువాడు పాపముచేసినవాడగును. “నీ సంకల్పమే నెఱవేరుగాక.” ఇంతకంటె కావలసినదేమి? ఈమాట రెండుసార్లు పలుకనేల? మంగళప్రదమైనది మంగళప్రదమైనదే. దానిని మఱొకపర్యాయమేల పలుకవలెను? “స్వర్గములోవలెనే పృథివిమీదగూడ నీ సంకల్పమే నెఱవేఱుగాక. సర్వదా రాజ్యము, అధికారము, మహిమ నీయవి.”

మ త ప్ర భ వ ము *

ననమందలి తరువులపై రంగురంగుల దళములతో సమీర తరంగములందు శిరిములూపుచు ఉడుకుచు, త్రుళ్లుచుండు సుందర ప్రసూనములుచు, వనమార్గములలో మధురగీతము లాలపించుచు, చక్కని రక్కలతో శోభిల్లుచు కన్నులకు విందొనరించు శకుంత ములును నాకు విశేష పరితోషము గలిగించిన నెచ్చెలులు. నిన్ననివి యుండెను. నేడేమెవవి? ఎదుబోయినవి? నాతోకలసి యాడుకొనిన మిత్రులు, నా కష్టసుఖములతో పాల్గొనిన స్థులు, నాకు సుఖమును వికోదమును చేర్చినవారు వారును బోయిరి ఎచ్చటకి? శైశవదశలో నాకు సంరక్షణము చేసినవారు, నాకు సర్వవిధముల తోడ్పడవలెనను కోర్కెదక్క వేయక చింతలేనివారు వారు కూడ గతించిరి. అప్పటి ప్రతివ్యక్తి అస్తమించెను. ప్రతివస్తువు పారి పోయినది, పోవుచున్నది, పోగలదు. వారు పోవున దెచ్చుకో? సమాధానముకొఱకీ ప్రశ్న ఆదిమానవుని మనస్సును కలవరపెట్టి నది. “ఎందువలన? తనకన్నుల యెదుటనే సర్వము శిథిలమై, మట్టిగో కలసిపోవుట ఎందు? వా రెక్కడకుపోయిరను ప్రశ్నతో తలబ్రద్దలు చేసికొనవలసిన అవసర మేమి గలిగినది?” అని మీ రడుగవచ్చును.

‘ఆదిమానవునకు ప్రతివస్తువు నశవమే’ అను విషయమును ప్రప్రథమముగా మనము గమనింపవలెను ‘మృత్యువనగా శూన్యమై పోవుట’ యని చెప్పినయెడల అతని కర్థముగాదు. జనులు వచ్చుచుందురు, వెడలుచుందురు, మరల వచ్చుచుందురు. ఒక్కొక్కప్పుడు వారు వెడలుదురు, తిరిగిరారు. కనుకనే ప్రపంచములోని మిక్కిలి ప్రాచీనబాషాగో మృత్యువు ఒక విధమైన నిర్గమనముగా పేర్కొనబడినది ఇదియే మతిమునకు ప్రారంభము. ఆదిమాన

స్వామిజీ తొలిసారిగా అమెరికా పోయినపుడు ఒక పాశ్చాత్య శిష్యుడ దీనిక ప్రశ్నలప ఆయన సమాధానముగా వ్రాసినది.

వుడు తనకు గలిగిన సందేహమును తీర్చుకొనుటకు సర్వత్ర అన్వేషణ చేయుచుండెను. అందఱు పోవుచున్న దెచటికనియే అతని సందేహము.

ప్రభాతసూర్యుడు తన వైభవమును ప్రకటించుకొనుచు నిద్రాణమైన ప్రపంచమునకు వెచ్చదనము, వెలుతురు, సంతోషము నిచ్చుచున్నాడు. నెమ్మదిగా అతడు ప్రయాణము చేయును. కాని, పాపము! అతడును చివరకు అడుగున,—అట్టడుగున పడి యదృశ్యుడగును; మరల మఱునాడే అతడు ప్రత్యక్షమగును—వైభవోపేతముగా, మనోజ్ఞముగా ప్రత్యక్షమగును. పద్మమును చూడడు—నాగరకతకు జన్మ స్థలములయిన నైల్, సింధు, టైగ్రిస్ నదుల తీరములలో పూయు అద్భుతమైన పువ్వు ఉదయము సూర్యకిరణములు సోకుటతో తోడనే వికసించును; సూర్యాస్తమయముతో ముకుళించుకొనును. అనతరించుచు, అస్తమించుచు, మరల ఉత్తేజకరమైన నవజీవముతో నుద్భవించుచున్నవి కొన్ని కలవని గ్రహించుము. ఆదిమానవుని ప్రశ్నకిది తొలి సమాధానము. ఇందుచేతనే మిక్కిలి ప్రాచీనమతములలో సూర్యుడు, పద్మము ప్రధాన సంకేతము లయినవి. ఈ సంకేతము లేల?—ఏలయన, నిగూఢమైన భావము—అదెట్టిదయినను—వ్యక్తమగునప్పుడు స్థూలమైన అకృతి ధరించి, స్పష్టముగా కనబడక తప్పదు. ఇది యుల్లంఘించుటకు వీలుగాని శాసనము. శూన్యమైపోవుట యనిగాక ఉనికియందే నిర్గమించుట యనుభావమును మార్చుచెందుట యనియే వ్యక్తము చేయవలెను. తుణకాలము పొందు చూపాంతరమది; తొలుత ఏ నస్తువు యింద్రియములను తట్టి, తరంగ సంచారముగా పోయి మనస్సును స్పృశించి క్రొత్తభావమును స్ఫురింపజేయునో, పిమ్మట ఆ నస్తువునే క్రొత్తభావము విధిగా ఆశ్రయించి, తన్నుతాను వ్యక్తము చేసికొనుటకు పరివ్యాప్తమగుచుండును. ఇందువలననే సూర్యుడు, పద్మము తొలి సంకేతములయినవి.

అంతటను లోతైన గోతులున్నవి. అవి గాఢాంధకార బంధురమై వెఱపు గొలుపుచుండును, దిగువను సర్వము గాఢ సంతమస్సంభరితమై భీకరముగానుండును, నీటిలో మనము కన్నులు తెరిచినను చూడలేముగదా. వెలుగున్నది. ఊర్ధ్వదిశయందే. అచ్చట అంతయు తేజోమయము. రాత్రులందు సహితము సుందరమైన నక్షత్రములు మన కాలిక్యమిచ్చుచున్నట్లు కాంతి కిరణములను సారించుచుండును. అయితే నాకు ప్రేమ పాత్రులయిన వారెచ్చటికి పోవుదురు? అంధకారబంధురముగానున్న అఘోరోకములకు కాదు. నిరంతరము తేజోమయముగానున్న ఊర్ధ్వలోకములకే పోయియుందురనుట నిస్సంశయము. ఈ భావమును వ్యక్తము చేయుటకు మఱియొక సంకేతము కావలసివచ్చినది. ఇందు కన్ని హోత్రము తగినది. జ్వలించు శిఖిలతో అగ్నిహోత్రము మనల నాశ్చర్యచకితులను చేయును. ముహూర్తకాలములో కీకారణ్యమును సహితము నది భస్మము చేయగలదు. అది మన కన్నము వండి పెట్టును, వెచ్చదనము నిచ్చును, అడవి మృగములను తఱిమి వేయును. అగ్ని మనకు ప్రాణమునిచ్చును, ప్రాణమును రక్షించును. అగ్నిశిఖిలు ఊర్ధ్వముఖముగా వ్యాపించునేగాని అఘోముఖముగా వ్యాపించవు. గతించినవారిని అగ్ని ఊర్ధ్వలోకములకు జ్యోతిర్మండలములకు గొనిపోవుచున్నది, మనకును, తేజోమండలములకు పోయినవారికిని సంబంధము కలిగించుచున్నది. “ఓ, అగ్ని! నీవు తేజోమయపురుషుల దగ్గఱకుబోవు మా దూతవు.” అని ప్రాచీన తమమైన మానవ స్తవము ప్రారంభమగును. అందువలన జ్యోతిర్మయ పురుషుల కేవేలి యిష్టమైనవని భావించుటో అట్టి ఆహారము, పానీయము మొదలగు వానిని అగ్నిలో పడవేయుదురు. యజ్ఞ భావమున కిది ప్రారంభదశ.

౧. ఆడ


ఇప్పటికి మొదటి ప్రశ్నకు సమాధానము దొరకినది; కస్తిసము ఆదిమానవుల యవసరములు తీటునంతవఱకయినను సమస్తోపరిష్కారమైనది. తరువాత, “ఈ సమస్తము దేనినుండి వచ్చినది?”

అని మఱాక ప్రశ్న తోచినది. ఇది మొదటనే ఏల వచ్చియుండ గూడదు? ఆకస్మికముగా కలిగినమార్పు మనకెక్కువగా జ్ఞాపక ముండును. కావున సుఖము, సంతోషము, కలయిక, భోగము మన మనస్సుపై బలమైన ముద్రలువేయవు. కష్టము, దుఃఖము, వియోగము మనస్సున గాఢముగా నాటుకొనును. ఆనందము, సుఖానుభవము, సంతోషము, భోగము మనస్వభావ లక్షణములు. అందుచే మన సహజస్థితికంటె, దానికి తీవ్రముగా భంగము వాటిల్లినప్పుడు కలిగెడి బాధ మనస్సుపై బలమైన ముద్రవేయును. కనుక మన సహజస్థితికెక్కువ విఘాతము కలిగించెడి మృత్యు సమస్యను ప్రప్రథమముగా పరిష్కరించుట అవసరమైనది. సంస్కార మెక్కువగా కలుగుటతో వారెందుండి వత్తురను రెండవ ప్రశ్న స్ఫురించినది. జీవముతో నున్నదానికెల్ల చలనముగలదు : మనము కదలుచుము; మన సంకల్పము మన అవయవములను కదల్చును. మన అవయవములు మన ఇచ్ఛాభీనములయి ఆకారములను సృష్టించుచున్నవి. కనుక కదలిక కలిగించగలిగినదానికెల్ల చలన హేతువుగా ఇచ్ఛగలదని నేటి పసిబాలునివలె ఆదిమానవుడును భావించెను. గాలికి సంకల్పముగలదు; మేఘము, ప్రకృతియందలి సకలవస్తువులందును వేర్వేరుగా ఇచ్ఛ, మనస్సు, ఆత్మ గలవు. మన మనేక వస్తువులు తయారుచేయుచున్నట్లే అవి వివిధ వస్తువులను సృష్టించుచున్నవి. ఆ శక్తులే దేవతలు, —“ఎలోహింలు”. ఆ దేవతలే ఈ సమస్తమును సృష్టించిరి.

మానవసంఘము వికాసము పొందుచున్నది. వృద్ధి పొందుచున్నది. సంఘమునకు రాజు కావలసివచ్చెను. జ్యోతిర్మయలయిన దేవతలకుమాత్ర మెందుకుండగూడదు? కనుక దేవతలకును సర్వాధిపతి గలడు. అతడు దేవాదిదేవుడు. అతడొక్కడే తన ఇచ్ఛామాత్రముచేత ఈ సర్వమును సృష్టించెను. ఆజ్యోతిర్మయలనుఃసహితము అతడే సృష్టించెను. అతడు వివిధగ్రహతారలను సృష్టించి యెల్ల ప్రకృతిలోని వివిధకార్యకలాపములను నిర్వహించుటకు అతడు

పలువురు అధిష్ఠాన దేవతలను నియమించెను. కొందఱు పుట్టువుకు, మఱి కొందఱు మృత్యువుకు, వేఱు కొందఱు వేఱు కొన్ని సంఘటనలకు అధిపతులు. ఒక్క పరమపురుషుడు-తక్కిన వారందఱి కంటె శక్తి మంతుడయినందుననే పరమపురుషుడు - గలడను భావము సకల మతములకు మూలములయిన ఆర్య, సెమిటిక్ జాతుల మతములలో సమానముగా గలదు. ఇందుండి ఆర్యులు మహత్తరమైన నూతన - దృక్పథము ననుసరించిరి. వారి దేవుడు పరమపురుషుడేకాడు ; అతడు జగత్ప్రభుగూడ. ప్రేమతత్త్వమున కీభావము ప్రారంభము. సెమిటిక్ జాతులదేవుడు శక్తిమంతుడు, భయంకరుడు, చండశాసనుడు. ఈ భావములకు ఆర్యులు పితృభావమునుకూడ చేర్చిరి. తరువాత కలిగిన అభ్యుదయ దశలలో ఈ భేదము మఱిత ప్రాబల్యము వహించినది. సెమిటిక్ మతముల అభివృద్ధి యిక్కడ నిలిచిపోయినది. సెమిటిక్ దేవుడు దుర్నిరీక్ష్యుడు. అతనిని చూచుట మృత్యు దేవత వాతబడుటే. ఆర్యులదేవుడు దర్శనీయుడు ; అంతేకాదు. అతడు మన జీవిత లక్ష్యము, అతనిని పొందుటే పరమప్రాప్త్యము. సెమిటిక్ మతస్థుడు భయకంఠిగడయి రాజాధిరాజై జగత్ప్రభువులలోబడి, అతని యాజ్ఞలను పాలించును. ఆర్యుడు తమ దేవుని జనకుడని ప్రేమింతురు. తరువాత అతడు భగవంతుని మాతృమూర్తిగా, సఖునిగా భావించును. “నన్ను ప్రేమింపుడు, నాకుక్కను ప్రేమింపుడు.” అను సామెత కలదు. ఆవిధముగా అతడు సృష్టించిన ప్రతిజీవిని ప్రేమించవలెను. జీవులన్నియు అతని సంతానమే. ఈ జీవితము నగరమునకు దూరముగా నున్న పైనిక శిబిరమువంటిదని సెమిటిక్ మతములభావము. మన భక్తి విశ్వాసములను పరీక్షించు నిమిత్తము దేవుడు మనల నిందు నియమించెను ; ఈ జీవితము మనలను గమ్యమునకు గొనిపోవు మార్గమని ఆర్యులభావము. మన విధిని సక్రమముగా నిర్వహించినచో స్వర్గలోకమున మనకు నిత్యానందధామము లభించునని సెమిటిక్ మతము భావించును. భగవంతుడే యట్టి ఆనందధామమని ఆర్యుని విశ్వాసము. ఈశ్వరసేవ లక్ష్యమున కొక సాధనమని సెమిటిక్

మతస్థుని నమ్మకము. జీతముకొఱకు పనిచేయుట వంటిది. సంతోష భోగములే మన కష్టఫలితము. ఆర్యునకు భోగము, దుఃఖము ప్రతి యనుభవము సాధనమే. లక్ష్యము దేవుడే. స్వర్గప్రాప్తి కాంక్షించి సెమిటిక్ మతావలంబి దేవుని ఉపాసించును. సర్వేశ్వరుని పొంద గోరి ఆర్యుడు స్వర్గమును నిరాకరించును. ఒక్కమాటలో చెప్ప వలెననిన భేదమంతయునిది, భగవత్సాక్షాత్కారమే ఆర్యునకు జీవితలక్ష్యము, గమ్యము. ప్రతిష్ఠాముగా ప్రియుని దర్శించవలెను. భగవంతుడులేక ఆర్యునకు జీవితమేలేదు, అతడు జీవించలేడు. 'నీ సాన్నిధ్యము లేనియెడల రవిచంద్రులు, నక్షత్రములు తమ కాంతిని కోల్పోవును.' అని యాతడనును.



మతము : దాని పద్ధతులు, ప్రయోజనము

ప్రపంచములోని మతములను పరిశీలించినచో వాని వికాసమునందు రెండువిధములయిన క్రమము కాననగును. ఒక క్రమము దేవునితో ప్రారంభమై మానవునితో పరిసమాప్తమగును. సెమిటిక్ జాతుల మతములలో దేవునిగుఱించిన భావము మొదటినుండియు గలదు. వానిలో ఆత్మనుగుఱించిన భావమే మాత్రము లేకపోవుట మిక్కిలి చోద్యము. ప్రాచీన సీబ్రూజాతిలో—మొన్న మొన్నటి వఱకు—మానవాత్మను గుఱించిన భావమే వికసింపలేదు. మానవుడనగా ఒకానొక మనస్సు, కొన్ని భౌతికవస్తువుల కలయికవలన ఏర్పడినవాడనియే భావము. అంతకుమించి మతేమియుగాదు. మృత్యువుతో సర్వము అంతమగును. కాని, దేవునిగుఱించి భావ మాజాతియం దద్భుతముగా వృద్ధిచెందెను—మతేవికాసమునం దిది యొక విధమయిన క్రమము. మఱొక క్రమము మానవునితో ప్రారంభమై భగవంతునితో పూర్తియగును. ఇది యాద్యుల పద్ధతిలోని విశిష్టత, మొదటిది సెమిటిక్ పద్ధతిలోని విశిష్టత. ఆద్యుడు ఆత్మతో ప్రారంభించెను. దేవునిగుఱించిన వానిభావము లస్పష్టముగా, విశృంఖలముగా విచక్షణకు వీలులేనివిగా నుండెను; ఆత్మను గుఱించిన భావము స్పష్టమగుకొలదియు దేవుని గుఱించిన భావముగూడ స్పష్టమగుచుండెను. ఆత్మను గుఱించిన భావ మెంతెంతగా స్పష్టమగుచుండెనో, ఈశ్వరునిగుఱించిన భావమంతంతగా స్పష్టముకా నారంభించెను. కనుక వేదములలో జిజ్ఞాస 'ఆత్మద్వారానే జరిగెను. ఆద్యులు దేవునిగుఱించి పొందిన జ్ఞానమంతయు ఆత్మజ్ఞానము మూలముననే పొందిరి; వారు దేవునికోరికకు అంతర్ముఖులయి యన్వేషణచేసిరి; ఈ యన్వేషణలోని విశిష్టత వారి తత్త్వశాస్త్రమంతటి పైన ముద్రితిమైనది. ఆద్యుడు దేవుని సర్వదా తన యంతరాత్మ యందు వెదకుచుండెను. ఈవిధానము కొంతకాలమునకు వానికి

స్వాభావికమై విశిష్టత కలిగించెను. వారి కళలయందు, వారి సామాన్య వ్యవహారములందుగూడ ఈ విశిష్టత కనబడును. నేడుగూడ దైవమును గుఱించి ధ్యానము చేయుచున్నట్లాకని చిత్రపును పాశ్చాత్యుడు రచించుచో పైకి చూచుచున్నట్లు, ప్రకృతికి యావల నక్కడనో, అంతరిక్షములో నెదకుచున్నట్లు చిత్రించును. భారతీయ చిత్రకారుడు, ధ్యానభావముగల వక్త్రాని నిమిలిత సేతునిగానే చిత్రించును; ధ్యానముచేయు వ్యక్తియంతర్ముఖుడయినట్లు చూపును.

మానవుడు పరిశోధించి తెలిసికొనవలసిన విషయములు రెండు: బాహ్యప్రకృతి, అంతః ప్రకృతి. సాధారణవ్యక్తికీ రెండును పరస్పర విరుద్ధములుగా తోచును. కాని, బాహ్య ప్రకృతియంతయు నంతఃప్రకృతితో, భావప్రపంచముతో నేర్పడినదే. ప్రతిదేశములో ముఖ్యముగా పాశ్చాత్యప్రపంచములో తత్త్వవాదము లనేకములు. భౌతికతత్త్వము, మనస్సు అను నీ రెండును పరస్పర విరుద్ధసత్తువులను భావముతోనే ప్రారంభమైనవి; కాని, ఆవి క్రమముగా నేకోన్ముఖమై చివరకొక్కటిగా కలసిపోయి యనంతమైన పూర్ణత్వ మగును. ఈ పరిశీలనవలన దృక్పథములలో నెక్కువతక్కువలను నిరూపించుట నా యభిప్రాయముగాదు. బాహ్యప్రకృతియొక్క పరిశీలన మూలమున సత్యము నన్వేషించువారు తప్పు తెరువు ననుసరించుచున్నారనియు, అంతఃప్రకృతిపరిశీలన మూలమున సత్యము నన్వేషించువారు గొప్పవారనియు నా భావముగాదు. ఈ రెండును రెండుమార్గములు. రెండును ఉండవలసినదే. రెంటిని అధ్యయనము చేయవలసినదే; కడపట నీ రెండును ఏకమగునని మనము గమనింప గలము. దేహము మనస్సుకు విరోధికాదని, మనస్సు దేహమునకు శత్రువుకాదని మనము గ్రహింతము. ఈ దేహము పనికిమాలినదని, ఘోరమయినదని భావించు పలువురు కలరు. ప్రాచీనకాలమున ప్రతిదేశమందును చాలమంది ఈ దేహమును వ్యాధినో, పాపమునో అట్టి మఱిదేనినో జుగుప్సతో జూచునట్లు ఏవగించుకొనెడివారు. తరు

వార వేదములో చెప్పబడినట్లు దేహము మనస్సునందు, మనస్సు దేహమునందు కరగిపోవునని మనము గ్రహింపనేర్తుము.

వేదములన్నిటియందును స్వర్ణసూత్రమువలె నున్న విషయమును మీరు జ్ఞాపకముంచుకొనవలెను ; ఒక మట్టిముద్దను ఊణ్ణముగా తెలిసికొనినచో లోకములోగల మట్టిమంతటిని గుఱించి తెలియను. అదేవిధమున, దేనిని తెలిసికొనినపక్షమున సర్వము తెలియగలదు? సుస్పష్టముగా చెప్పినను, అస్పష్టముగా చెప్పినను సకల మానవజ్ఞానములోని విషయమిదియే. మనమందఱము దేని కభిముఖముగా పయనించుచున్న మో ఆ యైక్యమే యది. మనజీవితములలోని ప్రతిచర్య—భౌతికము, స్థూలము అయిననుసరే, లేదా—సూక్ష్మతమము, పరమోత్కృష్టము, ఆధ్యాత్మికము అయిననుసరే—అన్నియు నొకే ఒక లక్ష్యమును సాధించుటకు చేయబడిన ప్రయత్నములే. ఐక్యమును పొందుటే ఆ లక్ష్యము. వ్యక్తిగా మానవుడొక్కడే. అతడు వివాహమాడును. స్థూలదృష్టికా క్రియ స్వార్థపరత్వముగానే కనబడును. కాని, అంతర్యమున గల ప్రేరణ, ఇచ్ఛాప్రవృత్తి ఐక్యమును పొందుటే. అతనికి పుత్రులు కలుగుదురు, మిత్రులుందురు. అతడు దేశమును, లోకమును ప్రేమించును. చివరకు విశ్వమంతటిని ప్రేమించును. అప్రతిహతముగా పరిపూర్ణత్వము పొందుటకే మనము ప్రయత్నించుచున్నాము. ఐక్యము పొందుటయందే పరిపూర్ణత్వముగలదు. అందునిమిత్తము ఈ సంకుచిత వ్యక్తిత్వము నశింపజేసి అంతకంతకు విస్తృతమగుచుండవలెను. ఆఖిల విశ్వము ఈ లక్ష్యమును, ఈ చరమగమ్యమును చేరుకొనుటకే ఆరాటపడుచున్నది. ప్రతియఱువు ఉన్నచోటనుండి కదలిపోయి దాని ప్రక్కనేయున్న అణువును కలిసికొనుట కాయరపడుచున్నది. అణువులు, అణువులు చేరి పెద్దబంతలగును. భూగోళములు, సూర్యులు, చంద్రులు, నక్షత్రములు గ్రహములగును. తమవంతున నవి వేవేగముగా నొండొంటితో కలిసికొనుట కారాటపడు

చున్నవి. చివరకు సమస్తవిశ్వము—మానసిక ప్రపంచము, భౌతిక ప్రపంచము కలసి, యఖండముగ నొక్కటియైపోవును.

పెద్దయెత్తున, బాహ్యజగత్తులో అనుసరింపబడుచున్న క్రమమే చిన్నస్థాయిలో మానసజగత్తులో ననుసరింపబడుచున్నది. బాహ్య జగత్తు, ప్రత్యేకతయందున్నది. అయినను ఐక్యమును, అభేదమును పొందుటకు అది వేగిరపడుచున్నది. మన భిన్నప్రపంచములలో గూడ ప్రతి జీవాత్మ ఇతర ప్రపంచమునుండి వేటుపడి పుట్టుచున్నది. అజ్ఞానమెంత యెక్కువగానున్న, వికాసమెంత లెక్కువయిన అంతగా ఆత్మ తాను ప్రపంచమునకు వేటని భావించును. మాధ్యమధికము గలవాడు తాను చనిపోవుదునని, పుట్టుదునని యింకా యేమేమో భావించుచుండును.—ఈయభిప్రాయములు వేటనెడి భావమును వ్యక్తముచేయునవియే. జ్ఞానము కలిగినకొలది, మానవుడు వికాసము పొందినకొలది వానికి నైతికదృష్టి కలుగును. అభేదభావ మేర్పడును. మానవులు తెలిసికొన గలిగినను, తెలిసికొనలేకపోయినను తెర మరుగుననున్న ఆ శక్తియే వారిలో నిస్వార్థచింతను ప్రేరేపించు చున్నది. అదియే సమస్త సీతిశాస్త్రమునకును పునాది. లోకములో నే ప్రవక్త భోధించినను, ఏ మతములో నుపదేశించినను, ఏ భాషలో చెప్పినను సకల ధర్మముల సారమదియే. “నీవు నిస్వార్థ డవుకమ్ము”. “నేనుగాదు, నీవే”—అను సీతినియమావళుల వెనుకగల భావమదియే. దీనితాత్పర్యము వ్యక్తిత్వ రాహిత్యమును గుర్తించుట—నీలోనిభాగమే, నాలోనిభాగమే అని గ్రహించుట; నీకు నేను హానికలిగించిన నాకు నేను కలిగించుకొనుట అని, నీకు నేను సహాయచేసిన నాకు నేను సహాయముచేసికొనుట అని గుర్తించుట; నీవు జీవించియుండగా, నాకు మృత్యు వసంధవమని తెలిసికొనుట. ఈ విశ్వములో ఊద్రక్రిమి యొక్కటియైన నున్నంతవఱకు నీ నల్లు చనిపోగలను? నాప్రాణ మాక్రిమిప్రాణములో నున్నది దా. అంతేకాక, మనము సహాయముచేయక ఒక్కజీవునిగూడ

విడనాడుటకు వీలులేదను విషయముకూడ అది బోధించును. వాని ఊమమునందేకదా, నాఊమము భద్రమైయున్నది.

వేదాంతమునం దంతటను ఉద్ఘాటింపబడుచున్న విషయ మిదియే. ఇతరమతము లన్నిటియందును బోధింపబడిన విషయ మిదియే. సాధారణముగా మతములలో మూడు భాగములుండును. మొదటిది తాత్త్విక విషయము ; మతసిద్ధాంతములు, మతధర్మముల సారము తక్కినవి. ఈ సిద్ధాంతములు పురాణగాధల రూపమునే దాల్చును—ఋషుల జీవితకథలుగా, వీరుల, అతిమానవుల, దేవతల, దివ్యపురుషుల జీవితగాధ లేర్పడును. పురాణగాధలన్నిటియందున్న భావమొక్కటే—శక్తి. తక్కువస్థాయికి చేరిన పురాణగాధలలో— అనాగరక భావములు ప్రబలముగా నున్నవానిలో ఈ శక్తి ప్రదర్శనము కండరములకు సంబంధించినదిగా నుండును ; వాటి నాయకులు బలాధ్యులు, అసాధారణ పురుషులు. ఒక వీరుడు సమస్త ప్రపంచమును జయించును. మానవు డభివృద్ధి పొందుకొలది బలప్రదర్శనము కండరములలోగాక, అంతకంటె ఉత్కృష్టముగా చూపగోరెను ; కనుక అతని నాయకులుకూడ ఉత్కృష్టమార్గములలో శక్తిని ప్రదర్శింపవలసిన వారయిరి. ఉత్తమ పురాణగాధలలోని నాయకులు ప్రచండ నైతిక శక్తి సంపన్నులు. నీతిని, పరిశుద్ధతను సాధించుటలో వారు తమశక్తిని ప్రదర్శించిరి. వార సహాయశూరులుగా నిలబడి, ఉత్తుంగ తరంగములవలె పైకొను స్వార్థప్రవృత్తిని, అవినీతిని ఢిక్కరించగలరు. మతములలోగల మూడవభాగము రూపకల్పన. దానినే మీరు కర్మకాండయని, సంకేతములని అందురు. ఆధర్మములను పురాణగాధలుగా, వీరుల జీవితముల మూలమున తెలియజేసినను అంతటితో అందఱు సంతృప్తిజెంది యుండజాలరు. అంతకంటెగూడ తక్కువస్థాయికి జెందినవారు గలరు. పసిబిడ్డలవలె వారికింకను తక్కువస్థాయిగల మతమవసరము. కనుక ఈ రూపకల్పన లేర్పడినవి. ఇవి స్పష్టమయిన ఉదాహరణలు. వీని యనుష్ఠానముతో వారు

విషయమును భౌతికవిషయములనలె స్పష్టముగా గ్రహించి, యనుభవింపగలరు.

ప్రతిమతమునందును మూడుదశలున్నవి: తత్త్వశాస్త్రము, పురాణవాఙ్మయము, కర్మకాండ. వేదాంతమునందొక ప్రత్యేక సౌలభ్యము గలదు. భారతదేశములో అదృష్టవశమున ఈ త్రివిధదశలు స్పష్టముగా వేర్వేరయియున్నవి. ఇతరమతములలో సిద్ధాంతములు పురాణవిషయములతో జిగిబిగిగా పెనవేసికొనిపోయినవి. వానిని స్పష్టముగా వేరుచేసి గుర్తించుట కష్టము. పురాణగాథలే ప్రాబల్యము వహించి సిద్ధాంతములను కప్పిపుచ్చుచుండును. కొన్ని శతాబ్దములలో ముఖ్యమయిన మూలసూత్రములు మఱుగున పడి పోవును. వివరణ, ఉదాహరణ అసలు తత్త్వసూత్రములనే ముంచి వేయును. జనులు వివరణను, ప్రవక్తను, బోధకుని మాత్రమే చూతురు. తాత్త్వికసిద్ధాంతము లెక్కడకు పోయినవో!— దాదాపు నశించిపోయినట్లే. తత్ఫలితముగా నేడు ఎవరయిన క్రైస్తవ మత సిద్ధాంతములను క్రీస్తును మినహాయించి బోధించుటకు యత్నించినచో అతడు క్రైస్తవమతమును ఖండించుచున్నాడని భావించి వానిని తీవ్రముగా నెదుర్కొందురు. మహమ్మదీయ మతసిద్ధాంతముల నావిధముగానే ఎవ్వరైన బోధించుటకు ప్రారంభింపగానే మహ్మదీయులుగూడ అదేవిధముగా ఆపోహపడుదురు; స్థూల భావములు, మహాపురుషుల జీవితములు, ప్రవక్తల జీవితములు తాత్త్విక సూత్రములను పూర్తిగా మఱుగుపఱచినవి.

వేదాంతమునకుగల ప్రత్యేక సౌలభ్య మేమనగా, అది ఒక్క-వ్యక్తికృషికాదు; కనుక సహజముగా, బాధ్య క్రైస్తవ మహమ్మదీయ మతములలోనలె ప్రవక్తయో, గురువో తాత్త్విక సిద్ధాంతములను పూర్తిగా మఱుగుపఱచుట సంభవింపలేదు. సత్యములే సజీవములు. ప్రవక్తలు రెండవవర్గమునకు జెందినవారు. వారి విషయము వేదాంతమునకు తెలియదు. ఉపనిషత్తు లేయొక్క-

ప్రవక్తను గుఱించి చెప్పవు ; వివిధ ఋషులను గుఱించియు, తాత్త్విక చింతగల విదూషీమణులను గుఱించియు ప్రస్తావించును. ప్రాచీన హీబ్రూలలో నిట్టివైఖరి కొంతయుండెను. అయినను హీబ్రూసాహిత్యములో మోసెస్ విశేషప్రాధాన్యము వహించెను. ఈ ప్రవక్తలు ఒక జాతిమతముపై తమ ప్రాధాన్యము చూపరాదని నేదెలుపను. కాని, తాత్త్విక సత్యములకు, సిద్ధాంతములకు సంబంధించిన రంగమంతయు పూర్తిగా మఱుగున పడిపోవుట ముమ్మాటికి అపాయకరమే. సిద్ధాంతముల విషయమై మనము చాలనఱకు ఏకీభవింపగలము. కాని, వ్యక్తుల విషయమై ఏకీభవింపజాలము. వ్యక్తులు మనహృదయముల నాకర్షించుదు ; సిద్ధాంతములంతకంటె ఉత్కృష్టమైనదాని నాకర్షించును ; శాంతసమాహితమైన వివేకము నాకర్షించును. కాలక్రమమున సిద్ధాంతములే యాధిపత్యము వహింపవలెను. అదియే మానవుని వికాసమునకు నిదర్శనము. ఆవేశములు తఱచుగా మనలను పశువులస్థాయికి లాగిపడవేయును. ఇంద్రియములలో తార్కికజ్ఞానము కంటె ఆవేశములకెక్కువ సాన్నిహిత్యముకలదు. కనుక సిద్ధాంతములు పూర్తిగా మఱుగునపడి, ఆవేశములే ప్రాబల్యము వహించుచో మతము మాధ్యమునకు, దురభిమానమునకు దారితీయును. అప్పుడవి ప్రత్యేకపక్ష రాజకీయములు మున్నగువానికంటె ఉత్కృష్టములు కావు. దారుణమైన మూఢభావములకు ప్రాధాన్యమియ్యబడును. ఈ ఋద్రభావములకొరకు వేలకొలది తోడిమానవుల కుత్తుకల నుత్తరించుటకు ఆవేశపూరితులైనవాడు సంసిద్ధులగుచుండును. మహాపురుషులు, ప్రవక్తలు ప్రజలను ధర్మమార్గమునకు మరలించుట కుత్తేజము కలిగించిన శక్తిమంతులేయైనను, వారి ప్రభావమువలన వారు ప్రతిపాదించిన సత్యములే మఱుగునపడిపోవుచుండుటచేత అట్టి సందర్భములలో వారి జీవితప్రభావము హానికరముగా పరిణమించుచుండును. అట్టిది సర్వదా స్వమత దురభిమానమునకు దారిదీసి, లోకమును రక్తస్రవంతిలో ముంచెత్తినది. ఈ యాపదను వేదాంతము నివా

రింపగలదు. దానికొక్క ప్రత్యేక ప్రవక్తయనువాడులేడు. దానికి ఋషులనబడు ద్రష్టలు పలువురుగలరు. ఈ సత్యములను లేక మంత్రములను దర్శించినవారే ఋషులు, ద్రష్టలు.

మంత్రమనగా యోచనచేయుట—మనస్సులో చింతనము చేయుట. ఈ భావములను దర్శించినవ్యక్తి ఋషి. అవి ప్రత్యేకముగా యెవరోకొందఱి ఆస్తికాదు; ఆలోచించినవా రెంతటివారయినను అవియే యొకపురుషుని సాంత ఆస్తికాదు; ఏ యొకస్త్రీ సాంత సాత్తుకాదు; లోకోత్తరుడైన బుద్ధుని, ఆస్తికాదు, ఏసుక్రీస్తుసాత్తుకూడకాదు. అవి విశ్వజనీనధర్మములు. కనుక అవి యెంతగా బుద్ధుని ఆస్తియో, అంతగా త్సుద్రాతిక్షుద్రుని ఆస్తియే; ఎంతగా క్రీస్తుదేవుని ఆస్తియో అంతగా నేలమీద ప్రాకెడి పురుగు ఆస్తియే. ఆ ధర్మము లెన్నడును కల్పింపబడినవిగావు. అనాదిగా ధర్మములున్నవి; ఇకముందుగూడ అవి యుండును. అవి తయారుచేయబడినవి కావు; నేడు మనకు విజ్ఞానము బోధించు శాసనములేవియు నిర్మించినవి కావు. అవి మఱుగున పడిపోవుచుండును; తిరిగి కనుగొనబడుచుండును. కాని, ప్రకృతియందు శాశ్వతముగా నుండునవియే. న్యూటన్ మహాశయుడు పుట్టియుండక పోయినను గురుత్వాకర్షణ శక్తి యనంతకాలముండునదే. దానిధర్మము నది నిర్వహించునదే. దానియందు మార్పు కలిగియుండెడిదికాదు. న్యూటన్ తన ప్రతిభతో దానిని నిర్వచించెను; కనుగొనెను; జ్ఞానావధిలోనికి గొనివచ్చెను; మానవజాతికి దానినిగుఱించి తెలియజేసెను. మత సత్యములుకూడ అట్టివే. అవి యాత్మతత్వమును ఆధ్యాత్మిక జీవితమును గుఱించిన మహత్తర సత్యములు. అవి యింతకాలము పనిచేయుచునే యున్నవి. వేదములు, బైబిలు, కొరాన్-యివేయి లేకపోయినను, ఋషులు, ప్రవక్తలు పుట్టియుండకపోయినను ఈ ధర్మములుండియే తీఱును. ఇవి తాత్కాలికముగా నవ్యక్తముగా నున్నవి. నెమ్మదిగా, క్రమక్రమముగా మానవజాతి సముద్ధరణకు మానవప్రకృతి పరివర్తనకు నివి పనిచేయును. వీనిని గ్రహించి.

దర్శించువారే ప్రవక్తలు. అట్టిప్రవక్తలే ఆధ్యాత్మికరంగములో పరిశోధకులు. న్యూటన్, గెలీలియో భౌతికవిజ్ఞాన ప్రవక్తలున్నట్లే ఆధ్యాత్మిక రంగములోగూడ ప్రవక్తలుగలరు. ఈ యాధ్యాత్మిక సూత్రములలో దేనిని తమ ప్రత్యేకపుహక్కుగా వారు చెప్పజాలరు; అవి సమస్త ప్రకృతి ఉమ్మడిసాత్తు.

హిందువులు భావించునట్లు వేదములు శాశ్వతములు. ఆ మాట కర్థమేమో మనమిప్పుడు గ్రహింపగలము. ధర్మశాసనముల కాదిలేదు, తుదిలేదు. ప్రకృతికి ఆదిలేదు, తుదిలేదు. భూగోళము తరువాత భూగోళము, గ్రహకూటము తరువాత గ్రహకూటము సృష్టియగును, వృద్ధిపొందును. కొంతకాలము గమనము సాగించును. తరువాత నశించును; కాని విశ్వ మెప్పటియట్లే యుండును. లక్షల కొలది గ్రహకూటములు పుట్టుచున్నవి; లక్షలకొలది గ్రహ కూటములు నశించుచున్నవి. జగత్తు యథాప్రకారముగానే యున్నది. ఒకానొక గ్రహమునకు ఆది, అంతయు చెప్పవచ్చును; కాని, విశ్వమునకు ఆద్యంతము లనుమాట కర్థమేలేదు. ప్రకృతిశాసనములు, భౌతికశాసనములు, మనశ్శాసనములు, ఆధ్యాత్మికశాసనముల విషయమైగూడ అంతే. అవి యనాదిగానున్నవి, అనంతముగానుండును; కొలది సంవత్సరముల క్రితమే, పోల్చి చెప్పవలసినచో—కొలదివేల సంవత్సరముల క్రితమే వానిని తెలియజేయుటకు మానవుడు ప్రయత్నము ప్రారంభించెను. అనంత ప్రకృతి మనయెదుటనే యున్నది. వేదములవలన మనము తొలుతనే గ్రహించగల మహద్విషయ మిది : మత మిప్పుడే ప్రారంభమైనది. ఆధ్యాత్మిక సత్యమనియెడి యనంతసాగరము మన యెదుటనే యున్నది. దానిని మనము మధించవలెను. దర్శింపవలెను. మన జీవితములలోనికి గొనిరావలెను. ప్రపంచ మీవఱకు వేలకొలది ప్రవక్తలను చూచినది, లక్షలకొలది ప్రవక్తల నింకను చూడవలసి యున్నది.

పూర్వకాలమున ప్రతి సంఘమునందును ప్రవక్తలనేకమంది యుండెడివారు. ప్రతిపట్టణములోని ప్రతివీధిలో ప్రవక్తలు నడచు కాల మింకను రావలసియున్నది. పూర్వకాలమున సమాజ జీవితమును నిర్దేశించు శాసనముల ఫలితముగా విచిత్రమైన కొండలు విశిష్టవృత్తులే ప్రవక్తలగుచుండెడివారు. మతానుష్ఠాపరుడగుట యనగా ప్రవక్తయగుటయే అని మన మర్థము చేసికొనగల కాలము వచ్చుచున్నది. ప్రవక్తయైనగాని యే స్త్రీయు, పురుషుడును మత జీవి కాజాలడని గ్రహింపగల కాల మాసన్నమగుచున్నది. మత రహస్యము ఈ విషయము లాలోచింపగలుగుటలోను, వీనిని గుఱించి ముచ్చటంపగలుగుటలోను లేదని, వేదము లుపదేశించునట్లు వాని సాక్షాత్కారము పొందుటయందే గలదని, ఈవఱకును సాక్షాత్కారముచేసికొనినవానితో నిలిచిపోక అంతకంతకు క్రొత్త క్రొత్త యనుభూతులు పొందుచుండవలెనని, క్రొత్త యనుభవములు ఉత్కృష్టానుభవములు పొందుచుండవలెనని, క్రొత్త విషయములు కనుగొనుచు, సమాజమున కందజేయుచుండవలెనని మనము దెలిసికొనవలసియున్నది; మతాధ్యయనమునకు ప్రయోజనము ప్రవక్తలను సుశిక్షితులను జేయుట. పాఠశాలలు, కళాశాలలు ప్రవక్తలను శిక్షితులను చేయు విద్యా కేంద్రములు కావలెను. విశ్వము ప్రవక్తలతో నిండిపోవలెను. మానవుడు ప్రవక్తయగువఱకు ఆతనికి మతము హాస్యాస్పదమేయగును. మతము మతానుభూతి నందవలెను. వేయి విధముల బొందవలెను. ఈ గోడనెంత స్పష్టముగా చూచుచున్నా మో మతసత్యములనంతకంటె యెక్కువ స్పష్టముగా దర్శింపవలెను.

వివిధమతస్వరూపముల కంతర్గతముగా నొకసూత్రమొకటి కలదు. అదిమనకీర్పణవగతమయినది. ఐక్యమును కనుగొనిన దశలో ప్రతి విజ్ఞానశాస్త్రము పూర్ణత్వము పొందును. ఐక్యమును దాటి పురోగమించుటకు సాధ్యముగాదు. పురోగతికి చరమగమ్యము ఐక్యమే. సంపూర్ణమయిన ఐక్యమును పొందినతరువాత విజ్ఞాన శాస్త్రము మనకు చెప్పగల సూత్రములేవియు నుండవు. మతములు

మనకు చెప్పగలపనియంతయు వివరములు తెలిసికొని యన్వయము చేయుచుండుడనియే. ఏ విజ్ఞాన శాస్త్రమునైనను తీసికొనుడు. రసాయనిక శాస్త్రమును తీసికొనుడు : మూలద్రవ్యము లన్నిటిని తయారుచేయగల మూలద్రవ్యము నొకదానిని కనుగొంటిమను కొనుడు. అంతట రసాయనిక శాస్త్రము పూర్ణత్వము పొందినదని యర్థము. అటుతరువాత మనము చేయవలసినదంతయు—ఆయొక్క వస్తువుతో నితరవస్తువులనుచేర్చి క్రొత్తక్రొత్త మిశ్రమములుచేసి వానిని మన జీవితావసరములకు వినియోగించుటే. మతవిషయమున గూడనంతే. మహత్తరమైన మతసూత్రములు, వానిప్రయోగమున కవకాశము, మతప్రణాళిక యుగములకుమున్నే కనుగొనబడినవి, అప్పుడు మానవుడు వేదముల తుదిపలుకులు గ్రహించెనట. “నే నతడే”—అనునవే ఆ తుదిపలుకులు, ఒకే ఒకడుకలడు. అతని యందు భౌతిక ప్రపంచము-సర్వము, మానవప్రపంచము సర్వము నేకమగుచున్నవి. అతడే దేవుడు. అతడే బ్రహ్మము, అతడే అల్లా, అతడే జిహోవా. మతేపేరుతో వ్యవహరించినను అతడే. అతని నతిక్రమించి పోలేము. ఈ మహత్తరసత్యము మనకిదివరకే సూచింప బడినది. ఆ సత్యమును అనుభవించుట జీవితములోని వివిధప్రకరణములకు నన్వయించుట—మన కర్తవ్యము. ప్రతి మానవుడు ప్రవక్త యగుటకై మనమిప్పుడే కృషిప్రారంభించవలెను. మనముందున్నది బృహత్తరకార్యము.

పూర్వకాలమున ప్రవక్తనుగూఱించి తిన్నగా అర్థముచేసికొన లేదు. కాకతాళీయముగా, ఇచ్చామాత్రమున, లేక, విశేష ప్రజ్ఞవలన దివ్యజ్ఞానము కలిగెడిదని భావించెడివారు. ఈ కాలమున అట్టి దివ్యజ్ఞానము, ప్రతిజీవునికి ఎట్టివానికైనను, ఎందున్నవానికైనను సరే. జన్మహక్కు అని సిరూపించుటకు సంసిద్ధముగా నున్నాము. ఈ విశ్వములో కాకతాళీయమనునది లేదనికూడ చూపగలము. కాకతాళీయముగా, ఆకస్మికముగా ఎవరో దేనినో పొందిరిని భావించెడివారు నెమ్మది నెమ్మదిగా, అవ్యక్తముగా యుగయుగ

ములుగా అందుకొనుటకు వారుకృషి చేసిరని గ్రహింపవలెను. వారు పొందినది అట్టి కృషిఫలితమే. కనుక మనకు మనము వేసికొనవలసిన ప్రశ్నయిది, “మనము ప్రవక్తలము కాగోరుచున్నామా?” కాగోరెడి పక్షమున కాగలము.

ప్రవక్తలను శిక్షితులను చేయుటే మనముందున్న మహత్తర కార్యము; తెలిసియో, తెలియకయో గొప్ప మత విధానములన్నియు నా దివ్యలక్ష్యమును సాధింపజేయుటకే సహాయపడుచున్నవి. వానిలో కొన్ని ఒక్క విషయమున భేదించును: ఆత్మసాక్షాత్కార మీ జన్మలో కలుగదు. చనిపోవలెను. తదనంతరము మఱాకలోకః సాక్షాత్కారము కలుగును. అంతవఱకు ఆధ్యాత్మిక సత్యములను నమ్మకముతో మన్నింపవలెను. అటువంటిమాటలు చెప్పెడివారిని వేదాంత మీ విధముగా ప్రశ్నించును: “అటులయినచో అసలు ఆత్మయనునది కలదని మీ కెట్లు తెలియును?” తెలియని, తెలియరాని విషయముల నీషన్మాత్రముగా నీ జీవితమందే దర్శించిన యసాధారణవ్యక్తులు కొందఱు కలరను సమాధానము వారు చెప్పరు.

ఈ సమాధానముగూడ పూర్తిగా సంతృప్తి కలిగింపజాలదు. కేవలము కాకతాళీయకముగా నిట్టి శక్తిగల అసాధారణ వ్యక్తులు కొందఱున్నపక్షమున, వారిని నమ్ముటకు మనకు హక్కులేదు. మనము తెలిసికొనుటకు వీలులేని కాకతాళీయ సంఘటనలను, శక్తులను నమ్ముట పాపమగును. జ్ఞానమనగానేమి? వైపరీత్యమును నశింపజేయుటే. ఒకడు మృగశాలకుబోయి యొకవిచిత్ర జంతువును చూచును. అదేదియో యతనికి తెలియదు. తరువాత అతడొక దేశమునకు పోవును. అట్టి జంతువులను పందలకొలది చూచును. అతడు సతృప్తిజెందును. ఆ జంతువులజాతి వలదు తెలిసికొనును. సూత్రమును తెలిసికొనుటే మన జ్ఞానమంతయును. సాధారణ సూత్రముతో సంబంధములేని వైపరీత్యమును కనుగొనుటే అజ్ఞానము. సాధారణ సూత్రమునుండి వేరుపడి, దానితో సంబంధము

లేని యొకవస్తువునో, కొలదివస్తువులనో మనము చూచినప్పుడు మనము చీకటిలో నున్నట్లుగును ; మనకేమియు తెలియదు. అతీతముగానున్న సత్యము నీషణ్మాత్రము దర్శించిన ప్రవక్తలు విపరీతమానవులేయగుచో, అతీతసత్యములను దర్శించగల హక్కు వారికి మాత్రమేయున్నచో, మరెవ్వరికిని అట్టిశక్తిలేనిచో—మన మీ ప్రవక్తలను నమ్మనే కూడదు. వారు సాధారణ సూత్రముతో సంబంధములేని విపరీత వ్యక్తులగుటచేతనే మనము వారిని నమ్మరాదు. మనము ప్రవక్తలమయినప్పుడే వారిని నమ్మగలము.

గొప్ప సాగర సర్పమునుగుట్టించిన ఛలోక్తులు మీరందఱు పత్రికలలో చదువుచుందురు ; ఆ కథలు వింతగానుండుట కేమికారణము? ఎప్పుడో—అరుదుగా—ఒక్కొక్కప్పుడు కొలదిమందివచ్చి, యట్టి కథలు చెప్పుచుందురు. ఇతరు లెవ్వరును సాగరసర్పమును చూడలేదు. వాని నన్వయించి చెప్పుటకు వీలయినది ప్రత్యేక సూత్రమేదియులేదు. అందుచే ఆ కథలను లోకము నమ్మదు. ఎవరేనివచ్చి, ఒకానొక ప్రవక్త వాయువులో కలసి, దానిగుండా పోయెననిచెప్పిన పక్షమున ఆ సంఘటనను చూచుటకునాకు హక్కుగలదు. నేనతని నిట్లుడుగుదును : “మితండ్రిగాని, తాతగాని ఆ దృశ్యమును చూచిరా?” “లేదు, లేదు.” అని యతడు బదులుచెప్పును. “కాని అది అయిదువేల సంవత్సరములకు పూర్వము జరిగినది.” అని యతడనును. నే నా మాట నమ్మనిపక్షమున శాశ్వతముగా అగ్నిలోనే నాహుతి కావలసినదేయట!

గ్రుడ్డినమ్మక మెంత దృఢముగా నాటుకొనిపోయినది! మానవుని దివ్యత్వమునుండి పశుత్వమునకు పతనమొందించుట—దీని ఫలితము. నమ్ముటగో మన పనియగుచో మనకు హేతుజ్ఞానమేల నీయబడినది? హేతుజ్ఞానమునకు విరుద్ధముగా నమ్ముట దారుణమైన యపచారముకాదా? భగవంతుడు మనకు ప్రసాదించిన ఈ పరమోత్కృష్టశక్తిని వినియోగింపకుండుటకు మనకేమి హక్కు

గలదు? నమ్ముటకు నిరాకరించి, హేతుజ్ఞానమును వినియోగించు వారిని దేవుడు ఊమింపగలడు, హేతుజ్ఞానమును వినియోగింపక గ్రుడ్డిగా నమ్మెడి వారిని ఊమింపడు. ఇది నానిశ్చితాభిప్రాయము. భగవంతుడు ప్రసాదించిన శక్తులనుపయోగింపనివాడనోగతిచాలయి పశువులస్థాయికి దిగిపోవును. తన శక్తులను ఓణింపజేసి, నశించును. మనము తర్కించవలెను, ప్రతిదేశములోని ప్రాచీన గ్రంథములు ప్రవక్తలను, మహాపురుషులనుగుఱించి చెప్పు విషయములు నిజమే అని మన హేతుజ్ఞానము నిర్ధరించుచో, వారిని నమ్ముదము. మనయందట్టి ప్రవక్తలను కాంచిపెప్పుడు మనము వారిని నమ్ముదము. అప్పుడు వారు విపరీతవ్యక్తులుకారని, కొన్ని సత్యములకు వారు ప్రత్యక్ష నిదర్శనములని మనము గ్రహింతుము. వారు సాధనచేసిరి, కృషిచేసిరి. సత్యము సహజముగా వ్యక్తమైనది. ఆ సత్యము మనయందు వ్యక్తమగుటకు మనము కృషి, సాధన చేయవలసియున్నది. మనము ప్రవక్తలమైనప్పుడు వారుగూడ ప్రవక్తలని మనము నమ్ముదము. వారు దివ్య విషయములను దర్శించిరి. వారింద్రియముల నధిగమించి, అత్యుద్రియవిషయము నీషణ్మాత్రము దర్శించిరి. ఆ విషయము మనముగూడ అట్టిసితి పొందగలిగినతరువాత నమ్ముదము, అంతవఱకు నమ్మవలదు.

వేదాంతమునందలి ముఖ్యసిద్ధాంత మదియే. మతానుభూతి యిప్పుడే, యిక్కడే సాధ్యమని వేదాంతము వక్కాణించును. ఈ జీవితము, ఆ జీవితము, జీవితము, మృత్యువు, ఈ ప్రపంచము., ఆప్రపంచము వీనిని గుఱించిన జిజ్ఞాసకు కారణము మూఢవిశ్వాసము, అపోహయే. మనము కల్పించుకొను విభాగములుతక్కువ కాలమున వేఱుభాగములే లేవు. పదిగంటలకు, పందెండు గంటలకు భేదమేమి? ప్రకృతియందుగలుగు కొన్ని మార్పులవలన మనము కల్పించుకొనిన భేదములే కదా! కాలవాహిని యెప్పుడును ఒక్కటే. ఇక ఈ జీవితము, ఆ జీవితము నను మాటల కర్థమేమి? ఎప్పుడనునదియే ప్రశ్న. ఇదివరలో కాలచారణమయినయెడల వేగ

ముగా, కృషిచేసి సాధింపవచ్చును. అందువలన మత సత్యముల నిప్పుడే సాక్షాత్కరింపజేసికొన నగునని వేదాంతము హితవు పలుకుచున్నది. నీవు మతజీవితము సాగించుట యనగా, ఏ మతము లేకుండ నీవు ప్రారంభించి, నీ ఆత్మోన్నతికి కృషిచేసి, సత్యములను దర్శించి, నీకు నీవే స్వయముగా విషయములు తెలిసికొనుట; ఆ పని జరిగినతరువాత—తరువాతనే—నీకు మతమనునది యున్నదని గ్రహింపుము. అంతవరకు నీవు నా స్తికునికంటె ఎక్కువగాదు ; తక్కువేగూడ. ఏలయన నా స్తికుడు చిత్తశుద్ధిగలవాడు. “నాకీవిషయములు తెలియవు.” అని యతడు నిష్కపటముగా జెప్పును. ఇతరులో! తమకు తెలియకపోయినను ఇక్కడకు అక్కడకుపోయి, “మేము మతజీవులము” అని చెప్పుచుందురు. వారికిగల మతమేమో యెవరికిని తెలియదు. అమృతములుచెప్పిన కథలేవో కొన్ని గుటకవేసిరి. ఏవో కొన్నివిషయములు నమ్మవలసినదని పురోహితు లాదేశించిరి ; నమ్మనిచో వారికర్మము వారిదేయందురు. లోకవృత్త మివిధముగా నడచుచున్నది.

మతసాక్షాత్కారము పొందు టొక్కటేమార్గము. మనలో ప్రతియొక్కరము సాక్షాత్కారము పొందవలసిదే. అయితే, ప్రపంచములోనున్న ధర్మగ్రంథములవలన ప్రయోజనమేమి? అవి చాల ఉపయోగకరములు. అవి దేశపటములవంటివి. నే నెక్కడకు రాకముందు ఇంగ్లాండు దేశపటములను తఱచుగా చూచుచుండెడివాడను. ఇంగ్లాండునుగుఱించి కొంత తెలిసికొనుటకవి చాల ఉపయోగపడినవి. కాని, నే నెక్కడకు వచ్చిచూడగా, ఈ దేశమునకు, ఆ పటములకు నెంతభేదము గలదు! సాక్షాత్కారమునకు, మతగ్రంథములకుగూడ అంతటిభేదముగలదు. ఈ గ్రంథములు గతించిన మహాపురుషుల యనుభవముల పటములు. అవి మనల నుత్తేజితల నొనరించి అదేవిధముగా, అంతకంటె గొప్ప యనుభవములను కాకపోయినను, కనీస మా యనుభవములనయినను పొందుటకు మనలను కార్యోన్ముఖులను జేయును.

సత్యసాక్షాత్కారమే మతమను విషయము వేదాంతము నందలి ప్రథమసూత్రము. అనుభూతిగలవాడే మతజీవితము గలవాడు; అనుభవములేనివాడు, “నాకు తెలియదు” అని చెప్పవాని కంటె ఎంతమాత్రము నెక్కువకాదు; ఒకవిధముగా తక్కువేకూడ. తెలియనివాడు తెలియదని భేషజములేకుండ చెప్పను. సాక్షాత్కార సాధనయందు మనకు మతగ్రంథములు విశేషముగా తోడ్పడగలవు. అవి మనకు దారిచూపుటగాక సాధన విధానములను సూచించును. ఉపదేశములు చేయును. ప్రతి విజ్ఞానమునకు ఒక్కొక్క పరిశోధనా విధానముగలదు. “నేను మతానుష్ఠానపరుడను కావలెనని యనుకొంటిని. ఈ సత్యములను సాధనము పొందగోరితిని. కాని నాకు సాధ్యముగాలేదు. కనుక నేను దేనినిగాని నమ్ముటలేదు.” అని హువురు చెప్పటమీరు వినియేయుందురు. విద్యాధిశాలలో గూడ నిట్టి విషయములు చెప్పవారుగలరు. ఇంకను అనేక మందియిట్లుందురు : “నా జీవితమంతయు మతానుష్ఠానపరుడనగుటకు ప్రయత్నించితిని. అందులో నేమియులేదు.” మఱియొకవిచిత్రము గూడ గలదు : గొప్ప రసాయనిక శాస్త్రజ్ఞుడొకడు మీయొద్దకు వచ్చుననుకొనుడు. మీరతనితో, “రసాయనిక శాస్త్రమును గుఱించిన దేదియు నేను నమ్మజాలను. నేను రసాయనిక శాస్త్రజ్ఞుడనగుటకు నా జీవితమంతయు ప్రయత్నించితిని. దానిలో నాకేమియు కనబడలేదు.” అనెదరనుకొందము. అంతట అతడు, “మీరెప్పుడు ప్రయత్నించితిరి?” అని ప్రశ్నించును. నేను నిద్రపోవుటకుముందు, “రసాయనిక శాస్త్రమా! రమ్మ, నాదగ్గరకు రమ్మ” అని పలుమారు ఉచ్చరించితిని. అది నాదగ్గరకు రానేలేదు; అది అదేవిధముగానే యున్నది, అని మీరందురు. రసాయనిక శాస్త్రజ్ఞుడు మీ మాటలకు నవ్వియిట్లనును : “అదియూ, సంగతి! అదిగాదు పద్ధతి. ప్రయోగశాలకు మీరేల పోలేదు? అచ్చట ఎన్ని పర్యాయములో ద్రావకములన్నిటితో మీరేల చేతులు కాల్చుకొనలేదు! అప్పుడే మీకు విషయము తెలిసెడిది.” మత విషయములో నటువంటి శ్రమపడుదురా? ఒక్కొక్క-

విజ్ఞానము నొక్కొక్క విధముగా పొందవలసియున్నది. మతమును గూడ అట్టి పద్ధతివలననే తెలిసికొనవలెను. మతమును తెలిసికొనుటకు కొన్ని విశిష్ట పద్ధతులున్నవి. ప్రపంచములో నవతరించిన ప్రాచీన ప్రవక్తలందఱుదగ్గరనుండి, కొంత యనుభూతిపొందిన ప్రతిస్వక్షిపదగ్గఱనుండి, మత సాక్షాత్కారముపొందిన ప్రతిస్వక్షిపదగ్గఱనుండి మనము నేర్చుకొనవలసినది యున్నది. వారు మనకు సాధన పథములు, విశిష్టపథములు సూచింపగలరు. వానిననుసరించుట వలననే మతసత్యములు మన కనుభవగతమగును. వారు తమ జీవితములను వినియోగించి, కఠోరసాధనలుచేసి మనస్సును శిక్షితమొనరించి సూక్ష్మ సత్యములను దర్శింపగలస్థితికి గొనివచ్చిరి. అట్టిస్థితికి మనస్సును గొనిరాగల విశిష్టపద్ధతులను వారు కనుగొనిరి. మనస్సును సుశిక్షితముచేసిన తరువాత, సుశిక్షితము చేయుట మూలమున వారు మతసత్యములను దర్శించిరి. మతజీవితము గడపుటకు, మతసత్యములను దర్శించుటకు, మతానుభవము పొందుటకు, ప్రవక్తల మగుటకు వారుసూచించు పద్ధతులను గ్రహించి, అవలంబింపవలెను ; ఆ తరువాత మన కేమియు కనబడనియెడల, “మతములో నేమియు లేదు. నేను ప్రయత్నించి, విఫలుడనైతిని” అని చెప్పుటకు మన కధికారము గలదు.

అన్ని మతములకు నిది యాచరణ భాగము. ఇది లోకము లోని ప్రతి ధర్మగ్రంథములోను గలదు. మహాపురుషులు సిద్ధాంతములు, సూత్రములు బోధించుట మాత్రమేగాదు. వారి జీవితములలో మీకు సాధనమార్గములు కూడ కనబడును. నడవడిని నియమబద్ధముగా నిర్దేశింపకపోయినను, ఈ ప్రవక్తల జీవితములనుబట్టి వారు తమ ఆహార పానీయములకు గూడ కట్టుబాట్లు విధించుకొని యుండిన సందర్భములు కలవు. వారి జీవితమంతయు, వారి యాచరణ, వారిపద్ధతి, విధానము తమచుట్టు జేరిన ప్రజలకు ప్రార్థిగా భిన్నమైయుండెను ; ఈ కారణముచేతనే ఉత్కృష్టజ్ఞానమును, భగవద్దర్శనమును వారు పొందగలిగిరి. మనముగూడ నట్టి

దర్శనము పొందగోరినయెడల వారిపద్ధతుల ననుసరింపవలెను. సాధన, అభ్యాసము, కృషి ఫలించినతోడనే మనమట్టిస్థితి పొందగలము. కనుక వేదాంత మవలంబించు విధానమిది : సిద్ధాంతములను ప్రతిపాదించుట లక్ష్య స్వరూపమును వినరించుట—తరువాత లక్ష్యమును పొందుటకు, మతము నర్థముచేసికొనుటకు, అనుభూతి పొందుటకు సాధనపద్ధతులు బోధించుట.

ఈ పద్ధతులు వివిధములుగా నుండవలెను. మనస్వభావములు విభిన్నములు. కనుక, ఏయొకపద్ధతియు మనలో నేయిరువురకుగాని యొకే విధముగా నన్వయముగాదు. మనలో ప్రతియొక్కరికిని కొన్ని కొన్ని వైపరీత్యములుండును. కనుక సాధనపద్ధతులు వేర్వేరుగా నుండవలసినదే. కొందఱు ఉదేకస్వభావులు ; కొందఱు తత్త్వదృష్టిగలవారు, తార్కిక ప్రవృత్తిగలవారు ; మఱికొందఱు నానావిధములయిన కర్మ కలాపములం దాసక్తిగలవారు, స్పష్టరూపములలో గ్రహింపగోరువారు. కర్మకాండయందు రూపకల్పనయందు ఆటవంటి మఱి యే పద్ధతియందుగాని కొందఱకు గౌరవమే యుండదు. వారికవి మృత్యువుతో సమానము. మఱికొందఱు దేహమునిండ తాయెతులు, రక్షలు ధరింతురు. సంకేతములనిన వారికంత యిష్టము ! ఆవేశ ప్రవృత్తిగలవారు ప్రతిజీవునియందు కరుణజూపుట కాతరపడుదురు ; అట్టివారు దుఃఖింతురు. ప్రేమింతురు. వీరందఱకు ఒకే పద్ధతి ఉపయోగపడదనుట స్పష్టము. సత్యమును చేదకొనుపద్ధతి ఒకేయొకటియైన పక్షమున అందుల కనుగుణమైన ప్రవృత్తి లేనివారందఱకు మృత్యువే శరణ్యమగుట స్పష్టము. కావున పద్ధతులు విభిన్నములు కాకతప్పదు. వేదాంత మీ రహస్యమును గ్రహించి, మనము కృషిచేయుటకై లోకమున కనేకమార్గములను సూచించినది. వానిలో మీ కిష్టమైనదానిని స్వీకరింపుడు ; అది మీకు సరిపడనిపక్షమున మఱియొకదానిని గ్రహింపుడు. ఈ దృక్పథముతో చూచినప్పుడు లోకమున అనేకమతములుండుట యెంతటి వైభవమో, గురువులు, ప్రవక్తలు పలువురుండుట యెంత ప్రేయ

స్కరమో తేట తెల్లముకాగలదు. లోకములో ఒక్కమతము, ఒక్క ప్రవక్తమాత్రమే యుండవలెనని చాలమంది కోరుకొనుచుందురు. మహమ్మదీయులు లోకమంతయు మహమ్మదీయ మతమయ్యమై పోవలెనని కాంక్షింతురు; క్రైస్తవులు క్రైస్తవమయ్యమై పోవలెనని, బౌద్ధులు బౌద్ధమయ్యమై పోవలెనని ఆశపడుచుందురు. కాని, వేదాంతము, “మీరు కావలె ననుకొనినచో లోకములోని మానవులెల్లరు ఒక్కొక్కరు, ఎవరికివారు వేటుగా నుండుడు; కాని, ఐక్యమను నొకే యొక సూత్రము అంతర్గతముగా నుండియే తీటును. ప్రసక్తలు, గ్రంథములు, ద్రవ్యలు, పద్ధతులు ఎంత యధికముగానున్న లోకమున కంతక్షేమము”. “సమాజ జీవితములో — వృత్తులసంఖ్య యెంత యెక్కువగానున్న ప్రతి సంఘమున కంత యెక్కువ ప్రయోజనము, సంఘములోని ప్రతివ్యక్తి జీవనముచేయుట కంతయెక్కువ అవకాశములు కలుగును; భావ ప్రపంచము, మత ప్రపంచము విషయము గూడ నింతే. నేడు విజ్ఞానమున ననేక శాఖలుండుటవలన నెంతటిమేలుకలుగుచున్నది! — ఈ వైవిధ్యముతో ప్రతివ్యక్తి మనోవికాసము పొందుటకెంతటి యవకాశము కలుగుచున్నది! భౌతికభూమికయందు అన్ని విధములయిన విషయములు మన ముందు పఱచియుండుట యెంత ప్రయోజనకరము! మనకిష్టమైనదానిని, మన స్వభావమున కెక్కువగా సరిపడుదానిని నేర్చుకొనవచ్చునుగదా! మతప్రపంచమున గూడ నిదేవిధము. ప్రపంచములో నిన్ని మతములుండుట జగదీశ్వరుని మహిమాన్నితమైన విధానము; ప్రతివ్యక్తికొక మతమేర్పడువఱకు నీని సంఖ్య వృద్ధిపొందు చుండునుగాక!

వేదాంత మీ విషయమును గ్రహించియే ఒకే ఒక ధర్మమును బోధించి, దానియారాచరణకు విభిన్నమార్గములను గుర్తించినది. నీవు క్రైస్తవుడవయినను, బౌద్ధుడవయినను, యూదుడవయినను, హిందువుడవయినను — వ్యతిరేకముగా నొక్కమాట చెప్పదు.

నీవే పురాణమును సమ్మినను, నాజ్ రెల్ ప్రవక్తను పూజించినను, మక్కా పై గంబరును మన్నించినను, భారతీయ ఋషులను గౌరవించినను, మరేమహాత్ముని శిరసావహించినను, నీవే ప్రవక్తవయినను — వేదాంతమున కభ్యంతరములేదు. ప్రతిమతమునకు ప్రాతిపదికయైన సత్యము నది యుద్ఘాటించును సకలప్రవక్తలు, ఋషులు, ద్రష్టలు ఆ సత్యమునకు ఉదాహరణలు. ప్రకాశములు కావలెననుకొనుచో ప్రవక్తల సంఖ్యను వృద్ధిచేయుడు; వేదాంతమునకెట్టి యాక్షేపణయులేదు. సత్యము నది ప్రతిపాదించినది; సాధన విధానమును నీకు వదలివేసినది. మీ కిష్టమగు మార్గము నవలంబింపుడు. మీ కిష్టమగు ప్రవక్త ననుసరింపుడు. మీ ప్రకృతికి అనుగుణమగు మార్గము ననుసరింపుడు; అప్పుడు మీ ప్రగతి తథ్యము.

మ త స్వ త్వ ము లు

(జనవరి 5, ఆదివారము)

మనోహరమైన సూర్యోదయమును బాల్యదశలో తిలకించి నప్పుడు మీరు తన్మయులయియుందురు. ఆ యానంద పారవశ్య మిప్పటికిని మీలో చాలమందికి జ్ఞాపకముండి యుండవచ్చును. జీవితములో నెప్పుడో యొకప్పుడు మీరందఱు సుందరమైన సూర్యాస్తమయ దృశ్యమును తదేకదృష్టితో కాంచియుందురు. ఆవలనున్న దేమో తెలిసికొనుటకు ప్రయత్నించి యుందురుకూడ. అఖిల విశ్వమునకును పునాదిగానున్న దదియే. — ప్రత్యక్షమున కావలనుండి ప్రభవించుట, ప్రత్యక్షమునుదాటి యావలకు నిష్క్రమించుట ; సమస్తజగత్తు అజ్ఞాతమైన దానినుండి వచ్చుచున్నది, అజ్ఞాతమైన దానిలో ప్రవేశించుచున్నది. అంధకారములోనుండి పసి బిడ్డవలె ప్రాకివచ్చుచున్నది. వృద్ధునివలె అంధకారములోకి ప్రాకి పోవుచున్నది.

మన జగత్తు :—ఇంద్రియ గోచరమగు జగత్తు, హేతు జ్ఞానగ్రాహ్యమగు జగత్తు, బుద్ధిగ్రాహ్యమగు జగత్తు ఇరు ప్రక్కలను నిరపధికము, అజ్ఞాతము, అజ్ఞేయమునగు దానిచే బద్ధమైనది. అన్వేషణకు రంగమిది ; జిజ్ఞాసకు రంగమిది, యథార్థ సంఘటనలుగల తావిది. ఇందుండియే లోకమునకు వెలుగు మతము పేరీట ప్రసరించుచున్నది. మతము ప్రధానముగా నతీంద్రియ భూమికకు చెందినది ; ఇంద్రియబద్ధమగు భూమికకు చెందినదికాదు. అది తర్కమున కతీతమైనది ; బుద్ధిగ్రాహ్యమగునది కాదు. అది యొక అనుభూతి ; సాక్షాత్కారము ; అజ్ఞేయము, అజ్ఞాతమునయి యావలనున్న దానియందు ప్రవేశము. అంతట, తెలియరానిది తెలిసినదానికంటె నెక్కువగా తెలియుచుండును. నిజమునకది “తెలిసికొనుట”కు సాధ్యముకానిది. మానవుని మనస్సులో ఈ యన్వేషణ మానవజాతిపుట్టి నప్పటినుండియు సాగుచున్నదనియే నా

నమ్మకము. ఈ జిజ్ఞాస విశ్వమున కానలనున్న దానికొకటే. అన్వేషణ వినా, ప్రపంచ చరిత్రలో నేదశలోగాని తార్కికశక్తి, బుద్ధివికాసము సాధ్యమైయుండవు. మనస్సునెడి మన చిన్నప్రపంచములో భావ తరంగ మొకటి లేచును. అది యెందుండి ప్రభవించు చున్నదో, అదృశ్యమగునప్పుడది యెక్కడకు పోవుచున్నదో మనకు తెలియదు. భాష్యా ప్రపంచము, మానవప్రపంచము ఒకే ఇరుసులో, ఒకే దశలో, ఒకే అంతస్తులో సాగిపోవుచున్న ట్లనిపించుచున్నది.

మతములు వెలుపలనుండిగాక మానవుని నుండియే వచ్చినను హిందూ సిద్ధాంతమును మీకు తెలియ చేయుటకు ప్రయత్నింతును. మత విచారమును మనుష్యప్రకృతి యందంతర్నిహితమై యున్న దని నా నమ్మకము. మనస్సును, దేహమును విసర్జించినగాని, ఆలోచన, జీవితము ఆగిపోయినగాని మతదృష్టిని విడనాడుట సాధ్యము గాదు. మానవునకు ఆలోచన యున్నంతవఱకు ఈ ప్రయత్నము సాగిపోవుచుండ వలసినదే. అంతవఱకు ఏదోయొక రూపములో అతనికి మతముండి తీటవలసినదే. కనుకనే లోకమున మతస్వరూపము లనేకము లేర్పడినవి. వాని పరిశీలన మన కయోమయము కలిగించును. కాని, పలువురు భావించునట్లు వాని పరిశీలన నిష్ప్రయోజనముమాత్రముగాదు. ఈ సంతోభమునందు సమన్వయమున్నది. అపశ్రుతులమధ్య సామరస్యము ధ్వనించుచున్నది. దానిని వినగల వారు స్వరము నందుకొనగలరు.

ఈ కాలమున మనమెదుర్కొనవలసిన ప్రశ్నలన్నిటిలో మిక్కిలి పెద్ద ప్రశ్నయిది: తెలిసినది, తెలియదగినది యిరు ప్రక్కల అజ్ఞేయము, అనంతముగా నజ్ఞాతమునయిన దానిచే బద్ధమై యున్నదని యంగీకరింతుము; మరి ఆ అజ్ఞాతమైదాని నన్వేషింప నేల? తెలిసిన దానితో నేల సంతృప్తిపడరాదు? తినుటతో, త్రాగుటతో, సంఘమునకేదో కొంచెము మేలుచేయుటతో నేల సంతృప్తి పడగూడదు? నేడిప్పుడీ భావమే ప్రాబల్యము వహించు చున్నది. విద్వత్ప్రముఖుడయిన ఆచార్యునిమొదలు అప్పుడే

మాటలు నేర్చుకొనుచున్న శిశువువఱకు అందఱు “లోకమున కుపకారముచేయుడు. అదే మతము. సృష్టి రహస్యమును గుఱించిన జిజ్ఞాసతో తలబ్రదలు కొట్టుకొనవలదు” అనిచెప్పట నేర్చుకొనినారు. తత్ఫలితముగా నే డీ వాదములు స్వతః సిద్ధమైనవిగా పరిగణింపబడు చున్నవి.

కాని, మన భాగ్యవశమున సృష్టిమర్మమును భేదింప వలసియే యున్నది. వ్యక్తమైన ఈ వర్తమానము, ఈ ప్రత్యక్షము అవ్యక్తముగానున్న దానిలో నొక అంశమాత్రమే. అనంతమైన ఆత్మప్రపంచము ఇంద్రియ చేతనమగు భూమికపై ఈషణ్మాత్రము వ్యక్తమైనది. ఆనల నేమున్నదో తెలిసికొనక దీని కర్థము చెప్పఁజెల్లు? దీని తత్త్వమిదియని నిర్ధరించుట ఏవిధముగా సాధ్యము? ఒకనాడు సోక్రటీసు ఏథెన్స్ నగరములోనికిపోయి ఉపన్యసించు చుండగా గ్రీసుదేశమునకుపోయిన బ్రాహ్మణుడొకనిని కలసికొనుట సంధించెను. సకల విద్యలలో మానవునిగుఱించి తెలిసికొను విద్యయే గొప్పదని సోక్రటీసు విప్రునితోననెను. వెంటనే విప్రుఁజెల్లు ప్రశ్నించెను : ‘దేవుని తెలిసికొనక మానవు నెల్లు తెలిసికొనగలవు?’ ఈ దేవుడు, శాశ్వతముగా నజ్ఞేయమైనది. పరమమైనది లేదా, అనంతమైనది, నామరహితమైనది—లేదా, విాకిప్తమైన మతే పేరుతో నయినను దీనిని వ్యవహరింపుడు—ఇదే ఇదొక్కట మన ప్రస్తుత జీవితములో తెలిసిన దానికిని, తెలియదగిన దానికిని అర్థము, హేతువు చెప్పగలిగినది. విారేదయిన, పరమభౌతికమైన దానిని తీసికొనుడు— భౌతికవిజ్ఞాన శాస్త్రములలో దేనినైనను తీసికొనుడు. రసాయనిక శాస్త్రమునో, పదార్థవిజ్ఞాన శాస్త్రమునో, ఖగోళ శాస్త్రమునో, జీవశాస్త్రమునో—అధ్యయనము చేయుడు; ఇంకను పరిశోధనచేయుడు. పరిశోధన నిుకను సాగింపుడు. పరిశోధనలో ముందుకుపోగా, పోగా స్థూలరూపములన్నియు కరగి సూక్ష్మము లగును. సూక్ష్మము సూక్ష్మతరమగును. చివరకొకదశలో భౌతిక మునకుగల సరిహద్దుదాటి భౌతికముకాని సీమలో ప్రవేశింపవలసి

వచ్చును. ఏ విషయమునుగుఱించిన జ్ఞానరంగమునగాని స్థూలము సూక్ష్మమగును : పదార్థవిద్య అధివిద్యలో లీనమగును, భౌతికము ఆత్మయగును.

మనకు సంబంధించిన ప్రతివిషయము ఇట్టిదే—మన సంఘము, మన పరస్పర సంబంధములు.—మన మతము, మీరు నీతియనిచెప్పు శాస్త్రము. కేవలము ప్రయోజనదృష్టి ప్రాతిపదికగా నీతిశాస్త్రమును నిర్మించుటకు ప్రయత్నములు జరుగుచున్నవి. ఎవరయినను సరే, అట్టి హేతుజ్ఞాన నిబద్ధమగు నైతికవిధానమును నిర్మింపగలరాయని నేను సవాలుచేయుచున్నాను. ఇతరుల కుపకారముచేయుడు. ఎందువలన? అది పరమోత్కృష్ట ప్రయోజనసాధనము గనుక. “నేను ప్రయోజనముకొఱకు లెక్కచేయను; నేను ధనవంతుడనగుట కితరుల గొంతులు కోయవలెనని యున్నది.” అని ఎవరయిన పలుకునని యనుకొందము. దీనికేమి సమాధానము? ప్రపంచమునకు నేనుపకారము చేయుటవలన కలుగు ప్రయోజనమేమి? ఇతరుల సుఖముకొఱకు నా జీవితమును వినియోగించునంతటి మతిమాలిన వాడనా, నేను? సంఘమునకు మించిన గొప్పచేతన మేమియు లేనిచో—పంచేంద్రియముల కతీతమైన శక్తి జగత్తులో లేనిచో నేనే ఎందుకు సుఖపడరాదు? రక్షకభటులకు చిక్కకుండ తప్పించుకొనగలుగుచు, నేను సుఖపడుటకు వీలయినపక్షమున నా సహోదరుల కుత్తుకల నుత్తరింపకుండ నన్ను నివారించుట కేమిగలదు? ఇందుకు మీ సమాధానమేమి? ఏదో ప్రయోజనమును మీరు విధిగా చూపవలసిన వారగుచున్నారు. ఉన్నచోటునుండి మిమ్ము త్రోసినయెడల, “సఖుడా, శుభముచేయుట శుభము.” అని పలుకు మానవమనస్సులోని శక్తియేది? ఆత్మ గాంభీర్యమును, శుభమునందలి సౌందర్యమును, శుభమునందలి సర్వార్థణశక్తిని, శుభమునందలి యనంతశక్తిని మనయెదుట మనోహరముగా ప్రదర్శించు శక్తియేది? ఆ శక్తినే మేము దేవుడందుము.

మఱొకసూత్ర విషయమును గుఱించి కూడ మనవిచేయదలచుచున్నాను. నే జెప్ప విషయమును గుఱించి వేగిరి పాటుతో మీరు సిద్ధాంతములు చేయకుడు. సానధానముగా వినుడు. మనము లోకమున నెక్కవ ఉపకారము చేయజాలము. లోకమున కుపకారము చేయట చాలమంచిపనియే. అయితే, నిజముగా మనము లోకమున కెక్కువ మేలుచేయగలమా? శతాబ్దములుగా మానవుడు చేయుచున్న కృషి ఫలితముగా యిన మెక్కువ మేలు సాధించితిమా? ప్రపంచములోని సుఖము మొత్తము మునుపటికంటె పెరిగినదా? లోకములో సుఖమును పెంపొందించుట కనుదినము వేలకొలది యుపాయములు కనిపెట్టబడుచున్నవి ఈ విధముగా లక్షలకొలది వర్షములుగా కృషి జరుగుచున్నది. నీను మిమ్మిప్రశ్న యడుగుచున్నాను. “నీ ప్రపంచములోని మొత్తము సుఖము శతాబ్దమునకు పూర్వముకంటె ఎక్కువైనదా లేదా. ఎక్కువగుటకు వీలుకాదు. సముద్రములో లేచు ప్రతికెరటమైన కొక పల్లవేర్పడక తప్పదు. ఒక వోటున పల్లవేర్పడక మఱి శతాబ్దపున కెరటములేచుట సాధ్యముగాదు. ఒక జాతి ధనవంతులు శక్తిమంతము అయినచో మఱొక్కడనో ఒక జాతి ఆ మేరకు సప్తపడవలవినదే. యనము కనిపెట్టు ప్రతియంత్ర మిరువదిమందిని ధనవంతులను చేయును, ఇరువదివేల మందిని దరిద్రులను చేయును. అది సర్వసర్వత్రగల పోటీసూత్రము. అతడు ప్రదిక్కిత మిగుచున్న శక్తి పరివర్తన ముక్క లే. అది పిచ్చి సాహసపు పని. ఒక ప్రక్క మీ ఖము లేకుండా సుఖము కలుగజేయవచ్చుననుకొనుట హేలువిరుద్ధము. ఈ సకల సాధనముల పెంపుతో ప్రపంచములోని కొంత నెక్కువ చేయుచున్నారు. కొంత లెక్కవగుట యనగా లేనిది దాహమును కలుగజేయుట. ఈ కొంతను, ఈ తృప్తిను సర్పిరిగిరిగినదేది? ఈ తృప్తి యున్నంత వఱకు దుఃఖము తప్పదు. పంతాల వరుసను సుఖదుఃఖము లనుభవించుట జీవితలక్షణము. జీవిత స్వభావమే అంత. ఇంకొకసంగతి నీవు మేలుచేయటకే ఈ లోకము ఏర్పాటు చేయబడినదా? ఈ

లోకములో పనిచేయుచున్న శక్తి మరేదియులేదా? ఈ ప్రపంచపు బాధ్యత నీకు, నాకు, అప్పగించి దేవుడు అస్తమించెనా? నిత్యుడు, సర్వశక్తిమంతుడును సర్వవయాపరుడు నిరంతర నిర్నిద్రుడును అని మేషుడును, జగత్తు నిద్రపోవుచున్నప్పుడును నిద్రలేనివాడునగు భగవంతుడులేదా? ఈ యనంతాకాశమతని జాగృన్నేత్రము. అతడు చచ్చిపోయెనా? అతడీ విశ్వములో పనిచేయుటలేదా? గమనము నిలిచిపోలేదే? నీ వేమియు నా తురపడ నవసరములేదు. నిష్కారణముగా నిన్ను నీవు దుఃఖపెట్టుకొనరాదు.

[ఇచ్చట స్వామిజీ ఒక కథచెప్పెను: అందలి విషయమిది. ఒకడొక భూతమును తనకు పనిచేసిపెట్టుచుండుమని కోరుచు తపస్సు చేసెను. భూతము ప్రత్యక్షమైనతరువాత దానికి నిర్విరామముగా పనిచెప్పట అలవికాని పనియయ్యెను. తుద కతడు దానికొక కుక్కనిచ్చి దానితోక సరిచేయుచుండుమని చెప్పెను.]

ప్రపంచమునకు మేలుచేయు విషయమైన మనపనికూడ అటు వంటిదే. లక్షలకొలది వర్షములుగా మనము కుక్కతోకను సరిచేయుచున్నాము. అది కీళ్ళవ్యాధివంటిది. పాదములలోనుండి దానిని తఱిమితిరా, అది తలలోకిపోవును. తలలోనుండి తఱిమివేయుడు. అది మఱొక చోటికి పోవును.

ఇది మీలో ననేకమందికి భయంకరమైన నిరాశావాదముగా కనుపించును. కాని, యిది నిరాశావాదముకాదు. నిరాశావాదము, ఆశావాదముకూడ దోషయుక్తములైన సిద్ధాంతములే. యథార్థమునకు రెండును రెండుకొనలు, అన్నవస్త్రములు పుష్కలముగా నున్నంతవఱకు మానవుడు గొప్ప ఆశావాదియే; అతడే తన సర్వస్వము గోల్పోయినతరువాత నిరాశావాదియగును. సర్వసంపదను గోల్పోయి, నిరుపేదయైనతరువాత—అప్పుడే—మానవ సౌభ్రాతృమునుగఱించిన ఆభిప్రాయము లతనికి బలముగా కలుగును. ఇది ప్రపంచము తీరు. వివిధదేశములకబోయి, ఈ ప్రపంచతత్త్వమును

గ్రహించుచు, వయస్సు మీదపడుకొలది నేనీ యుభయ తీవ్రదృక్పథములను విడిచిపెట్టుటకు ప్రయత్నించుచున్నాను. ఈ ప్రపంచము మంచిదియుకాదు, చెడ్డదియుకాదు. ఇది సర్వేశ్వరుని ప్రపంచము. ఇది మంచిచెడ్డల కతీతము, స్వయం సంపూర్ణ మునయిన ప్రపంచము. అతని సంకల్పము, ఈ వేర్వేలు పటమాలనుచూపుచు, నిర్విఘ్నముగా నెరవేరుచున్నది; ఆ ద్యోతములులేక అతనిసంకల్పమే వ్యక్తమగుచున్నది. ఇదియొక గొప్ప తాలింఖానా. మీరు. నేను, లక్షల కొలది ఆత్మ లిచ్చటికివచ్చి, వ్యాయామముచేసి, శక్తిమంతులము, పరిపూర్ణులము నగుచున్నాము. ఇందుకే యిదియున్నది. భగవానుడు పరిపూర్ణమైన ప్రపంచమును సృష్టింపజాలడని కాదు. లోకములోని దుఃఖమును నివారింప లేడనియు కాదు. ఒక మతాచార్యునకును ఒక యువతికిని జరిగిన సంవాదము మీకు జ్ఞప్తియందుండవచ్చును. వారిరువురు టెలిస్కోప్ ద్వారా చంద్రుని చూచుచు, అందలి కొన్ని మచ్చలను గుర్తించిరి. “అవి నిశ్చయముగా ఛర్చిల శిఖరములే,” అని మతాచార్యుడనెను. “ఛీ, ఛీ, వారు యువప్రేయసీ ప్రియులు. వారు పరిస్పరము చుంబనము చేయుచున్నారు. ఇది నిస్సంశయము.” అని యువతి పలికెను. ప్రపంచముతో మనవ్యవహారమీ తీరుగానే యున్నది. మనము లోపలనున్నప్పుడు లోపలి భాగమును చూచుచున్నా మనుకొందుము. మనమున్న అంతస్తునుండి ప్రపంచమును తిలకించుచున్నాము. వంటయింటిలో నిప్పుమగిదియుకాదు, చెడ్డదియుకాదు. అది మీకన్నమువంటి పెట్టినప్పుడు మీరుదాని నాశీర్వాదించి, “నిప్పెంతమంచిది?” అందురు. మీర్రేలు కాలినప్పుడు, “ఎంత పాడుపనిచేసినది?” అందురు. “ఈ ప్రపంచము కూడ మంచిదికాదు, చెడ్డదికాదు.” అనుటకూడ న్యాయము, హేతుసమ్మతము. ఈ ప్రపంచ మీప్రపంచమే. ఇదెప్పుడు నిల్లే యుండును. ఈ ప్రపంచ కార్యకలాపములు మన కుపయోగకరముగానుండునట్లు మనము చూడగలిగినప్పుడది మంచిదందుము. మనకది బాధాకరముగా నుండునట్లు చూచునప్పు డది చెడ్డది

యందుము. బాలబాలికలు అమాయకులుగను, ఆనందముతోను ఉండురు. వారెవ్వరికిని హాని తలపెట్టరు, వారాశావాదులుగ నుండురు ; సుందరమైన సుఖస్వప్నములు కనుచుండురు. వృద్ధులు— మనస్సునిండ కోర్కెలు పెట్టుకొని, వానిని నెరవేర్చుకొనగల అవకాశము లేనివారు— ముఖ్యముగా లోకపు ఆటపోటులకు గుటిఅయి, క్రుంగిపోయినవారు— తీవ్ర నిరాశావాదులగుదురు. సత్యము తెలిసికొనుటే మతలక్ష్యము. యథార్థము తెలిసికొనని జీవితము నిరర్థకమని అది గ్రహించిన తొలిపాఠము.

సృష్టిమర్మమును తెలిసికొనని పక్షమున జీవితము ఏడారి వంటిదయి పోవును ; మానవజీవితము నిరర్థకమగును. “ప్రస్తుతమున్న దానితో సంతృప్తిపడుడు.” అని చెప్పుట విన సాంపుగానే యుండును. ఆవులు, కుక్కలు ఆవిధముగానే యున్నవి. అట్లుండుట వలననే అవి పశువులయినవి. మానవులందఱు ఉన్న దానితోనే తృప్తిపడి, విశ్వమున కావలనున్న దానికొక కన్వేషణ విరమించిన యెడల మానవజాతి మరల పశుస్థాయికి దిగిపోవలసివచ్చును. మతమే— పరతత్త్వమును గుఱించిన జిజ్ఞాసయే మానవుని జంతువుల నుండి వేరుచేయుచున్నది. స్వాభావికముగానే పైకిచూచు జీవి మానవుడేయనుట యథార్థము. తక్కిన జంతువులన్నియు క్రిందికి చూచును. ఒక్క ఊర్ధ్వాభిముఖము, ఊర్ధ్వగమనము, పరిపూర్ణ త్వముపొందుట మోక్షసాధనములు. మానవుడెంత శీఘ్రముగా పైకిపోవుట ప్రారంభించిన, సత్యమే మోక్షమను అభిప్రాయమున కనుగుణముగా అతడంత శీఘ్రగతిని ఉన్నతిబడయును. అది మీ జేబులోనున్న మొత్తము డబ్బెంత యనుదానిపైగాని, మీరు ధరించు దుస్తులపైగాని, మీరు నివసించు గృహముపైగాని కాక—మీ మెదడులోని ఆధ్యాత్మిక భావసంపదపై ఆధారపడియుండును. మానవాభ్యుదయమున కదే గీటురాయి ; భౌతికాభివృద్ధికి, జ్ఞానాభివృద్ధికి మూలమదే ; వెనుకనుండి నడుపుచున్న ప్రేరకశక్తియదే ; మానవకోటి పురోగతికి ప్రోత్సాహము కలిగించునదదే.

మానవజాతి చరమగమ్యమేమి? సుఖానుభవమా? ఇంద్రియ భోగమా? స్వర్గములో తప్పెట్లు వాయించుచు సింహాసనముచుట్టు తాము నివసించుచుందుమని పూర్వము చెప్పుకొనుచుండెడివారు, ఈ కాలమున ఆ యాశయము చాలదేమో! అక్కడ వివాహములు చేసికొందుమని, భోగము లనుభవించుమనిచెప్పి వెనుకటి ఆశయము నకు మెలుగుపెట్టిరి. ఈ రెంటిలో నేదో ఒకటి మెరుగుగా నున్న దనుకొనినపక్షమున రెండవదే హీనముగానున్నదని తెలుపజెల్లును. స్వర్గమునుగూతించిన వివిధసిద్ధాంతములు మనోదౌర్బల్యమునకు నిదర్శనములు. ఆ దౌర్బల్యమిది ఇ ద్రియభోగ మే జీవిత పరమా వధియని యనుకొనుట, మొదటిది. పంచేంద్రియముల కతీతమైన దానిని భావించలేపోవుట రెండవది ప్రయోజనవాదు లెంతటి సబగులేనివారో, వాడును అంతటివారే. అయినను ఆధునిక నాస్తిక ప్రయోజనవాదులకంటె వారు చాల మెరుగు. అస) ప్రయోజన దృష్టిలో క్షుణ్ణతనమున్నది. “ఇదిగో, యిక్కడ నా కొలబద్దఉన్నది. నా కొలబద్దతోనే యావద్విశ్వమును నిర్ణయింపవలెను” అని చెప్పుటకు మీకేమి అధికారమున్నది? తిండి, డబ్బు, బట్టలు ఇవే దేవుడని బోధించు మీ కొలబద్దతో ప్రతిసత్యమును నిరూపింప బ్రయత్నించుటకు మీకేమి యధికారముగలదు?

మతము తిండిలోను, ఇంిలోను లేదు. “మతమువలన ప్రయోజనమేమి?” అను ప్రశ్న మాటిమాటికి వేయుచుండుట మనము వినుచుందుము. “అది పేదల దారిద్ర్యమునుబాపి వారికి మరీకొన్ని దుస్తులీయగలదా?” అపని చేయజాలదనియే అనుకొందము. అంతట మత మసత్యమని ఋవయినట్లేనా? ఖగోళ శాస్త్రమునకు సంబంధించిన సిద్ధాంతము నొకదానిని మీరు నిరూపించుచున్నప్పుడు బాలుడొకడులేచి, “అది నాకు అల్లంమొరబాబ తెచ్చిపెట్టినా?” అని యడిగెననుకొందము. “అబ్బే, అది తెచ్చిపెట్టదు.” అని కదా, మీరుచెప్పుదురు! “అయితే అదంతయు నిర్ధారకము” అని గాలుడనును. నిఖల విశ్వమును బిడ్డలు తమచూపుతోనే చూతురు,

అల్లంమొరబాబు తెచ్చిపెట్టటతోనే చూతురు. ప్రపంచముగోసి బిడ్డలందఱు నట్లే యోచింతురు.

ఈ పంగొమ్మిదవ శతాబ్దము చినర ఈ యభిప్రాయములను ప్రతిపాదించువారు విద్యాధికులుగా, హేనుజ్ఞాన ప్రపూరితులుగా, ఉద్బంధతార్కికులుగా, ఆపూర్వ ప్రతిభాసంపన్నులుగా ప్రస్తుతింప బడుట శోచనీయము.

ఉత్తమ విషయములను మన తక్కువచూపుతో నిర్మించ రాదు. ప్రతివిషయమును దానికి సంబంధించిన కొలగొద్దతో నిర్ణయించవలెను. అనంతము ననంతప్రమాణముతోనే నిర్ణయించ వలెను. మతము మానవజీవిత పరివ్యాప్తము. అది జీవితముగోని అన్ని ప్రకరణములలోను వ్యాపించును. ఈ యొక్క జీవితముగోనే గాదు. పూర్వవర్తమానభవిష్యజీవితములలో నది వ్యాప్తమగును. అది శాశ్వతమైన ఆత్మకు, శాశ్వతమైన దేవునితోగల శాశ్వతమైన సంబంధము. అయిదు నిమిషముల మానవజీవితముపై దాని ప్రభావ మునుచూచి, దాని విలువను నిర్ణయించుట సహేతుక మేనా? ఎంత మాత్రమునుగాదు. ఈ చెప్పినవన్నియు ప్రతివాదమును ఖండించు యుక్తులు.

ఇప్పు డసలుప్రశ్ననుగుఱించి యోచింతము మతమువలన నిజముగా నేమయిన ప్రయోజనముకలదా? కలదు.

మతము అన్నవస్త్రములను సంపాదించిపెట్టగలదా? తెచ్చి పెట్టగలదు. ఆ పనియది సర్వదా చేయుచునేయున్నది. అంతకంటె ననంతమైన మేలుకూడ నది చేయగలదు. అది మానవున కమృత జీవనము ప్రసాదించగలదు. మానవుని ప్రస్తుతస్థితికి గొనివచ్చిన దదియే. అది యింకను ఈ మానవపశువును దేవునిగాచేయును. మతము చేయగలపనియిది. మానవ సమాజమునుండి మతమును తీసివేయుదము. మిగులునదేమి? అడవిమృగములు మాత్రమే. ఇంద్రియభోగమే మానవజీవిత పరమలక్ష్యమనుకొనుట పెద్దతప్పు

అని చూపుటకు నేనింతముందు ప్రయత్నించితిని. దానితోపాటు జ్ఞాన సాధనమే జీవితలక్ష్యమని గ్రహింపనగును. సత్యావ్వేషణలో, మానవకోటి సౌభాగ్య సాధనలో వేలకొలది సవత్సరములుగా వడిన ప్రయాసవలన మనముచెప్పదగినంత అభివృద్ధిపొందలేదని నిరూపించుటకు ప్రయత్నించితిని కాని, మానవుడు జ్ఞానరంగమున అద్భుతముగా పురోగమించెను. కొన్ని శారీరక సౌఖ్యములుకాక, మహత్వము బోయముగానున్న మానవుని దేవునిగా మార్చుటే ఈ యభివృద్ధివలన కలిగిన పరమోత్కృష్ట ప్రయోజనము. సహజముగా జ్ఞానము ననుసరించియే యుండునది యానందము. ఇంద్రియసౌఖ్యమే గొప్పసౌఖ్యమని బిడ్డలనుకొందురు. ఇంద్రియములందుకంటె బుద్ధి యందింకను ఉత్కృష్టమైన సౌఖ్యమున్నదని మీలో చాలమందికి తెలియును. తినుటలో కుక్కపొందు సౌఖ్యము మీలో నెవ్వరును పొందజాలరు. ఈ విషయము మీరు గమనింపుడు. మానవునిలో సౌఖ్య మెచ్చటనుండి వచ్చును? తినుటలో కుక్కకుగాని, పందికి గాని విశేషసౌఖ్యముండును. పంది యెట్లు తినునోచూడుడు. అది తినునప్పుడు ప్రపంచమును పూర్తిగా మఱచిపోవును; దాని యాత్మయంతయు ఆహారముతో ఒక్కటి అయినది. అది తినుచున్నప్పుడు దానిని చంపిననుసరే, అది లక్ష్యవైట్టదు. పంది పొందెడి గాఢమైన సౌఖ్యమునుగుఱించి యోచింపుడు? ఏ మానవునికిని అంతటి సౌఖ్యములేదు. అదెక్కడను పోయినది? దానిని మానవుడు బుద్ధిగతమైన సౌఖ్యముగా మార్చుకొనినాడు. పంది మతమును గుఱించిన ఉపన్యాసముల విని యానందింపజాలదు. బుద్ధిగతమైన సౌఖ్యముల కంటె మతాకమెట్టుపైన ప్రగాఢమైన యుత్కృష్టసౌఖ్య మున్నది. అది ఆత్మానందము. తార్కికదృష్టిని, బుద్ధినిదాటి దివ్యవిషయముల ననుభవించెడి ఆధ్యాత్మికానందమది. అది ఆత్మస్థాయియందే సాధ్యము. దానిని పొందుటకు ఇంద్రియ భోగములన్నిటికి మనము స్వస్తిచెప్పవలెను. ఇది పరమోత్కృష్ట ప్రయోజనము. మన మనుభ

వించునది.—ప్రతివ్యక్తి యనుభవించునదే ప్రయోజనము. దాని కొరకే మన ప్రయాస.

పశువు అనుభవించు ఇంద్రియ సౌఖ్యముకంటె మానవుడు మానసిక సౌఖ్యము నెక్కువగా ననుభవించునని మనకు తెలియును. అతడు మానసిక సౌఖ్యముకంటె ఆత్మానందము నధికముగా ననుభవించును. కనుక పరమోత్కృష్ట జ్ఞానము ఆత్మజ్ఞానమే. ఈ జ్ఞానము వలననే ఆనందము లభించును. ఈ ప్రాపంచిక విషయములన్నియు కేవలము ఛాయామాత్రములే; పరమప్రాప్త్యమైన యథార్థజ్ఞానమునకు, ఆనందమునకు దిగువనే గణనీయములు.

మానవకోటిని ప్రేమించుటవలన కలుగు ఆనందానుభూతి యది; ఆత్మానందమునకు ఛాయామాత్రమే మానవప్రేమ. అదియు మానవసౌఖ్యము నొక్కటే అని భ్రమింపకుడు. అది దారుణమైన ప్రమాదము. తటచుగా మనమిట్టి పొరపాటు పడుచుందుము. శారీరకప్రేమ, మానవులప్రేమ, అణువులయెడల మమకారము, సంఘములోని వ్యక్తులయెడలగల విద్యుదాకర్షణ—దీనినే ఆత్మానందమని పొరపడుచుందుము. దీనినే శాశ్వతానందమని భ్రమించుచుందుము. కాని, ఇది యది కాదు. అది శాశ్వతజ్ఞానముకూడ. మన గమ్యమది. ప్రపంచమంతటను, మత మెక్కడిదయినను, క్రొత్తగా మత మెక్కడపుట్టినను, మతములన్నియు ఒకే ఒక మూలమునుండి ప్రభవించినవి. ఆ మూలము వివిధదేశములలో వివిధనామములతో వ్యవహరింపబడినది. అదే అపరోక్షానుభూతి. మతవిషయక జ్ఞానమునకు మూలమనుభూతియే. ఆ యనుభూతియేమి? మతము ముఖ్యముగా అతీంద్రియ స్థాయికి చెందినది. అది యవాజ్ఞానన గోచరమైనది. అక్కడకు చూపుచేరదు. కర్ణేంద్రియము దానిని గ్రహింపలేదు. ఉదాత్తమైనది మతరంగము, మతలక్ష్యము. ఈ యంతస్తులోనే మనకనుభూతి కలుగుచున్నది. అనగా, ఇంద్రియముల నధిగమించుట కుపాయమేదో యుండియుండవలెనని గ్రహింపనగును. మన హేతువాద మింద్రియ

ముల సభిగమించజాలదనుట ముమ్మాటికి నిజము. హేతువాద మంతయు నిండియబద్ధము. హేతువాదమునకు ప్రాతిపదిక ఇంద్రియ గ్రాహ్యమగు విషయములే. అయితే, మానవుణ్ణింద్రియముల సతి క్రమింపగలడా? అత డిష్టేయమైనదానిని తెలిసికొనగలడా? ఈ ప్రశ్న పై నే మతివిషయమంతయు నాధారపడియున్నది, నిర్ణయించబడి యున్నది. అనాదిగా ఇంద్రియముల నడ్డగించు హద్దుగలదు, అనా దిగా వందలకొలది, వేలకొలది పురుషులు, స్త్రీలు ఈగోడను డీకొని దీనినిదాటి యావలకుపోవుటకై ప్రయత్నించిరి. లక్షలకొలది జనులీ ప్రయత్నమున విఫలులైరి, లక్షలకొలదిజనులు సఫలులైరి. ప్రపంచ చరిత్ర యిది. ఒక్కరయినను ఈ ప్రయత్నములో విజయము బొంది నట్లు సమ్మనివారు లక్షలమందిగలరు. వీరే ఈనాటిసంశయవాదులు. ప్రయత్నముచేసినచో మానవుణ్ణిగోడను దాటగలడు. మానవున కున్నవి యింద్రియములు, హేతుజ్ఞానము మాత్రమేకాదు. ఇంద్రియ ములను మించిన దతనిలో చాలగలదు. అదేదో కొంతవివరించుటకు ప్రయత్నింతును. అది మీలోగూడనున్నదని గ్రహింపగలుగుదురని ఆశించుచున్నాను.

నేను నాచేతిని కదపుచున్నాను. నాచేతిని కదపుచున్న సంగతి నాకు తెలియును, నాకా యనుభవముకూడ గలుగును. దీనిని నేను చైతన్యమందును. నాచేతిని కదపుచున్నానను చైతన్యము నాకుగలదు. నాహృదయము స్పందించుచున్నది. నాకాయెఱుక లేదు, అయిననేమి? నాహృదయమును స్పందింపజేయుచున్నదెవరు! ఈ పనిచేయుచున్నదిగూడ అదేవ్యక్తి. చేతులను కదలించుచు, మాట్లాడుచున్న వ్యక్తి అనగా, చైతన్యముతో పనిచేయుచున్న వ్యక్తి ఎఱుక లేకుండ పనిచేయగలడనుట స్పష్టము. ఒకే జీవుడు రెండంతస్తులలో చేతన భూమికమీద, దానిదిగువను నిశ్చేతన భూమికమీదగూడ పనిచేయగలడని మనము గ్రహింపగలము. నిశ్చేతన భూమికనుండి కలుగుచుండు స్ఫురణలను సహజప్రవృత్తి ప్రేరణలందుము. చేతన భూమికనుండి కలుగుచుండు స్ఫురణలను

హేతుజ్ఞానమందుము. ఈ రెంటికి అతీతముగా మఱొకభూమిక గలదు. దీని కతీంద్రియ భూమికయనిపేరు. స్థూలదృష్టికిది నిశ్చేతన భూమికవలె తోచును. ఇది చేతన భూమికకతీతముగా నున్నదిగాదా! అయితే యిది చేతన భూమికకు పైన ఉన్నదిగాని క్రిందలేదు. అది శారీరక ప్రేరణకాదు, అతీంద్రియానుభూతి. ఇందుకు నిదర్శన మున్నది. ప్రపంచములో నింతవఱకు పుట్టినప్రవక్తలను, ఋషులను చూడుడు. వారు తమ జీవితములలో అప్పుడప్పుడు బాహ్య ప్రపంచ స్పృతిని కోల్పోయినట్లుందురు ; అట్టిస్థితిలోనుండి సాధారణస్థితిలోనికి వచ్చినతరువాత తమనుండి వెలువడెడి జ్ఞానమంతయు తాము ఆస్థి యందుపొందినదనియే వారు చెప్పిరి. సోక్రటీసు సేనతో నడచి వెడలు నప్పుడొక చోట సూర్యోదయమైనది. మనోహరమైన ఆ దృశ్యమును తిలకించి సోక్రటీస్ నిశ్చేష్టుడయి రెండువోజులక్కడనే నిలబడి పోయెను. ఆ దృశ్యమతని మనస్సులో భావ పరంపరను ప్రేరే పించెను. అట్టి ముహూర్తములోనే అతనికిసృష్టిమర్మము వెల్లడి యయ్యెను. మహాప్రవక్తల అనుభూతి ఇట్టిదే, జగదురువులందఱి యనుభవమిట్టిదే. వారు కొన్ని వేళల చేతన భూమికనుండి పైకి పోవుదురు. మరల వారు సాధారణస్థితిలోనికి తేజోనిధులై వత్తురు ; అతీతస్థాయినుండి వార్తలు గొనివత్తురు. వీరు సాక్షాత్కారము పొందిన ద్రవ్యలు.

అయితే యిక్కడొక పెద్దముప్పుకలదు. ఎవరైననుసరే, తాము సాక్షాత్కారము పొందితిమని చెప్పవచ్చును. పలుమాఱు లిట్లనివారు చెప్పుచుందురు. ఇందుకేమి నిదర్శనముగలదు? సుషుప్తి యందు మనకెఱుకయుండదు. మూఱుడు నిద్రపోవును ; మూడు గంటలకాలము ఒడలుమఱచి నిద్రించును ; మేల్కొనిన తరువాత అతడు మునుపటి మూఱుడే. నాజరెల్ పౌరుడు జీసస్ అతీంద్రియాను భూతి పొందినాడు. పిదప అతడు ఏనునాఱుడుగామాఱినాడు. భేద మంతయు నిదే. ఒకటి అతీంద్రియానుభూతి, మఱొకటి శారీరక ప్రేరణ. ఒకడు అనుభవజ్ఞానముపొందిన వృద్ధుడు, మఱొకడు

బాలుడు. ఇట్టి అపగోహానుభూతి మనలో ప్రతియొక్కరికి సాధ్యమే. ఇది సకలమతములకు మూలము; సకల ఉత్కృష్ట జ్ఞానమునకు మూలము. అయిన నిందులో దారుణమైన అపాయములున్నవి. ఒక్కొక్క-స్వడు వంచకులు జనులను మోసగించుటకు ప్రయత్నింతురు. ఈ దినములలో నిట్టి మోస మెక్కువగా జరుగుచున్నది. నా మిత్రునిదగ్గఱ చక్కని చిత్తరువొకటిగలదు. మత చృష్టిగల ధనికుడొకడు ఆచిత్తరువును పొందగోరెను; కాని, నామిత్రుడు దానిని విక్రయించుటకు అంగీకరింపలేదు. ఒకనా డా ధనికుడు నా మిత్రుని దగ్గఱకువచ్చి, “నాకును ఆధ్యాత్మికానుభూతి కలిగినది. భగవంతుడు నాకొక “ఆదేశమిచ్చినాడు.” అని చెప్పెను. నామిత్రుడు, “ఆ యాదేశమేమి?” అని యడిగెను. “నీ దగ్గఱనున్న చిత్తరువు నాకిచ్చివేయవలెనని యాదేశించెను” అని ధనికుడు బదులుచెప్పెను. నా మిత్రుడు చురుకుగా గ్రహించి వెంటనే, “ఔనాను! ఎంత బాగున్నది! నాకుగూడ సరిగా అటువంటి అనుభూతియే కలిగినది. నీకు నాచిత్తరువు ఇచ్చివేయవలెననియే దేవుడు సన్నాజ్ఞాపించినాడు. చెక్ జెచ్చితివా?” అనెను. “చెక్? ఏమి చెక్?” అన్నాడతడు. “మఱియేమనుకొంటివి? నీయనుభూతి, నీవు వినిన ఆదేశము సరియైనదని నేననుకొనజాలను. ఎవరు లక్షపానులిత్తుగో, వారికే యీ చిత్తరు వీయవలెనని ఈశ్వరుడు సన్నాజ్ఞాపించినాడు. నీవు మొదట చెక్ తీసికొని రావలసినదే” అని నా మిత్రుడు ఖండితముగా చెప్పెను. అంత నా ధనికుడు తన పాచిక పార లేదని తెలిసికొని, ఈశ్వర సాక్షాత్కార సిద్ధాంతమును విరమించెను. ఇటువంటి అపాయములకలవు. నేను బోస్టన్ లోనుండగా నాదగ్గఱ కొకడువచ్చి, తనకేవో అనుభూతులు కలిగినవని, ఏదో తనతో హిందువులభాషలో మాట్లాడినదని అనెను. “అతడుచెప్పినది నేను చూచుటకు వీలయినయెడల నేను నమ్మెదను” అంటిని. అత డర్థములేని పిచ్చివ్రాత ఏదో చాల వ్రాసెను. నే నర్థముచేసికొనుటకు నాచేతనయిన ప్రయత్నము చేసితిని. కాని, అది బోధపడలేదు. నాకు తెలిసినంతవఱ కటువంటి

భాష భారత దేశములో నింతవఱకు లేదని, యికముం దుండబోదని వారు అటువంటి భాషను వ్యవహరించుటకు తగినంత నాగరకులు కాలేదని చెప్పితిని. నేను నాస్తికుడనని, దుర్మార్గుడనని అతిడనుకొని తనదారిని బోయెను, అతడు పిచ్చి ఆసుపత్రిలో నున్నాడని ఎవరయిన చెప్పినచో నే నాశ్చర్యపడను. లోకములో నిరువురివలన నిట్టి అపాయములు కలుగుచుండును మోసగాండ్రవలన, మూర్ఖుల వలన. అంతమాత్రముచే మనము బెదిరిపోనక్కఱలేదు. ప్రపంచములో మహద్విషయము లన్నియు అపాయములతో కూడినవే. కాని, మనము తగు జాగ్రత్తలో నుండుటవసరము ఒక్కొక్కప్పుడే విషయమును గుఱించిగాని తార్కికపరిశీలన చేయగల శక్తి లేనివారి నెందరినో కనుచుందును. ఒకడువచ్చి, “నాకు ఫలానా దేవుని యొద్దనుండి సందేశమువచ్చినది.” అనును. అంతటితో ఆగక, “నీవు కాదనగలవా? అటువంటి దేవుడుండుట సాధ్యముకాదా? అతడట్టి సందేశమిచ్చుట సాధ్యముకాదా?” అని రెట్టించును. నూటికి తొంబదిమంది ఆ మాటలు నమ్ముదురు. అతడు చెప్పినది సహేతుకమే అని వారు భావింతురు. కాని, ఒక్కవిషయమును మనము గమనింపవలెను. ఎట్టి సంఘటన యయినను సాధ్యమే. మఱుసంవత్సర మీపృథివి ఏదోనక్షత్రమును డీకొని ముక్కలు ముక్కలగుటకూడ సాధ్యమే. నేనొక ప్రతిపాదన చేసినప్పుడు దానిని ఋజువుచేయుడని నిగ్గదీసియడుగుటకు మీ కధికారము గలదు. న్యాయవాదులు చెప్పనట్లు, ప్రతిపాదనచేయువారిదే ఋజువుచేయవలసిన భారమంతయును. నేనొక దేవునినుండి ఆ దేశము పొందినట్లు ఋజువుచేయవలసిన బాధ్యత మీదికాదు, నాది. ప్రతి పాదనచేసినవాడను నేనుగనుక. నేను ఋజువుచేయజాలని పక్షమున నోరుమూసికొనుటమేలు. ఈ యుధయలనుండి కలుగగల అపాయములకు దూరముగా నుండుడు. ఇక మీరెక్కడకు బోయినను టేమమే. మనలో చాలమందికి చాల సందేశములు వచ్చుచుండును, వచ్చుచున్నట్లు మనము భావించుచుందుము. అవి

కేవలము మీ స్వవిషయమునకు మాత్రమే సంబంధించినవగుచో మీకు తోచినది చేయుడు. కాని, అవి యితరులతో మనము పెట్టుకొనవలసిన సంబంధములై ఇతరులయెడల మన ప్రసర్తనను గుఱించినవి యగుచో వాని నమలు పఱచుతఱి సూఱుపర్యాయము లాలోచింపవలసియుండును. అప్పుడే మీకు ఊహము.

అతీంద్రియానుభూతి యొక్కటే మతమునకు మూలము. అయిన నది పెక్కు అపాయములతో కూడినది; అన్నిటిలో కడపటిది మిక్కిలి విపత్కరమైనది, మిళిమిళిన అధికారమునకు సంబంధించినది. కొందఱు బయలుదేరి తమ కీర్ష్యర సాక్షాత్కారము కలిగినదని, సర్వశక్తుడయిన భగవంతునికి తాము మాత్రమే ప్రతినిధులమని, మరెవ్వరికి నట్టి సాక్షాత్కారము పొంద నధికారము లేదని చెప్పుచుందురు. ఇది సహేతుకము కాదని వారి వాదముయొక్కముఖము మీదనే వ్రాసియున్నది. విశ్వములో నేదియున్నను అది విశ్వజనీనమే కావలెను. ఈ విశ్వమంతయు శాసనబద్ధము. కనుక విశ్వజనీనము కాని చలనమేదియునులేదు. సర్వత్ర సర్వము క్రమబద్ధము, సమన్వయ పూర్వకమునయి యున్నది. ఎక్కడగాని యొకటి యున్నచో అది యంతటను ఉండవలెను. పెద్దసూర్యుడు, నక్షత్రములు ఏసూత్రముపై నిర్మాణమైనవో, ప్రతియణువు అదేసూత్రముపై నిర్మాణమైనది. ఎవరో ఒక్కరు సాక్షాత్కారము పొందియున్నచో మనలో ప్రతియొక్కరము అట్టి సాక్షాత్కారము పొందుట సాధ్యమే. అదేమతము. అయితే అపాయములను, భ్రమలను, భ్రాంతులను, వంచనను, మిళిమిళిన అధికారమును నివారించుకొనుడు. మతానుభవములను ప్రత్యక్షముగా పొందుడు. శాస్త్రీయమైన మతసత్యములనుసూటిగా దర్శింపుడు. అనేకసూత్రములు, సిద్ధాంతములు నమ్ముటలో, ఛర్చులకు, దేవాలయములకు పోవుటలో, గ్రంథపఠనములో మతములేదు. మీరు దేవుని దర్శించితిరా? ఆత్మను తిలకించితిరా? లేక, అందుకొఱకు సాధన చేయుచున్నారా? అది యిప్పుడిక్కడ ఉన్నది. భవిష్యత్తులో ఏనాటికొఱకో వేచియుండనవసరములేదు.

నిరవధికమైన వర్తమానముగాక భవిష్యత్తు అనగా నేమి, అనంతకాల మనగా, పునఃపునః తెంపులేకుండ పునరావృత్తమగుచున్న ఊణమే కదా? మనము వర్తమానజీవితములో యిప్పుడిక్కడ ఉన్నది.

మఱొకప్రశ్న జీవితలక్ష్యమేమి? మానవు డనంతముగా పురోగమించుచున్నాడనియు, అంతకంతకు ముందుకు పోవుచున్నాడనియు, అతడు పొందగల పరిపూర్ణత్వమునున దేమియులేదనియు ఈ దినములలో కొందఱు నొక్క వక్కాణించుచున్నారు. క్రమ క్రమముగా లక్ష్యములను సమీపించుచు, ఏనాటికిని దానిని చేరుకొనుటకు వీలులేని దనెడి మాట అసంగతము. సరళరేఖయందు చలనమేమైనగలదా? సరళరేఖ ననంతముగా పొడుగించిన, వృత్తి మేర్పడును. అందు ప్రారంభమైనచోటికి తిరిగి వచ్చిచేరవలసివచ్చినదే. ముదలిడినచోట ముగించితప్పదు. మీరు భగవంతునినుండి ప్రారంభమైతిరి. తిరిగి భగవంతుని బొందవలసినదే. మిగులున దేమి? వివరణకు కృషి చేయవలసినదే.

ఇంకను మఱియొక ప్రశ్నగలదు మనము ముందుకుపోవు కొలది క్రొత్తి మతసత్యములను కనుగొన వలసియున్నదా? ఈ ప్రశ్నకు సమాధానము “బాను, కాదు” అనియే. మతమును గుఱించి మనమిక నెక్కువగా నేమియు తెలిసికొనజాల మను విషయమును ప్రప్రథమముగా గుర్తించవలసియున్నది. ఆ విషయమై తెలిసికొనవలసిన దంతయు తెలిసికొనబడినది. మనలో ఐక్య సూత్రమున్నదని ప్రపంచములోని మతములన్నియు నుద్ఘోషించుచున్నవి. మనము భగవంతునితో నొక్కటి గనుక నింతకు మించిన ఐక్యసూత్ర మసంభవము. వైవిధ్యమునందు ఐక్యమును కనుగొనుటే జ్ఞానము. నేను మిమ్ము పురుషులుగాను, స్త్రీలుగాను చూచుచున్నాను. ఇది వైవిధ్యము. మిమ్ముడను ఒక వర్గముగా పరిగణించి మానవులనుట శాస్త్రీయవిజ్ఞానము. ఉదాహరణకు

రసాయనిక శాస్త్రము తీసికొనుడు. రసాయనిక శాస్త్రజ్ఞులెంత వజ్రముదెలిసిన పదార్థములన్నిటికి మూలద్రవ్యములను కనుగొనుటకు ప్రయత్నించుచున్నాడు. సాధ్యమగుచో నన్నిటికి మూలమైన ఒక్కద్రవ్యమును కనుగొనవలసినది వారి ప్రయత్నము. ఆయొక్క ద్రవ్యమును కనుగొనుకాలము రాగలదేమో! ఆ యొక్కటి తిక్కిన మూలద్రవ్యములన్నిటికి మూలము. ఆ దశకు వచ్చిన తర్వాత వారు మఱి ముందుకుపోజాలరు, అప్పటికి రసాయనిక శాస్త్రము పరిపూర్ణత్వము పొందినదని గ్రహింపగలము. మతవిషయము గూడ సంతే. ఈ విశ్వమూత్రమును సంపూర్ణముగా సాక్షాత్కరింపజేసికొనినచో అటుపైన అభివృద్ధి కవకాశములేదు.

“నేను, నా జనకుడు నొక్క రమే” అనునత్యము సాక్షాత్కారమగుటతో మతవిషయమై తుదిపలుకు పలుకుటయైంది. తరువాత మిగిలినదెల్ల దానికొనుట సాధనచేయుటే. గ్రుడ్డినమ్మకము వేఱు, సత్యసందేహమైన విశ్వాసము వేఱు. జగద్గురువు లెవ్వరు అంధవిశ్వాసమును బోధించలేదు పశనముతోనే అనునట్టి నమ్మకము ప్రారంభమగును. మూఁగు మహాశక్తు, ఆ మహాశక్తు అనుసరించుచున్నట్లు నటించురు. వారు శక్తివిహీనులయినను అంధప్రాయముగా నమ్ముడని ప్రజలకు బోధచేయుచుందురు. దేనిని నమ్మవలెను? గ్రుడ్డిగానమ్ముట యసగా మానవాత్మను పఠనమొందించుటే. ఇష్టమగుచో నాస్తికలయిననుకంఠ, కాని విమర్శింపక దేనిని నమ్మకుడు. ఆత్మను పశువులస్థాయి కెందుకు పఠనమొందించెదరు? అందుమూలమున మీరు మీకేగాక సంఘమునకు గూడ హాని కలిగింతురు. మీ తరువాతి వచ్చేజీవరికగూడ అపకారము కలిగింపగలరు. ధీదులయి తరింపుడు. గ్రుడ్డినమ్మకము తగదు. మతము స్థితితో, గతితో ఉనికితో, వికాసముతో సంబంధించినదేగాని, గ్రుడ్డి నమ్మకముతో సంబంధించినదిగాదు. మతమనగా నిది, దానిని మీరు పొందినప్పుడు మీకు మతమున్నట్లు గ్రహింపుడు. అంత వజ్రము మీరు జంతు

సంతానముతో సమానమే. మీరు “వినినంత మాత్రమున దేనిని నమ్మకుడు.” అని బుద్ధభగవానుడు ప్రవచించినాడు. “తరతరములుగా పూర్వజేయబడిన కారణమున ఏ సిద్ధాంతములను నమ్మకుడు; అంధప్రాయముగా ననేకమంది యనుసరించుచున్నారను కారణమున దేనిని నమ్మకుడు; ఎవరో వృద్ధతపస్వి వచించెనన్న కారణమున నమ్మకుడు; మీ కలవాటయిన కారణమున ఏ సత్యమును నమ్మకుడు; గురువులను, పెద్దలను ప్రమాణముగా గొని, కేవల మాకారణమున నమ్మకుడు. స్వబుద్ధితో విమర్శింపుడు. తర్కింపుడు. ఫలితము హేతుసమ్మతము, సర్వజన మంగళదాయకము నగుచో దాని నంగీకరించి, తదనుగుణముగా జీవింపుడు.”



మ తా ను ష్ఠా న ము

(కాలిఫోర్నియాలోని ఆలమెడదగ్గర 1900-వ సంవత్సరము

ఏప్రిల్ 18-వ తేదీని చేసిన ఉపన్యాసము)

మన మనక పుస్తకములు, మతగ్రంథములు చదువుచుందుము. శైశవదశనుండియు మన మనక భావములు గ్రహించుచున్నాము. తటచుగా వానిని మాధుర్యకొనుచుందుము. మతమునుగుఱించిన సిద్ధాంతభాగమనగా సేమో మనకు తెలియును. అనుష్ఠాన మత మనగా సేమో మనకు తెలియనియే మనమనుకొనుచుందుము. అనుష్ఠాన మతమునుగుఱించి నా యభిప్రాయము మీ కిప్పుడు నివేదించుకొనబోవుచున్నాను.

అనుష్ఠానమతమును గుఱించిన మాటలు మనచుట్టు వినబడుచునేయున్నవి. ఈ విషయమై మనము కనుచున్న దానినెల్ల విచర్య పూర్వకముగా పరీక్షింపినచో దాని సారాంశముగా మనకొక్క భావము తోచును — తోడి జీవుల కుపకారముచేయుట. అయితే, మతమనగా ఇంతమాత్రమేనా? అనుదినము మన మీ దేశములో అనుష్ఠాన క్రైస్తవమునుగుఱించి వినుచున్నాము — ఒకానొకరు తోడిమానవులకు కొంత మేలుచేసినట్లు చెప్పుకొనుచుందురు. మత మనగా ఇంతేనా?

జీవిత గమ్యమేమి? ఈ ప్రపంచమేనా మన జీవిత గమ్యము? ఇంతకుమించి మఱోమియులేదా? మన మిప్పుడెట్లున్నామో అట్లుండ వలసినదేనా? ఇంతకంటె నిగ్గకేమియుకాదా? మానవుడనగా ఎందును సంఘర్షణలేకుండ సుఖముగా సాగిపోవు యంత్రమువంటివాడా? నేడతడు అనుభవించుచున్న సకలదుఃఖము లతనికి ఉండవలసినవేనా? అవియేనా అతనికి ఉండవలసినవి? ఇంతకంటె ఎక్కువగా అతనికేమియు అక్కఱలేదా?...

పెక్కు మతముల పరమాశయము ప్రపంచమే...వ్యాధి, అస్వస్థత, దారిద్ర్యము, ఏవిధమైన చూఢము లేని సమయమెప్పుడు వచ్చునాయని అశ్విధిక సంఖ్యాక ప్రజలు కలలుకనుచున్నారు మనచుట్టు అంతయు అందముగా నుండవలెను. దీనినిబట్టి అనుష్ఠాన మతమునగా వీధులు శుభ్రముచేయుట, వాని నందముగాచేయుట అని అర్థమగుచున్నది. ఇందుకు ఎంతరెంతగా సంతోషింతుకో మనకు ఆలోచించు.

సుఖానుభవమే నా జీవిత లక్ష్యమా? అగుచో మానవుడగుట గొప్ప తప్పిదమగును. కుక్కకంటె, పిల్లికంటె ఆహారము తినటయందు మానవుడేమి యెక్కువ సుఖమనుభవించగలడు? మృగశాలకు పోమ్ము. అచ్చట అడవిమృగములు ఎచుకల నంటియున్న మాంసము నెట్లు కొరికి వేయుచున్నవో గమనింపుడు. మనుష్యుడా నీవును పక్షివికమ్ము!...వనుష్యజన్మమెత్తుట ఎంతటి తప్పిదము! ఎన్నిసంవత్సరములు వ్యర్థమైనవి! ఇంగ్రియ సౌఖ్యము మాత్రమే కోరెడి మనుష్యుడవలెనుచుట శతాబ్దములకొలది జరిగిన పోరాటము వ్యర్థమైపోయినది!

కనుక అనుష్ఠాన మతమునుగట్టించి సాధారణముగా జనులనుకొనుచుండు ఆభిప్రాయఫలిత మేమగునో గమనింపుడు. పరోపకారము గొప్పదే కాని, పరోపకార మేగాని అంతకంటె మతమియు లేదనగానే భౌతిక వాదములో పక్షిపోగల అపాయమున్నది. అది మతమేకాదు. నాస్తికత్వముకంటె అది మెరుగుకాదు కొంచెము తక్కువకూడ...కైస్తవ మిత్రాలారా! తోడివారికే సేవచేయుట, వైద్యశాలలు నిర్మించుట...ఇంతకంటె బైబిలులో మికింకేమియు కనబడుట లేదా? ... ఇందొక దుకాణదారుడున్నాడు. జీసస్ దుకాణము నెట్లు పెట్టుకొనుచో యితిడు చెప్పను! జీసస్ డొరశాలగాని, దుకాణముగాని పెట్టుకొనడు, వార్ధాప్రతికకు సంపాదకత్వమును నిర్వహింపడు. ఈవిధమైన అనుష్ఠానమతము మంచిదే. చెడదీకాదు, అయితే యిది పసిబిడల మతము. దీనివలన మనకు విశేషముగా చూరెడెది ఏమియులేదు

...మీరు దేవునియందు విశ్వాసముగలవారే అయినచో మీరు క్రైస్తవులే అయినచో, “నీ సంకల్పమే నెఱవేఱుగాక” అని నిత్యము పలుకుచున్నచో—దాని భావమేమో కొంచెము యోచింపుడు! “హే! భగవాన్ నా సంకల్పము నీవు నెఱవేర్చువు గాక” యని మనసార భావించుచు “నీ సంకల్పమే నెఱవేఱుగాక” అను మాటలను అనుక్షణము పలుకుచుందురు. అనంతకు తన సంకల్పానుగుణముగా చేయుచునే యున్నాడు. అతడుకూడ తప్పులు చేసెనా? మీరు, నేను వానిని సరిదిద్దుదుమా? విశ్వనిర్మాతకు మన వద్రంగులు పనినేర్చుదురా? అతడు ప్రపంచమును చీటికోణముగా సృష్టించెనా? దానిని మీరు సుందరమందిరముగా మార్చివేయుదురా!

దీనియంతటికి లక్ష్యమేమి? ఇంద్రియములేనా, మనకు పరమోత్కృష్టమైనవి? సుఖానుభవ మెప్పుడయిన మనకు పరమ ప్రాప్త్యము కాగలదా? ఈ జీవితము మన ఆత్మకేనాడుగాని లక్ష్యము కాగలదా? ఇదే మనలక్ష్యమగుచో ఈ ఊణమే చనిపోవుట మంచిది; ఇది మనకు వలదు. నిర్దుష్టమైన యంత్రముగా మాటిపోవుట మనవిధి యగుచో చెట్లు, రాళ్లు మున్నగు వానిస్థితికి మానవుడు పోవుచున్నాడని గ్రహింపనగును. ఆవు అసత్యము పలుకుచుండగా, చెట్లు దొంగతనము చేయుచుండగా మీరెన్నడయిన చూచినారా? అవి నిర్దుష్టమైన యంత్రములు. అవెన్నడు తప్పులుచేయవు. సర్వము పరిపూర్ణమైన ప్రపంచములో నవియున్నవి.....

ఇది అనుష్ఠానమతము కానిపక్షమున అసలు మతలక్ష్యమేమి? ఇది లక్ష్యముకాదను విషయము ముమ్మాటికి నిశ్చయము. మనమిందు ఎందుకున్నాము? స్వతంత్రులమగుటకు, జ్ఞానము పొందుటకు మనమిచ్చట ఉన్నాము. స్వతంత్రులమగుటకు మనము జ్ఞానము పొందవలెను. మన జీవితమది; స్వాతంత్ర్యముకొరకు విశ్వజనీనమైన ఆక్రందనమిది. విత్తనము మొలకెత్తుచున్నది. నేలను బ్రద్దలుచేసికొని మొక్క పైకివచ్చి ఆకాశముదెస పెరుగుచున్నది.

దీనికి కారణమేమి? సూర్యమండలమునుండి పృథివికి జరుగుచున్న ఆ యర్చనయేమి? మీ జీవితమున కర్థమేమి? స్వాతంత్ర్యము కొఱకు పోరాటమే అదియంతయును. అన్నిప్రక్కలనుండి మనల నణగద్రొక్కుటకు ప్రకృతి ప్రయత్నించుచున్నది. ఆత్మ తన్ను తాను ప్రదర్శించుకొనుటకు ఆరాటపడుచున్నది. ప్రకృతితో పోరాటము సాగుచున్నది. ఈ స్వాతంత్ర్యసమరములో ఎన్నెన్నో చితికి, నాశనమై పోవుచున్నవి. అందుకే దుఃఖము కలుగుచున్నది. రణరంగమున ఎంతెంతగానో దుమ్మురేగవలసియున్నది. “నేను జయించెదను” అని ప్రకృతి చెప్పుచున్నది. “నేను విజేతనుకావలెను” అని ఆత్మ ఘోషించుచున్నది. ప్రకృతి మరల “ఉండుము, నేను నీకు కొంతభోగ మిచ్చి నిన్ను ఊదకొనబెట్టెదను” అనుచున్నది. ఆత్మ కొంతభోగముననుభవించి, క్షణకాలము భ్రాంతిలోబడుచున్నది. మఱుక్షణమే అది స్వాతంత్ర్యముకొఱకు కేక పెట్టుచున్నది. నిరంతరము ప్రతిహృదయమునుండి వినవచ్చుచున్న ఆక్రందనమునకు మీ రెన్నడయిన చెవియొగ్గితిరా? కలిమిచే మనము వంచితలమగుచున్నాము. మనము ధనికులమై ఐశ్వర్యముచే వంచితల మగుచున్నాము. మన కేమియు పాలుపోవుటలేదు. మనము విద్యాధికులమై, చాల నేర్చుకొందుము. జ్ఞానముచేత మనము వంచితల మగుచున్నాము. ఎవ్వరికిని, ఎప్పుడును తృప్తియేలేదు. అదే మన దుఃఖమునకు కారణము; అదే మనకు శ్రేయస్కరముకూడ. అదే మనకు స్పష్టమైన శుభసూచన. ఈ ప్రపంచముతో మనమెట్లు తృప్తిపడగలము?... రేపు ఈ ప్రపంచము స్వర్గముగా మాటిపోయినయెడల, “దీనిని తీసికొని మఱాకటి ప్రసాదింపుము” అని ఈశ్వరునర్థితుము.

అనంతమైన మానవాత్మ అనంతమైనదానిచేతగాని తృప్తి పొందదు... అనంతమైన కోర్కె అనంతమైనజ్ఞానముచేతనే తృప్తి పడగలదు—అంతకు తక్కువయిన నేమియు జరుగదు. లోకములు పుట్టను, గిట్టను. అంతమాత్రమున నష్టమేమి? ఆత్మ ఉండును. సర్వదా

వ్యాప్తి చెందుచుండును. లోకములు ఆత్మలోనికి వచ్చి చేరవలెను. సముద్రములో బిందువులు కలసిపోవునట్లు లోకములు ఆత్మలోలీనమై పోవలెను. ఇక నీ ప్రపంచమా, ఆత్మకు లక్ష్యము కావలసినది! యుగయుగములుగా కవులు మనలను తృప్తిపడవలసినదని ప్రబోధము చేయుచు నేయున్నారు. మన కింగితజ్ఞానమేమైన నున్న యెడల మనము తృప్తిపడజాలము. నిజమున కింతవఱకు ఎవరును తృప్తిపడలేదు. “మీ పరిస్థితితో తృప్తిపడుడు.” అని మనకు లక్షలకొలది మహా పురుషులు పదేశించియున్నారు. ఈ విషయమే కవులు గానముచేసిరి. తృప్తిపడి నిశ్శబ్దముగా నుండుమని మనకు మన మెన్నో పర్యాయములు చెప్పకొనియున్నాము. కాని, తృప్తిపడలేదు. నా ఆత్మను సంతృప్తి పఱచగలిగిన దేదియు నుండరాదని అనంతుని సంకల్పము. పైన స్వర్లోకములలో గాని క్రింద అఘోలోకములలోగాని తృప్తిపఱచగలిగిన దేదియులేదు. నా ఆత్మ అభీష్టము ముందు నక్షత్రకోటులు, అఘోలోకములు, సమస్త విశ్వము అసహ్యమైన వ్యాధితో సమానము; అదిసత్యము. అది అసలు రహస్యము. అర్థము కానియెడల ప్రతివిషయము అనర్థమే. ప్రాధాన్యమును, లక్ష్యమును సవ్యముగా నర్థముచేసికొనని పక్షమున ప్రతికోర్కె అనర్థదాయకమే యగును. ఒక్క విషయము కొఱకు సమస్త ప్రకృతి ప్రత్యక్షమైన ఆక్రందనమొనరించుచున్నది. ఎందుకొఱకు? సంపూర్ణ స్వాతంత్ర్యముకొఱకు.

దీనినిబట్టి అనుష్ఠానమతమనగా ఏమి? అట్టిస్థితి పొందుటే— స్వాతంత్ర్యము, స్వాతంత్ర్యసిద్ధి. ఈ లోకము మన మాస్థితి పొందుటకు సహాయపడునేని మంచిదే. అట్లుగాక, యింతకుముందుండిన వేలకొలది సంకెళ్లుగాక మనకు మఱొకటి చేర్చదలచినపక్షమున అనర్థదాయకమగును. మన లక్ష్యమును పొందుటకు సహాయపడునేని ఆస్తి పాస్తులు, విద్య, సౌందర్యము, సర్వము అనుష్ఠాన ప్రయోజనము గలవియే. స్వాతంత్ర్యసంసిద్ధికి ఉపయోగపడని యెడల అవన్నియు

మనకపకారము కలిగించునవే! అయితే అనుష్ఠాన మతమనగానేమి యర్థము? ఇహలోకములోని వస్తువులను, పరలోకములోని వస్తువులను స్వాతంత్ర్యప్రాప్తి అనెడి లక్ష్యమును పొందుట కుపయోగింపుడు. ప్రతిభోగమును లేక ప్రతిస్వల్పసౌఖ్యమును.—అనంతమైన హృదయమునకు, మనస్సునకు బదులుగా పొందవలసి యున్నది.

లోకములోని మంచిచెడ్డల మొత్తమును గమనింపుడు. మొత్తములో మార్పుకలిగినదా? యుగములు కడచిపోయినవి. అనుష్ఠానమతము యుగములతరబడి అమలులో నున్నది. సమస్య పరిష్కారమగునని ఎప్పటికప్పుడు లోకమాశించుచు వచ్చినది. కాని, సమస్య ఎప్పటివలెనేయున్నది. సమస్యయొక్క స్వరూపము మాతిన మాటుగాక...వ్యాధిప్రకోపము వలె అది విజృంభించుచున్నది. అది కీళ్ల వ్యాధివంటిది. ఒకచోటునుండి తఱిమివేసిన మఱొకచోటికి పోవును. శతాబ్దము క్రితము మానవుడు కాలినడకను ప్రయాణము చేసెడివాడు. లేదా గుఱ్ఱముల నుపయోగించుకొనెడివాడు. ఇప్పుడతడు రైలులో ప్రయాణము చేయగలుగుచున్నాడు. కనుక ఎక్కువ సుఖపడుచున్నాడు. కాని, యిప్పుడతడెక్కువ శ్రమపడి పనిచేసి, ఎక్కువ సంపాదించుకొనవలసినవాడగుచున్నాడు. అందుచేత కష్టపడుచున్నాడు. మానవుని శ్రమను తగ్గించెడి ప్రతిరుంత్రము మఱొకనిధముగా మానవుని శ్రమ నెక్కువచేయుచున్నది.

ఈ జగత్తును, ప్రకృతిని, ఏపేరుతోనయినను వ్యవహరింపుడు; అది పరిమితమైనదేగాని అపరిమితమైనదిగాదు; కానేరదు. పరమము, సర్వాతీతము అయినది ప్రకృతియగుటకు స్థలకాలములచేత, కార్యకారణ సంబంధముచేత బద్ధముకావలెను. మన యధీనమందున్న శక్తి పరిమితము. దాని నొకచోటున వినియోగించి, మఱొకచోట గోల్పోవచ్చును. మొత్తముమీద అదెప్పుడు నొక్కట. కెరటములేచినపుడు వెనువెంటనే పల్లమేర్పడకతప్పదు. ఒకజాతి

యైశ్వర్యము పెరిగిన ఇతరజాతులు పేదవికాగలవు. మంచిచెడ్డలు సరిసమానముగ నుండును. ఉచ్చస్థితియందున్నవాడు అది సర్వము మంగళప్రద మనుకొనుచుండును ; అధోగతియందున్నవాడు ప్రపంచ మంతయు దుష్టమని భావించుచుండును. కాని, ఈ రెంటికి తలస్థు డుగా నున్నవాడు భగవల్లీలా విలాసమును తిలకించుచుండును. కొందఱోడ్చుదురు. మఱి కొందఱు నవ్వుదురు. ఇప్పుడు నవ్వువారు తరు వాత లమవంతువచ్చినప్పు డేడ్చుదురు. ఇప్పుడేడ్చువారు తరువాత నవ్వుదురు. మనము చేయగలిగినదేమి? మనమేమియు చేయజాల మని మనకు తెలియును.

కేవలము మేలుచేయనలెననెడి సంకల్పముతో, ఏపనిగాని మనలో చేయువారెవరు? ఎంతకొలదిమంది! వారిని ప్రేళ్లపై లెక్కింప వచ్చును. మేలుచేసెడివారింకను గలరు. అయితే గత్యంతరములేక, నిర్బంధముచేత మంచిపనులు చేయుదుము....మనము మంచిపని చేయకుండ ఉండలేము. ఇటు అటు కష్టనష్టము లనుభవించి, మనము ముందుకు పోవుచుండుము. మనము చేయగలిగినదేమి? ప్రపంచము మునుపటి ప్రపంచమే. పృథివి ఎప్పటివలెనేయున్నది. అది నీలము నుండి గోధుమవర్ణమునకు, గోధుమవర్ణమునుండి నీలమునకు మాటు చుండును. ఒకభాషనుండి మఱొకభాషకు అనువాదము జరుగును. ఒకవిధమైన తప్పులు మఱొకవిధమైన తప్పులుగా మాటుచుండును. జరుగుచున్నదంతయు నింతే. ఒక విధమైనవి అటు అయితే, మఱొక విధమైనవి అరడజను. అడవులలో నివసించుచున్న అమెరికన్ ఇండి యన్ మీవలె తత్త్వశాస్త్రమును గుఱించిన ఉపన్యాసమును విన లేడు. తాను తినిన ఆహారము నతడు జీర్ణముచేసికొనగలడు. వానిని ముక్కలుముక్కలుగాకోయుము. మఱుక్షణమే స్వస్థత చెంద గలడు. మీరుగాని నేనుగాని యింత గీచుకుపోయినయెడల అటు నెలలు వైద్యశాలలో చికిత్సబొందవలసినవార మగుదుము...

ఉపకరణము తక్కువస్థాయిత్యం దున్నయెడల, ఇంద్రియ సుఖానుభవ మెక్కువగానుండును. మిక్కిలి తక్కువరకపు జంతువుల

సంగతి చూడుడు ; స్పర్శకుగల శక్తిని గమనింపుడు. అంతయు స్పర్శ మయమే...మానవుని దగ్గఱకు వచ్చుసరికి నాగరకత ఎక్కువగానున్న కొలది ఇంద్రియముల బలము తక్కువగును...ఉపకరణ ముత్తమమైన కొలది ఇంద్రియముల సుఖము తక్కువగానుండును. ఈ క్క ఆహారము చక్కగా తినగలదు ; కాని, తత్త్వవిషయములను గుఱించి ఆలోచన చేయుటలోగల మహదానందము సర్థము చేసికొనజాలదు. బుద్ధి ద్వారమున మీరు పొందుచున్న అద్భుతమైన సౌఖ్యము నది గ్రహింపజాలదు. ఇంద్రియసుఖములు గొప్పవే. అంతకంటె బుద్ధి వలన కలిగెడి సౌఖ్యము గొప్పది. పారిస్ నగరములో జరిగెడి గొప్ప విందు (ఫిష్టీక్రోస్ డిన్నర్) లో మీరు పాల్గొందురు. అది నిజముగా సుఖదాయకమే. కాని, నక్షత్ర పరిశోధనశాలలో నక్షత్రముల పరిశీలన, గోళములు. లోకములు వచ్చుట, వృద్ధిపొందుట—ఆ విషయ మాలోచింపుడు. అది నిస్సందేహముగా గొప్ప సంతోషము. ఆ సమయమున మీరు భోజనము విషయము పూర్తిగా మఱచిపోవుదురు. ఆ సుఖము ప్రాపంచిక సుఖముకంటె గొప్పది. భార్య, భర్త బిడ్డలు మొదలయిన వారందఱను మఱచిపోవుదురు. ఇంద్రియముల స్థాయికి సంబంధించినదాని నంతటిని మఱచిపోవుదురు. అది బుద్ధిగతమైన సౌఖ్యము. అధికసుఖమునకయి మనమెప్పుడును అల్పసుఖమును విసర్జింతుము. ఇది అనుష్ఠానమతము—స్వాతంత్ర్యము, వైరాగ్యము, త్యాగము దీని ముఖ్యశయములు.

ఉత్కృష్టమైన దానిని పొందుటకై నికృష్టమైనదానిని పరిత్యజింపుడు. సంఘజీవితమునకు పునాది యేది ? నీతి, ధర్మము, శాసన సముదాయము. త్యాగముచేయుడు. మీ పొరుగువాని ఆస్తి నపహరింపవలెనను ప్రవృత్తిని, వానిని శాధింపవలెనను ప్రలోభమును, దుర్బలులను పీడించుటలోగల కులుకును, ఆసత్యములు పలికి పరులను వంచించుటలోగల మోదమును పరిత్యజింపుడు. సంఘజీవనమునకు పునాది నీతికాదా ? వివాహమనగా అపరిశుద్ధ

జీవితమును పరిత్యజించుటగాక మఱేమి! మృగప్రాయుడు పరిణయ
మాడిడు. మానవుడు త్యాగశీలుడయి వివాహమాడును.
త్యాగముపై చూపుంచి ఇట్లే ముందంజవేయును. విరాగివికమ్ము!
విరాగివికమ్ము! త్యాగముచేయుము! త్యజింపుము! శూన్యము
కొఱకు కాదు; నిర్ఘోషముగా కాదు; ఉత్కృష్టమైనదానిని పొందు
టకు. ఎవరీపనిచేయగలరు? ఉత్కృష్టమైనది లభ్యమగువఱకు
సాధ్యముకాదీపని. మాట్లాడవచ్చును, ప్రయత్నింపవచ్చును. పెక్కు
పనులు ప్రయత్నింపవచ్చును. కాని, ఉత్కృష్టమైనది లభ్య
మైనప్పుడు వైరాగ్యము దానంతట అదే కలుగును. అంతట
అల్పమైనది దానంతట అదే రాలిపోవును.

ఇది అనుష్ఠానమతము. ఇంతకంటె మఱేమికలదు? వీధు
లూడ్చుట, వైద్యశాలలు నిర్మించుటయునా? వానిలోగల వైరా
గ్యముమేరకే వాని విలువ. వైరాగ్యమున కంతులేదు. చిక్కంత
యును వైరాగ్యమునకు హద్దు విధించుటలోనే ఉన్నది. ఇంతవఱకే
వైరాగ్యమననేల? చిక్కంతయు ఇంతకుపైన వలదు అను పరిమితి
లోనే కలదు; వైరాగ్యమునకు అవధిలేదు.

భగవంతుడున్నచోట మఱొకటిలేదు. ప్రపంచమున్నతావున
భగవంతుడు లేడు. ఈ రెండు ఎన్నడును కలియవు. అవి వెలుగు
చీకట్లవంటివి. కైస్తవమతమునుండి, తన్మతప్రవక్త జీవితమునుండి
నేను గ్రహించినదది. అది బౌద్ధమతముకాదా? హిందూ మతమది
కాదా? మహమ్మదీయమతము మాత్రమదికాదా? సకల ఋషులు,
ఆచార్యులు చేసినబోధ అదేకదా! మనము పరిత్యజింపవలసిన
ప్రపంచమేది? అది యిది. దానిని నాతోగూడ సదా తీసికొని
పోవుచున్నాను. నా దేహమే అది. ఈ దేహముకొఱకే నేను ఏచ్చి
కముగా నాతోడి మానవుని హింసించుచున్నాను. ఈ దేహమున
కలంకారముచేసి, దీనికి సౌఖ్యము కలిగించుటకే ఆపని చేయు
చున్నాను. నే నితరుల కపకారము చేయుచున్నది, తప్పుడుపనులు
చేయుచున్నది కేవల మీ దేహముకొఱకే...

మహాపురుషులు మరణించిరి, దుర్బలులు మరణించిరి. దేవతా స్వరూపులు సహితము మరణించిరి. మృత్యువు—ఎందుజూచినను అది కలదు. అంతులేని గతమునకు ఈ ప్రపంచము స్మృతాన భూమి. అయినను మన మీ దేహము సుంటిపెట్టుకొని యున్నాము. “నే నెన్నడును చనిపోవుటలేదు”. ఈ దేహము నశింపక తప్ప దని స్పష్టముగా తెలిసియు, దీనిని పెట్టుకొని ప్రాకులాడుచున్నాము. ఇందులో అర్థము లేకపోలేదు. ఒక అర్థములో మనము మరణింపము. నాశనములేనిది ఆత్మ. అయితే మన మంటిపెట్టుకొనియుండునది దేహమును. అది మన పొరపాటు.

మీ రందఱు భౌతికవాదులే. ఏలయనగా, దేహమే మీరని మీరు నమ్ముచున్నారు. నన్నెవరుగాని గాయపఱచిన, నేను గాయపడితిని చెప్పుదును. నన్నతడు కొట్టినచో, నాకు దెబ్బ తగిలినదని చెప్పుదును. నేను దేహమును కానప్పుడు నేనెట్లె చెప్ప వలెను? నే నాత్మని చెప్పుటవలన కలిగెడి భేదమేమియులేదు. నే నీ ముహూర్తమున దేహమునే. నన్ను నేను భౌతికపదార్థముగా మార్చుకొంటిని. అందుచే నే నీ దేహమును త్యజించి, మొదట నేనేమిగానుంటినో ఆ యథాస్థితికి మాటిపోవలెను. నే నాత్మను — ఏ ఆయుధము చీల్చజాలని, ఏ ఖడ్గము ఖండింపజాలని, ఏ అగ్ని దహింప జాలని, ఏ వాయువు శుష్కింపజేయజాలని ఆత్మను నేను. దీనికి పుట్టుక లేదు, చావులేదు ; ఆదిలేదు తుదిలేదు, సృష్టి అయినది కాదిది ; ఇది సర్వవ్యాపకమైనది—ఇది నేను. ఈ చిన్న మట్టిముద్ద నేనని అనుకొనుటచేతనే సమస్తదుఃఖము సంప్రాప్త మగుచున్నది. నేను భౌతికపదార్థము ననుకొనుచున్నాను. ఇందువలన కలుగగల సమస్త ఫలితముల ననుభవించుచున్నాను.

నే నాత్మననెడి జ్ఞానమునందు స్థిరపడుటే అనుష్ఠానమతము. దేహాత్మభ్రాంతిని విడనాడుము! ఈ విషయమున మీ రెంతవఱకు పురోగమించితిరి? మీరు రెండువేల వైద్యశాలలు, ఏబదివేల రోడ్లు

నిర్మించియుండనచ్చునుగాక! మీ కాత్మజ్ఞానము కలుగనినాడు ఆ పనులవలన మీ కొరుగునదేమి? కుక్క చచ్చిపోవునట్లే మీరును చనిపోవుచురు. కుక్క ఏభానములతో చచ్చుకొ మీరును అట్లే మరణింతురు తాను మట్టిముద్దనని కుక్క భావించి, మట్టిగో కలసిపోవుచున్న సోగిని గ్రహించి వడ్డును, అఱిమను, ముఱుగును.

సర్వస్థి స్ఫుత్యపుకలదను విషయము మీకు తెలియును. జలముగో, గాలిగో, రాజప్రాసాదములగో, చేరసాలగో మృత్యువున్నది. ఏమియు నిగ్గియముగా చేయగలుగునదేది? ఎపుడు మీరు భయరహితులయ్యెదరు? మీ స్వస్వరూపము శిలినీకొనినప్పుడే మీరు చావుపుట్టుకలులేని అనంతాత్మయని శిలినీకొన్నప్పుడే నిర్భయము కలుగును. ఆత్మను అగ్ని దహింపలేదు. ఏ ఆయుధము చంపలేదు, ఏ విషము దానికి హానికలిగింపలేదు ఇదియంతయు వట్టి సిద్ధాంతముకాదు. ఈ షిష్యము జ్ఞాపకముంచుకొనుడు. గ్రంథ పఠనము చాలదు. చిలుకలవల పలుకుటతోకాగల పనికాదిది. నా గురు షిట్లు చెప్పుచుండడివారు “ప్రభూ! ప్రభూ! ప్రభూ! అని చిలుకకు నేర్పుట ముచ్చటగానే ఉండును. కాని, పిల్లివచ్చి దాని మెడ పట్టుకొననిమ్ము. అదియంతయు అపుణ్య మఱివునబడిపోవును.” మీరు సర్వదాప్రార్థన చేయుచుండినచ్చును. ప్రపంచములోని ధర్మ గ్రంథము లన్నిటని అధ్యయనము చేయవచ్చును. ఎందరు దేవుళ్లు గలరో అందఱిని పూజింపవచ్చును కాని, మీరాత్మ అను జ్ఞానము లేని వారిగురో, స్వతంత్రులు కాబాలరు. కావలసినవి ప్రసంగము, సిద్ధాంతప్రతివాదన, వాదప్రతివాదములుకావు. కావలసినదెల్ల సాక్షాత్కారము. అదియే అనుషాన మితమని నేను వచింతును.

ఆత్మతత్త్వమును గుఱించి మొదట వినవలెను, మీరు విని యున్నయెడల దానిని మననము చేయవలెను. తరువాత దానిని ధ్యానముచేయవలెను. అర్థములేని వాద ప్రతివాదములు అనవసరములు. మీరనంతాత్మయను జ్ఞానమునందు స్థిరపడుదు. అది సత్య

మగుచో మీరు దేహమగుట అర్థములేనిమాట. మీ రాత్మవస్తువు. దానిని మీరు సాక్షాత్కారము చేసికొనవలెను. ఆత్మను ఆత్మ దర్శింపవలెను. ఇప్పుడాత్మతన్ను దేహముగా చూచుచున్నది. ఈవైఖరికి స్వస్థిచెప్పవలెను. ఆత్మసాక్షాత్కారము ప్రారంభమైనతోడనే మీరు ముక్తులయ్యెదరు.

మీరీ గాఢపాత్రను చూచుచున్నారు. ఇది కేవలము భ్రమయేయని మీకు అలియును. ఇది కేవలము వెలుతురినియు, స్పందనమనియు కొందఱు వైజ్ఞానికులు చెప్పుదురు ఇంతకంటె ఆత్మదర్శన మనంతముగా సత్యము అదే నిజమైనస్థితి, నిజమైన భావ గ్రహణము, నిజమైన దర్శనము. మీరు చూచుచున్న ఈ సమస్త వస్తువులు స్వప్నములే. ఈ విషయము మీకిప్పుడు తెలిసినదికదా! పూర్వకాలపు ఆత్మవాదులేగాక ఆధునిక పదార్థవిజ్ఞానశాస్త్రజ్ఞులు కూడ మీ కక్కడ జ్యోతికలదని చెప్పుదురు. ఇంచుక అధికమైన స్పందనముండుటందే వ్యత్యాసము కలదు.....

మీరు భగవంతుని దర్శింపవలెను. ఆత్మసాక్షాత్కారము బొందవలెను. ఇది అనుష్ఠానమతము. అనుష్ఠానమతమని మీ రనుకొనుచున్నదికాదు, ఏసునాథుడు బోధించినది “నమ్రమనస్కులు ధన్యులు, స్వర్గరాజ్యము వారిది.” ఈ ప్రవచనము చమత్కారము కొఱకు చెప్పబడినదా? మీరనుకొనుచున్న అనుష్ఠానమతమనగా నేమి? “ప్రభూ! మాకు తోడ్పడుడు.” అనియేనా? “నిర్గుల హృదయములు ధన్యులు, వారిశ్వరుని దర్శింతురు.” దీనికర్థము వీధునాడుపుట, వైద్యశాలలు నిర్మించుట మొదలయిన పనులు చేయునా? విశుద్ధమనస్సుతో పనులు చేసినప్పుడే అవి సత్కార్యములుగును. ఇరువది డాలర్ల చ్చి, శాన్ ఫ్రాన్సిస్కోలోని పత్రికలన్నిటిలోనూ పేర్లు ప్రకటింపబడినవేమోయని ఆతురపాటుతో చూడకుడు. అంతక రెవ్వరు మీకు తోడ్పడరని మీరు మీ గ్రంథములలో చదువుటలేదా? దరిదులలో, దుఃఖభాజనులలో, దుర్బలలలోగల

భగవంతుని ఉపాసించుచున్నామను భావముతో నేవచేయుడు. ఆ దిప్రధానమైన పని. శలితము ప్రధానము. ప్రతిఫలాపేక్ష లేకుండ ఆవిధముగా కృష్ణచేసిన ఆత్మకు మేలుకలుగును. స్వర్గరాజ్యమట్టిదే!

స్వర్గరాజ్యము మనలో నున్నది. అతి కష్టమైన ఉన్నాడు. అతి సమస్త ఆత్మలకు అత్తి. అతనిని మీ ఆత్మయందు దర్శింపుడు. అనుష్ఠానమతమనగా నీది. న్యాయాత్మక మందే కలదు. ఈ విషయములో మన మెంతగా యోగమించితిమో పరస్పర మడిగి తెలిసికొందము మన మెంతగా దేహమును పూజించుచున్నామో, అత్తను, భగవంతుని ఎంతవఱకు నిజముగా విశ్వసించుచున్నామో, ఎంతవఱకు మన మాత్మయని నమ్ముచున్నామో కనుగొందము. అదే స్వర్గత్యాగము, అదే విమోచన, అది నిజమైన ఉపాసన. ఆత్మనామోత్కరము గొందుడు. మీ రెవరో అభిసేకొనుడు. ఇది జరగవలసినదంతయు, చేయవలసినదంతయును. మీరు స్వలిప్సిద్ధమైన అనంతాత్మయని అభిసేకొనుడు. అనుష్ఠానమతమనగా అది. తక్కినదంతయు అనుష్ఠానమునకు భిన్నమే. ఏలయనగా తక్కినదంతయు అదృశ్యమైపోవును. ఏ నాటికిని అదృశ్యముకాని దది అది శాశ్వతమైనది. వైద్యులలు కూలిపోగలవు. రైలు మార్గములు వేసినవారు మరణించిపోయారు. ఈ ప్రభువి ఖండ ఖండములు కాగలదు. సూర్యులు తుడిచివేయబడుదురు. అత్తి మాత్రమే నిత్యమైనది, నిర్వికారమైనది.

నశ్వరమగువాని వెంటబడుట, నిర్వికారము, శాశ్వతము అయినదానిని ఉపాసించుట ఈ రెంటిలో ఏది గొప్పపని? శక్తియు కృత్యము వానికొకట వీసికొకట వినియోగించుట, అవి లభ్యము కాకమునుపే మృత్యుదేవత వారిది వాని నన్నిటిని విడిచిపెట్టిపోవుట ఏది ఉత్కృష్టమైనపని? పూర్వ మొకరాజు అనేక విజయములు పొంది, అవసానదశ సమీపింపగానే “నేను సంపాదించిన వెలగల వస్తువు లన్నిటిని నా ముందు పెట్టుడు.” అని కోరెను. “ఆ

పెద్ద వజ్రమిటు శెమ్ము” అని అడిగెను. దానిని తన వక్షముపై పెట్టుకొని నెక్కి నెక్కి యేడ్చెను. ఏడ్చుచు ప్రాణములు విడిచెను. కక్క వలె ఏడ్చుచు అసువులు వాసెను.

“నేను జీవించవలెను” అని మానవుడనును. మృత్యు భయముచేతనే బానిసగా తాను జీవితము సృష్టుకొని ప్రాకులాడు చున్న సంగతి అతనికి తెలియదు. “నే నను భవించుము” అని ఆతడు పలుకును. ప్రకృతి తిన్న బానిసను చేసివేసినదిని అతనికి తెలియదు.

ప్రకృతి మనల నందఱను పిండి చేసి వేయి చున్నది. మీరు సాందేడి ఇంచుకంటే సుఖమును లెక్కచూచుకొనుడు. నిదానముగా ప్రకృతి తన కార్యము మీ ద్వారా నెఱవేర్చు చున్నది. మీరు గతించిపోయిన తరువాత మీ దేహములు మొక్కలు పెలుగుట కుపయోగపడును. ఈ విధముగా చక్రము సాగిపోవుచున్నది.

కాబట్టి ఆత్మను ఆత్మగా సాక్షాత్కారము పొందుట అనుష్ఠానమతము. తక్కిన దేదీగాని ఈ లక్ష్యమునకు సహాయపడు సంతవలకే శ్రేయస్కరియైనది. అట్టి సాక్షాత్కారము వైరాగ్యము వలన, ధ్యానమువలన మాత్రమే సాధ్యము. ఇంద్రియసుఖము లన్నిటని త్యజించవలెను. మనలను భౌతికపదార్థమునకు బంధించు సకల శృంఖలములను, ముడులను శ్రేంచివేయవలెను. “నాకు భౌతిక జీవితము, ఇంద్రియజీవితము అక్కఱలేదు. నాకింతకంటే ఉత్కృష్ట జీవితము కావలెను” ఇదివైరాగ్యము. తరువాత ధ్యాన బలముతో నింతవఱకు జరిగిన కుఫలమును బాపుకొనవలసియున్నది.

మనము ప్రకృతి చెప్పచేతలలో నున్నాము. బయట శబ్ద మేదయిన కలిగిన నేను వినవలసినదే. ఏదయిన జరుగుచున్నచో నేను చూచివలసినదే. కోతుల తంతు మన మొక్కొక్కరము రుడువేల కోతులకు సమానము. కోతులకు కుఠూహల మెక్కువ.

మనము అసహాయస్థితిలోపడి యిదంతయు “భోగ”మనుకొను చున్నాము. ఆదృశమైనభాష! మన మీ ప్రపంచము ననుభవించు చున్నాము! ప్రకృతి మనల నీ విధముగా కోరుచున్నది. ‘ఎంతటి శ్రావ్యమైన శబ్దమును వినుచున్నాను! నిజమునకు వినుట, వినక పోవుట నా యధీనములో నున్నదా? “పోయి దుఃఖసంకులస్థితిలో పడుము!” అని ప్రకృతి ఆదేశించును. క్షణములో నేను దుఃఖ ముతో క్రంగిపోదును...మన మింద్రియ భోగములను గుఱించి, వస్తువులమీది యాజమాన్యమును గుఱించి మాట్లాడుచుందుము. ఒకడు నన్ను గుఱించి కాగుగా చదువుకొనినవాడనని చెప్పును. మఱొకడు వట్టి మూర్ఖుడనని భావించును. ఏమి పతనము! ఏమి బానిసత్వమిది! కటిక చీకటిగదిలో మన మొండొరుల శిరములను పరస్పరాఘాతములకు గుఱిచేయుచున్నాము...

ధ్యానమనగా నేమి? దీనినంతను ప్రతిఘటించగల శక్తి నివ్వగలిగినది ధ్యానము. “చూడుము అక్కడెంత అందమైన వస్తువు కలదో!” అని ప్రకృతి మనతో అనును. నేను చూడను. “అదెంతటి పరిమళమో! ఆఘ్రాణింపుము” అని మరల ప్రకృతి మనలను ప్రేరేపించును. “వలదు; వాసనచూడవలదు” అని నాఘ్రాణేంద్రియమును శాసించును. ఇక అది ఆఘ్రాణించదు. నేత్రములకు చూడవద్దని ఆదేశమిత్తును. ప్రకృతి యెంతటి ఘోరకార్యముల నయిన జేయును. నా బిడ్డలలో నొకరిని చంపివేసి, “మూర్ఖుడా ఇప్పుడు కూర్చొని ఏడ్వము! అధోగతి పాలగుము” అనును. “ఏడ్వవలసినపని నాకులేదు” అని నేనందును. నే నెగిరి గంత వేయుదును. నేను ముక్తుడను కావలెను. మీరు ధ్యానసాధన చేయుడు. ఒక్కొక్కప్పుడు ధ్యానబలముతో క్షణకాలము ప్రకృతిని మార్చివేయగలరు. అంతటిశక్తి మీకున్నచో అది స్వర్గము కాదా? ముక్తికాదా అది? ధ్యానమున కంతటి శక్తిగలదు.

అదెట్లు సాధ్యమగును? బహువిధముల సాధ్యమగును. ఒక్కొక్క స్వభావముగలవారి కొక్కొక్క మార్గము కలదు. కాని,

సామాన్య సూత్రమిది. మనస్సును స్వాధీనపఱచుకొనవలెను. మనస్సు సరస్సువంటిది. దానిలోబడిన ఒక్కొక్క రాయివలన కెరటములు లేచును. ఈ తరంగ సంచలనమువలన మన యధార్థ తత్త్వమును మనము గ్రహింపలేకున్నాము. పౌర్ణమినాటి చంద్రబింబము నీటిలో ప్రతిఫలించును. కాని, సరస్సులోని నీరు కదలుచుండుటవలన బింబమును మనము సరిగా చూడలేము. అలలు నిలిచిపోవలెను. ప్రకృతిని నీమనస్సులో తరంగములను కల్పింపసేయకుము. మనస్సును నిశ్చలముగ నుంచుము. కొంతసేపటికి ప్రకృతి నీజోలికిరాదు. అంతట మన యధార్థతత్త్వము మనకు ప్రత్యక్షమగును. భగవంతు డక్కడ ఉండనే ఉన్నాడు. అయితే, మనస్సు భావసంచలనమునకు వశమై యింద్రియములవెంట పరుగిడుచున్నది. ఇంద్రియములను మూసివేయుము. అప్పటికిని మనస్సు అటు నిటు తిరుగుచునే ఉండును. సరిగా ఈ క్షణమున నేను తిన్నగానే ఉన్నానని అనుకొందును. దేవుని ధ్యానముచేయుచును. నిమిషములో నామనస్సు లండన్ నగరమునకు పోవును. అక్కడనుండి మనస్సును మరలించితినా, అది న్యూయార్క్ కుపోయి, యిదివరలో నే నక్కడచేసిన పనులను గురించి యోచనచేయుట కారంభించును. ధ్యానబలముతో నీ చాంచల్యము సరికట్టవలెను.

క్రమక్రమముగా, నిదానముగా మనలను మనము సుశిక్షితులను చేసికొనవలెను. ఇది సులభమైనపనికాదు. ఒక దినములో కాగలపనికాదు. సంవత్సరములు పట్టవచ్చును. కొన్ని జన్మలు పట్టినను పట్టవచ్చును. అయిన నేమి? సం దేహింపకుడు. సాధన సాగిపోవలసినదే. ఎఱుకతో, విచ్ఛిక్లముగా ప్రయత్నము జరిగి తీరవలెను. కొంచెము కొంచెముగా మనము పురోగమింతుము. నిజమైన సంపదయేదో అది మనవశమగుచున్నట్లు మనము గుర్తింపగలుగుచుము. —మనదగ్గఱ నుండి యితరులెవ్వరు అపహరింపలేని ఆస్తి యిది ; ఎవ్వరును నాశనముచేయజాలనిదది ; ఎంతటి దుఃస్థితియు మనలను కష్టపెట్టజాలని ఆనందమది.....

ఇంతకాలము మన మితరులపై ఆధారపడితిమి. నాకు గొంత సౌఖ్యమున్నచో, ఆవ్యక్తి వెళ్లిపోవుటతో నా సౌఖ్యముకూడ పోవును...మానవుని అవివేకమును గమనింపుడు : అతడు తన సౌఖ్యమున కితరులపై ఆధారపడును ! వియోగములెల్ల దుఃఖ కారకములే. అట్లుండుట సహజమే. సుఖముకొరకు ధనముపై ఆధార పడుటయూ ? ధనమునకు రాకపోకలున్నవి. ఆరోగ్యముపైగాని, నిర్వికారము శాశ్వతమునయిన ఆత్మవస్తువుతక్క మఱిదేనిపైగాని ఆధారపడినచో నేడుగాకున్న రేపైనను దుఃఖము తప్పదు.

అనంతమైన ఆత్మవస్తువునకు ప్రతివస్తువు మార్పు చెందు చున్నది. సుడిగాడ్చు వేగముతో సర్వము మాటిపోవుచున్నది. నిత్యమైనది నీలోదక మతెందునులేదు. మార్పులేని ఆనంద మనంతముగానున్నది. దానిని చేరుటకు ధ్యానద్వారమున పోవలెను. ప్రార్థనలు, మతకర్మ కలాపములు, ఇతర పూజావిధానములు ధ్యానమును గుఱించి శిశువులకు శిక్షణనిచ్చు పాఠములు. మీరు ప్రార్థన చేయుదురు. ఏదో నివేదింతురు. ప్రతివిషయము మన ఆధ్యాత్మిక శక్తిని పెంపుచేయునను సిద్ధాంత మొకటికలదు. కొన్ని శబ్దముల ఉచ్చారణ, పూలు, ప్రతిమలు, దేవాలయములు, హార తులు మున్నగునవి మనస్సుకు ఆ స్థితి కలిగించును. అయితే, ఆ స్థితి సర్వదా మానవాత్మయందే కలదు ; మఱెందునులేదు. ఒను లందుకు ప్రయత్నము చేయుచునే ఉన్నారు. వారు తెలియకుండ చేయుచున్నది మీరు ఎఱుకతో చేయుడు. ధ్యానమువలన కలుగు శక్తియనగా అది. సమస్తజ్ఞానము మీ యందేకలదు. అదెట్లు కలుగుచున్నది ? ధ్యానమువలన కలుగుచున్నది. ఆత్మ తనలోపల నుండియే మఱించి జ్ఞానమును పైకి తెచ్చినది. ఆత్మకు వెలుపలనున్న జ్ఞానమేమి ? సాధనచేయగా చేయగా ధ్యానశక్తి మనలను మన దేహములనుండి వేరుచేయును. అప్పుడు ఆత్మ తన్నుతాను జనన మరణములు లేనిదిగా గుర్తించును. ఇక ఎట్టి దుఃఖమును కలుగదు ; ఈ స్పృహవిమోద జన్మలు కలుగబోవు ; పరిణామము పొందబోదు. తానెప్పుడును ముక్తము, పరిపూర్ణము నని ఆత్మ గుర్తించును.

హేతుజ్ఞానము : మతము

(ఇంగ్లాండులో చేసిన ఉపన్యాసము)

నారదముని పరమసత్యమును గుఱించి తెలిసికొనుటకు ససత్కుమారుని కడకుపోయెను. “ఇంతవఱకు నీ వేమి చదివితే” వని యతనిని ససత్కుమారు డడిగెను. “వేదములను, ఖగోళశాస్త్రములను, తదితర శాస్త్రములను అధ్యయనము చేసితి”ననియు “వాని నలన తనకు సంతృప్తికలుగ లే”దనియు నారదుడు బదులు చెప్పెను. అంతట వా రిరువురకు సంవాదము జరిగెను. వేద విజ్ఞానము, ఖగోళశాస్త్రవిజ్ఞానము, తత్త్వశాస్త్రవిజ్ఞానము, అపరా విద్యలని మాటల సందర్భమున ససత్కుమారుడు చెప్పెను. విజ్ఞానశాస్త్రము లపరావిద్యలు. బ్రహ్మసాక్షాత్కారమునకు సహాయపడు విద్యయే పరమోత్కృష్టమైన విద్య, పరావిద్య. ఈ యభిప్రాయము ప్రతిమతమునందు గలదు. కనుకనే ఉత్కృష్టజ్ఞానము మతము వలననే తెలియగలదను భావము గలిగినది. విజ్ఞానశాస్త్రములు మన జీవితములలోని కొన్నివిషయములను గుఱించియే తెలియజేయును. మతము మనకు తెలియజేసెడి జ్ఞానము శాశ్వతమైనది. అది, తాను బోధించెడి సత్యమువలెనే అనంతమైనది. ఈ యాధిక్యమును పురస్కరించుకొని, మతములు పలుపర్యాయములు అపరావిద్యలన్నిటిని కొద్దిచూపుతో చూచినవి. అంతేకాదు. అపరా విద్యలచేత సమర్థింపబడుటకు సయితము మతవిజ్ఞానము నిరాకరించినది. ఇది దురదృష్టము. దీని ఫలితముగా ప్రపంచమంతటను పరావిద్యకు అపరావిద్యకు సంఘర్షణ జరగుచువచ్చినది. వీనిలో ఒకటి, తన్ను నడిపింపగల నిర్దుష్టమైన ప్రమాణ మొకటి కలదని భావించును. తనకు సంబంధించిన విషయమును గుఱించి అపరావిద్య యేమిచెప్పినను లక్ష్యపెట్టదు. మఱొకటి, ధగధగ మెఱసెడి హేతు జ్ఞానముతో మతము ప్రతిపాదించెడి ప్రతివిషయమును

ఖండించివేయుట కుత్సాహపడును. నేటికిని ఈ విధమైన సంఘర్షణ ప్రతిదేశములోను కలదు. మతములు పునః పునః పరాజయము పొందినవి. అవి దాదాపుగా నిర్మూలింపబడినవి. శ్రాచి విప్లవములో హేతువాదమును దేవతగా ఆరాధించుట మొత్తము మానవకోటి చరిత్రలో తొలిసారికాదు. అట్టి సంఘటన పూర్వకాలమున ఎన్నో పర్యాయములు జరిగినది. ఆధునిక యుగమున అది ప్రచండరూపము దాల్చినది. నేడు భౌతిక విజ్ఞానశాస్త్రములు మునుపటికంటె అధిక బలసంపన్నములైనవి. మతములకు బలము మునుపటికంటె తగ్గుచున్నది. వాని పునాదులు సహితము చలించినవి. నేటి మానవుడు బహిరంగముగా ఏమి చెప్పినను, తానిక “సమ్మజాల” నని వాని మనస్సుకు తెలియును. పురోహితవర్గము ఒకటి సమ్మవలసినదని చెప్పుచున్నందున నమ్ముట, కొన్ని గ్రంథములలో రచింపబడినందున నమ్ముట, తనవారు చెప్పుచున్నందున నమ్ముట యిక ఎంతమాత్రము సాధ్యము కానిపనియని యతడు గ్రహించినాడు. బహుజనాంగీకారము పొందిన మతాభిప్రాయములతో ఏకీభవించు వారు చాలమందిగలరు. కాని, వా రాపని ఆలోచనతో చేయుట లేదని మనకు తెలియును. వారి సమ్మకమునకు “ఆలోచింపకుండుట, ఔదాసీన్యము” అని అర్థము చెప్పవచ్చును. ఈ పోరు ఇక ఎంతోకాలము సాగదు. త్వరలోనే మతసాధములు ధూళిలో కూలి పోగలవు.

‘దీనికి ఉపాయాంతర మేనుయినగలదా’ అనునదే ప్రశ్న : ఇంకను స్పష్టముగా చెప్పవలెననినచో, ప్రశ్నస్వరూప మిట్లుండును. విజ్ఞాన శాస్త్రములను, అవ్వలిజ్ఞానమును పరిశీలించుటకై ప్రయోగింపబడు సమీక్షా విధానములే మతశాస్త్ర విమర్శకై వినియోగములు కావలెనా? అట్లు కావలెననియే నేనభిప్రాయ పడుచుండును. ఏ హేతుపరిశీలన వలన కనుగొనిన విషయములు ప్రతివిజ్ఞానశాస్త్రమును ఋజువుచేయుటకు సాధనభూతములగుచున్నవో. వాని సహాయముతోనే మతముచూపి నిరూపింపవలెనా? ఈ పని యెంత

శీఘ్రముగాజరిగిన అంతమేలు. అట్టి పరిశోధనవలన మతము నశించెనుపక్షమున, ఇంతకాల మది నిష్ప్రయోజనమైన దన్నమాట. అనుచితమైన అంధవిశ్వాసమే యది; అటువంటిదెంత త్వరగా నశించిన అంతమంచిది. అది పోవుటకంటే మేలయినపని ముఖ్యకటి ఉండబోదని నా నిశ్చితాభిప్రాయము. పనికిమాలినదంతయు బోవుననుట నిస్సందేహము. కాని, ఈ పరిశోధనవలన మతమునకు ప్రాణప్రదమైన ప్రధాన విషయములు తిరుగులేని సత్యములుగా నిరూపితములు కాగలవు. అవి శాస్త్రీయములగును — కనీసము ఫిజిక్సు, కెమిస్ట్రీ (పదార్థవిజ్ఞానశాస్త్రము, రసాయనశాస్త్రము) చేసెడి నిర్ణయములంతటిశాస్త్రీయమగును. అంతేకాదు. వానికంటే ఎక్కువ బలము కలిగినవగును. ఎందుకనగా, ఫిజిక్సుగాని కెమిస్ట్రీగాని చేయు ప్రతిపాదన నిజమని నిర్ధారించుటకు అంతరాత్మయొక్క ఆమోదముద్రలేదు; మతమున కట్టిదికలదు.

మతమును గుఱించి హేతువిమర్శ చేయరాదనెడివారు స్వవచన వ్యాఖ్యాతము చేయుచున్నారని నాకు తోచుచున్నది. ఇందుకు ఉదాహరణ తీసికొందము: క్రైస్తవులు తమ మతమే సత్యమని చెప్పుదురు. ఏలయనగా, అది ఒకానొకనికి సాక్షాత్కారమైనది. మహమ్మదీయుడు గూడ తన మతమును అదేవిధమున పలుకును; తన మతమే సరియైనదనును. ఎందుకనగా అది ఒకానొకనికి సాక్షాత్కారించినది. అంతట క్రైస్తవుడు మహమ్మదీయునితో నిట్లనును: “మీ నీతిశాస్త్రములో కొన్ని భాగములు తిన్నగా లేనట్లు తోచుచున్నది. ఉదాహరణము: అవిశ్వాసిని బలప్రయోగముచేతనయినను మహమ్మదుప్రవక్త స్థాపించిన మఠములో కేర్వవచ్చుననియు, అప్పటికిని మహమ్మదీయ మతములో నాతడు కలియుట కంగీకరింపనిచో అతనిని చంపివేయవచ్చుననియు మీ గ్రంథములలో నున్నది కదా! అటువంటి యవిశ్వాసిని చంపిన మహమ్మదీయునకు స్వర్గము లభించుట తథ్యము; అతడెంతటి పాప

ములు చేసియున్నను సరే.” ఇందుకు వెంటనే మహమ్మదీయు డిట్లు బదులుచెప్పను. “బేను నా గ్రంథ ముల్లు ఆదేశించుచున్నది కనుక అది నాకు పరమకర్తవ్యము. అట్లు చేయుకపోవుట తప్పిదమగును. క్రైస్తవుడు, “నా మతగ్రంథ మామాటచెప్పటలేదే!” అనును. దానికి మహమ్మదీయు డీవిధముగా పలుకును “అది నాకు అలియదు, నీ గ్రంథమను ప్రమాణముగా స్వీకరించవలసినపని నాకులేదు. “అవిశ్వాసుల నందఱను సంహరింపు”డని నా గ్రంథ మాదేశించు చున్నది. ఏది ధర్మమోఏది అధర్మమో నీకెల్లు తెలియును? నా గ్రంథములో వ్రాసి యున్నదే ధర్మము. ఇది నిశ్చయము. చంప దగదనినీ పుస్తకముగోనున్న మాట తప్పు. క్రైస్తవమిత్రుడా! నీవు కూడ అదేమాట చెప్పము. జిహ్వా యూదులకేమి ఆదేశించెనో అదేధర్మము. వారు చేయరాదనిచెప్పిన పనులు త్యాజ్యములు. నేనును ఆవిధముగానే చెప్పదును కొన్ని పనులు చేయవలెనని, మఱికొన్ని పనులు చేయరాదని అట్లా నా గ్రంథములో చెప్పియున్నాడు. ధర్మా ధర్మముల నిర్ణయమున కదే కొలతబద్ద.” ఖతగాచెప్పినను క్రైస్తవునికి సంతృప్తి కలుగలేదు, పర్వతముమీద ఏసునాథుడుచేసిన ధర్మబోధను కొరాన్ లోని ధర్మములతోపోల్చి తారతమ్య పాశీలన చేయవలెనని అతడు పట్టుపట్టెను. ఈ విషయమెట్లు తేలిగలదు? ఇది గ్రంథపాశీలనవలన నిర్ణయించుటకు వీలుకాదనుట నిశ్చయము. గ్రంథమాలే పరస్పరము భిన్నముగా నున్నప్పుడెట్లు తీర్పుచెప్పగలవు? దీనినిబట్టి ఈ గ్రంథములకంటె స్వర్వజనీనమైనది, ప్రపంచములోని ధర్మశాస్త్రములన్నిటికంటె ఉత్కృష్టమైనది, వివిధజాతులకు కలిగించిన ఉత్తేజముల బలాబలములను వివేకించగలిగినది మతాకటేదో కలగని మనమంగీకరింపకలెప్పుడు. ధర్మముతో, స్పష్టముగా మనము ప్రకటించినను ప్రకటంపకున్నను, అది హేతువాదమనుమాట నిజము. దానినే మన మాశ్రయింతుము.

ఇచ్చట ఒక ప్రశ్న ఉత్పన్నమగును. అది యిది. ఒక నామోత్కారమును మతాక నామోత్కారముతో పోల్చుటకు, ఒక

ప్రవక్తకు మఱొకప్రవక్తకు గల అభిప్రాయభేదములలో తన ప్రమాణమును నిరూపించుటకు, మతవిషయముల నే మాత్రము గాని అవగాహ మొనరించుకొనుటకు హేతువాదము సమర్థమైనదేనా? దాని కంతటి సామర్థ్యము లేనియెడల యుగయుగములుగా గ్రంథముల మధ్య, ప్రవక్తలమధ్య జరుగుచున్న వివాదములను పరిష్కరింపగలిగిన దేదియులేదు; దానినిబట్టి మతములన్నియు అసత్యములపుట్టలనియు, ధర్మమును గుఱించి స్థిరమైన భావమేమియులేని పరస్పరవ్యాఘాతము లనియు అర్థమగును. మతమునకు నిరూపణ గ్రంథములమీద కాక, మానవప్రకృతిలోని సత్యముమీద ఆధారపడియుండును. ఈ గ్రంథములు మానవస్వభావమునకు గాహ్య ప్రకాశకములు; ఈ గ్రంథములు రచించినవాడు మానవుడు. మానవుడు సృజించిన గ్రంథములను మనము పరిశీలింపవలసియున్నది. సర్వమానవ సామాన్యమైన ఆ హేతువునుండియే, మానవప్రకృతి నుండియే హేతుజ్ఞానముకూడ ఉద్భూతమైనది. దానినే మన మాశ్రయించవలెను. మానవప్రకృతితో, ప్రత్యక్షముగా సంబంధము గలిగినది హేతుజ్ఞానమే కనుక అది ఆ ప్రకృతిననుసరించియుండునంతవఱకు మనము దాని నుపయోగించుకొనవలసినదే. నేను దేనిని హేతుజ్ఞానమనుచున్నాను? ఈ దినములలో చదువుకొనిన ప్రతి పురుషుడు, ప్రతి స్త్రీ కోరుచున్నదేదియో అది; అపరాధిద్యులు కనిపెట్టిన సత్యములను మతమున కన్వయించుట. హేతువాదములోని మొదటి సూత్రము ప్రత్యేకమైనదానిని సాధారణమైనదాని సహాయముతో, సాధారణమైన దానిని అంతకంటె ఎక్కువ విస్తృతిమైనదాని సహాయముతో అన్వయించి, అర్థము చెప్పుకొనుచు సర్వజనీనమైనదానిని చేరుట. ఉదాహరణము: శాసనమును గుఱించి మనకొక భావమున్నది. ఏదయిన సంఘటన జరిగినప్పుడు అది ఒకానొక శాసనము ననుసరించి జరిగియుండునని మనము నమ్ముదుము. అప్పుడు మనకు సంతృప్తికలుగును. అది మనము కోరెడి వివరణ. మొదట కారణమేమియను ప్రశ్న కలిగించిన కార్యము

“శాసనము” అని మనమనెడి సాధారణకార్యముల సంఘటికి చెందిన ఒకానొక సంఘటన మాత్రమే అని ఆ వివరణ కుదాహరణము, ‘ఒక యాపిల్ పండు నేలమీద పడినప్పుడు న్యూటన్ చకితుడయినాడు. యాపిల్ పండ్లన్నియు పడునని అతడు గ్రహించినప్పుడు సంతృప్తి పొందినాడు’ అని తెలుపుదుము. మానవుని విషయపరిజ్ఞానము నందితి యొక సూత్రము. నేను వీధిలో ఒకానొకవ్యక్తిని, మానవుని చూతును. మానవుని గుఱించి నాకుగల విస్తృతభావముతో పోల్చుకొందును. అంతట నాకు సంతృప్తి కలుగును. సాధారణభావముతో పోల్చుటవలన అతడు మానవుడను జ్ఞానము కలిగినది. కనుక ప్రత్యేకభావములను సాధారణమైనదానితో, సాధారణమైనవానిని అంతకంటె విస్తృతమైన వానితో, అన్నిటిని చివరకు విశ్వజనీనమైనదానితో పోల్చవలెను. కట్టకడపటి భావము విశ్వజనీనమైనది. అది అసలు అస్తిత్వమును గుఱించినది. అన్నిటికంటె మిక్కిలి విశ్వజనీనమైనది అస్తిత్వము.

మనమందఱము మానవులము; మనలోని ప్రతి యొకరము మానవకోటి యనెడి సాధారణ భావములోని ఒక భాగము. మానవుడు, పిల్లి, కుక్క జంతువులే. వీనిలోని ప్రతియొక జంతువు విస్తృతమైన సాధారణ భావములోని భాగములే. మానవుడు, పిల్లి, కుక్క, మొక్క, చెట్టు-ఇవి ప్రాణికోటిని గుఱించిన మఱిత విస్తృతమైన సాధారణ భావములోని భాగములు. సకల ప్రాణులు, సమస్తవస్తువులు అస్తిత్వమును గుఱించిన భావములోని భాగములు. మనమందఱ మందులోనివారమే. ప్రత్యేకమైనదానిని విశాలమైనదానితో పోల్చి ఆ తరగతికిచెందిన మఱికొన్నిటిని కనుగొనుటే ఈ వివరణకర్థము. పెక్కు తరగతులకుచెందిన అట్టి సాధారణ భావము లనేకము మనస్సులో నిల్వ ఉన్నవి. అరలనంటి వనేకము దానిలోగలవు. వానిలో వివిధభావములు వర్గీకృతమగుచుండును. మనము క్రొత్తవస్తువును చూచినప్పుడు వెంటనే దాని తరగతి భావములుగల అర ఏదో మనస్సు వెడకును. దానిని గుర్తిం

చినపిదప క్రొత్తవస్తువునందు చేర్చుదుము. అప్పుడు మనకు సంతృప్తి కలుగును; మనకా క్రొత్తవస్తువు తెలిసినదగును. జ్ఞానముకలుగుట యనగా నిదియేగాని మతేమియుగాదు. క్రొత్తవస్తువును చేర్చదగు తరగతిగల అర కనబడనియెడల మనకసంతృప్తి కలుగును. మఱొకవిధముగా వర్గవిభాగముచేసి, దానినేదో అరలో చేర్చువఱకు మనము వేచియుండవలెను. ఆ వర్గముకూడ అంతకుముందు మనస్సులో నున్నదే. కాబట్టి నే నింతకుముందు సూచించినట్లు జ్ఞానమునునది కొంచెమించుగా వర్గీకరణమే. మఱొకవిషయము: జ్ఞానమును గుఱించిన మఱొకవాదము ప్రకారము ఒక వస్తువునుగుఱించిన జ్ఞానము దానిలోపలనుండి వెలుపలకు రావలసినదేగాని, వెలుపల నుండి లోపలకు చొరవలసినదికాదు. ఒకడు విసరిన రాయి క్రింద పడినచో దానినేదో భూతము దిగువకు ఈడ్చుకొనివచ్చెనను నమ్మక మొకప్పుడుండెను. జనులు స్వాభావిక సంఘటనలెన్నిటిలో అప్రాకృతికజీవుల కార్యోపించిరి. భూతము రాతిని నేలమీదికిడ్చెననుట వస్తుతత్త్వమును పురస్కరించుకొని చేసిన వివరణకాదు: బయట నుండివచ్చినదే; గురుత్వాకర్షణశక్తినిగుఱించి చెప్పిన రెండవ వ్యాఖ్యానము రాతి తత్త్వమునకు సంబంధించినది. ఇది లోపలనుండి వచ్చుచున్న వివరణ. ఈ పద్ధతి ఆధునిక భావవైఖరియందంతటను కాననగును; ఒక్క మాటలో చెప్పవలెనన్నచో, వస్తు పరిజ్ఞానము ఆ వస్తువుల తత్త్వమునుండియే పొందుటే విజ్ఞానము (సైన్సు). విశ్వములో జరుగుచున్న కార్యకలాపముల కిర్థము చెప్పటకు వాని వెలుపల ఎక్కడనో ఏనో జీవులతో ముడిపెట్ట నవసరములేదు. రసాయనశాస్త్రజ్ఞుడు వస్తు ధర్మములనుగుఱించి చెప్పటకు రాతి సులు, భూతములు అక్కఱలేదు. పదార్థ విజ్ఞానవేత్తకుగాని, మతే విజ్ఞానికిగాని తనకు తెలిసిన విషయములను తెలియజేయుటలో అట్టి జీవుల ప్రసక్తి యుండదు. విజ్ఞాన (సైన్సు) లక్షణములలో నొకటి యైన దీనిని నేను మతమున కన్వయింతును. ఈ యన్వయమునకు మతములు సరిపడక ముక్కలయిపోవుచున్నవి. ప్రతి విజ్ఞాన

శాస్త్రము వస్తుతత్వమును పురస్కరించుకొనియే అర్థము చెప్పగోరుచున్నది. మతము లీ పద్ధతిని మన్నింపలేకున్నవి. దేవుడు ఈ ప్రపంచమునకు పూర్తిగా వేరుపడిన ఒకానొకవ్యక్తియని భావించెడి బహుప్రాచీనసిద్ధాంతమొకటి కలదు. ఈ వాదమున కనుకూలముగా యుక్తులపై యుక్తులు పలుమాటలు పునరుక్తమైనవి. సృష్టికి సంపూర్ణముగా వేరయి, విశ్వోత్పత్తిడయిన దేవుడొకడుండుట ఎట్లవసరమో, అతడు తన సంకల్పమునుండి జగత్తునెట్లు సృష్టించెనో, అతనిని లోకపాలకునిగా మత మేవిధముగా గుర్తించెనో చెప్పదురు. ఈ యుక్తులుగాక, సర్వశక్తుడైన భగవంతుని సర్వజీవ దయాపరునిగా వర్ణించుటయు మనము వినుచున్నాము. అయినను జగత్తులో హెచ్చుతగ్గులు కలవు. ఈ విషయములేవియులే తత్వవేత్తకు సరిపడవు. ప్రధానవిషయము తప్ప అని యతడనును ; బయటనుండి చేసిన వాదమది. వస్తుతత్వమును పురస్కరించుకొని ప్రతిపాదించిన సిద్ధాంతముకాదు. సృష్టికి హేతువేమి? దీనికి అవలనున్నదేదో, ఎవరో వ్యక్తి దీనిని నడుపుచున్నాడట! రాయి నేలమీద పడుటకు చెప్పిన యిట్టి సమాధానము చాలనల్లే, మతమునుగుఱించి చెప్పుటకుకూడ చాలలేదు. మతములన్నియు కూలిపోవుచున్నవి. అంతకంటె బలమైనవాదమును ప్రతిపాదించ లేకపోవుటే అందుకు కారణము.

ప్రతిసంఘటనకు అర్థము దానితత్వము నాధారముచేసికొనియే చెప్పవలెననెడి భావముతో సంబంధముగలిగినది. ఈ సూత్రమునకు రూపాంతరమైనదియు మఱొకటికలదు. అది ఆధునిక క్రమవికాస సూత్రము. ఒక వస్తువుస్వభావము పునరుత్పన్నమైనదేయని కార్యము కారణమునకు రూపాంతరముదక్క మఱేమియుకాదని, కార్యములోగల సకల శక్తులు, అవకాశములు కారణములోగలవని, సమస్త జగత్తు క్రమవికాసమేగాని సృష్టికాదని మాత్రమే క్రమవికాస సూత్రమునకుగల యర్థమంతయును. అనగా, ప్రతికార్యముదానికి ముందున్న కారణమునకు క్రమపరిణామమే ; ఈ పరిణామము పరి

స్థితులవలన కలిగినది. సృష్టియంతటనుగల క్రమమిదియే. మార్పులకు కారణములను తెలిసికొనుటకు ప్రపంచమునుదాటి ఎక్కడికో పోనక్కఱలేదు ; అవి ప్రపంచములోనే కలవు. బయట ఎక్కడనో కారణమును కనుగొన నవసరములేదు. ఈ సిద్ధాంతముకూడ మతమును తుత్తునియలు చేయుచున్నది. మతము తుత్తునియలగుచున్న దనుటలో నాయభిప్రాయమిది : దేవుడు సృష్టికి ఆవల ఎక్కడనో కలడనియు, అతడు స్థూలమైన వ్యక్తియనియు భావించెడి మతము లిక నిలబడజాలవు ; అవి యించుమించుగా నేల గూల్చబడినవి.

ఈ రెండు సూత్రములను ఆమోదించెడి మతమేదేనికలదా ? సంభవమనియే నా యభిప్రాయము. సామాన్య ధర్మమును మన్నించ వలెననుట మొదటి విషయము. దీనితోపాటు క్రమవికాస ధర్మమును మన్నించవలెను. సాధారణధర్మముల కెల్ల సాధారణమైన విశ్వజనీనధర్మమును గుర్తించవలెను. దానినుండియే ప్రతి ధర్మము ఉద్భూతము కావలెను. దీని లక్షణము కనిష్ఠఫలితమునకు గల లక్షణమువంటిది. కారణమత్యున్నతమైనది, పరమమైనది. అది కారణము, దాని కట్టకడపటి ఫలితము, చూరరాతిదూరమందున్న ఫలితము, క్రమపరిణామముల పరంపర ఒక్కటియే అయితీయవలెను. ఈ పరీక్షకు వేదాంతము ప్రతిపాదించు బ్రహ్మము నిలబడగలదు. మనము చేరగల కట్టకడపటి సాధారణసూత్రము బ్రహ్మము. దానికి గుణములులేవు. అయ్యది సత్, చిత్, ఆనందం—పరమము. అస్తిత్వము అనునది మానవుని మనస్సు అందుకొనగల పరమ విస్తృతమైన సాధారణసూత్రమని మనమింతకుముందు గ్రహించి యున్నాము. జ్ఞానమనగా మనము పొందినజ్ఞానముకాదు ; దాని సారము ; క్రమపరిణామధర్మము ననుసరించి మానవులలోను జంతువులలోను ఏది తన్నుతాను జ్ఞానరూపమున అభివ్యక్తము చేసికొనుచున్నదో అది. ఈ జ్ఞానమునకు పర్యవసానము పరమవస్తువే. ఆక్షేపణలేనియెడల అది చైతన్యమేయని చెప్పవచ్చును. అదే జ్ఞానమునకర్థము. వస్తువులలో ప్రధానమైన ఐక్యసూత్రముగా జగత్తులో

మనము కనుచున్నదిదీయే. ఆధునికవిజ్ఞానము పునఃపునః ఋజువు చేయుచున్న దేదేనికల దేని అది 'మానసికముగా, ఆధ్యాత్మికముగా, భౌతికముగా మనము ఒక్కటియే'యని నా మనస్సుకు తోచుచున్నది. భౌతికముగాకూడ మనము వేర్వేరనుట తప్పు. వాదము కొఱకు మనము భౌతికవాదులమే అనుకొనినను అఖిలవిశ్వము భౌతిక తత్త్వసాగరిమను నిర్ణయమునకు రావలసియుండును. దానిలో మీరు, నేను సుడిగుండములవంటివారము. పదార్థము ముద్దలు ముద్దలుగా ఒక్కొక్క సుడిగుండములో వచ్చిపడి, సుండిగుండము ఆకృతిదాల్చి, దానిలోనుండి పదార్థముగా బహిర్గతమగుచున్నది. నా దేహములోనిపదార్థము కొలది సంవత్సరములక్రితము మీ దేహములోనో, సూర్యునిలోనో ఉండి యుండవచ్చును. లేదా, ప్రవాహములో పడి మొక్కలోని పదార్థముగా మాటి యుండవచ్చును, మఱేదయిన కావచ్చును. నీ దేహము, నా దేహము అనుమాటల కర్థమేమి? దైహికమైన ఏకత్వమిది. ఆలోచన విషయమైకూడ నింతే. అది భావసాగరము. అది అఖండము, అనంతము. దానిలో నీ మనస్సు నామనస్సు సుడిగుండములవంటివి. ఫలితము నీవు చూచుటలేదా? నీ ఆలోచనలు నీలోనికి నీ ఆలోచనలు నాలోనికి ఎట్లు ప్రవేశించుచున్నవో! మన జీవితములన్నియు ఒకటే, భావముచేతకూడ మన మొక్కరమే. మఱికొంత విస్తృతమైన సాధారణధర్మమునకు వచ్చి నచో పదార్థమునకు, భావమునకు ప్రాణప్రదమైనది ఆత్మవస్తువు. ఈ ఏకత్వమునుండియే సమస్తము వచ్చినది, అది అనివార్యముగా ఒక్కటియేయయి యుండవలెను. మనము నిక్కముగా ఒక్కరమే. భౌతికముగా మనమొక్కరమే. మానసికముగా మనమొక్కరమే. ఆత్మయందు మనకు నమ్మకమున్నయెడల ఆత్మగా మనమొక్కరమే అని ప్రత్యేకించి చెప్పనవసరములేదు. అనుదినము ఆధునిక విజ్ఞానము ఋజువుచేయుచున్నది ఈ యేకత్వమునే. దురహంకారునకది, "నీవును అక్కడనున్న ఆక్రిమియును ఒక్కటే, నీవేదో

దానికి చాల వేతైనట్లు భావించకము. అదియును నీవును ఒక్కటే. ఒకానొక పూర్వజన్మలో నీవదియే అదేక్రమక్రమముగా నిపు గర్వించుచున్న ఈ మానవస్థానికి ప్రాసనది. మహోత్కృష్టమైన ఈ బోధ చేయుచున్నది. "సృష్టిలో ఏదో కలదో దానితో ఏకాత్మీయతనుకూర్చు ఈ బోధ మనము నేర్చుకొని తీరవలసినది. మనకంటె ఉత్కృష్టమైన జీవులలో ఒక్కటియగుటకు మనలో చాల మంది కిష్టమే. తక్కువస్థాయి జీవులలో నైక్యము పొందుట కిష్టముగాదు మానవుని అజ్ఞాన మిటువంటిది. ఎవరి పూర్వులయినను సంఘముచేత పూజింపబడినవో, వారు మృగములుగా, దోషిని గాండ్రుగా ప్రవర్తించి యున్నను, ప్రతివారు తాము వారివంశీయుల మనిచెప్పకొనుటకు ప్రయత్నింతురు, మన పూర్వీకులలో ఎవరుగాని ఋజువర్తనము గలిగిన పేదయండినయెడల ఎవ్వరును తాము అట్టి వారి వంశీయులమనుకొనుట కిష్టపడరు. ఇష్టపడవును భావవరి వర్తనము కలుగుచున్నది. యధార్థము అధికాధికముగా బయల్పడు చున్నది. అందువలన మతమునకు మహోపకారము కలుగుచున్నది. అద్వైతము చేయుబోధ సరిగానిదియే. దీనినిగుఱించియే నేను మీకు ఉపన్యసించుచున్నాను. ఆత్మి ఈ సకలవిశ్వమునకు సారవస్తువు, సకల జీవులలోని సారవస్తువు. నీ జీవితములోని సారవస్తువదే. అంతే కాదు. "నీ వదే." నీవును ఈ సమస్త ప్రపంచమును ఒక్కటే. ఎవడు తమకు నితరులకు తలవెండ్రుక వాసి భేదముకలదని భావించునో అతడు వెంటనే దుఃఖమునకు గుఱియగును ఎవడు ఈ యేకాత్మతను తెలిసికొనునో, అఖలవిశ్వములో తానొక్కటియని అనుభవము చేత గ్రహించునో అతనికి సుఖము చేకూరును

పరమవిస్తృతమైన సాధారణ సూత్రమును, క్రమపరిణామ సూత్రమును మన్నించుటచేత వేదాంతమతము వైజ్ఞానిక ప్రపంచము విధించు నియమముల కనుగుణముగా నున్నది. ఒక వస్తువును గుఱించిన జ్ఞానము దాని తత్త్వమునుండియే గ్రహింపదగు నను సూత్రమును వేదాంతము మఱితే సంపూర్ణముగా పాటించు

చున్నది. వేదాంతము ప్రతిపాదించు దేవుడయిన బ్రహ్మమున కావలసేమియులేదు ; బాత్తుగా నేమియులేదు. ఇదంతయు నిజమున కతడే. అతడు జగత్తులోకలడు ; అతడు జగత్తే. “నీవే పురుషుడవు. నీవే స్త్రీవి. నీవే యావనగర్వముతో నడచుచున్న చిన్నవాడవు. నీవే తడబడుచు అడుగులు వేయుచున్న వృద్ధుడవు.” అతడిక్క డున్నాడు. మన మతనిని చూచుచున్నాము, గ్రహించుచున్నాము. ఆతనియందే మన ఉనికి, నివాసము, విహారము. ఇట్టి భావము బైబిలులోని మీ క్రొత్త నిబంధనమున కలదుకదా ! దేవుడు జగ దంతర్గతుడు, జగత్తుకు సారవస్తువు, జగత్తుకు హృదయము. వస్తువుల కాయన భావమది. అతడు తన్ను తాను విశ్వములో అభి వ్యక్తము చేసికొనుచున్నాడు. మీరు నేను అనంతమైన ఆ సచ్చిదా నందసాగరములో నున్నాము. మనము చాని ఖండములము. చిన్న బిందువులము. చిన్న కాల్యలము. మానవునకు మానవునకు, దేవతలకు మానవులకు, మానవులకు జంతువులకు, జంతువులకు మొక్కలకు, మొక్కలకు రాతి ముక్కలకు తత్వతఃభేదములేదు. ఎదుచేతననగా మహోత్కృష్టమైన దేవతమొదలు సూక్ష్మావృ నజకు ఆ యంతసాగరము నభివ్యక్తము చేయుచున్న హాపమే. వ్యత్యాసమంతయు తరతమభేదమే. నేను తక్కువస్థాయిలోని వికాసము ; మీరున్నతస్థాయిలోని వికాసమునయి యుండవచ్చును. ఉభయులలోని వస్తువొకటే. దేవుడనెడి వాహిని ప్రవహించుటకు మీరు, నేను ద్వారములవంటివారము. కనుక మీ ప్రకృతి దివ్య త్వముగలది, నా ప్రకృతికూడ అట్టిదే. జన్మాధికారముచేతనే మీ తత్త్వము దివ్యత్వము ; నా తత్త్వముసహిత మంతే. మీరు పరిశుద్ధుల యైన దేవతలు కావచ్చును. నేనునికృష్టమైన పిశాచమునయి యుండ వచ్చును. అయినను అనంత సచ్చిదానందసాగరము నా జన్మహక్కు. మీ జన్మహక్కుకూడ నదియే. మీరు నే డధికవికాసము పొందితిరి. ఆగుడు ; ఇంకను నేను వికాసము పొందుదును. ఏలయన అది యంతయు నాలోనున్నది. బయట దేనితోనో ముడిపెట్టి యర్థము

చెప్పనలసిన పనిలేదు. ఎవరికొకట పోనక్కరలేదు. అఖిల విశ్వములోని సస్తువుల మొత్తము భగవంతుడే. అయితే దేవుడు భౌతికపదార్థమా? కాదు, ఎంతమాత్రముకాదు. భౌతికపదార్థము పంచేంద్రియగ్రాహ్యము. బుద్ధిగ్రాహ్యమైన దేవుడు మనస్సు; ఆత్మదర్శించునప్పుడు తత్వాత్మగా సాక్షాత్కారమగును. భౌతికపదార్థము దేవుడుకాడు. కాని, భౌతికపదార్థములోగల సత్యమేదో అది దేవుడు. ఈ కుర్చీలోగల సత్యమేదో అది యతడు. ఇది కుర్చీయగుటకు రెండువిషయములు కావలెను. వెలుపల ఏదో కలదు. దానిని నా యింద్రియములు నాకడకు గొని తెచ్చినవి. దానికి నా మనస్సు కొంత జతపడినది. ఈ రెంటి కలయిక కుర్చీ అయినది. పంచేంద్రియములకు, బుద్ధికి అధీనమై లేక సర్వతంత్ర స్వతంత్రమై, శాశ్వతముగా నున్నది జగత్ప్రభువు. అతనిపైన ఇంద్రియములు కుర్చీలను, బల్లలను, గదులను, గృహములను, లోకములను, చంద్రులను, సూర్యులను, నక్షత్రములను, సమస్తమును చిత్రించుచున్నవి. మనమందఱము ఒకే కుర్చీని చూచుచున్నామే! సర్వేశ్వరునిమీద, సచ్చిదానందముల మీద మనమందఱము ఒకేవిధముగా వివిధ సస్తువులను చిత్రించుచున్నామే! ఎందుచేత? అందఱు ఒకేవిధముగా చిత్తరువులు రచించుచున్నారనుటకు ఏలులేదు. ఒకేతీరున చిత్తరువులు రచించుచున్నవా రొకేస్థాయిలో నున్నారని గ్రహింపనగును. వారు ఒకరి చిత్తరువుల నొకరు చూడగలరు; ఒకరి నొకరు చూడగలరు కూడ. భగవంతుని ఒకేతీరుగా చిత్రించని జీవులు మీకు నాకు మధ్య లక్షలకొలది యుడవచ్చును. వారినిగాని, వారి చిత్తరువులను గాని మనము చూచుటలేదు.

ఇంతేకాక, ఆధునికభౌతికవైజ్ఞానికపరిశోధనలన్నియు సత్యము. సూక్ష్మరూపమున నుండునని నిరూపించుటకు ఉన్నతముగా నున్నవిషయము మీకు తెలిసినదే; స్థూలముగానున్నది బాహ్యరూపముమాత్రమే. ఆవిషయమేమైనను, ఆధునిక తార్కికక్రమమునకు నిలబడగల మతసిద్ధాంతమేదేనికలదేని అది అద్వైతమే అని

మఃము పరిశీలించితిమి. ఎందుకనగా అది ప్రధానసూత్రములు రెంటికి అనుగుణమైనది. అది వ్యక్తిత్వమునకుకూడ అతీతమైన విశ్వజననసూత్రము. ప్రతిజీవికి సమానముగా అన్వయము కాగల సాధారణ సూత్రమది. ఈశ్వరుడు సగుణుడను భావముతో పరిసమాప్తమగు సూత్రము విశ్వజననము కాజాలదు. ఈశ్వరుడు సగుణుడనుటకు అతడు సర్వదయాపరుడు, సర్వమంగళస్వరూపుడు అని చెప్పనలెను. అయితే ఈ జగత్తు మిశ్రమము. ఇందు మంచిచెడ్డలు రెండును గలవు. మనకిష్టమైనది మాత్రము తీసికొని, దాని నందఱకు సంబంధించిన సగుణ దేవునిగా ప్రతిపాదింతుము! సగుణుడయిన దేవుఁ డిట్టివాడు, ఇట్టివాడు అని మీరు చెప్పుచున్నట్లే అత డిట్టివాడుకాడు, ఇట్టివాడునుకాడు అనిగూడ చెప్పవలసియుండును. దేవుడు సగుణుడేయను భావమును సర్వదా దుర్గుణమైన పిశాచము కలదన్న భావము వెన్నంటియే యుండును. అందుచేతనే దేవుడు సగుణుడను భావముతో పరిసమాప్తమగు సాధారణసూత్రము కట్టకడపటిదికాజాలదు. సగుణమును దాటి నిర్గుణమును చేరవలెను. సుఖదుఃఖములతో కూడిన విశ్వము నిర్గుణమందే కలదు. ఏదేదికలదో అదంతయు నిర్గుణము నుండియే వచ్చినది. చెడుగు, తదితర లక్షణములను ఏదేవున కాపాడింతుమో అదేవు డేపాటి దేవుడు? దీని భావమిది! మంచి చెడ్డలను నవి ఒకేవస్తువున కిరుపార్శ్వములవంటివి. అవి ఒకేవస్తువునకు గల ప్రకాశద్వయము. అవి వేర్వేరునెడి యభిప్రాయము తప్ప. మనప్రపంచములోని దుఃఖమున కాయభిప్రాయము చాలవఱకు కారణము—మంచి చెడ్డలు పరస్పర సంబంధములేని రెండు స్వతంత్ర వస్తువులని. అవి శాశ్వతముగా వేర్వేరుగా నుండుననని భావించుట అనర్థదాయకము. సర్వదా మంచి దనదగునది, సర్వదా చెడ్డదనదగునది ఎవరుగాని నాకుచూపిన యెడల మిక్కిలి సంతోషింతును. మనజీవితములోని సంఘటనలు కొన్నిటిని పేర్కొని యవి సమగ్రమముగా మంచివే అని, మఱి కొన్నిటిని పేర్కొని యవి సంపూర్ణముగాచెడ్డవని ఎవరు నిర్వ

చింపగలరు? నేడు మంచి దయనది రేపు చెడ్డదికాగలదు. నేడు చెడ్డదయినది రేపు మంచిదికాగలదు. నాకు మేలయినది నీకు కీడుకావచ్చును. పర్యవసాన మేమనగా ప్రతి విషయమునకువలె మంచిచెడ్డ లనువానికికూడ క్రమవికాసము కలదు. క్రమవికాసము చెందుచున్న దేనినో ఒక దశలో మంచియని, మఱియొకదశలో చెడుగని యనుచుందుము. నా మిత్రుని ప్రాణముతీసిన తుఫాన్ చెడ్డదని నేనందును. కాని, ఆ తుఫాన్ గాలిలోని సూక్ష్మవిషక్రిములను నాశనముచేసి లక్షలకొలది జనులను కాపాడియుండవచ్చును. దానిని గుర్తించినవారు మంచిదందురు. నేను చెడ్డదందును. కనుక మంచి చెడ్డలు సాపేక్ష ప్రపంచమునకు సంబంధించినవే. మేము ప్రతిపాదించు నిర్గుణదేవుడు సాపేక్ష దేవుడుకాడు, కాబట్టి అతడు మంచివాడని గాని, చెడ్డవాడనిగాని నిర్వచించుటకు వీలుకాదు. అతడు మంచి చెడ్డల కతీతుడు. అతడు మంచివాడు కాడు, చెడ్డవాడునుగాదు. కాని, చెడుగుకంటె మంచి ఎక్కువసన్నిహిత వికాసమను మాట నిజము.

ఇటువంటి నిర్గుణవ్యక్తిని, దేవుని నిర్గుణతత్త్వమును అంగీకరించుటవలన కలుగగల ఫలితమేమి? మనకేమి ప్రయోజనము కలుగును? జీవితరంగములో మతము ప్రధానవిషయముగా, మన కూటట కలిగించునదిగా, సహాయపడగల శక్తిగా నుండగలదా? సహాయమపేక్షించుచు ఏ దేవునినైన ప్రార్థించవలెననెడి మానవ హృదయావేదన యేమగును? అదెప్పటివలెనే ఉండును. సగుణ దైవముండును, మునుపటికంటె బలమైన ప్రాతిపదికమీద నుండును. నిర్గుణముచేత అతడు శక్తిమంతుడైనాడు. నిర్గుణములేక గుణము నిలబడజాలదను విషయము మనము గ్రహించితిమి. దేవుడు జగత్తుకు పూర్తిగా వేటుగానుండి కేవలము తన సంకల్పముచేతనే శూన్యమునుండి విశ్వమును సృజించెనను వాదమును ఋజువుచేయుటకు వీలుకాదు. అట్టిది యసంభవము. నిర్గుణములోని భావము మనము గ్రహించినయెడల సగుణమునకుకూడ అందు స్థానముకలదు. వైవిధ్యముతో కూడిన ఈ జగత్తు నిర్గుణమును గుఱించి మనకు

కలుగు వివిధభావనల సంపుటియే. మనము పంచేంద్రియములచేత గ్రహించి నప్పుడు దానిని భౌతిక ప్రపంచమందుము. మఱొక ఇంద్రియముగల జీవి యేదయిన నున్నయెడల ఈ ప్రపంచము మఱొక తీరుగా కనబడును. విద్యుత్తును గ్రహించగల యింద్రియము మనలో నెవరికయిన నున్నయెడల ఈ లోకమంతకంటె వేఱుగా తోచును. అభిన్నమైన ఏకత్వమునకు విభిన్నరూపములున్నవి, విశ్వమును గుఱించిన వివిధభావనలు దానిని గుఱించిన వివిధ దృశ్యములు. మానవబుద్ధి నిర్గుణమును గుఱించి చేయగల పరమాత్మ స్వప్తమైన భావన సగుణ బ్రహ్మ ఈ కుర్చీ, ఈ జగత్తు ఎంత నిజమో సగుణబ్రహ్మకూడ అంతే నిజము; అంతకు మించి కాదు. అది పరమసత్యముకాదు. సగుణబ్రహ్మ అసలు నిర్గుణ బ్రహ్మమే కనుక, నే నెల్లు ఏకకాలమందే సత్యమును సత్యేతరమునా అదియును సత్యమును, సత్యేతరమునై యున్నది. మీరు నన్నేమిగా చూచుచున్నారో అది నా యధార్థ తత్వముగాదు. ఆ విషయమై మీరు సంతృప్తి కలుగగలదు. నన్ను గుఱించి మీకు కలుగుచున్న భావము నేను కాను. మీరు మీ హేతుప్రసృత్తిని ఆవిధముగా సంతృప్తిపఱచుకొనవచ్చును. ఎదుకనగా. వెలుతురు, వాతావరణములోని వివిధచలనములు, పరిస్థితులు, నాలో కలుగు చున్న చలనములు ఇవన్నియు కలిసి నన్ను గుఱించి మీకు కలుగు చున్న భావమునకు తోడ్పడుచున్నవి. ఈ పరిస్థితులలో ఏది మాత్రం పోయినను, నేను మాత్రం పోదును. ఒకే మనుష్యునికి వివిధములయిన వెలుగు పరిస్థితులలో ఫోటోవులుతీసి, మీరు సంతృప్తి పొందవచ్చును. కాబట్టి మీ యింద్రియముల కేవిధముగా కనబడుచున్నానో అది మీ యింద్రియముల పరముగా నిజము. ఇవన్నియు నిజమే అయినను, మార్పుచెందని చొకటికలదు. దాని కవన్నియు వివిధ అవస్థా విశేషములు, నిర్గుణమైన “నేను”కు “నేను” అనెడి ఈ వేల కొలదియు విభిన్నవ్యక్తులు. నేనొకప్పుడు బాలుడను, మఱొకప్పుడు యువకుడను, ఇప్పుడు వృద్ధుడనగుచున్నాను. అనుక్షణము నా

దేహము, భావములు మాటిపోవుచున్నవి. ఇన్నిమార్పులమధ్య వీని మొత్తమునకు కారణమైనవస్తువు మార్పులేక ఎప్పుడును ఒకటిగానే ఉన్నది. అదే నిర్గుణమైన నేను. ఈ సకల వికాసములు దానికి విభాగములవంటివి.

ఆవిధముగానే ఈ జగత్తు మొత్తమునకు చలనములేదు. కాని, యిందులోని ప్రతివస్తువు చలనముకలదే. ప్రతివస్తువు ప్రవాహయావమున నున్నది. ప్రతివస్తువు నిరంతరము కదలుచున్నది, మాటిపోవుచున్నది. అట్లయ్యును జగత్తుమొత్తము చలనములేనిదే. చలనమనునది సాపేక్షపదము. కదలని కుర్చీతో పోల్చినప్పుడు నేను కదలుచున్నాను, చలనమునకు కనీసము రెండు వస్తువులయిన కావలెను. జగత్తుమొత్తము ఒక్కటిగా పరిగణించినచో కదలిక లేదు; దేనితో సంబంధముగలిగి అది కదలుచున్నది? కాబట్టి పరమవస్తువు మార్పు, చలనములేనిది. సమస్త పరిణామములు, మార్పులు పరిమితమైన దృశ్యమాన ప్రపంచములోనివే. పూర్ణమైనది నిర్గుణమే. దానిలోనివే సూక్ష్మాతీసూక్ష్మమైన అణువు మొదలు దేవుని, సగుణబ్రహ్మము, సృష్టికర్త, సృష్టి పాలకుని వఱకు—ఎవరికి మనము ప్రణమిల్లి, ప్రార్థనచేయుదుమో అతని వఱకు అటువంటి సగుణదేవుని పుష్కలమైన హేతుబలముతో ప్రతిపాదించవచ్చును. అటువంటి సగుణబ్రహ్మము నిర్గుణ బ్రహ్మమునకు పరమోత్కృష్టమైన వికాసముగా అర్థము చెప్పవచ్చును. మీరు, నేను తక్కువస్థాయిలోని వికాసము. సగుణబ్రహ్మము మనము భావింపగల ఉన్నతోన్నతమైన వికాసము మీరుగాని నేనుగాని సగుణబ్రహ్మము కాగలమా? మీరు, నేను దేవుడేయని వేదాంతము చెప్పనప్పుడు సగుణబ్రహ్మమని దాని అంతర్యముకాదు. ఉదాహరణము చూడుడు : మట్టిముద్దతో పెద్ద ఏనుగు చేయబడినది. మట్టితో చేయబడిన చుంచు ఉన్నది. మట్టి చుంచు ఎప్పటికైనా మట్టి ఏనుగు కాగలదా? అయితే ఆ రెంటిని నీటిలో వేయుడు; రెండును మట్టియే; రెండును మట్టివస్తువులు కనుక రెండును ఒక్కటియే.

చుంచు ఏనుగు అగునా? వానిభేదము శాశ్వతమైనది. అనంతమైన నిర్గుణము ఈ యుదాహరణలోని మట్టివంటిది. మనమును జగత్కర్త యును ఒక్కరమేకాని, వికాసములుగా మన మతనికి ఎల్లకాలము దాసులమే, ఉపాసకులమే. ఆవిధముగా దేవుడు సగుణుడే. అతని యనికి వాస్తవమే. ఈ సాపేక్ష జగత్తులోని ప్రతివస్తువు ఉండు నదియే. ఆ పద్ధతిని మతము స్థిరమైనపునాదిమీద ప్రతిష్ఠితమైనది. అందువేత సగుణము సర్వముచేరికొనుటకు మొదట నిర్గుణము సర్వము చేరికొనుట అవసరము.

ఇంతకుముందనుకొనినట్లు వ్యష్టి సమష్టివలననే తెలియగల దని తర్కసిద్ధాంతము చెప్పుచున్నది. కనుక మానవునిమొదలు దేవునివఱకు వ్యష్టిగానున్న సకలము పరమోత్కృష్టమైన సాధారణ సూత్రమగు నిర్గుణమువలననే బోధపడగలవు. ప్రార్థనల అవశ్యకత ఉడును. అవి మఱింత సార్థకమగును. ప్రార్థననుగుఱించిన అర్థ విహీనములయిన భావములు, మిక్కిలి స్థాయికిచెందిన ప్రార్థనలు, మన మనస్సులలో చెలరేగుచున్న ఊద్రమైన వాంఛలు ధరించు ప్రార్థనశబ్దములు ప్రాయశః అంతరింపవలసి యుండునేమో! ఉత్కృష్టమతములలో సర్వేశ్వరునికి ప్రార్థనలుచేయుటను ఆమో దింపరు. దేవతలకు ప్రార్థనలు చేయుటనే ఆమాదింతురు. అది సహజము. గోమన్ క్యాథలిక్కులు సన్న్యాసులకు ప్రార్థనలు చేయుదురు, అది చాలమంచిదే. కాని, దేవాదిదేవునకు ప్రార్థనచేయుట అర్థవిహీనము. పీఞ్చుటకు గాలినిమ్మని, వాన కరిపింపుడని, నీ తోటలో పండ్లుపండింపుడని సర్వేశ్వరుని ప్రార్థించుట అస్వాభావికము. సాధువులు మనవారి చిన్నవారే గనుక మనకు సహాయ పడగలరు. మన జాల్యదశనుండియు మన అల్పవాంఛల నేకరువుజేయుచు, “ఓ! ప్రభూ! నా తలనొప్పిని తొలగింపుడు” అని జగదీశ్వరుని ప్రార్థించుట హాస్యాస్పదము. అక్షలకొలది జీవులు మరణించినవి. అవన్నియు నిక్కడేగలవు, వారు దేవులు, దేవతలు సయిరి. వారిని వచ్చి సహాయముచేయనిండు. కాని, పరా

త్పరునేనా? తగదు. అతనిని మనము ఉత్కృష్టవిషయములకై ఆశ్రయింపవలెను. గంగానది గట్టుమీద నున్న వాడు మంచినీటికొరకు ఒక చిన్న బావి త్రవ్వెనేని వాడు నిశ్చయముగా అవివేకియే, రత్న ఖనిజము కడ నివసించుచు, చిన్నచిన్న స్ఫటికపు ముక్కలకొరకు గోయి త్రవ్వవాడు అవివేకియే.

అల్పమైన విహికవిషయములకు మనము సర్వదయాపరుడయిన జనకుని, పరమ ప్రేమమయుడయిన ఈశ్వరుని ఆశ్రయించినచో మనము అవివేకులమే అను విషయము ముమ్మాటిక నిజము. అందుచే మన మాతనిని వెలుగుకొరకు, బలముకొరకు, ప్రేమకొరకు ఆశ్రయితము. కాని, మనలో దౌర్బల్యము, దీనమైన పరాధీనతా భావము ఉన్నంతవఱకు ఇట్టి అల్పప్రార్థనలు, సగుణ బ్రహ్మాపాసనను గుఱించిన యభిప్రాయములు ఉండును. ఉన్న తస్థాయి నందుకొనిన వారు అట్టి సహాయము నాశింపరు. తమకొరకు ప్రయోజనములు పొందవలెనను విషయమును మఱచిపోవుదురు. వారిలోని ప్రబలమైన కాంక్ష “సహోదరా! నేనుకాదు, నీవు” అనున దొక్కటే. వారే నిర్గుణబ్రహ్మము నుపాసించుట కధికారము గలవారు. నిర్గుణ బ్రహ్మాపాసన మెట్టిది? అందు బానిసభావము లేదు “హే ప్రభూ! నేను బొత్తుగా పనికిమాలినవాడను. నన్ను కరుణింపుము.” ఒకానొక ప్రాచీన పర్షియన్ పద్యములోని గంభీరార్థము మీకు ఆలియనుకదా! “నేను నా ప్రియుని దర్శించుటకు పోయితిని. తలుపులు వేసి యున్నవి. తలుపు కొట్టితిని. “ఎవరు నీవు?” అని లోపలనుండి వాణి ప్రశ్నించెను. “నేను ఫలానా” అని చెప్పితిని. అది తలుపు తెఱువలేదు. మరల నొకపర్యాయమువచ్చి తలుపుతట్టితిని, వెనుకటి ప్రశ్నయే వినిపించెను, నేను వెనుకటి సమాధానమే చెప్పితిని. తలుపు తెఱువబడలేదు. మూడవ పర్యాయము వచ్చితిని. అదే ప్రశ్న వినిపించెను. ‘ప్రియుడా! నేను నీవాడనే’ అని చెప్పితిని. వెంటనే తలుపు తెఱువబడెను. నిర్గుణ బ్రహ్మాపాసన సత్యముద్వారా జరుగవలెను. సత్యమేమి? నేను అంతే అనుట! నేను నీవు కాదనుట అసత్యము పలుకుట.

నేను సీవు వేటనుభావము అసత్యము, దారుణమైన అసత్యము. నేను, ఈ విశ్వము ఒక్కటి. జన్మచేతనే ఒక్కటి. నేను, జగత్తు ఒక్కటి యను నది నాయుండ్రయములకును స్పష్టము. నేను, నన్నావరించియున్న వాయువు ఒక్కటి. నేను, వెలుతురు ఒక్కటి. నిఖిల విశ్వపురుషుడు, నేను శాశ్వతముగా ఒక్కటి. అతడు విశ్వమని వ్యవహరింపబడుచున్నాడు. అతడు విశ్వముగాక మతెవరో అని అపోహపడుచున్నాము. అది యతడేగాని మతెవరో కాదు హృదయపీఠమునందు స్థిరముగా నివాసమేర్పఱచుకొనినజ్ఞాత యతడు. ప్రతిహృదయమునందతడు “నేనున్నాను” అని పలుకుచున్నాడు. అతనికి నిద్రలేదు, మృత్యువులేదు; నిరంతర నిర్నిద్రుడు, అమృతుడు. అతని మహిమకు నాశనములేదు. అతని శక్తులెన్నడు విఫలముకాలేదు. నేను, అతడు ఒక్కరమే.

ఇది యంతయు నిర్గుణోపాసన. దీని ఫలితమేమి? మానవుని జీవితస్వరూపమే మాటిపోవును. బలమే మన జీవితమునకు కావలసినది. పాపము, దుఃఖము అని మన మనుకొనువానికి గల కారణమొక్కటే. అది దౌర్బల్యము. దౌర్బల్యముతో అజ్ఞానము, అజ్ఞానముతో దుఃఖము కలుగును. నిర్గుణోపాసన మనలను శక్తి సంభరితులను చేయును. అప్పుడు కష్టములనుచూచి నవ్వుదము. దుష్టుల దౌర్జన్యమును చూచి మందహాసము చేయుచుము. క్రూరమైన బెబ్బులీ దాని స్వభావము చాటుననున్న నా యాత్మను వ్యక్తముచేయును. ఇది నిర్గుణోపాసనవలని ఫలితము. ఏ యాత్మ పరమాత్మతో ఏకమగునో అది శక్తిమంతమైనది; మఱొకదాని కంతటిశక్తిలేదు. మీ బైబిలులో పేర్కొనబడిన నాజరెత్తు గ్రామములోని జీసస్సుకుగల బలమునకు కారణ మేమనుకొనుచున్నాడు? ద్రోహులనుచూచి చిఱునవ్వునప్పి, తన్ను హత్యచేయుటకు వచ్చిన వారిని దీవించగల బలములోని రహస్యమేమి? “నేను, నా జనకుడు ఒక్కటే” అను భావమే అది; “తండ్రీ! నేను, సీవు ఒక్కరమే అయినట్లే, వారందఱిని నాతో ఒక్కటిచేయుము” అను ప్రార్థనే అది. అ

నిర్గుణోపాసన. విశ్వముతో ఏకముకండు అతనితో ఏకముకండు. ఇట్టి నిర్గుణబ్రహ్మమునకు నిరూపణ, నిదర్శనము లవసరములేదు. అతడు మనకు మన యింద్రియములకంటె, మన ఆలోచనలకంటె సమీప స్థుడు. అతనియందు, అతనిద్వారా మనము చూతుము, భావింతుము దేనిని చూచుటకైనను ముందుగా నే నతనిని చూడవలెను. ఈ గోడను చూచుటకు మొదట నే నతనిని చూడవలెను, తరువాతి గోడను చూతును. శాశ్వతమైన జ్ఞాత యతడే ఎవరెవరిని చూచుచున్నాడు? అతనికిడే మన హృదయాంతరాళములోనే ఉన్నాడు. దేహములు, మనస్సులు మాటిపోవును. దుఃఖము, సౌఖ్యము, మంచి, చెడుగు వచ్చును, పోవును. దినములు సంవత్సరములు గతించి పోవును. జీవితము వచ్చును, పోవును, కాని, అతడు నశింపడు. “నేనున్నాను. నేనున్నాను.” అను వాణి శాశ్వతమైనది. దానికి మార్పులేదు. అతనియందు, అతనిద్వారా మనము సకలము తెలిసికొనుచున్నాము. అతనియందు, అతనిద్వారా మనము సమస్తమును చూచుచున్నాము. అతనియందు, అతనిద్వారా మన మింద్రియములచేత గ్రహించుచున్నాము, మన మాలోచించుచున్నాము, మనము నివసించుచున్నాము, మనమున్నాము. పరిమితమైన “నేను” అని మనము పొరపడుచున్న ఆ “నేను” నా “నేను” మాత్రమేకాదు, మీ “నేను” కూడ, అవి ప్రతివ్యక్తిలోని “నేను”, జంతువుల, దేవతల, క్షుద్రాక్షుద్రమైన జీవుల “నేను” అదే. “నేనున్నాను” అనునది హంతకునియందు, సాధువునందు, ధనికులందు, పేదలందు, పురుషునియందు, స్త్రీయందు, మానవునియందు, జంతువులందు సమానముగా ఒక్కటే. అటువు మొదలు బ్రహ్మాండమువఱకు ప్రతి ఆత్మయందది వసించుచు “నేనతిడే నేనతిడే” అని శాశ్వతముగా ఘోషించుచున్నది. ఆ వాణి శాశ్వతముగా కలదని మనము గ్రహించినప్పుడు, మన మీవిషయము వెలిసికొనినప్పుడు

అఖిల జగత్తు తన రహస్యమును వెల్లడిచేసినట్లుగును. ప్రకృతి మనకు తన మర్కము తెలియజేసినదగును ఇక తెలిసికొనదగిన దేదియు లేదు. అంతట సమస్త మతములు దేనికొక కన్వేషణ చేయు చున్నవో ఆ సత్యమును మనము తెలిసికొనినవార మగుదుము, భౌతిక విజ్ఞానశాస్త్రములన్నియు అపరావిద్యలే అని తెలియగలము. అగదీశ్వరుడయిన విశ్వాత్మతో మనకు తా దాత్మ్యము కలిగించు జ్ఞానమే యధార్థజ్ఞానము.



సమైక్యసాధనమే మతలక్ష్యము

(న్యూయార్క్ లో 1896.వ సంవత్సరములో చేసిన ప్రసంగము)

మన జగత్తు—ఇంద్రియ గోచరమగు జగత్తు, హేతుజ్ఞాన గ్రాహ్యమగు జగత్తు, బుద్ధిగ్రాహ్యమగు జగత్తు ఇరుప్రక్కలను నిరవధికము, అజాతము, అజ్ఞేయము నగుదానిచే బద్ధమైనది. అన్వేషణకు రంగమిది, జిజ్ఞాసకు రంగమిది, యథార్థ సంఘటనలు గల తావిది. ఇందుండియే లోకమునకు నెలుగు మతముపేరిట ప్రసరించుచున్నది. మతము ప్రధానముగా నతీంద్రియ భూమికకు చెందినది; ఇంద్రియబద్ధమగు భూమికకు చెందినదికాదు. అది తర్కమున కతీతమైనది; బుద్ధిగ్రాహ్యమగునది గాదు. అదియొక అనుభూతి; సాత్మాత్కారము. అజ్ఞేయమయి యానలనున్నదానియందును, అంతరంగమందునుగలదు. అంతట దెలియరానిది తెలిసినదానికంటె నెక్కువగా దెలియుచుండును. నిజమునకది “తెలిసికొనుటకు సాధ్యముకానిది.”

మానవుని మనస్సులో ఈ యన్వేషణ మానవజాతి పుట్టి నప్పటినుండియు సాగుచున్నదనియే నా నమ్మకము. ఈ జిజ్ఞాసవినా, విశ్వమున కావలనున్న దానికొఱకీ యన్వేషణ వినా, ప్రపంచ చరిత్రలో నేదశలోగాని తార్కికశక్తి, బుద్ధివికాసము సాధ్యమై యుండవు. మనస్సనెడి మన చిన్న ప్రపంచములో భావతరంగ మొక్కటి లేచును. అది యెందుండి ప్రభవించుచున్నదో, అదృశ్యమగునప్పుడది యెక్కడకు పోవుచున్నదో మనకు తెలియదు. బాహ్య ప్రపంచము, మానసప్రపంచము ఒకే చాలులో, ఒకే దశలో, ఒకే అంతస్తులో సాగిపోవుచున్నట్లు నిపించుచుండును.

మతములు వెలుపలనుండిగాక మానవుని యంతరంగము నుండియే వచ్చినవను హిందూసిద్ధాంతమును మీకు తెలియజేయుటకు ప్రయత్నింతును. మతవిచారము మనుష్యప్రకృతియందు అంత

ర్నిహితమై యున్నదని నా సమ్మతము. మనస్సును, దేహమును విసర్జించినగాని—ఆలోచన, జీవితము ఆగిపోయినగాని మతదృష్టి విడనాడుట సాధ్యముగాదు. మానవునికి ఆలోచన యున్నంతవఱకు ఈ ప్రయత్నము సాగిపోవుచుండవలసినదే. అంతవఱకు ఏదోయొక రూపములో అతనికి మతముండితీరవలసినదే. కనుకనే లోకమున మత స్వరూపము లనేక మేర్పడినవి. వాని పరిశీలన మన కయోమయము కలిగించును. కాని, పలువురు భావించునట్లు వాని పరిశీలన నిష్ప్రయోజనము మాత్రముగాదు. ఈ సంక్షోభమునందు సమన్వయమున్నది; అపశ్రుతులమధ్య సామరస్యము ధ్వనించుచున్నది. దానిని వివరలవారు స్వర్గము నందుకొనగలరు.

ఈ కాలమున మన మెదుర్కొనవలసిన ప్రశ్నలన్నిటిలో మిక్కిలి పెద్ద ప్రశ్నయిది: తెలిసినది, తెలియదగినది యిరుప్రక్కల అజ్ఞేయము, అనంతముగా నజ్ఞాతము నయినదానిచే బద్ధమైయున్న దని యంగీకరింతుము. మఱి, యా అజ్ఞాతమైనదానికోసం కన్వేషింప నేల? తెలిసినదానితో నేల సంతృప్తిపడరాదు? తినుటతో, త్రాగుటతో, సంఘమున కేదో కొంచెము మేలు చేయుటతో నేల సంతృప్తిపడగూడదు? నే డిప్పుడీ భావమే ప్రాబల్యము వహించుచున్నది. విద్యత్రైముఖుడయిన ఆచార్యుడు మొదలు అప్పడే మాటలు నేర్చుకొనుచున్న శిశువువఱకు అందఱు “లోకమున కపకారము చేయుడు. అదే మతము. సృష్టి రహస్యమునుగుఱించిన జిజ్ఞాసతో తల బ్రదలుకొట్టుకొనవలదు” అనిచెప్పుట నేర్చుకొనినారు. తత్ఫలితముగా నే డీవాదము స్వతఃసిద్ధసత్యముగ పరిగణింపబడుచున్నది.

కాని, మన భాగ్యవశమున సృష్టిమర్మమును భేదింపవలసియే యున్నది. వ్యక్తమైన ఈ వర్తమానము, ఈ ప్రతీక్ష్యము అవ్యక్తముగా నున్నదానిలో నొక అంశమాత్రమే. అనంతమైన ఆత్మ ప్రపంచము ఇంద్రియ చేతనమగు భూమికపై ఈషణ్మాత్రము వ్యక్తమైనది. ఆవలనేమున్నదో తెలిసికొనక దీనికర్థము చెప్పు

అట్లు? దీని తత్త్వమిదియని నిర్ధరించుట విధిముగా సాధ్యము? ఒకనాడు సోక్రటీసు ఏథెన్స్ నగరములో నుపన్యసించుచుండగా గ్రీసు దేశమునకు వెళ్లిన బ్రాహ్మణు నొకనిని కలసికొనుట సంభవించెను? సకల విద్యలలో మానవుని గుఱించి తెలిసికొను విద్యయే గొప్పదని సోక్రటీసు విప్రునితోననెను. వెంటనే విప్రుణ్ణి ప్రశ్నించెను: “దేవుని తెలిసికొనక మానవుఁడెట్లు తెలిసికొనగలవు?” ఈ ‘దేవుడు’ శాశ్వతముగా నజ్ఞేయమైనది, పరమమైనది. — లేదా, మీకిష్టమైన మతేపేరుతో నయినను దీనిని వ్యవహరింపుడు. ఇదే, ఇదొక్కటే — మన ప్రస్తుత జీవితములో తెలిసినదానికిని, తెలియదగినదానికిని అర్థము, పేరువు చెప్పగలిగినది. మీరేదయిన, పరమభౌతికమైనదానిని తీసికొనుడు. రసాయనిక శాస్త్రమునో, పదార్థవిజ్ఞానశాస్త్రమునో, ఖగోళశాస్త్రమునో, జీవశాస్త్రమునో — అధ్యయనము చేయుడు. ఇంకను పరిశోధన చేయుడు. పరిశోధన నింకను సాగింపుడు. పరిశోధనలో ముందుకు పోగా, పోగా స్థూల రూపములన్నియు కరగి సూక్ష్మములగును. సూక్ష్మము సూక్ష్మతరమగును. చివరకొక దశలో భౌతికమునకుగల సరిహద్దుదాటి భౌతికముకాని సీమలో ప్రవేశింపవలసివచ్చును. ఏవిషయమును గుఱించిన జ్ఞానరంగమునగాని స్థూలము సూక్ష్మమగును; భౌతికము ఆత్మయగును.

ఈ విధముగా మానవు డనివార్యముగా పరతత్త్వమును గుఱించి తెలిసికొనవలసినవా డగుచున్నాడు. సృష్టిమర్మమును తెలిసికొనని పక్షమున మానవజీవితము నిర్ధకమగును. “ప్రస్తుతమున్నదానితో సంతృప్తిపడుడు” అని చెప్పుట వినుటకు సాంపుగానే యుండును. ఆవులు, కుక్కలు, ఆవిధముగానేయున్నవి. అట్లుండుట వలననే అవి పశువులయినవి. మానవులందఱు ఉన్నదానితోనే తృప్తిపడి, విశ్వమున కావలనున్నదానికొక్కట చేయు అన్వేషణ విరమించినయెడల మానవజాతి మరల పశుస్థాయికి దిగిపోవలసి వచ్చును. మరేమే — పరతత్త్వమును గుఱించిన జ్ఞానయే మానవుని

జంతువులనుండి వేటు చేయుచున్నది. 'స్వాభావికముగానే పైకి చూచు జంతువొక్క మానవుడే' అనుమాట యథార్థము. తక్కిన జంతువులన్నియు క్రిందికిచూచును. ఉద్ధార్థముఖము, ఉద్ధర్థగమనము, పరిపూర్ణత్వము పొందుట మోక్షసాధనములు. మానవుడెంత శీఘ్రముగా పైకివీపుట ప్రారంభించిన, సత్యమే మోక్షమను అభిప్రాయమున కనుగుణముగా అతడంత శీఘ్రగతిని ఉన్నతి బడయును. అది మీ జేబులో నున్న మొత్తము డబ్బెంత యనుదానిపైగాని, మీరు ధరించు దుస్తులపైగాని, మీరు నివసించు గృహముపైగాని కాక—మీ మెదడులోని ఆధ్యాత్మిక భానసంపదపై ఆధారపడి యుండును. మానవాభ్యుదయమున కదే గీటురాయి. భౌతికాభివృద్ధికి, జ్ఞానాభివృద్ధికి మూలమదే; వెనుకనుండి నడపుచున్న ప్రేరక శక్తి యదే; మానవకోటి పురోగతికి ప్రోత్సాహము కలిగించు నది యదే.

మతము తిండిలోను, ఇంటిలోను లేదు. “మతమువలన ప్రయోజనమేమి?” అనుప్రశ్న మాటిమాటికి శ్రుతిగోచర మగుచున్నది. “అది పేదల దారిద్ర్యమునుబాపి, వారికి కొన్నిదుస్తు లీయగలదా?” ఆ పని చేయజాలదనియే అనుకొందము. అంతట మత మసత్యమని ఋజువయినట్లేనా! ఖగోళశాస్త్రమునకు సంబంధించిన సిద్ధాంతము నొకదానిని మీరు నిరూపించునప్పుడు బాలుడొకడు లేచి, “అది నాకు అల్లంమొర బాబ్ తెచ్చిపెట్టినా?” అని యడిగెననుకొందము. “అబ్బే, అది తెచ్చిపెట్టదు.” అనికదా మీరు చెప్పుదురు! “అయితే అదంతయు నిరర్థకము” అని బాలుడనును. నిఖిల విశ్వమును బిడ్డలు తమ చూపుతోనే చూతురు; ‘అల్లంమొరబాబ్ తెచ్చిపెట్టట’తోనే చూతురు. ప్రపంచములోని బిడ్డలందఱు అట్లే యోచింతురు. ఉత్తమ విషయములను మనము తక్కువచూపుతో నిర్ధరించరాదు. ప్రతివిషయమును దానికి సంబంధించిన కొలబద్దతోనే నిర్ణయించవలెను. అనంతము ననంత ప్రమాణముతోనే నిర్ణయించ

వలెను. మతము మానవజీవితపరివ్యాప్తము. అది జీవితములోని యన్నిప్రకరణములలోను వ్యాపించును. ఈ యొక్క జీవితములోనే గాదు. పూర్వ నర్తమాన భవిష్యజీవితములలో నది వ్యాప్త మగును. అది శాశ్వతమైన ఆత్మకు శాశ్వతమైన దేవునితోగల శాశ్వతమైన సంబంధము. అయిదు నిమిషములు మానవ జీవితముపై దాని ప్రభావముజూచి, దాని విలువను నిర్ణయించుట సహేతుక మేనా? ఎంతమాత్రమునుగాదు. ఈ చెప్పినవన్నియు ప్రతివాద మును ఖండించు యుక్తులు.

ఇప్పు డసలుప్రశ్ననుగుఱించి యోచింతము : మతమువలన నిజముగా నేమయిన ప్రయోజనము గలదా? కలదు. అది మానవున కమృత జీవనమును ప్రసాదించును. మానవుని ప్రస్తుతస్థితికి గొనివచ్చినదదియే; అది యింకను ఈ మానవపశువును దేవునిగా చేయును. మతమే చేయగలపనియది. మానవ సమాజమునుండి మతమును తీసివేయుడు. మిగులున దేమి? అడవిమృగములు మాత్రమే. మానవ జీవితలక్ష్య మింద్రియభోగముగాదు. జ్ఞానసాధనమే జీవిత మంతకును గమ్యము. పశువనుభవించు ఇంద్రియ సౌఖ్యముకంటె మానవుడు మానసిక సౌఖ్య మెక్కువగా ననుభవించును. అతడు మానసిక సౌఖ్యముకంటె కూడ ఆత్మానందము నధికముగా ననుభవించును. కనుక పరమోత్కృష్టజ్ఞాన మాత్మజ్ఞానమే. ఈ జ్ఞానము వలననే ఆనందము లభించును. ఈ ప్రాపంచిక విషయములన్నియు కేవలము ఛాయామాత్రములే; పరమప్రాప్త్యమైన యధార్థజ్ఞాన మునకు, ఆనందమునకు మూడవ లేక నాల్గవ దిగువ అంతస్తుమీద వ్యక్తములైనవే!

మఱొకప్రశ్న : జీవిత లక్ష్యమేమి? మానవు డనంతముగా పురోగమించుచున్నాడనియు, అంత కంతకు ముందుకు పోవుచున్నాడనియు, అతడు పొందగల అభివృద్ధి యనునదేమియు లేదనియు ఈ సమయములలో కొందఱు నొక్క వక్కాణించుచున్నారు. అధికాధిక

ముగా సమీపించుచు, ఏనాటికిని చేరుకొనుటకు వీలులేనిదనెడి మాట కర్థమేమైనను, వినుట కదెంత యద్భుతముగానున్నను, అట్టిది బొత్తుగా అసంగతమని దాని నుడుటనే వ్రాసియున్నది. సరళరేఖ యందు చలనమేమైన గలదా? సరళరేఖ నసంతముగా పొడిగించిన వృత్తమేర్పడును. ప్రారంభమైనచోటుకు తిరిగివచ్చి చేరవలసినదే. మొదలిడిన తావున ముగించకతప్పదు. మీరు భగవంతునియందు ప్రారంభమైతిరి. తిరిగి భగవంతుని పొందవలసినదే. మిగులున దేమి? వివరణకు కృషి అవసరము. అనంత కాలమందు వివరములకు కృషి చేయవలసినదే.

ఇంకను మఱియొక ప్రశ్నగలదు : మనము ముందుకు పోవు కొలది కొత్త మతసత్యములను కనుగొనవలసియున్నదా? ఈ ప్రశ్నకు సమాధానము “ఔ” నని “కా”దని కూడ దెలుపజెల్లును; మతమును గుఱించి మనమెక్కువగా నేమియు తెలిసికొనజాలమను విషయమును ప్రప్రథమముగా గుర్తింపవలసియున్నది. ఆవిషయమై తెలిసికొనవలసినదంతయు తెలిసికొనబడినది. మనలో ఐక్యసూత్ర మున్నదని ప్రపంచములోని మతములన్నియు నుద్ఘోషించుచున్నవి. మనము భగవంతునితో నొక్కటి గనుక నింతకుమించిన ఐక్య సూత్ర మసంభవము. వైవిధ్యమునందు ఐక్యమును కనుగొనుటే జ్ఞానము. నేను మిమ్ము పురుషులుగాను, స్త్రీలుగాను చూచుచున్నాను. ఇదివైవిధ్యము. మిహ్మందజను ఒకవర్గముగా పరిగణించి, మానవులనుట శాస్త్రీయవిజ్ఞానము. ఉదాహరణము గమనింపుడు: రసాయనిక శాస్త్రము తీసికొనుడు. రసాయనిక శాస్త్రజ్ఞులింతవఱకు దెలిసిన పదార్థములన్నిటికి మూలద్రవ్యమును కనుగొనుటకు ప్రయత్నించుచున్నారు. సాధ్యమగుచో అన్నిటికి మూలమైన ఒక ద్రవ్యమును కనుగొనగలకాలము రాగలదేమో! ఆయొక్కటి తక్కిన మూలద్రవ్యములన్నిటికి మూలము. ఆదశకువచ్చినతరువాత వారు మఱిగొంత ముందుకుపోజాలరు; అప్పటికి రసాయనిక శాస్త్రము పరిపూర్ణత్వము పొందినదని గ్రహింపజెల్లును. మతవిషయముగూడ సంతే. ఈ యైక్య

సూత్రమును సంపూర్ణముగా సాక్షాత్కారము చేసికొనినచో—
అట్లున అభివృద్ధి కవకాశములేదు.

తరువాతి ప్రశ్న యిది . అట్టి విషయమును కనుగొనుట నాధ్యమా? మతశాస్త్రమును, తాత్త్విక విజ్ఞానశాస్త్రమును కనుగొనుటకు భారత దేశములో అనాదిగా ప్రయత్నము జరుగుచున్నది. మతమును, తత్త్వజ్ఞానమును వేరుగా పరిగణించుట పాశ్చాత్య దశములలో పరిపాటి. కాని, హిందువులు ఆ రెండింటిని వేరుచేయరు. మతమును, తత్త్వజ్ఞానమును ఒకేవస్తువున కిదుముఖములుగా మేము భావింతుము. ఆ రెంటిని హేతుజ్ఞానమునందు, విజ్ఞానశాస్త్రీయ సత్యమునందు ప్రతిష్ఠింపవలెను.

భారత దేశములో—నిజమునకు ప్రపంచములోనే సాంఖ్య శాస్త్రము మిక్కిలి ప్రాచీన తత్త్వశాస్త్రములలో నొకటి. దానిని ప్రతిపాదించిన కపిలమహర్షి హైందవ మనస్తత్త్వశాస్త్రములకు జనకుడు, అతడు ప్రతిపాదించిన సిద్ధాంతములే నేటికిని భారతీయ లామోదించు తత్త్వశాస్త్రములన్నిటికి (దర్శనములకు) ప్రాతిపదికలు. ఇతిర విషయములయందలి మహిమలు ఎంతగా భేదించినను, ఎల్లరు ఆయన మన శాస్త్రమును శిరసావహించుచున్నారు.

సాంఖ్యశాస్త్రమునుండి తార్కిక ఫలితముగా వెలసిన వేదాంతము మఱియొన్ని సిద్ధాంతములు చేసెను. ప్రకృతి తత్త్వవిషయము నందది కపిలుని సిద్ధాంతముతో నేకీభవించును, కాని, వేదాంతము ద్వైతముతో నాగిపోవుట కిష్టపడలేదు. విజ్ఞానమునకు, మతిమునకు గూడ ఒకే లక్ష్యమైన తుదియైక్యమునకై తన యన్వేషణ నాగించుచున్నది.

వైదికమతాశయములు

మన కత్యంత ముఖ్యమైనది మతవిషయము—ఆత్మ, దేవుడు, మతమునకు సంబంధించిన తదితర విషయములు, సంహితలు చింత్యములు. అవి దేవునిగుఱించిన స్తవముల సంపుటి. అవి ప్రాచీనతమమైన ఆర్యసాహిత్యము. ప్రపంచసాహిత్యములోనే అది మిక్కిలి ప్రాచీనతమమైనవనికూడ చెప్పవచ్చును. వీనికంటెగూడ ప్రాచీనమైన రచనలేవో చెదురుగా నిక్క-డొకటి, అక్క-డొకటి యుండిన నుండవచ్చునుకాని, సాహిత్యస్వరూపముగల గ్రంథములని చెప్పదగినవి మాత్రములేవు. సమీకరింపబడిన గ్రంథముగా సంహితలు ప్రపంచ సాహిత్యములో కెల్ల ప్రాచీనతమమైనవి. ఇందు ప్రాచీనాద్యుల తొలి మనోభావములు, వారి యాశయములు, వారి విధానములు, పద్ధతులు మున్నగు విషయములు వర్ణింపబడినవి. ప్రారంభముననే మనకొక విచిత్ర విషయము స్ఫురించును. ఈ స్తవములు వేర్వేరు దేవతలనుగుఱించి గానము చేయబడినవి. కాంతిలో ప్రకాశించు వారు గనుక వారికి దేవతలను పేరు కలిగినది. ఇట్టివారు చాలమంది కలరు. ఒకరు ఇంద్రుడు, మఱొకరు వరుణుడు, వేఱొకరు మిత్రుడు, ఇంకొకరు వర్జన్యుడు. ఇంకను నిటువంటివారనేకమంది గలరు. పురాణ దేవతలు, ఆలంకారికముగా రూపకల్పనలు చేయబడిన దేవతలు ఒకరి తరువాత నొకరు వచ్చుచుందురు—ఈ యుదాహరణము నవలోకింపుడు : మానవాళికి వర్షములు కురియకుండ అడ్డగించిన సర్పమును పిడుగుల కఠినతయైన ఇంద్రుడు చంపివేయు కథ కలదు. ఇంద్రుడు పిడుగునొక దానిని ప్రయోగించును. అది యెగురుచుపోయి సర్పమును చంపును. అంతట వర్షము కురియును. జనులు సంతోషపరవశులయి బలులతో, నైవేద్యములతో ఇంద్రునికి పూజలు చేయుదురు. యజ్ఞగుండముచేసి, కొన్ని జంతువులనుచంపి, వాని మాంసమును వ్రేల్చి, దానిని ఇంద్రునికి నైవేద్యము పెట్టుదురు. వారి కిష్టమైన

సోమలన కలదు. అదేమి లతయో యిప్పుడవరికిని తెలియదు, అది యిప్పుడెందునులేదు. దానినిపిండిన వో పాలవంటి తెల్లనిరసము నచ్చుననియు, అది పులియబట్టబడుననియు గ్రంథములవలన మనకు తెలియుచున్నది, పులియబెట్టిన సోమరసము మత్తు కలిగించునది యని తెలియుచున్నది. ఈ రసమునుకూడ ఇంద్రునకు తిదితరి దేవతలకు నివేదించెడివారు. పిదప వారుకూడ పుచ్చుకొనోపాదు ఒక్కొక్కప్పుడు, వారితోపాటు దేవతలు కొంచెమొక్క నగా పుచ్చుకొనుచుండెడివారు. ఇంద్రుడు కొన్నికొన్ని ప్రత్యేక సమయములలో పుచ్చుకొనుచుండెడివాడు. ఒక పర్యాయము ఇంద్రుడు మితముతప్పి త్రాగి పిచ్చిపిచ్చిగా అర్థములేని ప్రలాపము లాడినట్లు కొన్ని రచనలు తెలియజేయుచున్నవి. వరుణుడుకూడ అంతటివాడే. అతడు మఱొక దేవుడు, చాల బలవంతుడు. అతడు తన భక్తులను గాపాడుచుండును. వారును సోమరసము నై వేద్యముపెట్టుచు నతిని సత్వముచేయుదురు. రణదేవుడు, తిదితరులుకూడ నింజే. ఇతర పురాణ గాధలకు సంహితలలోని గాధలకుముఖ్య భేదమొకటి మన కాశ్చర్యము కలిగించును. సంహితలలోని ప్రతి దేవునితోపాటు అనంతత్వమునుగూర్చించిన భావముగూడకలదు. అనంతము వేరుచేయబడుచుండును. ఒక్కొక్కప్పుడది ఆదిత్యుడని వర్ణింపబడుచుండును. మఱొకప్పుడది యితరదేవత లందఱియో చేర్చబడుచుండును ఉదాహరణకు ఇంద్రుని తీసికొందము. కొన్ని గ్రంథములలో ఇంద్రునికి దేహమున్నట్లు, అతడు మిక్కిలి బలిష్ఠుడయినట్లు. ఒక్కొక్కప్పుడు బంగారు కవచము ధరించినట్లు వర్ణింపబడినది. అతడు పృథివిమీదికి దిగివచ్చి తన యనుచరులతో కలిసిభుజించి, విహరించి పిశాచములతో, సర్పములతో పోరాడినట్లు వివరింపబడినది. ఒక స్తవములో ఇంద్రునకు మహోన్నతపదవి ఈయబడినది. అతడు సర్వవ్యాపి, సర్వశక్తుడు; అతడు ప్రతిజీవి హృదయమును పరిశీలించును. వరుణుడుగూడ అట్టిదేవుడే. వరుణుడు వాయుదేవుడు, ఒకప్పు డింద్రునివలె

అతడు జలముపై కూడ ఆశిపత్యము వహించును. తరువాత ఆకస్మికముగా ఇంద్రునిపదవి పెంపొందెను. అతడు సర్వవ్యాపకుడు, సర్వశక్తుడునయ్యెను; ఇంకను ఏమేమో అయ్యెను. మహాన్నతస్థియందున్న నరుణునిగుఱించిన ఒక స్తోత్రము చదివెదను. అప్పుడు నా భావము మీకు స్పష్టముకాగలదు. ఆ స్తోత్రమున కనువాదమిది.

“శక్తిసంభరితుడయిన ప్రభువు మహోచ్ఛదశయందుండి మన చర్యలను సమీపమందున్నట్లుగా గమనించుచున్నాడు. మానవులు తమ చేష్టలనెంత ప్రచ్ఛన్నముగా చేసినను, వానిని దేవతలు కనిపెట్టుచుందురు.

“ఎవరెవరు నిలబడుచుందురో, ఒకతావునుండి ఋణాకతావుకు చరించుచుందురో, తస్కరించుచుందురో, లేక—రహస్యముగా దాగియుందురో వారివారి చర్యలను దేవతలు సత్వరమే పసికట్టుదురు. ఎక్కడెక్కడ ఇద్దఱుచేరి కుట్రపన్నుచుందురో, తాము రహస్యముగా నున్నామనుకొనుచుందురో—అక్కడ మూడవవ్యక్తి వరుణదేవుడున్నాడు అతనికి యూహలన్నియు తెలియును. ఈ పృథివి యతనిది. దరిలేని ఈ యనంతాకాశ మతనిది. ఉభయ సముద్రము అతనియందేకలవు. అయినను అతడాచిన్నకొలనులో పరుండును.

“ఎవడు ఆకాశముదాటి దూరముగా పోవలెనని యోచించునో, అతడు వరుణరాజు పట్టునుండి తప్పించుకొనజాలడు. అతని చారు లాకాశమునుండి యవరోహించి, ఈ ప్రపంచమందు అంతటను సవ్వడి కాకుండ చరించి, రహస్యములను కనిపెట్టుచుందురు. వారు సహస్ర జాగ్రన్నేత్రములతో పృథివిమీది సుదూర ప్రదేశములను పరిశీలింతురు.”

ఈ విధముగా నితర దేవతలనుగుఱించి కూడ ఉదాహరణలీయవచ్చును. వారొకరితరువాత నొకరు వత్తురు. ఇట్టి పూజ్యతే పొందుదురు. మొదట వారు దేవతలుగా ప్రారంభమగుదురు; తరువాత

మహాన్నతపదవి పొందుదురు. ఒక్కొక్కడు జగత్పాలకుడగు పరమ పురుషుడగును. అతనియందే సకలవిశ్వముకలదు ; అతడు ప్రతిజీవి హృదయమును తఱచిచూచును. వరుణుని విషయముతో మతాక అంశముగలదు. ఒకభావము మొలకెత్తినది ; కాని, ఆర్యప్రకృతి దానిని వెంటనే అడచివేసెను. అది భయమునుగుఱించిన భావము. మతాక సందర్భములో, తాము పాపముచేసితిమని భయపడి వరుణుని క్షమింపుడని అప్పటివారు ప్రార్థించినట్లుగలదు ; భారతసీమలో ఈ విధమైనభావముల నెన్నడును బలపడి, వృద్ధిచెందనీయలేదు. ఇందుకు కారణములను మీరు ముందుముందు గ్రహింపగలరు. కాని, పాపమునుగుఱించియు, భయమును గుఱించియు భావములు బీజరూపముననున్నవి. అవి మొలకెత్తుచున్నవి. ఇదంతయు నేకేశ్వరు డనబడు సృష్టికర్తనుగుఱించిన భావమే అని మీకందఱకు తెలిసినదే. ఈశ్వరుడు సృష్టికర్తయను నీయేకేశ్వర భావము భారతదేశమునకు బహు పూర్వకాలముననే వచ్చియుండెను. సంహితలందంతటను — మొట్టమొదటి దానియందుగూడ నీయేకేశ్వరభావమే ప్రబలముగా నుండెను. అయితే అంతటితో ఆర్యులకు పూర్తి సంతృప్తికలుగ లేదు ; దానిని మఱింత ప్రాతకాలపు ప్రాథమిక భావముగా పరిగణించి వారు ప్రక్కకుఁ త్రోసియుంచిరి. వారు మఱింత పురోగమించి రని హిందువుల యభిప్రాయము. వేదములనుగుఱించి ఐగోపియనులు రచించిన వ్యాఖ్యలు చదువునప్పుడు, తరువాతగూడ మారచయితల గ్రంథములలో పూర్వపుభావములే ప్రబలముగా కలవను వాక్యములనుచూచి — హిందువులు నవ్వుకొనుట తథ్యము. దేవుని గుఱించిన మహోత్కృష్ట భావము, అతడు సృష్టికర్తయే అని తల్లి పాలతోపాటు గ్రహించినవారు ప్రాచీన భారతీయతత్వ వేత్తలు. సంహితలలో నిండుగానున్న యీ యేకేశ్వర భావ మల్పమైనదిగాను, తత్త్వవేత్తలు, మేధావులు సంతృప్తిపడ దగనిదిగాను ఆర్యులు భావించిరి. అందుచేత సంహితల యనంతరము వారతీతము, మఱింత శాస్త్రీయమునయిన తత్త్వము

కొఱకు కఠోర జిజ్ఞాసచేసిరి. “అఖిలప్రపంచ మతనియందున్నది”, “సకల భావములు నీయందేగలవు” అను వాక్యములతో కూడిన వర్ణనలున్నను, ఏకేశ్వరభావము మానవునికి మఱిత సన్నిహితముగానున్నట్లు వారికి తోచినది. హిందువులు బహుశౌర్య సాహసోపేక్షలు. సకల భావములలోను వారు సాహసవంతులే. వారి భావములలో నొక మెఱపు పాశ్చాత్యదేశములలోని సాహస వంతులయిన మేధావులను భయభ్రాంతులను చేయును. ప్రొఫెసర్ మాక్స్ ముల్లర్ చెప్పినట్లు భారతీయ మేధావులలోహించిన మహాన్నతమైన అంతస్తులలో వారి ఊపిరితిత్తులు మాత్రమే శ్వాసక్రియ సాగించినవి. మఱవరయిన సగుణో ప్రాణములు కోల్పోవలసిన వారే. ఈ శౌర్యసంపన్నులు హేతు వెక్కడకు గొనిపోయిన నక్కడకెల్ల పోయిరి. అందు కెంత శ్రమపడవలసివచ్చినను వారు లెక్కచేయలేదు; ప్రశస్తమైన అంధవిశ్వాసము లన్నియు పటాపంచలయినను లెక్కచేయలేదు; తమ్ముగుఱించి సంఘమేమనుకొనునోయని ఏమివచించునోయని వారు గణింపలేదు. తాము ధర్మమని, సత్యమని భావించినదానిని వారు బోధించిరి; దానిని గుఱించియే వారు చెప్పిరి.

ప్రాచీనవైదిక ఋషుల భావనలను, ఊహలను పరిశీలించుటకుముందు వేదములలోని ఒకటి రెండు విషయములను ప్రస్తావించెదము. వివిధ దేవతలలో ఒకరితరువాత నొకరిని తీసికొని, ఉన్నతోన్నతమైన అంతస్తుల కెక్కించి, ఒక్కొక్కరిని అసంతుడయిన జగదీశ్వరుని స్థాయికి జేర్చుటలోని విశేషమును గుఱించి చెప్పుటవసరము. ఇది హిందువుల వైచిత్ర్యమని ప్రొఫెసర్ మాక్స్ ముల్లర్ అభిప్రాయపడి యిందుకు “హెనొథీజం” అని పేరు పెట్టినాడు. ఈ వివరణకు మనమెక్కడకు పోనక్కఱలేదు. అది గ్రంథములోనే యున్నది. వివిధ దేవతలు ఏకేశ్వరుని స్థాయిని నిలుపబడినపుడు ఈ విషయవివరణము తెలుపబడినది. హిందూపురాణములు ప్రపంచములోని తదితర పురాణములకంటె భిన్నమై, విశిష్టత గలిగియుండుట కేమి హేతువని ప్రశ్న కలుగ గలదు. బాబిలోనియన్ పురాణ

ములలోను గ్రీకు పురాణములలోను ౭౪౫ దేవుడే పైకి పోవుచు మహాన్నతమైన పదవిసండుకొని అక్కడే యుండును. ఇతర దేవతలందఱు చనిపోవుదురు. మోల్కలందఱిలో జిహ్వామాత్రమే సర్వాధిపతియగును. ఇతర మోల్కలందఱు అంతరితురు. అతడే దేవాదిదేవుడు. గ్రీకుదేవుళ్ల విషయము గూడనంతే. జియుస్ అందఱికంటె ప్రాబల్యము వహించును ; అతడే జగత్ప్రభువగును ఇతర దేవుళ్లందఱు అల్పదేవతలుగా తగ్గిపోవుదురు. ఈ భావమే తరువాత కాలములలో పునరావృతమైనది. బౌద్ధులు, జైనులు తమతమ ప్రవక్తలలో నొకరిని దేవుని స్థాయికి గొనిపోయిరి. తక్కిన దేవుళ్లందఱిని బుద్ధునికి, జినునకు లోబఱచిరి. ప్రపంచమంతటను ఉన్నపద్ధతి యిది. ఇందుకు మినహాయింపు హిందూ గ్రంథములలోనే కలదు. ఒక దేవుడు స్తుతింపబడును. కొంతకాలము తక్కిన దేవుళ్లందఱు అతని ఆజ్ఞలను శిరసావహింతురు. మొదట వరుసనిచే సముద్ధరింపబడినవాడే తరువాత గ్రంథములో అత్యున్నత స్థానమలంకరించినట్లు చెప్పబడును. క్రమానుగతముగా వారు సగుణ బ్రహ్మపదవి నాక్రమింతురు. దీని భావము గ్రంథములోనే వివరింపబడినది. అది గొప్ప భావము. తరువాత భారతదేశములో వెలసిన భావపరంపరకంతకను అన్వయము చెప్పగలభావమది. సకలమత ప్రపంచమునకు లక్ష్యముకాగల ఉదాత్తభావమది. “ఏకం సత్ విప్రా బహుథా వదంతి”; సత్యమొక్కటే. దానిని ఋషులు వివిధనామములతో వ్యవహరింతురు. ఏయే దేవతలను, దేవుళ్లను ఉద్దేశించి స్తవములు చేయబడినవో వారందఱియందును దర్శింపబడిన దేవుఁడొక్కడే. అందఱియందున్నవాడు ఆతడొక్కడే ; ద్రష్టయే భేదమును భావించినాడు. స్తవము రచించినవ్యక్తి, యోగి, కవి వివిధభావలలో, వివిధ పదజాలముతో ఒకేఒక్క పురుషుని స్తోత్రముచేసిరి, గానముచేసిరి. ఉన్నవస్తువొక్కటే. ఋషులు దానిని పెక్కుపేర్లతో సంబోధించిరి, సంభావించిరి. ఈయొక్క మహావాక్యమువలన అత్యద్భుత

మైన ఫలితములు కలిగినవి. మతసంబంధమైన వైషమ్యములు, కలహములులేని సీమ భారతదేశమొక్కటే అని గ్రహించి నప్పుడు మీలో కొందఱ తాత్పర్యచకితులగుదురేమో! ఈ దేశములో ఎవరి మతవిశ్వాసమున కేనాడును భంగము కలుగలేదు. ఆస్తికులు, నాస్తికులు, అద్వైతులు, ద్వైతులు, ఏకేశ్వరవిశ్వాసులు అందు-గలరు. వారిలో నెవ్వరు బాధింపబడలేదు. దేవాలయ సోపానములమీద నిలబడి భౌతికవాదులు దేవతలకు, దేవునికి వ్యతిరేకముగా ప్రచారముచేయుటకు సహిత మనుమతింపబడిరి; వారు దేశమంతటను సంచారముచేసి ఈశ్వరభావము కేవలము మూఢ విశ్వాసమనియు, దేవతలు, వేదములు, మతము స్వప్రయోజనార్థము పురోహితులు కల్పించిన మూఢభావములుమాత్రమే యనియు ప్రచారము గావించిరి. అయినను ఎవ్వరును వారిని బాధింపలేదు. వారావిధముగా ప్రచారముచేసికొనుట కనుమతింపబడిరి. బుద్ధు డెక్కడకు బోయినను, హిందువులకు పవిత్రమైన ప్రతిప్రాచీనభావమును ధూళిఘాసరము చేయుటకు ప్రయత్నించెను. అతడు పండు ముసలిగా నిర్వాణము చెందెను. జైనులు అదేవిధముగా చేసిరి. ఈశ్వర భావమునుగూటించి వారు పరిహసించిరి. “దేవుడుండుట ఎట్లు సంభవము?” అని వారు ప్రశ్నించిరి. “అది కేవలము మూఢవిశ్వాసమే” అనిరి. ఈ విధముగా నెన్నియుదాహరణల నయినను పేర్కొనవచ్చును. మహమ్మదీయ దండ మాత్రలకుముందు భారత దేశములో మత కలహములు లేవు. విదేశీయులవలననే హిందువుల కా యనుభవము కలిగినది. నేటికిని హిందువులు క్రైస్తవుల ఛర్చలు నిర్భీచుట కెంతగా తోడ్పడినదియు, వారికి సహాయపడుట కెంతటి సంసిద్ధులుగా నున్నదియు తేటతెల్లమే! ఇదివఱకెన్నడు రక్తపాతము కలుగలేదు. భారత దేశములో ప్రాచీనమతములను వ్యతిరేకించుచు పుట్టిన మతములుకూడ ఆవిధముగానే మాటినవి. ఉదాహరణము గమనింపుడు: కొన్ని విషయములలో బౌద్ధమతము గొప్పదే. కాని, బౌద్ధమతము, వేదాంతము ఒక్కటే అనుట అర్థములేనిమాట. క్రైస్తవమతమునకు,

శాల్వేషన్ ఆర్థికిగల భేదము నెవరయినను గుర్తింపగలరు. బౌద్ధ మతములో గొప్ప సుగుణములున్నవి. కాని, యివి అయోగ్యుల అధీనమైనవి. అందుచే వానికి భద్రత లేకపోయినది. తత్త్వవేత్తల చుండి రాలిన మణులు సంస్కారములేని ప్రజలచేతిలో పడినవి. ఈ భావములను ప్రజలు గ్రహించిరి. వారికి ఉత్సాహముండెను. అభిప్రాయము లద్భుతమైనవి, మానవాభ్యుదయ కాంక్షతో కూడినవి, మానవతతో కూడినవి. కావలసిన వింతమాత్రమేకాదు. మఱొకటి కూడ అవసరము—అలోచన, తార్కిక జ్ఞానము, సకలమును ఊహముగానుంచుట యవసరము. మానవతను గుఱించిన భావము లెప్పుడుగాని జనబాహుళ్యమున కధీనమైనప్పుడు కలుగగల మొట్ట మొదటి దుష్ఫలము—పతనము. వాని రక్షణకు విద్య, తార్కిక శక్తి అవసరములు. బౌద్ధమతము మొట్టమొదటి ప్రచారమతముగా లోకరంగములో కృషి ప్రారంభించినది; నాటి నాగరక ప్రపంచ మంతటిలోను నది చొచ్చుకొనిపోయినది. ఆ మతముకొఱకు ఒక్క నెత్తురుచుక్కకూడ రాలలేదు. చీనాదేశములో బౌద్ధమత ప్రచారకు లేవిధముగా హింసింపబడినదియు—మనము చదివితమి. ఇద్దలు ముగ్గురు చక్రవర్తులు వరుసగా వేలకొలదిమందిని వధించిరి. తరువాత బౌద్ధమతస్థుల కదృష్టము పట్టినది. ఒక చక్రవర్తి మునుపు హింసించినవారిపై కసిదీర్చుకొన జూచెను. కాని, ప్రచారకు లందు కంగీకరింపలేదు. దానికంతకు కారణము కొండొక ప్రధానశ్లోకార్థమే. అందుచేతనే దానిని జ్ఞాపకముంచుకొనుడని మిమ్ము గోరుచున్నాను. “ఎవరిని ఇంద్రుడని, మిత్రుడని, వరుణుడని వారు సంబోధించిరో ఆతడొక్కడేయని తెలిసికొని యున్నవస్తు వొక్కటేయని యెఱిగి యుఘలు దానినే వివిధనామములతో వ్యవహరించిరి”.

ఈ శ్లోకము ఏనాడు రచింపబడినదో ఎవరికిని తెలియదు. ధునికపరిశోధకవిద్వాంసు లేమిచెప్పినను 8,000 లేక 9,000 సంవత్సరములయి యుండవచ్చును; ఈ మతభావములలో నేదియు

నిటీవలిది కాదు. కాని, అవి రచింపబడిననాడెంతటి క్రొత్తవిగా నుంజినవో నేటికిని అవియంత క్రొత్తవిగానున్నవి; అలనాడు మానవు డీనాటివలె నాగరకుడు కాడు. అందుచే నాటికంటెకూడ నేడా భావములు మఱింత వినూత్నముగా నున్నవి. తన యభిప్రాయముల కంటె కొంచెము భిన్నమైన యభిప్రాయములు గలవాడయినందుకు తన సోదరుని గొంతుకోముట అలనాడు మానవునికి తెలియలేదు; ప్రపంచము నతడు రక్తములో ముంచివేయలేదు. నిజసోదరునియెడ వైశాచికముగా ప్రవర్తింపలేదు. మానవత పేరిట జనబాహుళ్యమును చిత్రవధచేయలేదు. అందుచే ఆ పలుకు లిప్పుడు క్రొత్త జీవముతో వినబడుచున్నవి: “అసలున్న వస్తువొక్కటే; దానినే ఋషులు వివిధనామములతో వ్యవహరింతురు.” సకల మతముల— ఏ పేరుతో అవి వ్యవహరింపబడినను సరే, హిందూ, జౌద్ధ, మహమ్మదీయ, క్రైస్తవమతము లన్నిటి—దేవుడొక్కడే. ఎవరు ఎవరి దేవుని దూషించినను తన దేవుని దూషించినట్లే—మనమింకను ఈ విషయము గ్రహింపవలసియున్నది.

వారుచేసిన పరిష్కారమది. నే నింతకుముందే చెప్పినట్లు దేవుడు సృష్టికర్తయను ప్రాచీన ఏకేశ్వరభావము హిందూ మనస్తత్వమునకు సంతృప్తి కలిగింపలేదు. అదెంతగానో ప్రయోజనకారి కాలేదు. దానివలన దృశ్యమాన ప్రపంచమున కర్థము బోధపడలేదు: దేవుడు జగత్పరిపాలకుడిను భావమువలన జగత్కారణము, జగత్త్వము బోధపడవు. నిశ్చయముగా బోధపడవు. దేవుడు విశ్వమును పరిపాలించుచున్నాడను భావమువలన సృష్టి రహస్యము తెలియదు. ఆ పరిపాలకుడు విశ్వమునకు వేఱుగా, విశ్వమునకు దూరముగా నున్నవాడగుచో అసలే తెలియదు. అతడు మనకు నైతికముగా మార్గదర్శకుడే యగుగాక; సృష్టిలోని మహత్తరశక్తి సంపన్నుడేయగుగాక. అది సృష్టిమర్మమును భేదించుటకాదు: ఇప్పుడుత్పన్నమగుచు, అధికాధికముగా ప్రాముఖ్యము వహించు

చున్న ప్రశ్న విశ్వమునుగుఱించి. “ఎందుండి యిది వచ్చినది?” “ఏవిధముగా వచ్చినది?” ఈ ప్రశ్ననుగుఱించి, విశ్వము ఆకృతి ధరించుటకు పడిన ప్రయాసనుగుఱించి వివిధ స్తవములు గలవు ఈ విషయ మీదిగువ స్తవములో వర్ణింపబడినంత మనోహరముగా, ఆలంకారికముగా నెవ్వరు మఱెందును వివరింపలేదు.

“అది సత్య కాదు. ఆసత్య సయితముకాదు. అక్కడ వాయువు లేదు, ఆకాశములేదు. మఱేదియునులేదు. సమస్తమును ఆచ్ఛాదించినదేది? సర్వము నెందు విశ్రాంతిగొనుచుండెను? అప్పుడు మృత్యువులేదు. ఆమృతత్వమునులేదు. దివారాత్రములు లేవు” అను వాదములో కవిత్వలావణ్యములు పుష్కలముగ వున్నది “అప్పుడు మృత్యువులేదు. అమృతత్వమునులేదు. దివారాత్రములులేవు.” ఈ భావమునకు సంస్కృత మూలములోని శబ్దములలో సంగీత మాధుర్యమున్నది. “అది పరాత్పరుని అస్తిత్వమును ఆవరించుచున్నదో యనునట్లుండెను; కాని, యది చలింప నారంభింపలేదు.” అది చలనము లేనిదను విషయము జ్ఞాపకముంచుకొనుట మంచిది. ఈ భావము సృష్టివికాసశాస్త్రమునందు ప్రాధాన్యము వహించగలదు. హిందూ తత్త్వశాస్త్రముప్రకారము అఖల విశ్వము తరంగసముదాయసంచలనమే, సంచలనరూపమే. ఈ సమస్త సంచలనము స్తంభించి సూక్ష్మాతి సూక్ష్మరూపముదాల్చు సమయములు గలవు, ఆస్థితి కొంతకాలముండును. ఆస్థితియే యంతకు ముందుజెప్పిన స్తవములో వర్ణింపబడినది. అది నిశ్చలముగా నుండెను. దానియందు స్పందనములేదు. ఒక సమయమున నది చలింప నారంభించెను. అంతట సృష్టిప్రారంభమైనది. తన కతీతమైన స్వయంభరితమైన ఆ ప్రశాంతతనముండి యొక్క శ్వాసతో నిఖల విశ్వము బహిర్గతమైనది.

“మొదట అంధకారముండెను.” భారత దేశములోగాని, మరే యుష్ణదేశములోగాని మీలా నెవరయిన ఋతుపవనములు

ప్రారంభమగు తీరును గమనించుచున్నయెడల ఈ మాటలలోని భావగాంభీర్యమును గ్రహింపగలరు. దీనిని చిత్రించుటకు మువ్వరు కవులు ప్రయత్నించిన సంగతి నాకు అలియును. “వెలుగులేదు. మీదుమిక్కిలి చీకడయే గోచరించుచుండెను.” అని మిల్టన్ అనెను. కాళిదాసు, “సూదిమాత్రమే చొచ్చుకొనిపోగల అంధకారమది.” అని సర్ణించెను. కాని, వీరవ్వరు, “తమస్సు తమసావృతమైనది” అని పేదమునందున్న వర్ణన సమీపమునకైనను రాలేదు. ఎండవేడిమికి ప్రళినస్తువు కాలి, ప్రేలిపోవుచుండెను. లోకమంతయు ఉడికిపోవుచున్నట్లుండెను అనేకదినము లేవిధముగానే యుండెను. ఒకనాటి మధ్యాహ్నము దూరముననెందో భూమ్యాకాశములు కలియుచోట పైన చిన్నమబ్బు ఏర్పడెను. అరగంట కాకమునుపే అది పృథివి వ్యాపించినంతమేర విస్తరించెను. మబ్బుపైమబ్బు చిక్కగా కప్పివేసెను. అంతటను మబ్బుకు మబ్బులు జోడయ్యెను. అంతట నాకాశము చిల్లులుపడినట్లు కుంభవృష్టికరిసెను. సృష్టికి కారణము సంకల్పమని వర్ణింపబడెను. ముదటనున్నదేనో అది సంకల్పముగా మారెను. ఈ సంకల్పము కోర్కెగా వ్యక్తమయ్యెను. ఈ విషయము గూడ మనము జ్ఞప్తియందుంచుకొనవలసి యున్నది. మనకుగల సమస్తమునకు కోర్కెయే కారణముగా చెప్పబడుచున్నది. ఈ సంకల్పమే బాధ, వేదాంత సిద్ధాంతములలో ప్రాధాన్యము వహించినది. అనంతర మది జర్మన్ తత్వజ్ఞానలో గూడ చూరుచుకొని పోయినది. స్కోఫ్ షోర్ ప్రతిపాదించిన తత్వ సిద్ధాంతమున కది ప్రాతిపదికయైనది. ఇందే మనము మొట్టమొదట దానినిగుఱించి వింటిమి.

“మొదట కోర్కెపుట్టినది, అది మనస్సనేడి యాది కారణమైన బీజము. యోగులు వివేకజ్యోతితో తమ హృదయములను సంగ్రహించుకొని, సత్కు అసత్కు గల సంబంధమును కనుగొనిరి.”

అది బహువిచిత్రమైన ప్రయోగము ; “ప్రాయశః కవికి సహితము అది తెలియదేమో” అనుమాటతో ముగియును. ఈ కీర్తనలోని కవితవ్వలావణ్య మటుంచినను, సృష్టిమర్మమును గుఱించిన యన్వేషణ యిందు స్పష్టరూపము దాల్చినది. ఋషుల మనస్సు లప్పటికి అత్యున్నతస్థితి బొందినవి; సాధారణ సమాధానము లేవియు వారికి సంతృప్తి కలిగింపలేదు. పైనుండి యొకడు పరిపాలనచేయు చున్నాడనెడి సమాధానముకూడ వారికి సంతృప్తి నీయలేదు. ఇదంతయు నెట్లు వచ్చెనను భావముగల కీర్తన లనేకమున్నవి.

ఇదివరలో జగత్పరిపాలకుని, సగుణదైవమును వారు కను గొనుటకు ప్రయత్నించినప్పుడు ఒక దేవత తరువాత నొక దేవతను తీసికొని, దానిని మహోన్నతపదవి కెక్కించినట్లు, ఇప్పుడు వారొక భావము తరువాత నొక భావమును గొని, దాని ననంతముగా పెంచి, దానిని జగత్తులోని ప్రతివస్తువును, భాగ్యతగల దానినిగాజేసినట్లనేక స్తవములలోగలదు. ఒక్కొక్క పర్యాయ మొక్కొక్క విశిష్ట భావము నాధారముగా చేసిరి. దానియందు సర్వము కలదు ; సర్వము దాని నాలంబముగా గొనును. సర్వమున కాధారమైనదే ఈ సర్వము నయ్యెను. తక్కిన భావములన్నిటితీరు. నిదే. ఈ విధానమును వారు ప్రాణసూత్రమునకు ప్రయోగించిరి. ప్రాణధర్మమును వారు విశ్వజనీనము, ననంతమునగు స్థాయికి విస్తరింపజేసిరి. సమస్తమును ప్రాణ శక్తియే ధరించుచున్నది ; మానవదేహమును మాత్రమేగాదు ; సూర్యచంద్రుల కాంతియదియే. ప్రతివస్తువును చలంపజేయుచున్నదదియే ; అది విశ్వమంతటికి ఇచ్చాశక్తి. ఇటువంటి ప్రయత్నములు కొన్ని మిక్కిలి మనోహరమైనవి. కవితావేశముతో గూడినవి. “అతడే మనోజ్ఞమైన సూర్యోదయమును ప్రవేశపెట్టును.” ఇట్టి ప్రయోగములు కొన్ని విషయవివరణచేయు తీరు ననుసరించి, రసబంధురముగను, గానయోగ్యముగను నున్నవి. మన మితః పూర్వము ప్రస్తావించిన కోర్కెయే-సృష్టికీ అదికారణముగా ప్రారంభ

మైన బీజమే విశ్వపురుషుడగు దేవుడుగా విస్తరింపబడెను. కాని ఈ భావములలో నేదియు సంతృప్తి కలిగింపలేదు.

ఇక్కడ ఈ భావము ఉదాత్తపలుపబడి, కడకొక వ్యక్తిగా వేటుచేయబడినది. “మొదట అతడొక్కడే యుండెను. సర్వ జగత్తుకు అతడొక్కడే అధినాథుడు, జగత్తును భరించున దతడే. ఆత్మలకు కారకుడు, శక్తికి కారకుడు నతడే. అతనినే సకల దేవతలు ఆరాధింతురు. అతని ఛాయయే జీవితము ; మృత్యువుకూడ అతని ఛాయయే. అతనినిగాక మనము మఱవరిని ఉపాసించుము? అతని మహిమను హిమగిరిశిఖరములు ప్రకటించుచున్నవి. అతని కీర్తిని నాగరములు తమ తరంగము లన్నిటితో ఎలుగెత్తి చాటుచున్నవి.” కాని, నే నింతకుముందే చెప్పినట్లు ఈ భావమువలన వారికి తృప్తి కలుగ లేదు.

చిట్టచివర కొక విచిత్రమైన పరిస్థితి మనకు గోచరించును. ఇంతవఱకు ప్రశ్నకు సమాధానము నిమిత్త మార్థ్యముననున్న బయట ఎక్కడెక్కడనో వెదకుచుండెను. సూర్యుడు, చంద్రుడు, నక్షత్రములు మొదలుగా కనబడిన ప్రతివస్తువును వారీ విధముగా ప్రశ్నించిరి. ప్రకృతియంతయు కలసినను జగత్పొరుగుననున్న సగుణ దైవమును గుఱించి మాత్రమే బోధింపగలదు, అంతకుమించి యది చెప్పగలిగిన దేదియులేదు. సూక్ష్మముగా చెప్పవలసినయెడల, బాహ్య ప్రపంచమునుండి మనము గ్రహింపగలిగినదంతయు శిల్పినిగుఱించిన భావము నిర్మాణముల నమోనా సిద్ధాంత మనబడునది. అది నిశితమైన తార్కికయై గాదనసంగతి మనందఱకు తెలిసినదే; దానిలో బాల్యదశనాటి యమాయికభావము కొంత కలదు. ఏమైనను, విశ్వమందిరి నిర్మాణమునకు శిల్పి యొకడుండుట అవసరమను భావము మాత్రమే మనము బాహ్యజగత్తునుండి గ్రహింపగలిగినదంతయును. సృష్టితత్వమును గుఱించిన జిజ్ఞాసకిది సమాధానము కాజాలదు. ప్రపంచమునకు కావలసిన వస్తుసామగ్రియంతయు నతనియెదుట

ఉండెను. దేవునికి ఈ సకల సామగ్రి కావలసియుండెను. ఇందుగల పెద్ద ఆక్షేపణ అతడు వస్తుసామగ్రిచేత పరిమితమై నాడనియే. ఏ వస్తువులతో గృహము నిర్మింపబడినదో ఆ వస్తువులు లేక శిల్పి గృహమును నిర్మింపజాలడు. కనుక అతడు వస్తుసామగ్రిచేత పరిమితమైనాడు, ఉన్నవస్తువులతో సాధ్యమగుదానినే అతడు నిర్మించినాడు. కాబట్టి నమోనా సిద్ధాంతము నిరూపించు దేవుడు, శిల్పి వంటివాడు మాత్రమే, పరిమితమైన విశ్వనిర్మాత. అతడు వస్తుసామగ్రికి బద్ధుడు, అతడెంతమాత్రము స్వతంత్రుడుకాదు. ఇంతమాత్రము వా రిదివఱకే తెలిసికొనియున్నారు. పలావురా భానముతో సాత్త్వికై చెందియున్నారు. ఇతర దేశములలో నిదే జరిగినది, మానవుని మనస్సంతటితో ఆగలేదు, జిజ్ఞాసువులయిన ప్రతిభావంతులు ముందుకు సాగిపోదలచిరి. వెనుకబడియున్నవారు వారి నదిమిపెట్టి, ముందుకు సాగనీయక పోయిరి. అదృష్టవశమున మౌండవఝులు సులభముగా లొంగిపోవువారు కాదు, వారికి సమాధానము లభించియేతీవలెను. ఈదశలో వారు బాహ్యమును విడిచి, అంతర్ముఖులు కానారంభించిరి. వారికి మొట్టమొదట తోచిన ఆలోచన యిది. బాహ్యప్రపంచమును చూచు చక్షువులతో, ఇంద్రియములతో కాదు, మతవిజ్ఞానము తెలిసికొనవలసినది, కొజత ఎక్కడ ఉన్నదో తెలిసికొనుట మొదటి విషయము. ఆ కొజత శాశ్వతము, నైతికము గూడలని మనము ముందుముందు గ్రహింపగలము. “నీకు సృష్టికారణము తెలియదు.” అని యొక ఋషి యనెను. “నీకును నాకును కొండంత యంతరము గలదు : ఎందుచేత ? నీ వింద్రియ గోచరమగు వస్తువులను గుఱించి ముచ్చటించుచున్నావు. ఇంద్రియ గోచరవస్తువులతోను, మతకర్మ కలాపములతోను తృప్తిచెందియున్నావు. నే నతీతుడగు పురుషుని దర్శించితిని”.

మీకు నేను వివరించుచున్న ఆధ్యాత్మికభావముల యభివృద్ధితోపాటు మఱొక విషయముగూడ పెంపుచెందుచున్నదని మీకు సూచించుచున్నాను. అది మన ప్రస్తుతవిషయమునకు

సంబంధించినది కాకపోవుటచేత దానిని గుఱించి నేను విస్తరించి చెప్పటలేదు. అది కర్మకలాపముల పెంపును గుఱించిన విషయము. ఒక చెంప ఆధ్యాత్మికభావముల అభివృద్ధితోపాటు మఱొక చెంప కర్మకలాపముల భావములుగూడ వృద్ధిచెందినవి. గణితసూత్రము ననుసరించి యవి యభివృద్ధిచెందుచుండగా, రేఖాగణిత సూత్రము ననుసరించి యివి పెంపుచెందినవి. పూర్వపు మూఢవిశ్వాసము లీపాటికి విస్తారమైన కర్మకలాపముల రూపము దాల్చెను. ఇవి పెరిగి, పెరిగి తుదకు హైందవజీవితమును దాదాపు చంపివేసెను. కర్మకాండ యింకను ఉండనే యున్నది. అది మా జీవితములోని సకల ప్రకరణములలోను ప్రవేశించి, మమ్ము పుట్టుబానిసలనుగా జేసినది. మొదటినుండియు కర్మకలాపముల పెంపునకు లోబ్రమైన వ్రాత, కాల్యము చూపబడుచునే యున్నది. కర్మకలాపములకు ఆత్మీయ చూపుటకు కారణమిది. కర్మకలాపములయం దాసక్తి, నియమిత వేళల నిర్ణీతవస్త్రధారణ, నిర్దిష్టపద్ధతిని భుజించుట ఇటువంటి మతప్రదర్శనములు, వేషములు, శాహ్యమతమే. ఎందఁకనగా మీ ఇంద్రియములతో సంతృప్తి పొందుచున్నారేగాని వానిని నధఃకరించి ము దుకు పోదలచుకొనలేదు. ఇది మనకు దాపురించిన పెద్దచిక్కు, ప్రతిమానవుని నెదుర్కొను చిక్కు ఇదే! ఆధ్యాత్మిక విషయములను గుఱించి మనము వినదలచినప్పుడు మనకు గల యుత్తమ ప్రమాణము ఇంద్రియములకు సంబంధించినదే. లేదా, ఒకడు తత్త్వశాస్త్రము, దేవుడు మున్నగు సతీతవిషయములను గుఱించి వినును, కొన్ని దినము లి యు త్తమగోష్ఠిని వినినతరువాత అతడు, “ఇవన్నియు మన కెంత ధనము నార్జించి పెట్టును? ఇంద్రియభోగమెంతగా సమకూర్చును?” అని ప్రశ్నించును. సహజముగా అతని సౌఖ్యమంతయు నింద్రియములతోనే యున్నది. ఇంద్రియములతో సంతృప్తిపొందుట సత్యమునకు మనకు నడుమ తెర ఏర్పడుటకుగల కారణములలో నొకటియని ఋషీశ్వరుడు వక్కాణించుచున్నాడు. కర్మకలాపములందు నిష్ఠ, ఇంద్రియములతో,

తృప్తిపడుట, వివిధసిద్ధాంతముల ప్రతిపాదన — యివన్నియు మనకు సత్యమునకు మధ్య యవనికను నిలిపినవి. ఇది మఱొక విశిష్టఘట్టము. ఈ లక్ష్యము చివరవఱకు మనము పరిశీలింపవలెను. ఇది తరువాత అద్భుతమైన మాయావాదముగా అభివృద్ధిపొందినది. వేదాంత సిద్ధాంత ప్రతిపాదనకు ఈ తెర సార్థకముగా తోడ్పడినది. ఇంత కాలము సత్యము ఉన్నచోటనే యున్నది. ఈ యవనికయే దానిని మఱగుపఱచినది.

ఈ విధముగా ఆర్యులు క్రొత్తరీతిని యోచన ప్రారంభించిరి. బాహ్యప్రపంచములో నెంత వెదకినను తమప్రశ్నకు సమాధానము దొరకదని వారు గ్రహించిరి. బాహ్యప్రపంచములో యగముల కొలది అన్వేషణ సాగించినను వారి ప్రశ్నల కందు సమాధానము లేదు. అంతట వారీ రెండవ పద్ధతి ననుసరించిరి; ఈపద్ధతి ప్రకారము ఇంద్రియ వాంఛలు, 'కర్మకలాపములయందు ప్రీతి, బాహ్యవేష ధారణ తమకు, సత్యమునకు నడుమ తెరవేసినవనియు, ఈ తెర కర్మ కలాపములవలన తొలగిపోవునదికాదనియు వారు తెలిసికొనిరి. వారంతర్ముఖులు కావలసినవారయిరి; తమ మనస్సులను మనో వ్యాపారములను నిశితముగా సంశోధించి, సత్యమును తమలోనే కనుగొనవలసిన వారయిరి. బాహ్య ప్రపంచపరిశీలన నిష్ప్రయోజనముకాగా వారు తమ యంతఃప్రపంచములోనికి ప్రవేశించిరి. అప్పుడది నిజమైన వేదాంత తత్వశాస్త్రమైనది; ఇక్కడ వేదాంత తత్వశాస్త్రమునకు ప్రారంభము. ఇది వేదాంతమునకు పునాది. మనము ముందుమందు పోవుకొలది సమస్త జిజ్ఞాసయు అంతరంగములోనే జరగినదని గ్రహింతుము. ప్రారంభముననే వారివిధముగా ప్రకటించినట్లు తోచుచున్నది: "ఇక్కడ, మానవాత్మలో, మహిమలలోకెల్ల మహిమయగు ఆత్మలో, సకల భాండాారములో, ఉనికిగల దానికెల్ల ఖనియగు నిక్కడ—అన్వేషింపుడు" ఇందులేనిది మఱెందును లేదు. క్రమక్రమముగా బాహ్యమైనదెల్ల అంతరమున నున్న దాని మందమైన ప్రకాశమే యనియు అంతకంటె మఱేమియు

కాదనియు వారు తెలిసికొనిరి. దేవుని గుఱించిన ప్రాచీన భావమును, జగత్తుకు వేటుగానున్న జగత్పరిపాలకాదను భావమును వా రెల్లు స్వీకరించి, జగత్తులో నుంచినో మనము గమనింతము. అతడు విశ్వమునకు వేటుగా నున్న దేవుడు కాదు, విశ్వము లోపలనే అతడు కలడు, అనంతరము వా రతని నక్కడనుండి తమ హృదయముల లోనికి స్వీకరించిరి. అతడిక్కడ, మానవహృదయములో ఆత్మలో ఆత్మగా నున్నాడు. అతడు మనలోని సత్యము.

“వేదాంతతత్వశాస్త్రము పనిచేయుతీటును” అని గ్రహించుట కనేక మహద్విషయములను తెలిసికొనవలసియున్నది. మొట్ట మొదటి విషయ మేమనగా అది కాంట్, హేగెల్ తత్వ సిద్ధాంతముల వంటిదికాదు. అది ఒక్క గ్రంథముకాదు, అది ఒక్కరి కృషి కాదు. వివిధకాలములలో వీరచింపబడిన పెక్కు గ్రంథములకు వేదాంతమని పేరు. వీనిలోనే యొకదానిలో వివిధవిషయములను గుఱించిన యేబది యంశములుండును, అవన్నియు క్రమబద్ధముగా కూర్చినవిగావు, భావములు తోచినవి తోచినట్లుగా లిఖింపబడినవి. ఒక్కొక్కచోట ఎన్నియో యితరవిషయముల వివరణావధ్య అద్భుతమైన భావములు వ్యక్తము చేయబడియుండును. ముఖ్యముగా పేర్కొనదగిన విషయమొకటికలదు ఉపనిషత్తులలోని భావములు సర్వదా అభివృద్ధిపొందుచునేయుండును. అపరిణత ప్రాచీన భాషలో ఈ ఋషులలో ఒక్కొక్కరి మనోభావములు యథాలేఖముగా చిత్రింపబడినట్లుండను. మొదట ఈ భావములు అపరిపక్వములుగా నుండెను. కాలక్రమమున అవి పరిణతి నందసాగినవి. చివర కవి వేదాంత గమ్యమును పొందెను. ఈ గమ్యమునకే తత్వశాస్త్రమనిపేరు కలిగినది. మొదట దేవతలకొఱకు ప్రకాశించువారికై అన్వేషణ జరిగినది. తరువాత సృష్టిమూలము కొఱకు జిజ్ఞాస సాగినది. ఈ అన్వేషణమునకు మఱిత తాత్త్వికము, సుస్పష్టమైన పేరు వచ్చుచున్నది. అదియిది : అఖిలవస్తువుల ఏకత్వము “దేనిని తెలిసికొనిన యెడల సర్వము తెలియును” అది.

హిందూ మతము

నేర్చుకొనుటే నా మతము. మీ బైబిలు దృక్పథముతో నా మతగ్రంథములను మఱిత చక్కగా అర్థముచేసికొనగలను. మీ ప్రసక్తలు దూరదృష్టితో పలికిన ప్రసచనములతో పోల్చి నప్పుడు నామతము చేసిన యుపదేశములు మఱిత స్పష్టముగా బోధపడుచున్నవి. సత్యమెప్పుడు సర్వజనీనమైనదే. మీ అందఱు చేతులకు అయిదు వ్రేళ్లుండి, నాకుమాత్రమే ఆఱు వ్రేళ్లున్నయెడల నాచేయి సహజముగా లేదని, అదిప్రకృతి వైపరీత్యమనియో, వ్యాధి లక్షణమనియో భావించుదు మతవిషయము గూడ సరిగా అంతే. ఏదో ఒక మతసిద్ధాంతమే నిజమనియు, తక్కిన సిద్ధాంతము లన్నియు అసత్యములనియు చెప్పినదో ఆ మతము వ్యాధిగ్రస్తమైన దని చెప్పటకు మీకు హక్కు కలదు, ఒక మతము సత్యమైన యట్లే అన్ని మతములు సత్యములే. అందుచేత హిందూమతము నాదేకాదు, మీదికూడ. భారతదేశములోని ఇరువదియొమ్మిది కోట్ల జనాభాలో క్రైస్తవులు ఇరువది లక్షలమంది, మహమ్మదీయులు ఆఱుకోట్లమంది, తక్కినవారందఱు హిందువులు.

హిందూమతమునకు మూలము వేదములు. 'విద్' (అనగా తెలిసికొనుట) అను పదమునుండి వేదశబ్దము పుట్టినది. ఇవి అనేక గ్రంథములు. వీనిలో మతమును గుఱించిన సకలవిషయమాల సారముకలదని మా యభిప్రాయము, సత్యములు వానిలోనే కలవని మా యభిప్రాయముకాదు. అవి మాకు ఆత్మయొక్క అమృతత్వమును గుఱించి బోధించును. మార్పుచెందని స్థాయి ఏదో కావలెనన్న ఆకాంక్ష ప్రతి దేశములోని ప్రతిమానవహృదయములోను కలదు. అటువంటిది ప్రకృతిలో దొరకదు. జగత్తు మార్పులతో కూడిన అనంత ప్రవాహము. దానినిబట్టి మార్పులేని దనుచు ఏదీలేదని నిర్ణయముచేయుట యనగా దక్షిణదేశములోని జంధులు, చార్వాకులు చేసిన పొరపాటు చేయటే. ఉన్నదంతయు భౌతికపదార్థమే

యనియు, మనస్సు వేటుగాదనియు, మతమంతయు వంచనగాని మతేమి గాదనియు, నీతి, సచ్చీలము నిష్ప్రయోజనమైన మూఢవిశ్వాసములనియు చార్వాకుల నమ్మకము. మానవుడు పంచేంద్రియములకు బద్ధుడుకాడని వేదాంతశాస్త్రము బోధించును. వానికి వర్తమానమే తెలియునుగాని భూతభవిష్యత్తులు తెలియవు; అయితే వర్తమానము భూత భవిష్యత్తులను స్ఫురింపజేయును. త్రికాలములు కాలములో మన మేర్పటచుకొనిన విభాగములే. కనుక భూతవర్తమాన భవిష్యత్తుల ననుసంధించుచు కాలమునకు, ఇంద్రియములకు అతీతమైన దొకటి లేనియెడల కాలమునుండి వేరై స్వతంత్రమైన దొకటి లేనియెడల భూతభవిష్యత్కాలమును వర్తమాన కాలమందు గలుపునదొకటి లేనియెడల వర్తమానముకూడ మనకు తెలియకపోయియే యుండును.

అయితే స్వతంత్రమైనదేది? మనదేహముకాదు. ఎందుకనగా, అది బాహ్యపరిస్థితులపై ఆధారపడినది; మన మనస్సుకూడ కాదు; దాని యాలోచనలు, భావములు కొన్ని కారణముల ఫలితములే. కనుక స్వతంత్రమైనది మన ఆత్మ. సకలవిశ్వము స్వాక్షీనత పరాక్షీనతల, స్వాతంత్ర్య పారతంత్ర్యముల మిశ్రమనియు, ఈ యన్నిటిలోను ఆత్మ ప్రకాశించుచున్నదనియు వేదములు ఘోషించుచున్నవి. అది స్వతంత్రము, నాశరహితము, శుద్ధము, లోపరహితము, పవిత్రము అయినది. ఏలయనగా, అది స్వతంత్రమైనదయినచో నశింపజాలదు. నాశనమనునది మాచ్యే. అది పరిస్థితులపైన, కారణములపైన ఆధారపడియున్నది; స్వతంత్రమైనదయినచో అదిలోపరహితమైనది కావలెను. లోపముగలది కారణమున కధీనమైనదే, కనుక పరాధీనమైనదే. నాశరహితము, పరిపూర్ణము అయిన ఈ ఆత్మవస్తువు మహాదేవునిలోను, నికృష్టమానవునిలోను ఒక్కటిగా నున్నది. వ్యత్యాసమంతయు ఆత్మ వ్యక్తమగుచున్న తీరులోని తరతమ భేదమే.

ఆత్మ అసలు దేహమునేల ధరింపవలెను ? నే నద్దముచూచు కొనుట ఎందుకో అందుకే — నన్ను నేను చూచుకొనుటకు. ఆవిధమున దేహమున ఆత్మ ప్రతిఫలించుచున్నది. ఆత్మయే దేవుడు. ప్రతిమానవునియందు షటిపూర్ణదివ్యత్వమున్నది. శీఘ్రముగానో, ఆలస్యముగానో ప్రతిమానవుడు తనలోని దివ్యత్వమును ప్రదర్శింపవలసియున్నది. నేను చీకటిగదిలో నున్నయెడల, నేనెంతగా ప్రతిఘటించినను వెలుతురు రాదు — నే నగ్నిపుల్ల వెలిగించవలెను. సరిగా అదే విధముగా ఎంతగాణిగినను, విలపించినను లోపములతో కూడిన దేహము లోపరహితము కాజాలదు. అందుచేత ఆత్మావబోధముతో మీ దివ్యత్వమును ప్రకాశింపజేయుకని వేంచాత ముపదేశించుచున్నది. మీ బిడ్డలలో దివ్యత్వమున్నదని వారికి బోధింపుడు ; మతము ప్రయోజనము కలిగించెడిదేగాని, వ్యతిరేక రూపముగల అర్థరహితమైన ప్రలాపము కాదని యుపదేశింపుడు ; అది అణగ వ్రొక్కబడినప్పుడు అసహాయులమై రోదనము చేయుటకాదని, వ్యాప్తిచెందుట, అంతశ్శక్తిని ప్రదర్శించుటయని నచ్చజెప్పడు.

ప్రతిమతమందును మానవుని వర్తమానము, అనాగతము గతముచేత మార్పునొందుచున్నవని చెప్పబడుచున్నది ; వర్తమానము గతమునకు ఫలితముగా పేర్కొనబడుచున్నది. అయితే ప్రతి శిశువు కొంత అనుభవముతో జన్మించుచున్నాడు. ఏల ? ఆ యనుభవము జననీ జనకులనుండి సంక్రమించినట్లు చెప్పుటకు వీలులేకున్నది. ఒకడు సజ్జనులయిన తల్లిదండ్రులకు జన్మించుచున్నాడు; విద్యాధికుడగు చున్నాడు ; సత్పురుషుడగుచున్నాడు. మఱొకడు దుష్టుల కడుపునబుట్టి, తుదకు ఉరికంబము నెక్కుచున్నాడు. ఎందుచేత ? భగవంతుని ప్రసక్తిలేకుండ ఈ యసమత్వమునకెల్లు అర్థము చెప్పగలరు ? దయామయుడయిన తండ్రి తనబిడ్డను దుఃఖమునకు దారితీసెడు పరిస్థితులలో ఏల ఉంచవలెను ? దేవుడు తరువాత న్యాయముచేయునని, అతనికి పక్షపాతము లేదని చెప్పుట సరియైన

సమాధానము కానేరదు. ఇదేనాకు మొదటి జన్మలయినయెడల నా స్వాతంత్ర్యము మాటేమి? అదేమయినట్లు? ఇతఃపూర్వము నాకు జీవితానుభవము లేనిచో నా స్వాతంత్ర్యము హరించిపోయినట్లే. ఎందుకనగా నితరుల అనుభవములకు చూచియే నా జీవిత మార్గమును నిర్ణయించుకొనవలసియుండును. నా మంచిచెడ్డలకు నేను కర్తనుకానిపక్షమున నాకు స్వేచ్ఛలేనట్లే. ఈ జీవితములోని నా దైన్యమునకు గాఢ్యత నా మీదనే వేసికొందును. నే జేసినపాపమును మఱొకజన్మలో నేనే పరిహరించుకొందునని చెప్పుదును. ఇది మా జన్మాంతరసిద్ధాంతము. పూర్వ జీవితానుభవముతో మన మీ జన్మనెత్తుదుము. ఈ జన్మలోని భాగ్యము, దౌర్భాగ్యము పూర్వ జన్మలోని మన కర్మలఫలితము. పరిపూర్ణత్వము సిద్ధించువఱకు జన్మ లొకదానితరువాత నొకటి ఉత్తమోత్తమముగా పరిణమించుచుండును.

జగత్పిత యయిన దేవునియందు మనకు విశ్వాసము కలదు. అత డనంతుడు, సర్వశక్తిసమన్వితుడు. మన ఆత్మకూడ చిట్టచివరకు పరిపూర్ణత పొందగలదేని, అదియును అనంతము కాక తప్పదు. అయితే అనంతము, నిరవధికము నయిన రెండు వస్తువులకే తావు లేదు. కనుక మనము దేవుని వ్యక్తిత్వమును సమ్మదుము. మనమే అట్టిదేవుడు. ప్రతిమతమునందు ఈ మూడు దశలు కలవు. మొదట భగవంతుని దూరస్థునిగా భావించుము; తరువాత మన మతని సమీపమునకు వచ్చి, సర్వవ్యాపకునిగా గ్రహించి అతని సాన్నిధ్యములో వసించుము; పిదప మన మతడే అని గుర్తించుము. దేవుడు మనకు భిన్నమైనవాడనెడు భావము అసత్యము కాదు— నిజమునకు దేవునిగుఱించిన ఏభావము అసత్యము కాదు. అందుచే ప్రతిమతము సత్యమే. యాత్రాపథములో ఒక్కొక్కమతము ఒక్కొక్క మజిలీ. అన్ని మతముల లక్ష్యము శ్రుతులు ప్రతిపాదించిన పరిపూర్ణ భావమే. కనుక హిందువులమైన మేము ప్రతిమత

మును సహించుటకాదు, ప్రతిమతమును అంగీకరింతుము. మహమ్మదీయుల మసీదులలో ప్రార్థించుట, జొరద్రష్టుల అగ్నిహోత్రము మ్రోల ఉపాసించుట, క్రైస్తవుల శిలువకు ప్రణమిల్లుట మాకు సమ్మతమే. ఊద్రమైన విగ్రహపూజమొదలు జ్ఞాతకు జ్ఞేయమునకు అభేదమును ప్రతిపాదించు పరమోత్కృష్ట వాదమువఱకు సకల మతములు అనంతత్వమును అవగాహన చేసికొని సాక్షాత్కరింప జేసికొనుటకు మానవాత్మ చేయుచున్న ప్రయత్నములే. ప్రతి మతము, అదిపుట్టిన పరిస్థితులు, పెరిగిన వాతావరణము, దానిపై పడిన ప్రభావముల ననుసరించి రూపొందినది. ఒక్కొక్కటి పురోగతిలో ఒక్కొక్క దశను సూచించును. ఈ కుసుమము లన్నిటిని మేము సేకరించి ప్రేమ సూత్రములో గ్రుచ్చి, పూజార్హమైన గుచ్ఛముగా చేయుదుము.

నేను దేవుడనయినచో, నా ఆత్మ పరాత్పరుని ఆలయమని గ్రహింపనగును. నా ప్రతిచర్య ఉపాసనకావలెను నిస్వార్థ ప్రేమ విధ్యుక్తధర్మ మనునిర్వహణ లక్ష్యమొనరించుకొని లక్ష్య సిద్ధికై ముందంజ వేయవలెనను ఉత్సాహము, నిష్కామ కర్మ, అభయము నా యుపాసనలోని యంశములు. వ్యాకోచము పొందు డనియే నామతము బోధించును. వ్యాకోచము పొందుటనగా సాక్షాత్కరింపజేసికొనుట, దర్శించుట యని పరమార్థము అవ్యక్త శబ్దోచ్ఛారణము, సాష్టాంగప్రణామములే మతవికాసాంశములు కావు. మానవుడు దేవుడుగా మాటవలసినదే అనంతప్రస్థానమున దినదినమునకు అధికాధికముగా దివ్యత్వము పొందుచుండవలసినదే *



* 1894 వ సంవత్సరము డిసెంబరు 30 క తేదిని క్లిన్ టన్ ఎవెన్యూలోని పాచ్ గ్యాలరీ యొద్ద బ్రూక్ లిన్ ఎథికల్ సొసైటీ సభలోచేసిన ఉపన్యాస సంగ్రహము. “బ్రూక్ లిన్ స్టాండర్డ్ యూనియన్” నుండి పునర్ముద్రితము.

భారతీయ మతవిచారము

(అమెరికాలోని బ్రూక్ లిన్ దగ్గర క్లిన్ టన్ ఎవిస్యూయండు
పాచ్ మాన్షన్ ఆర్ట్ గ్యాలరీలో “బ్రూక్ లిన్ ఎఫిక్ థ్ సొసైటీ”
ఆధ్వర్యమున చేసిన ఉపన్యాసము)

భారత దేశము విస్తీర్ణమునందు యున్న టెన్ ట్టేజ్ లో సగ మే
ఉన్నను దాని జనాభామాత్రము ఇరువదితొమ్మిది కోట్లకుపైగా
కలదు. అచ్చటి ప్రజలపై ప్రాబల్యము వహించు ప్రధానమతములు
మూడు—మహమ్మదీయమతము, శౌద్ధమతము, * హిందూమతము.
వీనిలో మహమ్మదీయమతమునకు చెందినవారు సుమారు ఆరుకోట్ల
మంది. శౌద్ధమతస్థులు దాదాపు తొమ్మిది కోట్లు. కడపటి మతావ
లంబుల సంఖ్య రమారమి ఇరువదికోట్ల అరువదిలక్షలు. హిందూ
మత ప్రధాన సిద్ధాంతములు ధ్యానమువలన, జిజ్ఞాసవలన దర్శింప
బడిన తాత్త్విక సత్యములపైన, వేద వాదితమైన నైతిక ధర్మసూత్ర
ములపైన ప్రతిష్ఠితమైనవి. విశ్వము శాశ్వతము, అనంతము అని
వేదములు వక్కాణించినవి. దీనికి ఆది యచునదిలేదు, తుదియును
లేదు. భౌతికరంగమున వ్యక్తమైన ఆత్మశక్తి లీలలు, పరిమిత
సీమలో ప్రకాశించిన అనంతశక్తి విలాసములు అసంఖ్యాకములు;
కాని, ఆ అనంత వస్తువు మాత్రము స్వప్రకాశము, నిత్యము, నిర్వి
కారము. శాశ్వతత్వముపై కాలగతుల ముద్రలు పడవు మానవ బుద్ధి
కగ్రాహ్యమైన అతీంద్రియ భూమికయందు భూతభవిష్యత్తులు లేవు.
మానవాత్మ అనశ్వరమని వేదము లుద్ఘోషించినవి. దేహము శాసన
బద్ధము; దానికి పెరుగుదల, నాశనము గలవు. పెరుగున దెల్ల
విధిగా నశించవలసినదే. కాని, అంతరమందున్న ఆత్మకు అనంత
మగు అమృత జీవనముతోనే సంబంధము; దాని కెన్నడును ఆది
లేదు; దాని కేనాటికిని తుదియుండబోదు. హిందూమతమునకు

* జైనమతముతో కలసి.

కైస్తవమతమునకుగల ప్రధానభేదములో నొకటి యిది : ప్రతి మానవాత్మ యీ లోకములో పుట్టుటతో ప్రారంభమగునని కైస్తవమతము బోధించును. మానవాత్మ నిత్యపురుషుని ప్రసరణమని, ప్రారంభమనునది భగవంతున కేమాత్రముగలదో దీనికిని అంతే కలదని హిందూమత ముద్ఘాటించును. అది పరిపూర్ణత్వము పొందువఱకు మహత్తరమగు ఆధ్యాత్మికక్రమపరిణామశాసనబద్ధమై, ఒక వ్యక్తిత్వమునుండి మఱొకవ్యక్తిత్వమునకు పయనించుటయందసంఖ్యాక లీలలు ప్రదర్శించినది. అది యికముంచును అసంఖ్యాకములగు లీలలను ప్రదర్శించును. పరిపూర్ణత్వము పొందిన పిమ్మట పరిణామము చెందబోదు.

‘ఇదియే నిజమగుచో మన పూర్వజీవితములలోని యే విషయముగాని మనకు స్మృతిపథములలో నేల లేదు’? అని తఱచుగా ప్రశ్న వేయబడుచుండును. దీనికి మా సమాధానమిది : మానసమని యెడి సాగరమునందలి యుపరిభాగమునకు మాత్రమే చేతన మని పేరు. గంభీరమైనదాని లోపలి పొరలయందే మన కష్ట సుఖానుభవములన్నియును నిల్వయున్నవి. సుస్థిరమగు వస్తువు నన్వేషించుటయే మానవాత్మ యభీష్టము. మనస్సు, దేహము, నిజమునకు ప్రకృతికార్యకలాపము లన్నియును నిరంతము మార్పుచెందుచున్నవి. కాని, సుస్థిరమైన పరిపూర్ణత్వముపొంది, పరిణామ మొందని దేదో కనుగొనవలెనని మన ఆత్మ కాంక్షించును : అదియే మన యీప్సితములలోనికెల్ల ఉత్కృష్టమైనది. అనంతమైన దాని కొరకు మానవాత్మకుగల కాంక్షయే అది! మన నైతికవికాసము, బుద్ధివికాసము నిశితమగుకొలదియు నిర్వికారమగు నిత్యవస్తువు కొరకు మానవాత్మకుగల అభీష్టము బలపడుచుండును.

పంచేంద్రియగ్రాహ్యముకాని దంతయును లేనిదనియే ఆధునిక బౌద్ధవాదులు చెప్పుదురు. మానవుడు స్వతంత్రుడనుకొనుట భ్రమయని వారందురు. దీనికి భిన్నముగా ఆత్మవాదులు ప్రతి

వ్యక్తియు స్వతంత్రుడని వచింతురు. శాహ్యా ప్రపంచము మానవుని మనోభావమునకు వేఱుగా లేదు. ప్రకృతి స్వాతంత్ర్య పారతంత్ర్యముల, వాస్తవికత ఆదర్శముల మిశ్రమమున గ్రహించుటయే ఈ సమస్యకు సరియైన పరిష్కారము. మన దేహము, మనస్సు శాహ్యా ప్రపంచముపై ఆధారపడియున్నవి. ఈపరాధీనత వానికి ప్రపంచముతో గల సంబంధము ననుసరించి మారుచుండును; అంతరముండున్న ఆత్మ భగవంతునివలెనే ముక్తము; అది మనోవ్యాయములను, దేహచలనములను—మనస్సు, దేహము పొందిన ఆభివృద్ధినిబట్టి—అల్పముగానో, అధికముగానో నడిపింపగలదు.

మరణ మొక అవస్థాభేదమే. మన మీ ప్రపంచములోనే యుండుము. మునుపటి శాసనములకే మన మధీనుల మగుదుము. జ్ఞానమునందు, సౌందర్యమునందు ఉన్న తథామికల నందుకొని, మన లనుదాటి బహుదూరము పునోగమించిన మహనీయులు తమమెట వచ్చు విశ్వసైన్యమునకు మార్గదర్శకులగు నాయకులు. పరమో త్కృష్ట పస్తువులలోని ఆత్మకు, పరమ నికృష్టపస్తువులలోని ఆత్మకు సంబంధమున్నది. అనంతపరిపూర్ణత్వము బీజరూపమున సకల వస్తువులందును గలదు. మన మాశాభావము నలవఱుచుకొని ప్రతినస్తువునందునుగల శుభమును చూచుటకు ప్రయత్నింపవలెను. మన మొకమూల కూర్చొని మన దేహమనస్సులలో గల లోపములను గుఱించి దుఃఖించుటవలన కలిగెడి ప్రయోజనమేదియును లేదు; ప్రతికూలపరిస్థితుల నధిగమించెడి వీరోచితప్రయత్నమే మన ఆత్మల నున్నతస్థాయికి గొనిపోవును. ఆత్మాభివృద్ధినిగుఱించిన శాసనములను తెలిసికొనుట జీవితలక్ష్యము. ఈవిషయములను క్రైస్తవులు హిందువుల దగ్గఱనుండి నేర్చుకొనవచ్చును; హిందువులు క్రైస్తవుల దగ్గఱనుండి తెలిసికొనవచ్చును. లోకములో జ్ఞానాభివృద్ధికి ఒక్కొక్కరు ఒక్కొక్కవిధముగా తోడ్పడిరి.

యథార్థమతము అన్వయపూర్వకమైనది, విధాయకరూపమైనదేగాని, వ్యతిరేకపూర్వకమైనది, నిషేధరూపమైనది కాదని

మీ బిడ్డలకు నచ్చచెప్పాడు. అది కేవలము దుష్కార్యములు చేయక పోవుటలోలేదు; సత్కార్యములు దీక్షతో చేయుచుండుటలో గలదు. నిజమైన మతము మానవుల బోధలవలనను, పుస్తకములు చదువుటవలనను లభింపదు. అది పరిశుద్ధమగు వీరోచితకార్య నిర్వహణఫలితమైన ఆత్మావబోధము. లోకములోనికి వచ్చిన ప్రతి శిశువు తన పూర్వజన్మలలో నిల్వచేసికొనియున్న అనుభవమును కూడ తెచ్చుకొనును; ఆ అనుభవముద్ర దేహమానస నిర్మాణము లందు కాననగును. మన అందఱియందును బలీయముగాగల స్వాతంత్ర్య భావమునుబట్టి మనలో దేహము, మనస్సు కాక మఱొకటికూడ కలదని తెలియుచున్నది. అంతరమందున్న ఆత్మ స్వతంత్రమైనది. అదియే మనయందు స్వాతంత్ర్యపిపాస కలిగించును. మనము స్వతంత్రులము కానిపక్షమున లోకమునెట్లు ఉద్ధరింపగలము? మానవాత్మ సాగించుచున్న కృషిఫలితమే మానవాభ్యుదయమని మనము విశ్వసించుము. లోకమున్న తీరు, ఇప్పటి మన స్థితి—ఇవి ఆత్మస్వాతంత్ర్యమువలన కలిగిన ఫలములే.

మే మేకేశ్వరునియందు విశ్వాసము గలవారము. అతడు మన అందఱకు జనకుడు. అతడు సర్వవ్యాపి, సర్వశక్తుడు; అతడు తన బిడ్డల నపారప్రేమతో నడిపించి, కాపాడుచున్నాడు. క్రైస్తవులవలెనే మేమును ఈశ్వరుడు సగుణుడని నమ్ముదుము. మఱొక అడుగు ముందుకు పోవుదుముకూడ: మే మతడే అని విశ్వసించుము! అతని వ్యక్తిత్వము మనయం దావిష్కారమగుచున్నది. దేవుడు మన యందున్నాడు. మనము దేవుని యందున్నాము. సకల మతములందును సత్యము బీజప్రాయముగా కలదని మేము నమ్ముదుము. వాని యన్నిటికిని హిందువు ప్రణమిల్లును; ఏలయన లోకములో సత్యము సంకలనమందే కలదుగాని వ్యవకలనమందు లేదు. విభిన్నమతములనెడి బహు సుందర సుమములతో కూర్చిన గుచ్ఛమును మేము దేవునకు సమర్పింప నభిలషించుము. ఏదో ప్రతిఫలం

పేక్షతోకాక, మనము దేవుని ప్రేమానుభవ కాంక్షతోనే ప్రేమింపవలెను. మన విధిని విధినిర్వహణాభిలాషతోనే చేయవలెను, ప్రతి ఫలాపేక్షతో చేయరాదు. అందమైన వస్తువును సౌందర్యానుభవ కాంక్షతోనే ఆరాధింపవలెను, ప్రతిఫలాపేక్షతో ఆరాధింపరాదు. ఆవిధముగా మన నిర్మలహృదయములో భగవంతుని దర్శింతుము. యజ్ఞయాగములు, మోకరింపులు, సణుగుడులు, గొణగొణలు మఱియుకాదు. సాహసోపేతములయిన సుందరసత్కార్యములను నిర్వహించుటకు మనలో ప్రేరణ కలిగించి, భగవానుని పరిపూర్ణత్వమును గ్రహింప గలుగునట్లు మన భావముల నున్నత యాధ్యాత్మిక భూమికకు గొనిపోగలిగినచో అవి మంచివేయగును.

వార్ధసమయములో దేవుడు మన జనకుడని గుర్తించుచు, నిత్యజీవితములో ప్రతిమానవుని సోదరునిగా పరిగణింపనిచో ప్రయోజనమేమి? ఉత్కృష్ట జీవితపథమును సూచించుటకే గ్రంథములు రచింపబడినవి, నిర్భీతితో అడుగులువేసి బాటలో నడవని యెడల శలితము కలుగదు! ప్రతి మానవుని ఒకగాఙ్ గోళముతో పోల్చవచ్చును. ఉన్నదొక్కటే స్వచ్ఛమైన తెల్లని వెలుగు భగవంతుని ప్రసరణము—ప్రతిజీవుని కేంద్రము. గాఙ్గోళమురంగు, దళసరితనము ఒక్కొక్కని యుదాహరించు విధముగానుండుటచేత కిరణములు ప్రసారమగుటలో భిన్న భిన్నలక్షణములను పొందును. అందఱియందును కేంద్రముగానున్న జ్యోతి ఒక్కటే. అది సర్వత్ర సమానమే, దాని సౌందర్య మొకేవిధమైనది. స్థూలదృష్టికి కనబడు అసమానత్వము, ఆ వెలుగును వ్యక్తముచేయు ఉపకరణము లోని లోపమునందేగలదు. ఉనికియందు మనము ఉన్నతోన్నత మగు అంతఃస్తుల నందుకొను కొలదియు ఉపకరణమునకు ప్రసరణ శక్తి యధికాధికమగుచుండును.

వ్యాకోచముకొఱకు ఆవేదన *

విత్తుముందా, చెట్టుముందా అను సమస్య అనాదిగానున్నది. ఇది మనకు జ్ఞానముకలుగుచున్న సకలమార్గములందును ప్రత్యక్షమగుచున్నది. మొట్టమొదటగా నున్నది బోధశక్తియూ భౌతికపదార్థమూ; ప్రప్రథమముగా నున్నది ఆదర్శస్వరూపమూ లేక బాహ్యవ్యక్తీకరణమూ; మన నిజమైన తత్త్వము స్వాతంత్ర్యరూప, శాసనబద్ధస్థితియూ; భావమే భౌతికవిషయ వస్తువును సృష్టించునా, విషయవస్తువే భావమును సృష్టించునా; నిశ్చలస్థితినిగుఱించిన భావము ప్రకృతి పరిణామభావమునకు పూర్వమూ పరమూ—ఇవి యన్నియు ఏనాటికిని తెగని ఒకే క్లిష్ట తత్త్వమునుగుఱించిన సమస్యలు. ఇవి నిరంతరము లేచి, పడుచుండు కెరటములవలె ఒకదాని నొకటి యనివార్యముగా ననుసరించుచుండును. జనులు తమ యభిరుచులకు, చదువులకు, విచిత్రస్వభావములకు తగినట్లు వీనిలో నేదో యొక పక్షమును గ్రహించుచుందురు.

ఉదాహరణ నొకటి తీసికొందము : ప్రకృతిలోని వివిధభాగము లొకదానితో నొకటి సద్గుణాలు చేసికొనుచుండు తీరునుబట్టి యిదంతయు ధీశక్తి ఫలితమేయని తేటతెల్లమగుచున్నట్లొకప్రక్క చెప్పవచ్చును. అయితే ధీశక్తియే భౌతిక తత్త్వమువలన, శక్తివలన క్రమపరిణామములో సృష్టియైనదని కావున అది యీ జగత్తుకు పూర్వముండియుండుటకు వీలులేదని మఱొకప్రక్క వాదము చేయవచ్చును. సృష్టియగుచున్న ప్రతిరూపమునకును ముందు మనస్సునందు తదనుగుణమైన ఆశయ ముండితీరవలెనన్నచో, ఆశయమనునది వివిధ బాహ్యనుభవములవలన సృష్టియైన దేయని కూడ సమానవాదబలముతో చెప్పవచ్చును. ఒకవంక నిత్యసిద్ధమైన

* స్వామిజీ తొలిసారిగా ఆమెరికా వెళ్లినప్పుడు ఆయన ఒకానొక పాశ్చాత్య శిష్యుడడిగిన ప్రశ్నలకు సమాధానముగా వ్రాసినది.


ము క్షస్థితినిగుఱించిన కాంక్షకలదు. మఱొకవంక జగత్తులో నేదియు నిర్దేయకముకాదు గనుక భౌతికమైన సర్వము, మానసికమైన సర్వము కార్యకారణ సూత్రమున బద్ధమైనదనుభావము కలదు. ఇచ్చాశక్తివలన దేహములో మార్పులు కలుగుచుండుటనుబట్టి భావమే దేహమును సృష్టించినదనుచో దేహములోని మార్పులు భావములో మార్పులను ప్రేరేపించును గనుక దేహమే మనస్సును సృష్టించియుండవలెనని గూడ స్పష్టమగుచున్నది. జగత్పరిణామము అంతకుముందున్న నిశ్చలస్థితినుండి యుద్భవించెనని ప్రతిపాదించిన పక్షమున, నిశ్చలస్థితి యనునది భ్రాంతిజన్యమని, అది యొకానొక సాపేక్ష చలనమేయని, అందుకు కారణము చలనములోని భేదములే యని తర్క-సమ్మతముగా వాదము చేయవచ్చును.

కనుక జ్ఞానమంతయు నిట్టి విషముచక్ర పరిభ్రమణమగుచున్నది : అనిర్వచనీయమైన కార్యకారణముల పరస్పరాశ్రయమది. తర్క-సూత్రములనుబట్టి చూడగా నిది నిరుపమైన జ్ఞానముగాదు ; ఇట్టిది నిరుపమైన జ్ఞానముకాదని యథార్థజ్ఞానముతో పోల్చికాక, — విషమచక్రముపై నే ఆధారపడిన సూత్రములచేతనే ఋజువుచేయబడుట వింతలకెల్ల వింత. మన సమస్తజ్ఞానము అసమగ్రమైనదని తన్నుతాను రుజువు చేసికొనుచున్నదనుట సుస్పష్టము. మన జ్ఞానములోని వైచిత్ర్యమిది. ఇది యథార్థజ్ఞానము కాదనుటకు గూడ వీలుకాదు ; సత్యమును గుఱించి మనము తెలిసికొనగలిగిన దంతయు, భావింపగలిగిన దంతయు ఈ జ్ఞానపరిధిలోనిదే. వ్యావహారిక ప్రయోజన సాధనకిది చాలదనిగూడ చెప్పజాలము. బాహ్య భ్యంతర ప్రపంచములను తన పరిధిలోకి తీసికొను నీ మానవజ్ఞానమునకు “మాయ” అనిపేరు. ఈ జ్ఞానము నిరుపమముకాదని తన్నుతానే రుజువుచేసికొనుచున్నందున నిది యథార్థమునుగాదు ; మానవప్రతినిలోని పశుజీవితమునకు కావలసినదెల్ల సాధించగలదు గనుక నిది యథార్థమే.

బాహ్యప్రపంచములో “మాయ” ఆకర్షణ, నిరాకరణ రూపములలో వ్యక్తమగుచున్నది. లోపలి ప్రపంచములో నది ప్రవృత్తి నివృత్తి—కామము, నిష్కామము రూపములు చాల్చుచున్నది. అఖిలశివము శీఘ్రగతిని ముందుకు పరుగిడిపోవుచున్నది. ప్రతి అణువు తన కేంద్రమునుండి యెగిరిపోవుటకు ప్రయత్నించుచున్నది. మానసప్రపంచమున ప్రతిభావన స్వాధీనము తప్పిపోవుటకు యత్నించుచున్నది. బాహ్యజగత్తులో ప్రతియణువును కేంద్ర గామియైన మఱియొక శక్తి వశముచేసికొని కేంద్రమునకు గొనివచ్చుచున్నది. అదేవిధముగా భావప్రపంచమున బహిర్ముఖ మగుచున్న ఈ సకల కామనలను నిగ్రహశక్తి అదుపులో పెట్టుచున్నది.

భౌతికతత్వమునకు బద్ధులము కావలెననుకోరే, అనగా—యంత్రప్రాయముగా కార్య కలాపములు సాగించు స్థాయికి అధికాధికముగా నీడ్వబడు ప్రవృత్తి—మానవునిలోని జంతు ప్రవృత్తికి సంబంధించినది. ఇంద్రియముల కధీనమగు బంధమును త్రెంచుకొనవలెనను కాంక్ష కలుగునప్పుడే మానవ హృదయములో మతము ప్రారంభమగును. మానవుడు ఇంద్రియబద్ధుడు కాకుండ నివారించుట, అతని స్వాతంత్ర్యస్థితిని నిరూపించుటయం దతనికి సహాయపడుట; ఇవి మతమువలన కలుగగల ప్రయోజనములు. ఈ లక్ష్యసాధనకు నివృత్తిశక్తివలనకలుగు ప్రథమ ప్రయత్నమునకు “నీతి” యనిపేరు. ఈ పతనమును నివారించుట, ఈ బంధమును ఛేదించుట ఇవి “నీతి”కి లక్షణములు. సకల నీతిశాస్త్రమును విధి నిషేధములుగా విభాగము చేయవచ్చును. “ఇదిచేయుడు” అనిగాని “అదిచేయకుడు” అనిగాని అది యాదేశించుచుండును. “చేయకుడు” అని యది చెప్పునడుప్పుడది మానవుని బానిసగాచేయు నొకానొక కోర్కె నదుపులో పెట్టుచున్నదని తేట తెల్లమగుచున్నది. “చేయుడు” అని యాదేశమిచ్చునప్పుడది స్వాతంత్ర్యమునకు దారి చూపుచు, మానవహృదయము నధీనము చేసికొనియున్న ఒకానొక దౌర్బల్యమును ఛిక్కరించుచున్నది.

మానవుడు పొందదగు ముక్తస్థితియొకటి యున్నప్పుడే “నీతి” సాధ్యమగును. సర్వతంత్ర స్వతంత్రమైన పరిపూర్ణ ముక్తస్థితి పొందు విషయమటుంచినను, ఆఖిలవిశ్వము వ్యాకోచము చేందుటకు, ముక్తమగుటకు ప్రయాసపడుచున్నమాట నిస్సంశయము. ఈ యనంతాకాశ మొక్క అణువునకుకూడ చాలదు. పరిపూర్ణముక్త స్థితి పొందునఱకు వ్యాకోచమునకై నిరంతరము పోరాటము సాగుచుండవలసినదే. దుఃఖివివారణకు, సుఖసాధనకు స్వాతంత్ర్యసమరము సాగుచున్నదని చెప్పటతగదు. అటువంటి జ్ఞానమేమియు లేని అధమాధమస్థితియందున్న జీవులుగూడ వ్యాకోచమునకై పోరాటము సాగించుచున్నవి, ఆ జీవుల వ్యాకోచఫలితమే మానవుడని పలువురి యభిప్రాయము.



ఆత్మ, దేవుడు, మతము

పూర్వ మనేకశతాబ్దముల కాలము ఘోషించిన వాణి పరం పరగా శ్రుతిగోచరమగుచున్నది ; హిమశైలములలోను, సాంద్రా రణ్యములలోను వాసముచేసిన ఋషీశ్వరులు పలికిన వాణీయది : సెమెటిక్ జాతులకు వినిపించిన వాణి ; బుద్ధుడు, తదితర ఆధ్యాత్మిక ప్రతిభా సంపన్నులద్వారా ప్రసారమైనవాణి ; ఆదిమానవునికి తోడ్పడిన వెలుగులో మానవు డెక్కడకు వెళ్లిన అక్కడ ప్రకాశించుచు ఎల్లకాల మతనితోనుండు వెలుగులో, — నివసించువారినుండి బహిర్గత మగుచుండు వాణి — నేటికిని మనకు వినబడుచున్నది. ఆ వాణి పర్వతములలోపుట్టు సెలయేరులవంటిది. అదృశ్యమైనట్లే తోచుచుండును. మరల ఉద్భవముగా ప్రవహించుచుండును. చివరకిట్టి వనేకముకలిసి గంధీరరూపము దాల్చును. సకలజాతులకు, తెగలకు చెందిన ప్రవక్తలనుండి, మహాపురుషులనుండి మనకు వచ్చుచున్న సందేశములు కలసిపోయి, పూర్వపు శృంగధ్వనిగా మనకు వినబడుచున్నవి. అది మన కందజేసెడి మొదటి సందేశమిది : “మీకు, సకలమతములకు మంగళమగుగాక”. అది విరోధమును పురికొల్పు సందేశముగాదు ; మత సమన్వయమును గుఱించిన సందేశమిది ; అది శాంతిసందేశము.

మన మీ సందేశమును తొలుత పరిశీలింతము. ఈ శతాబ్దాంతరంభమున మతమున కంత్యకాలము సమీపించినదను భయము కలిగినది. సమ్మెట దెబ్బలకు పింగాణి సామగ్రి పొడిపొడియగునట్లు వైజ్ఞానిక పరిశోధనలకు ప్రాతకాలపు మూఢవిశ్వాసములు తుత్తూరియై పోవుచుండెను. మతమనగా సిద్ధాంతముల ప్రోవు, అర్థములేని కిర్మకలాసములు మాత్రమే అని భావించినవారు నిస్సృహకు గుఱియైరి ; ఏమిచేయుటకు వారికి పాలుపోలేదు. సమస్తము చేతనుండి జారిపోవుచుండెను. అజ్ఞేయవాదము, భౌతికవాదము సర్వమును తుడిచిపెట్టు

కొనిపోకతప్ప దనునట్లాకప్పుడు తోచెను. ఆ పరిస్థితులలో మనస్సు లోని మాట పైకి చెప్పకొనుటకు సాహసించలేనివారుండిరి. మతము నిక పట్టుకొని ప్రేలాడుట నిష్ప్రయోజనమనియు, అది శాశ్వతముగా నశించినట్లే అనియు పలువురు భావించిరి. అయితే, త్వరలోనే కథ అడ్డము తిరిగినది. రక్షణసాధనము దొరకినది. ఆ సాధనమేమి? వివిధమతముల అధ్యయనము, వాని తారతమ్య పరిశీలన. వివిధమతముల పరిశీలనవలన వానియన్నిటి ముఖ్యవిషయ మొక్కటే అని మనకు బోధపడినది. బాలుడనుగా నున్నప్పుడు ఈ సందేహము నాకును కలిగినది. మతమునుగుఱించి ఆశ పూర్తిగా వదలుకొనవలసినదే అని ఒకప్పుడు తోచినది. అదృష్టవశమున నేను క్రైస్తవ మతము, మహమ్మదీయమతము, బౌద్ధమతము, తదితర మతములను అధ్యయనము చేసితిని. నామత మే ప్రాతిపదిక సూత్రములను బోధించెనో వానినే సకలమతములు బోధించెనని గ్రహించినప్పుడు నా ఆశ్చర్యమేమని చెప్పను? నా కిట్లుతోచినది: 'ఏది నిజము?' అని నేననుకొంటిని. ఈ జగత్తు నిజమేనా? నిజమే. ఎందువలన? నేను చూచుచున్నాను కనుక. మనమిప్పుడు వినిన శ్రావ్యమైన శబ్దములు (గాత్ర, వాద్య సంగీతము) నిక్కములేనా? ఎందుచేత? మనము విని నాము గనుక. నరునకు దేహము, కన్నులు, చెవులు, మనకు కనబడని ఆత్మతత్త్వము గలవని మనకు తెలియును. అతడు ఆధ్యాత్మిక చింతతో విభిన్నమతముల సద్యయనము చేయవచ్చును; భారత దేశములోని అడవులలో బోధించినను, క్రైస్తవ దేశములో బోధించినను ప్రధానవిషయములన్నిటిలో మతములన్నియు ఏకీభావము కలిగినవేయని తెలిసికొనవచ్చును. దీనినిబట్టి మతము మానవ మనస్తత్వమునుబట్టి విధిగా ఆవసరమని రూఢియగుచున్నది. ఒక మతము నిజమా కాదా అను విషయ మితర మతములపై ఆధారపడియుండును. ఉదాహరణము గమనింపుడు: నాచేతికి ఆఱుప్రేళ్లున్నయెడల మతెవ్వరి కావిధముగా లేనిచో నిది విపరీతమని మీరనగలరు. ఈ యుక్తినే,

ఏదోఒక్క మతముమాత్రమే సత్యము, తక్కిన మతములన్నియు అసత్యములను వాదమునకు ఈ డ ప్రయోగించవచ్చును. ఒక్కరికి ఆఱువేళ్లున్నట్లుగానే ప్రపంచములో ఒక్కమతమే ఉండదగుననుట అస్వాభావికము, కనుక ఒకమతము సత్యమేయగుచో అన్నిమతములు సత్యమేయగును. అప్రధాన విషయములలో భేదములున్నవి, కాని, ప్రధానవిషయములలో అవన్నియు ఒక్కటే. నా అయిదువేళ్లు స్వాభావికమే యగుచో మీ అయిదువేళ్లుగూడ స్వాభావికమే. మానవు డెక్కడనున్నను విశ్వాసమును, ఆధ్యాత్మికస్వభావమును వృద్ధిచేసికొనవలెను.

లోకములోని వివిధమతముల పరిశీలనవలన నేను గ్రహించిన మఱొకవిషయ మిది. ఆత్మను గుఱించి, దేవునిగుఱించి మూడు దశలకుచెందిన యభిప్రాయములు గలవు. మొదట, నశ్వరమైన దేహమునకు భిన్నముగా అనశ్వరమైన భాగము మానవునియందు గలదని సమస్తమతము లంగీకరించుచున్నవి. అది శరీరముతోపాటు మార్పు చెందునదికాదు, నిత్యమైనది. కొంతకాలము కృతము స్థాపింపబడిన మతములుకొన్ని మానవునిలో అనశ్వరమైన వస్తువు కలదని యంగీకరించుచు, దానికి పుట్టుక కలదని బోధించుచున్నవి. పుట్టుక గలదానికెల్ల ముగింపు విధిగాకలదు. మనకు—మనలోని ప్రధానవస్తువుకు ఆదియనునది లేదు, దానికి తుదియనునదిగూడ లేదు. ఎల్లరపై ఈ నిత్యవస్తువున కతీతముగా అంతములేని శాశ్వత పురుషుడున్నాడు — దేవునిగుఱించియు జగత్తు ప్రారంభమును గుఱించియు మానవుని ప్రారంభమును గుఱించియు జనులు చెప్పుచుందురు. ప్రారంభమనగా కల్పమునకు ప్రారంభమని యర్థము. అఖల విశ్వమునందలి మూలతత్త్వమునకు ప్రారంభమను⁴ అర్థమెచ్చటనులేదు : సృష్టికి ప్రారంభముండుట యసంభవము. కాలమునకు ప్రారంభమును మీలో నెవ్వరును భావింపజాలరు. ఆది కలదానికెల్ల అంతము గలిగి తీరవలసినదే. “నేనుగాని మీరు

గాని లేనికాల మెప్పుడునులేదు. మనలో నెవ్వరము ఉండబోని సమయము కూడలేదు” అని భగవద్గీత ప్రవచనము. సృష్టి ప్రారంభమని ఎక్కడ ప్రస్తావింపబడినను కల్పమునకు ప్రారంభమనియే యర్థము, మీ దేహము నశించును, కాని మీ యాత్మ యేనాటికిని నశింపదు.

ఆత్మనుగుఱించిన ఈ యభిప్రాయముతోపాటు దానిపరిపూర్ణత్వమునుగుఱించిన యభిప్రాయములు కొన్ని కలవు. ఆత్మ స్వతస్సిద్ధముగా ప పూర్ణమే. ప్రారంభమున మానవుడు పరిపూర్ణుడుగా నుండెనని హీబ్రూల క్రొత్త నిబంధన అంగీకరించుచున్నది మానవుడు తన చేష్టలవలననే అపవిత్రు డయినాడు అతడు తన పూర్వపు పవిత్రతను తిరిగి పొందవలసియున్నాడు. కొందఱ తీనిషయమును ఆలంకారికముగాను, కథలతోను, చిహ్నములతోను చెప్పుదురు. ఈ వాక్యములను మనము సహిత పూర్వకముగా పరిశీలించినప్పుడూ, ఆత్మ స్వతస్సిద్ధముగా పవిత్రమైనదనియు మానవుడు తిరిగి అట్టిపిత్తి పొందవలసి యున్నాడనియు ఆవి బోధించుచున్నట్లు తెలియగలదు. అ దేవిధముగా సాధ్యము? దేవుని తెలిసికొనుటవలన “కుమారునిద్వారాకాక మఱొకవిధముగా దేవుని ఎవరును దర్శింపజాలరు” అని హీబ్రూ బైబిల్ ప్రవచించుచున్నది. గాని యర్థమేమి? దేవుని దర్శించుటే మానవ జీవితమునకు పరమలక్ష్యము, చరమగమ్యము. జనకునిలో మనము ఐక్యమగుటకు ముందు పుత్రుని యర్థ త పొందవలెను. మానవుడు తన పవిత్రతను తన చేతలవలననే కోల్పోయినాడను విషయమును విస్మరింపకుడు. మన గాఢలకు కారణము మన చేతలే. అందుకు దేవుడు నిందుడు కాడు. ఈ భావములతో సన్నిహితసంబంధము గలిగినదే పునర్జన్మసిద్ధాంతము ఐరోపియనులు విరుపులతో మార్పులు చేయకముగ్గు ఈ సిద్ధాంతము సర్వజనీనమైనదే.

పునర్జన్మ సిద్ధాంతమునుగుఱించి మీలో కొందఱు విని, యుపేక్షించి యుండవచ్చును. ఇది ఆత్మ నిత్యత్వమునకు సన్నిహితముగా

సంబంధించినది. అంతముకలిగి ఆదిలేనిదిగాని, ఆదికలిగి యంతము లేనిదిగాని ఏదియులేదు. మానవాత్మకు ప్రారంభము కలదనెడి విపరీత వాదమును మనము విశ్వసింపజాలము. పునర్జన్మ సిద్ధాంతము ఆత్మ స్వాతంత్ర్యమును రూఢిపఱచును. కారణ రహితమైన ప్రారంభము కలదనుకొందము. అంతట మానవునిలోని సమస్త అపరిశుద్ధతకు బాధ్యత పూర్తిగా దేవునిపై బడదా? సర్వ దయాపరుడయిన తండ్రి ప్రపంచములోని పాపములకు బాధ్యుడగును! పాప మీ విధముగా పుట్టుచో ఒకరు మఱొకరికంటె ఎక్కువగా బాధపడనేల? అఖిల జీవ దయాపరుడయిన భగవంతుని నుండియే యది వచ్చుచో నింతటి పక్షపాతమేల? లక్షలకొలది జనులు పాదములక్రింద నలిగిపోవు చున్నారెందుకు? దారిద్ర్యమున కేనాడును కారకులు కానివారు తిండిలేక పస్తులుండవలసివచ్చుట కేమి హేతువు? అందుకు బాధ్యత ఎవరిది? అందుకెవరు కారకులు కానియెడల దేవుడే బాధ్యుడని తలపవలెను. కనుక ఎవరి కష్టములకు, దుఃఖములకు వారే బాధ్యులని చెప్పటే సమంజసము. నేను గాడిలో చక్రమును దొర్లించిన యెడల అందువలనకలుగు ఫలితములకు నేనే బాధ్యుడనగుదును. నేను దుఃఖముకలిగింప గలుగుదునేని, దానిని నివారింపగలశక్తి నాకుగలదు. దీనినిబట్టి మనము స్వతంత్రులమని స్పష్టమగుచున్నది. విధియనునది లేదు. మనలను నిర్బంధించున దేదియులేదు. మనము నిర్మింపగలిగినది నిర్మాల్లింపగలముకూడ.

ఈ సిద్ధాంతమునకు సంబంధించిన హేతువాకటి కలదు. అది కొంచెము జటిలముగానుండును. కనుక సావధానులరయి వినగోరు చున్నాను. మనకు సమస్తజ్ఞానము అనుభవమువలన కలుగు చున్నది; జ్ఞానమునకు అదియొక్కటియే మార్గము. అనుభవములను నవి చైతన్యస్థాయిమీద కలుగుచుండును. ఇందుకుదాహరణమిది : ఒకడు పియానో వాయిచుచుండును. సచేతనముగా నతడు ఒక్కొక్క వ్రేలు ఒక్కొక్క 'కీ' (మెట్టు) మీద పెట్టును. వ్రేళ్ల కభ్యాసము కలుగువఱకు అతడి సాధన చేయుచుండును. తరువాత

ప్రయత్నపూర్వకముగా, ఎఱుకతో ఒక్కొక్క ప్రేలు ఒక్కొక్క 'కీ' మీద పెట్టవలసిన యవసరముండదు. అదేవిధముగా మన యభిరుచులు, ప్రవృత్తులు మనము ఎఱుకతో చేసిన పూర్వకర్మలఫలితమని గ్రహింపగలము. శిశువు కొన్ని విశిష్ట ప్రవృత్తులతో జన్మించును. ఆవి ఎందుండి వచ్చినవి? ఎటువంటి భావముద్రలులేక కేవలము తెల్లని కాగితమువంటి మనస్సుతో ఏశిశువు జన్మించుట లేదు. కాగితము మీద నిదినఱకే వ్రాయబడియున్నది. ఖాళీ మనస్సుతో ఏ శిశువు పుట్టుటలేదని సాచీన గ్రీసు, ఈజిప్టు దేశముల తత్వవేత్తలు గోధించిరి. ఎఱుకతో ప్రయత్నపూర్వకముగా చేసిన పూర్వకర్మల ఫలితములయిన శతాధిక ప్రవృత్తులతో ప్రతిశిశువు జననమొందును. వానిని శిశువు ఈ జన్మలో అలవఱుచుకొనలేదు. అందువలన వానిని శిశువు గతజన్మలలో నలవఱుచుకొనినదని అనివార్యముగా సంగీకరింపవలసి యుండును. ఈ ప్రవృత్తులు గతకర్మల ఫలితములని కరడుగట్టిన భౌతికవాదినహిత మంగీకరించును; అయితే ఆవి వంశరక్తముతో సంక్రమించినవని చెప్పను, ఈ ధర్మముప్రకారము మన తల్లిదండ్రులు, తాతముత్తాతలు, మనదగ్గఱకు వత్తుదు. ఈ ఒక్కధర్మముచేతనే ఈ విషయమును ఊణ్ణముగా వివరించి చెప్పవచ్చుననినయెడల ఆత్మయందు నమ్మకముండవలసిన అవసరమేలేదు, శరీరము నాధారము చేసికొని సమస్తమునకు సమాధానము చెప్పనచ్చును. భౌతికవాదము, ఆత్మవాదములలోని వివిధయుక్తులలోనికి, చర్చలలోనికి పోవలసినపనిలేదు. వ్యష్ట్యాత్మయందు విశ్వాసముగలవారికి విషయ మిప్పటికి స్పష్టమైనది. సహేతుకమైన నిర్ణయమునకు వచ్చుటకుగాను మనకు పూర్వజన్మలు కలవని అంగీకరింపకతప్పదు పూర్వమందుగాని. వర్తమానమందుగాని ప్రముఖ తత్వవేత్తల విశ్వాసమిదే. యూదులకీ నమ్మకముకలదు. ఏసునాథునకీ నమ్మకముగలదు. అతడు బైబిలులో, "అబ్రహాం పుట్టకముందు నే నున్నాను" అనిచెప్పెను. మఱొక

సందర్భమున ఇచ్చటికి వచ్చినట్లు చెప్పబడిన ఎలియన్ ఈ వ్యక్తియే అనెను.

వివిధజాతులవారిలో విభిన్నపరిస్థితులలో, వేర్వేరు సందర్భములలో వర్ధిల్లిన మతములన్నియు ఆసియా ఖండములో పుట్టినవి. వానిని ఆసియావాసులు బాగుగా అర్థముచేసికొనగలరు. మాతృ సీమనుండి వెడలి యితర ప్రాంతములకు పోవుటతో అవి దోష భూయిష్టములయినవి. క్రైస్తవమతములోని మహోత్సాహములయిన ధీరభావములను ఐరోపాలోని వారెన్నడును సవ్యముగా అర్థముచేసికొనలేదు. అందుకు కారణము బైబిలు రచయితలు తెలియజేసిన భావములు, ప్రయోగించిన అలంకారములు ఆ సీమకు క్రొత్త. ఉదాహరణకు మదోనా చిత్తరువులను తీసికొనుడు. ప్రతి చిత్రకారుడు మదోనాను తా నంతకుముందు సొంతముగా ఊహించుకొనిన భావముల కనుగుణముగా చిత్రించును. ఏసుక్రీస్తు కడపటి విందును గుఱించిన చిత్తరువులను నేను వందలకొలది చూచుచున్నాను. అతడు బల్లముందు కూర్చున్నట్లు చిత్రించబడుచుండును. క్రీస్తు ఎన్నడును బల్లముందు కూర్చొనలేదు; అతడందఱితో కలసి నేలమీద కూర్చుండెను. గిన్నెలో వారు నొట్టెముంచుకొనిరి—మీరు ఈ దినములలో తినుచున్న నొట్టెవంటిదికాదని. ఏ జాతికిగాని యితర ప్రజల ఆచారముల నర్థముచేసికొనుట కష్టము. శతాబ్దముల తరువాత, ఎన్నో మార్పులు—గ్రీకు, రోమన్ తదితర ప్రభావముల వలన ఎన్నో క్రొత్త చేరికలు—కలిగిన తరువాత యూదుల ప్రాచీన సంప్రదాయములను వివోపియను లవగాహనచేసికొనుట మతెంత కష్టమైనపని! మనోహరమైన ఏసునాథుని మతమును, దాని చుట్టు నలముకొనియున్న కథలు, పౌరాణిక గాథలద్వారా జనులు ఈ షణ్మాత్రమే గ్రహింపగలుగుటలోను, దాని నాధునిక వ్యాపార సరణికి మార్చివేయుటలోను ఆశ్చర్యములేదు.

అసలు విషయమునకు వత్తము. మతము లన్నియు ఆత్మ నిత్యమైనదనియు, దాని స్వతస్సిద్ధమైన తేజస్సు తగ్గినదనియు, ఈశ్వరజ్ఞానముచేత దాని పూర్వపు పరిశుద్ధతను తిరిగి పొందవలసి యున్నదనియు బోధించుచున్నవి. ఈ విభిన్న మతములలోగల ఈశ్వరజ్ఞాన మేమి? ప్రారంభమున ఈశ్వరుని గుఱించిన భావ మస్పష్టముగా నుండెను. బహు ప్రాచీనజాతుల వివిధ దేవతలు గలరు- సూర్యుడు. పృథివి, అగ్ని, వరుణుడు. ప్రాచీనయూదులు దేవతలు పలువురు పరస్పరము భీకరముగా పోరాడుకొనుచున్నట్లు భావించిరి. యూదులు, బాబిలోనియనులు ఎలోహింను పూజించిరి. తరువాత ఒక్క దేవుడు ప్రాబల్యము వహించెను. ఈ భావము ఒక్కొక్క జాతికి ఒక్కొక్క తీరుగా నుండెను. ప్రతిజాతియు తన దేవుడే గొప్ప వాడని ప్రకటించుకొనెను. అంతట పోరాటములతో ఎవరి దేవు డధికుడో నిరూపించుకొనసాగిరి. ఎవరు పోరాటములో అగ్రేసరులో వారి దేవుడు గొప్పవాడు. ఇవియన్నియు దాదాపు ఆటవిక జాతులు. కాలక్రమమున అంతకంతకు మేలయిన భావములు కలుగుచు వచ్చినవి; ప్రాతభావములు పోసాగినవి. అవి యన్నియు పూర్తిగా పోయినవో లేక ప్రాతసామానుల గదులలో చేరినవో! ఆ మతము లన్నియు పెరుగుట కనేక శతాబ్దములు పట్టినవి; ఒక్కటియు ఆకాశమునుండి ఊడిపడలేదు. ఒక్కొక్క మతము ఎంతో కృషి వలన కొంచెము కొంచెముగా మార్పుచెందుచు వచ్చెను. అనంతరము ఏకేశ్వరభావము కలుగ నారంభించెను. దేవుడొక్కడను విశ్వాసము కలిగెను. అతడు సర్వశక్తుడు, సర్వజ్ఞుడు, జగదీశ్వరుడు. ఈ యొక్క దేవుడు జగదతీతుడు; అతడు స్వర్గములో నివసించును. అతనికి అతనిని భావించిన వారి మూఢాభిప్రాయము లాలోపింపబడినవి; అతనికి దక్షిణపార్శ్వము, వామపార్శ్వము గలవు. అతని చేతిలో పక్షియున్నది. ఇంకను ఇట్టి భావములన్నియో గలవు. ఒక్క విషయము స్పష్టమైనది. నాగరకత ఎఱుగని తెగల దేవుళ్లు శాశ్వతముగా అదృశ్యులయినారు. వారి స్థానమును జగదీశ్వరు

జోక్క డాక్రమించినాడు. అతడు దేవాదిదేవుడు. అయితే అతడింకను జగదతీతుడే. అతడు దుర్లభుడు, అతని నేదియు సమీపింపజాలదు. క్రమముగా ఈ భావముగూడ మార్పుచెందుచున్నది. దీని తరువాతిదశ దేవుడు జగదంతర్గతుడను భావము.

బైబిలు క్రొత్తనిబంధనములో, “స్వర్గములో నున్న జనకుడు” అని చెప్పబడి యున్నది. దేవుడు స్వర్గములో నివసించుచు మానవులనుండి వేఱుపడియున్నాడు. మనము పృథివిమీద నివసించుచున్నాము. అతడు స్వర్గములో నివసించుచున్నాడు. తరువాత బోధలూ దేవుడు ప్రకృతియందంతర్గతుడుగా నున్నాడని యున్నది, అతడు స్వర్గములోని దేవుడుకాదు, పృథివిమీది దేవుడుకూడ. అతడు మనలోనున్నాడు. మనకు, దేవునికి సాన్నిహిత్యమును సూచించు స్థితి భావము హిందూ తత్వశాస్త్రములో గలదు. అయితే మేము ఆ దశతో నిలిచిపోలేదు. అద్వైతమును ప్రతిపాదించు మఱొక దశకలదు. ఈ దశలో మానవుడు తాను పాసింపచున్న దేవుడు స్వర్గములోను, పృథివిమీదనునూ జనకుడుమాత్రమే కాడనియు, “నేను, నా జనకుడు ఒక్కరమే” అనియు అలిసికొనుచు. అతడు తన ఆత్మయుదు తాను దేవుడేయను సత్యమును సాక్షాత్కరింప జేసికొనును; తాను దేవునికి తక్కవస్థాయిలోని ప్రకాశమని గ్రహించును. నాలోని సత్యమేదో అది యతడే, అతనిలోని సత్యమంతయు నేనే. దేవునికి మానవునకు గల భేద మీవిధముగా తొలగింపబడినది. దేవుని తెలిసికొనుటవలన మనలోని స్వర్గరాజ్యము నీ విధముగా దర్శింపగలుగుదము.

ద్వైతభావము ప్రాథమికదశ. ఆ దశలో మానవుడు తానొక చిన్న వ్యక్తిత్వముగల ఆత్మనని గ్రహించును. జాన్ . లేక జేమ్స్ లేక టాం అనుకొనును. “నే నెల్ల కాలము జాన్ లేక జేమ్స్ లేక టాంగా నుండునని పలుకును, ఇంకేమియు కానని చెప్పును” హంతి కుడుగూడ ఈ విధముగానే పలుకవచ్చును. “నేను శాశ్వతముగా

హంతకుడనుగానే ఉండును” అనును. కాని, కాలము గడచినకొలదియు టాం అదృశ్యుడయి మొట్టమొదటి పరిశుద్ధమైన ఆదాములో చేరిపోవును.

“నిర్మలహృదయులు ధన్యులు, వా రీశ్వరగర్భనము పొందుదురు.” మన మీశ్వరుని దర్శింపగలమా? సందేహమెందుకు? దర్శింపలేము. మనము దేవుని తెలిసికొనగలమా? సంశయమేల? తెలిసికొనలేము. దేవుడు తెలిసికొనబడువాడగుచో అతడు దేవుడేకాడు. తెలిసికొనుట అవధికలదనుట “నేనును నా తండ్రియు ఒక్కరమే, సత్యమును నా యాత్మయందు కాననగను.” ఈ భావములు కొన్నిమతములలో స్పష్టీకరింపబడినవి. మఱికొన్నిటిలో సూచింపబడినవి. కొన్నిటిలో అవి తీసివేయబడినవి. ఏనునాథుని బోధ లిప్పు డీదేశములో కించిన్మాత్రముగానే అవగాహము చేసికొనబడినవి. మీరు ఊమించెడి పక్షమున అవి యెన్నడును చక్కగా గ్రహింపబడలేదని చెప్పగలను.

పరిశుద్ధతను, పరిపూర్ణ త్వమును పొందుటకు వికాసములోని వివిధదశలు అవసరములే. విభిన్నమత విధానములు అట్టడుగున ఒకే భావములు ప్రాతిపదికగాను ప్రతిష్ఠితమైనవి. “స్వర్గరాజ్యము మీలోనున్న”దని జీసస్సు వక్కాణించినాడు. మరల, “స్వర్గమందున్న నా జనకుడు” అని యతడనినాడు. ఈ పెండువాక్యములకు సమన్వయమెక్కడ? ఇక్కడ, ఈ విధముగా. కడపటివాక్యము పలుకునప్పుడతడు విద్యాగంధములేని జనబాహుళ్యముతో, మతవిజ్ఞానము లేనివారితో ముచ్చటించుచుండెను. వారి భాషలో సంభాషించుట అవసరమైనది. జనసామాన్యము స్పష్టమైన భావములు, ఇంద్రియ గ్రాహ్యమైన విషయములు కోరును. ఒకడు లోలో తరుడయిన తత్త్వవేత్త అయియుండవచ్చును; కాని, మతవిషయమున బాలుడే కావచ్చును. ఆత్మాభివృద్ధి విశేషముగా పొందినవారు స్వర్గరాజ్యము తమలో గలదని గ్రహింపగలరు. అదే నిజమైన మానసరాజ్యము.

ప్రతిమతములోను స్థూలదృష్టికి గోచరించు పరస్పర వైరుధ్యములు, క్లిష్టమైన అన్వయములుగా తోచు భావములు ఆత్మవికాసమునందు వివిధదశలను సూచించును కనుక ఎవరిమతమునుగాని దూషించుటకు మనకు హక్కులేదు. చూపకల్పనలు, చిహ్నములు అవసరమగు దశలుగలవు, ఆ దశలలో ఆత్మ సర్థముచేసికొనగల భాషలవి.

నేను మీకు మఱొక విషయము చెప్పదలచుకొన్నాను. మతము సిద్ధాంతములలోను, నమ్మకములలోను లేదు. మీ రేమి చదువుదురో, ఏ సిద్ధాంతములను నమ్ముదురో అది ముఖ్యముకాదు. మీ రేమి యగుదురో అది ముఖ్యము. “నిర్మలహృదయులు ధన్యులు, వారీశ్వరదర్శనము పొందుదురు”. ఔను. ఈ జీవితములోనే. అదే ముక్తి. మాటలప్పగించుటచేత నిట్టిది సాధ్యముకాగలదని చెప్పుచున్నవారున్నారు. కాని, ముక్తిపొందుటకు బాహ్యరూపము అవసరమని లోకోత్తిరులయిన బోధకులెవ్వరు చెప్పలేదు. దానిని పొందగల శక్తి మనలోనేయున్నది. మనము దేవునియందే నివసించుచున్నాము, విహరించుచున్నాము. మతసిద్ధాంతములవలన మతశాఖలవలన ప్రయోజన ముండనేయున్నది. అవి బాలురకొఱకుకలవు. వాని ప్రయోజనము తాత్కాలికము. గ్రంథములవలన మతములు స్థాపనకావు. మతములు గ్రంథములకు కారణమగుచున్నవి. ఈ విషయము మనము విస్మరింపరాదు. ఏ గ్రంథము భగవంతుని సృష్టింపలేదు. భగవంతుడే అనేక ఉద్గ్రంథముల రచన కు త్రేజము కలిగించినాడు. ఆత్మవస్తువునుకూడ ఏ గ్రంథము సృష్టింపలేదు. ఇది మనము మఱచిపోరాని ముఖ్యాంశము. ఆత్మయందు దేవుని సాక్షాత్కారము పొందుటే సమస్త మతముల లక్ష్యము. అహంకారే సర్వజనీన మతము. సకలమతములలోను సర్వజనీన సత్యమేదేని కలదేని అది యిది—దేవుని సాక్షాత్కారము పొందుటే. ఆశయములు, విధానములు వేరుకావచ్చును, కాని, అత్యంతప్రధాన విషయమదే. వ్యాసార్థములు (రేసియై) భేదముగా నుండవచ్చును; కేంద్రము మాత్ర

మొక్కటే. విభిన్నములయిన వ్యాసార్థములు వేయియుండవచ్చును ; అవన్నియు కేంద్రములో కలియవలసినదే. అదే, ఈశ్వర సాక్షాత్కారము : ఇంద్రియగోచరమగు జగత్తునకు వెనుక—సర్వదా తినుటతో, త్రాగుటతో, అవ్యక్తప్రలాపములతో, వంచనతో, స్వార్థపరత్వముతో కూడిన జగత్తునకు వెనుకనున్నది మతము. అది యన్ని గ్రంథములకు, సకలసిద్ధాంతములకు, లోకములోని భేషజమునకు అతీతముగా నున్నది. ఒకడు లోకములోని మతసంస్థలన్నిటిని నమ్మవచ్చును. ఇంతవఱకు రచింపబడిన సమస్త మతగ్రంథములన్నియు అతడు తన మస్తిష్కములో మోయుచుండవచ్చును. పృథివి మీద ప్రవహించుచున్న సర్వ నదీనదములలో అఖమర్షణస్నానము చేయవచ్చును. కాని, అత డీశ్వరదర్శనము పొందినవాడు కానిచో నేనతనిని కరుడుగట్టిన నాస్తికునిగానే భావించును. ఒకడు ఛర్చికిగాని, మసీదునకుగాని ఏనాడును వెళ్లియుండకపోవచ్చును. మతకర్మకలాపములేవియు చేసియుండకపోవచ్చును. కాని, అతడు తన అంతరంగములో ఈశ్వరుని ఉనికిని సంభావించుచు, తన్మూలమున జగత్తులోని అసత్యమున కతీతుడగునేని, అతడు మహాత్ముడు, సన్న్యాసి. మీరతనికి ఏపేరుపెట్టినను సరే. ఎనడుగాని తాను చెప్పనదే నిజము, తనమతమే నిజము, తక్కిన మతములన్నియు తప్పులకుప్పయని పలుకునేని అతడే తప్పులకుప్పయగును. ఇతరుల సత్యముపై తనసత్యమాధారపడియున్నదని అతనికి తెలియుటలేదు. అఖల మానవకోటి యెడల ప్రేమ. కరుణ—ఇవియే నిజమైన మతమునకు లక్షణములు. మానవులందఱు సోదరులే అని ఊహిక భావావేశముతో చెప్పుటకాక, మానవకోటి జీవిత మఖండమని ప్రత్యక్షసత్యముగా గ్రహింపవలెను. ఎవ్వరిని నిషేధించనంతవఱకు అన్ని మతసిద్ధాంతములు, మతశాఖలు నావే ; అవన్నియు ఉత్కృష్టమైనవే. అవన్నియు మానవులకు నిజమైన మతానుభవము కలిగించుటకు సహాయపడుచున్నవి. మఱొక

మాట మనవిచేసెదను. మతజీవితము దేవస్థానమందు ప్రారంభ మగుట మంచిదే. కాని అందే యాగిహోయి, అది పరిసమాప్తమగుట మంచిదికాదు. శిశువుగా జన్మించుట మంచిదే. ఎల్ల కాలము శిశువుగా ఉండిపోవుట మంచిదికాదు ఛర్చలు. మతకర్మలు, చిహ్నములు, బిడ్డలకొరకు. శిశువు పెద్దగా పెరిగినతరువాత తాను ఛర్చిని పడ గొట్టవలెను. లేదా, తాను బయటికి రావలెను మనమెల్ల కాలము పసిబిడ్డలముగా ఉండతగదు. ఆక్రియ ఒకేకోటును అన్నిదశలకు అన్ని పైజలకు సరిపుచ్చుటకు ప్రయత్నించుటవంటిది. మత సంప్రదాయ ములను నేను విమర్శించుటలేదు, అవిభగవానునికొరకు మఱి రెండు కోట్లుఉన్ననుసరే. అ వెక్కువగా నున్న హో ఎవరికి వారు తమకు కావల సిన దాని నేరుకొనుట కెక్కువ అవకాశముండును. అందఱకు ఒకేమత మును సరిపుచ్చుటమాత్రమే నా యధ్యంతరము. మతములన్నియు ప్రధానముగా ఒకటే అయినను, వివిధజాతులలో, విభిన్నపరిస్థితు లలో పెరుగుటవలన కలిగిన స్వరూపభేదము లూడితీటవలసినదే. బాహ్యలక్షణములకు సంబంధించినంతవఱకు మనలో ఒక్కొక్కరికి ఒక్కొక్క విశిష్ట మతముండవలెను.

చాల సంవత్సరముల క్రితము మాదేశములోని ఒక మహర్షి ని నేను దర్శించితిని; అతడు మహాత్ముడు. దైవదత్త గ్రంథములయిన మా వేదములను గుఱించి, మీ బైబిల్ ను గుఱించి, కొరాన్ ను గుఱించి మేము స్థూలముగా ముచ్చటించితిమి. సంభాషణ ముగిసిన పిదప ఆయన బల్లదగ్గరకు వెళ్లి, ఒక్కడి పుస్తకము తీయుమని నాతో పలికెను, దానిలో ఎన్నియో యితర విషయములతోపాటు, ఆ సు వత్సరములో వర్ష పాతమెట్లుండునో పేర్కొనబడియున్నది. అందున్న విషయము చదువుమని ఆయన కోరెను. ఎంతవర్షము పడునని ప్రాసి యుండెనో చదివెతిని. ఆయన “ఇప్పుడు పుస్తకమును నలిపి, పిడి వేయుము” అనెను. అట్లే చేసితిని. ఆయన “ఏమి అబ్బాయి! ఒక్క నీటిచుక్కయైనను రాలలేదే? నీరు రాసంతవఱకు అది కేవలము

పుస్తకమే, మఱేమియుగాదు. ఆ తీరుననే భగవత్సాక్షాత్కారము కలుగనంతవఱకు సీమతిము నిష్ప్రయోజనమే. ఎవరు ఆశయ రహితగ్రంథపరిసము మాత్రము చేయుచుందురో వారు చక్కెర బస్తాలను మోసికొనిపోయిన గాడిదకథను జ్ఞాపకము చేయుదురు. మోయలేని చక్కెర బస్తాల బరువును మోసిన గాడిదకు చక్కెర రుచి కొంచెమయినను తెలియదు.” అనెను.

మోకరించి, “మేమెంతటి పాపులము!” అని ఎలుగెత్తి కేకలు పెట్టుడని మానవకోటికి మనము సలహానిచ్చుట మంచిదా! వలదు. దానికి బదులు వారి దివ్యత్వమును జ్ఞాపకముచేయుదము. అది మేలు. ఒక కథచెప్పెదను. ఆహారముకొఱకు వెదకుచున్న ఆడుసింగ మొకటి ఒకప్పుడు గొట్టెలమందపై బడెను. ఒకగొట్టెపై పడుట తోడనే సింహము కూననుకని వెంటనే చనిపోయినది. సింహపుష్టి గొట్టెలతో కలసిమెలసి, గడ్డి మేయుచు, గొట్టెవలె అటచుచు పెరుగుచుండెను. ఒక నాడొకసింహము దానినిపోవుచుండగా గొట్టెల మందను చూచెను. మందలోని సింహము గడ్డి మేయుట, గొట్టెవలె అటచుట గమనించి అది ఆశ్చర్యపడెను. దానిని చూడగనే గొట్టెలు, వానితోపాటు పెరిగిన సింహము భయపడి పాటిపోయినవి. సింహము సమయముకొఱకు వేడియుండి ఒకనాడు గొట్టెలతో పెరిగిన సింహము నిద్ర పోవుచుండగా సమీపించి లేవగొట్టి “నీవు సింహమవు” అనెను. నిద్రలేచి యది, “కాను” అని గొట్టెవలె అటవసాగెను. అంతట సింహము దానినొక కొలనుదగ్గఱకు గొనిపోయి, “నీటిలో నీరూపుచూచుకొనుము. నీరూపు నన్ను పోలిలేదా!” అని యడిగెను. అది నీటిలో స్వరూపమును గుర్తించి బొసనెను. క్రొత్తగా వచ్చిన సింహము గర్జించి, తనవలె గర్జింపుమని గొట్టె వైఖరిగల సింగముతో ననెను. కొంతసేపు ప్రయత్నించి గొట్టెసింహము అది క్రొత్తగా వచ్చిన సింహముతో సమానముగా భీకర గర్జనలు చేయ సాగెను. అదియాక్షణమునుండియు గొట్టె యలవాట్లను విడిచిపెట్టెను.

మిత్ర లారా! మీరు సింహములని తెలుపుటే నా యభి
మతము.

గది చీకటిగానున్నయెడల, “చీకటి, చీకటి” అని మీరు
రొమ్ములు బాదకొనుచు, రోదనముచేయుచు నిటునటు పరు
గిడెదరా? దీపము వెలిగించుటే అప్పటి కర్తవ్యము. వెలుగురాగానే
చీకటిపోవును. మీ కతీతముగానున్న పరంజ్యోతి కావలెననుచో
మీలోని ఆత్మజ్యోతిని వెలిగింపుడు. అదే మార్గము. అంతట
పాపము, అపవిత్రత పాటిపోవును. మీలోని దివ్యత్వమును సంస్క
రించుచుండుడు; ఊద్రప్రవృత్తులను గాదు.

* * * *

తరువాత కొన్ని ప్రశ్నలు వేయబడినవి, వానికి సమాధాన
ములు చెప్పబడినవి.

సభాసదులలో ఒకరిట్లనిరి. “మతాచార్యులు నరకాగ్నిని
గుఱించి చెప్పట మానివేసినయెడల వారియందు ప్రజలకు లక్ష్య
ముండదు.”

సమాధానము : అట్టి లక్ష్యము లేకపోవుటే మంచిది. భయముచేత
మతానుష్ఠానమునకు గడంగువారికి మతమేలేదు. ప్రజలకు
వారిలోని ఊద్రప్రకృతిని గుఱించిగాక, వారిలోని దివ్య
ప్రకృతిని గుఱించి బోధించుట మంచిది.

ప్రశ్న : స్వర్గరాజ్యము ఈ ప్రపంచమునకు చెందినది కాదని చెప్పిన
ప్రభువు పలుకులోని భావమేమి?

సమాధానము : స్వర్గరాజ్యము మనలో నున్నదని భావము. స్వర్గ
రాజ్యము పృథివిపై ఏర్పడునదని యూదుల భావము.
జీసస్సు భావ మదికాదు.

ప్రశ్న : మనము జంతువులలోనుండి వచ్చితిమని మీరు నమ్మెదరా?

సమాధానము. క్రమపరిణామ ధర్మము ననుసరించి ఉత్తమజీవులు దిగువస్థాయినుండి వికసించినవని నేను నమ్ముదును.

ప్రశ్న : పూర్వజన్మ జ్ఞాపకమున్న వారెవరి నయిన మీరెఱుగుదురా?

సమాధానము తమ పూర్వజన్మ స్మృతికలదని చెప్పిన కొందఱిని నేను కలిసికొంటిని. తమ పూర్వజన్మలను జ్ఞాపకమునకు తెచ్చుకొనగల స్థాయిని వారందుకొనిరి.

ప్రశ్న క్రీస్తును సిలువమీద చంపివేసిరని మీరు నమ్మెదరా?

సమాధానము క్రీస్తు దేవునియవతారము; వారతనిని చంపలేక పోయిరి. వారు చంపినది క్రీస్తు ఆకృతిని, ఆభాసమును.

ప్రశ్న అట్టి యాభాసము నతడు కల్పించినచో, అది మహిమలలో కెల్ల మహిమకాదా?

సమాధానము మహిమలు సత్యపథమునకు పెద్ద ప్రతిబంధకములని నేను భావింతును. బుద్ధుని శిష్యులాయనతో ఒక మహిమ యనబడెడి క్రియను—గిన్నెను స్పృశింపక చాల ఎత్తునుండి చేపట్టుట యనుక్రియను చేసిన వానిని గుఱించి చెప్పి, గిన్నెను చూపిరి. వెంటనే బుద్ధుడు దానినికాలిక్రింద త్రొక్కి వేసెను. మహిమలను పురస్కరించుకొని విశ్వాసము నల వఱుచుకొనవలదనియు, శాశ్వత ధర్మసూత్రములలోని సత్యమును గ్రహింపవలసినదనియు బుద్ధుడు శిష్యులతో చెప్పెను. అతడు వారికి నిజమైన లోవెలుగును ఆత్మజ్యోతిని గుఱించి బోధించెను. మనము సురక్షితముగా విశ్వసించి అనుసరింప దగు జ్యోతియదే. మహిమలు మనకవరోధములు. వానిని ప్రక్కకు త్రోసివేయదము.

ప్రశ్న : జీనస్సు పర్వతముమీద ధర్మోపదేశము చేసెనని మీరు నమ్ముదురా?

సమాధానము . పర్వతముమీదఆతడు ధర్మబోధ చేసెననియేనమ్ముచును. ఈ విషయముగో నే నితరులవలెనే గ్రంథముల నాధారము చేసికొనవలసినదే. కేవలము పుస్తకప్రమాణము చాలదని నేనెఱుగుదును. పర్వతముమీది ధర్మబోధలోని విషయములను మార్గదర్శకముగా గ్రహించుట మనందఱకు ఔమము. మన అంతరాత్మకు సంతృప్తి కలిగించు దానిని మనము స్వీకరింపవలెను. బుద్ధుడు ఏసునాథునకు అయిదు శతాబ్దములకు పూర్వము బోధచేసెను. ఆయన పలుకులు ప్రేమభరితాశీర్వాదములు, ఒక్క దూషణకూడ ఆయన పెదవులనుండి గాని, ఆయన జీవితమునుండిగాని వెలువడలేదు. అటులనే జోరాస్టర్ నుండియు, కన్నూషియస్ నుండియు వెలువడలేదు.



శిష్యత్వము

(శాన్ ప్రాన్సిస్కోలో 1900 వ సంవత్సరము మార్చి 29-వ తేదీని చేసిన ప్రసంగము)

నేటి నా ప్రసంగము శిష్యత్వమును గుఱించినది. ఈ విషయమై నామాటలు మీ కెట్లుండనో తెలియదు మీకవి బోధపడుట కొంచెము కష్టమగునేమా! గురుశిష్యుల ఆశయములలో మీ దేశమునకు మా దేశమునకు చాలభేదమున్నది. భారత దేశములో వెనుకటి సామెత యొకటికలదు “గురువులు శతసహస్రాధికము గాగలరు. కాని, శిష్యుఁ డొక్కఁ డునను చొరకుట కష్టము.” ఈ మాట నిజమే అని యనిపించుచుండును ఆధ్యాత్మికాభివృద్ధికి ముఖ్యముగా కావలసినది శిష్యుని మాత్రసిక్తి. ఈ స్థితి నిర్దుష్టమైయున్నచో సాక్షాత్కారము సులభముగా కలుగును.

సత్యగ్రహణమునకు శిష్యుని కుండవలసిన లక్షణములేవి? సత్య సాక్షాత్కారము కనురెప్పపాటు కాలములో కలుగునని ఋషీశ్వరులు చెప్పుదురు విషయము తెలిసికొనుటయది. స్వప్నము తొలగిపోవుట కెంతకాలము పట్టును? ఊణములో స్వప్నము పోవును. భ్రాంతి తొలగిపోవుట కెంతసేపుపట్టును? కనురెప్పపాటు. నేను సత్యమును తెలిసికొను నప్పుడు జరుగుపనియేమి? అంతవఱకుగల అసత్యము తొలగిపోవును. అంతకంటె మతేమియు జరగదు: నేను రజ్జువును చూచి సర్పమని భ్రమపడితిని. అది త్రాడేయని వేనిప్పుడు తెలిసికొంటిని. ఇందుకు అరక్షణముకంటె నధికసమయము పట్టలేదు. కావలసినపని అంతయునయినది. “తత్త్వమసి” “అది నీవు” ఈ విషయము తెలిసికొనుట కెంతసేపుపట్టును? మనము భగవంతుడే అయినచో, సర్వదా మనము భగవంతుడే అయియున్నచో, ఆ విషయము అలియకపోవుట అత్యాశ్చర్యకరము. ఆ సంగతి తెలిసి

కొనుటే సహజమైనపని. మొదటినుండియు మనమెవరమో, ఇప్పుడును మన మెవరమో గ్రహించుటకు యుగములకాల మవసరములేదు.

అయినను స్వప్రకాశమైన ఈ సత్యమును తెలిసికొనుట కష్టముగా కనబడుచున్నది. ఈ సత్యము నీషణ్మాత్రము దర్శించుటకు ప్రారంభింపక పూర్వమే యుగములు గతించిపోవుచున్నవి. దేవుడే జీవము; దేవుడే సత్యము. ఈ విషయమనుగుఱించి మనము గ్రంథములు వ్రాయుదుము; అంతరాంతరములో నీ సత్యమును గ్రహింతుము. దేవుడుదక్క తక్కినదంతయు ససత్యమేయని భావింతుము. నేడిక్కడనున్నది రేపటికి అదృశ్యమైపోవును. అయినను మనలోచాలమంది జీవితములో నెదుగు బాదుగు లేక యెప్పటివలెనే యుందురు. అసత్యమునే అంటిపెట్టుకొని యుందురు. సత్యముదెస జూడనొల్లరు. సత్యమును పొందవలెనని కాంక్షింపరు. తమ స్వప్నము నెవరును పోగొట్టుటకు వారిష్టపడరు. కనుక వారికి గురువుల యావశ్యకతలేదు. ఇక నేర్చుకొనగోరువారెవరు? ఎవడైనను సత్యమును సాక్షాత్కరింపజేసికొనవలెనని, భ్రమను పోగొట్టుకొనవలెనని, గురువుముఖతః సత్యమును గ్రహింపవలెనని కోరుకొనుచో అతడు నిజమైన?ష్యుడుకావలెను.

శిష్యుడగుట సులభమైన పనికాదు; విశేషమైన సన్నాహము కావలెను. అనేక నియమములను పాటించవలెను. నాలుగు ముఖ్యమైన నియమములను వేదాంతములు విధించిరి.

సత్యమును దర్శింపగోరు విద్యార్థి ఇహలోకమునగాని, పరలోకమునగాని ప్రయోజనము పొందవలెనను కోర్కెను విడిచిపెట్టవలెను. ఇది మొదటివిషయము.

మనమిప్పుడు చూచునది సత్యముగాదు. ఏదయిన కోర్కె మన మనస్సులో నున్నంతవఱకు మనము చూచెడిది సత్యముగాదు. భగవంతుడే సత్యము. జగత్తు సత్యముగాదు. ఈ జగత్తుమీద

వ్యామోహ మొక్కింత యయినను మన హృదయములో నున్నంత వఱకు సత్యము ద్యోతకముగాదు. మిన్ను విటిగి మీదపడి నా చెవుల దగ్గఱనే ఈ జగత్తు శిథిలమైపోయిననుసరే, నేనావిభృంభణ ములను వినిపించుకొనరాదు. వానిదెస చూపు నిలుపరాదు. పరలోకము విషయమునుగూడ ఇట్లే భావింపనగును. అంతే. స్వర్గముపై మన కేమియు మక్కువతగదు. స్వర్గమనగానేమి? ఈ పార్థివ జీవనమును పొడిగించుటే. స్వర్గము లేనియెడల, హాస్యాస్పద మైన ఈ నిరర్థక జీవితమును పొడిగింపనియెడల మనకెంతో మేలు కలుగును; మన మిప్పుడు కనుచున్న పిచ్చికలలు త్వరగా తొలగి పోవును. స్వర్గమునకు పోవుటవలన దుఃఖ హేతువులగు మనభ్రమలను పొడిగించుచుందుము.

స్వర్గలోకమున మీకు చేకూరునదేమి? మీరు దేవతలగుదురు, సురాపానముచేయుదురు, కీళ్లవ్యాధి తెచ్చిపెట్టుకొందురు. పృథివి మీదకంటె అక్కడ దుఃఖము తక్కువనుమాట నిజమే; సత్యము కూడ తక్కువే. యథార్థమును పేదలు గ్రహింపగలిగినంతగా ధనికులు గ్రహింపజాలరు. “ఈశ్వరరాజ్యములో ధనికుడు ప్రవేశింప గలుగుటకంటె, సూదిబెజ్జములో ఒంటె దూరిపోవుట సులభము”. తన యైశ్వర్యము, అధికారము, సుఖములు, భోగములను మించి మఱొకవిషయము నాలోచించుటకు ధనికునకు తీరికయుండదు. మత దృష్టిగల ధనికులెక్కడో గాని లేరు. ఎందువలన? మతానుష్ఠాన పరులయినయెడల జీవితములో విలాసముండదని వారిభయము. అదే విధముగా స్వర్గములో ఆత్మోన్నతి బడయుట కవకాశములు మిక్కిలి తక్కువ; అక్కడ మితిమీరిన సౌఖ్యము, భోగములుగలవు. స్వర్గ వాసులు తమ విలాసములను విడిచిపెట్టుట కిష్టపడరు. స్వర్గములో దుఃఖమనునదే ఉండదని చెప్పుదురు; ఏనాడును దుఃఖంపని వాని యందు నాకు నమ్మకములేదు; అట్టివానికి హృదయముండవలసిన తావున పెద్ద నల్లరాతిబండయున్నదని గ్రహింపజెల్లును. స్వర్గ వాసులకు సానుభూతి తక్కువయను విషయము సుస్పష్టము. అట్టి

వారక్కడ అశేషముగాగలరు. మన మీ భయంకర ప్రదేశములో బాధలుపడుచున్న దురదృష్టజీవులము, వారు మనకు సహాయ పడగలరు ; కాని, సహాయపడరు. వారికి దుఃఖములేదు. అక్కడ దుఃఖము, దైన్యములేవు, కనుకనే వారి తరుల దుఃఖమును లెక్కచేయరు. వారు సురాపానము చేయుదురు, నృత్యము చేయుదురు, వారికందమైన భార్యలుగలరు. ఇంకను ఏవేవియోగలవు.

శిష్యుడు కాగోరువాడు వీనిని సమగ్రముగా అతిక్రమించి, “ఈ జీవితములో నేను దేనిని లెక్కచేయను. స్వర్గము లెన్నిగలవో అన్నిటిని తృణీకరింతును. వానిలో దేనియందును నేను నివసింప గోరను. ఏహాపములోను నే నీ యింద్రియజీవితము నపేక్షింపను దేహాత్మ భావమును నేను మన్నింపను. ఈ దేహమే ఈ మాంసపు ముద్దయే నేనని నా ప్రస్తుతభావము. నే నీ భావమును విశ్వసింపను” అని సంకల్పించుకొనవలెను.

ఈ ప్రపంచము, సకలస్వర్గములు ఇంద్రియబద్ధమైనవే. మన కింద్రియములు లేకున్నచో ఈ ప్రపంచమును మనము లక్ష్మిపెట్టము. స్వర్గముగూడ ప్రపంచమే. పృథివి, స్వర్గము, ఈ రెంటికని మధ్య గల సీమ—ఇదియును పృథివియే.

కనుక శిష్యుడు గతమును, ప్రస్తుతమును, అనాగతమును అర్థముచేసికొని, ఐశ్వర్యమననేమో, సౌఖ్యమననేమో తెలిసికొని అన్నిటిని విసర్జించి, సత్యమును సత్యమునే కాంక్షించును. ఇది మొదటి నియమము.

అనంతరము శిష్యుడు అంతరింద్రియ బహిరింద్రియ నిగ్రహము నలవలెను. ఇంకను అనేక ఆత్మగుణములయందును సుప్రతిష్ఠుడుగావలెను. ఇది రెండవ నియమము.

బహిరింద్రియములు దేహమున వివిధస్థానములలో గలవు. అవి మనకు కనబడుచుండును. అంతరింద్రియములు మనకు కనబడు

నవిగావు. కన్నులు, చెవులు, ముక్కు- మొదలయిన బహిరింద్రియములు మనకున్నవి; వీనికి సంబంధించిన అంతరింద్రియములున్నవి. మనము సదా ఈ యుభయవర్గముల ఇంద్రియముల పిలుపులను వినిపించుకొనుచు, ఇవి యాడించినట్లెల్ల ఆడుచుందుము. ఈ యింద్రియమాలకు సంబంధించిన వస్తువులు శాహ్యప్రపంచమునందంతటను గలవు. సమీపమునకు తేలేవస్తువు లున్నయెడల వానిని తిలకించవలసినదని ఇంద్రియములు మనలను నిర్బంధించును; తిలకించుట, తిలకింపక పోవుట మనకు సుసాధ్యములై ప పనులుకావు, మనకు స్వాతంత్ర్యములేదు. “ఇందు ఇంతవెద్ద ధూళేంద్రియమున్నది. కొంచెము పరిమళము వలసినదే! నేనాఘ్రాశింపవలసినదే. దుర్వాసన యయినచో, వాసనచూడకుము” అని నాకు నేను చెప్పుకొందును. కాని, ప్రకృతి ‘చూడుము, వాసనచూడుము’. అని గద్దించును. వెంటనే నేను వాసనచూతును.

మన మేవిధముగా నైతిమో కొంచెము యోచింపుడు! మనలను మనమే బంధించుకొంటిమి. నాకు కన్నులున్నవి. ఎదుటనున్నది ఎట్టిదయినను సరే చూచితీవలసినదే. శ్రవణేంద్రియము గుఱించిగూడ నిట్లేయోచింపదగును. ఎవరయిననాతో నప్రియముగా మాట్లాడినను నేను వినితీవలసినదే. నా శ్రవణేంద్రియము నన్నావిధముగా నిర్బంధించును. అది నాకెంత శాధగా నుండును! పొగడినను, లెగడినను మానవుడు వినియేతీవలెను. నేననేకమంది బధిరులను చూచితిని. సాధారణముగా వారేదియు వినరు. కాని, తమ్ముగుఱించిన మాటలు ఉచ్చరింపబడుచో వానిని శ్రద్ధగా ఆలకింతురు!

ఈ యింద్రియములన్నియు బహిరింద్రియములు, అంతరింద్రియములు శిష్యుని యధీనముకావలెను. శ్రమపడి అభ్యాసము చేసిచేసి ఆతడాస్థితిసందవలెను. ఇంద్రియముల ప్రేరణలకు, ప్రకృతి యాజ్ఞలకు వ్యతిరేకముగా తన మనస్సును బలముతో నాతడు

పూరించవలెను “నీవు నాదానవు; నిన్నాజ్ఞాపింపవలసినది నేను. నీవేదియు కనవలదు, వినవలదు” అని మీరు మనస్సు నాదేశింపవలెను. మనస్సు ఆయాజ్ఞను శిరసావహించును. అది దేనినీ కనదు, వినదు—ఏరూపముగాని, శబ్దముగాని మనస్సును చలింపజేయజాలదు. ఇంద్రియముల యాధిపత్యమునుండి మనస్సు విడివడినస్థితియది; వానినుండి మనస్సు వేరుపడినది. అది యిక ఇంద్రియములనుగాని, దేహమునుగాని అంటిపెట్టుకొనలేదు. ఇప్పుడు బాహ్యవస్తువులు మనస్సు నాజ్ఞాపింపజాలవు; వాని నంటియుండుటకు మనస్సిప్పుడు నిరాకరించును. మైమఱపు చెందించు సౌరభ మిక్కడనే యుండుగాక. “ఆశ్రూణీభవకుము” అని శిష్యుడు మనస్సును ఉత్తరువుచేయును. మీ రీదశను సమీపించునప్పటికి శిష్యులగుస్థితి ప్రారంభమైనదని గ్రహింపనగును. ఇందుచేతనే “నాకు సత్యము తెలిసినది.” ప్రతివాడును చెప్పునప్పుడు, “మీకు సత్యము తెలిసినయెడల మీ కింద్రియనిగ్రహము సుసాధ్యమైయుండవలెను. మీకు సంయమ శక్తికలదందురేని ఈ ఇంద్రియములను అదపులోపెట్టి చూపుడు” అని నేననుచుండును.

పిమ్మట, మనస్సును శాంతింపజేయవలెను. మనస్సెప్పుడును బహిర్ముఖమై పరుగిడుచుండును. నేను ధ్యానముచేయుట కపక్రమింపగానే లోకములోని క్షుద్ర విషయములన్నియు నొక్కమాటు మనస్సులోనికి వచ్చును. అప్పుడంతయు అసహ్యముగా నుండును. నాకక్కఱలేని విషయములను గుఱించి మనస్సేల ఆలోచింపవలెను? నేనొకవిధముగా మనస్సుకు బానిసనైపోయితిని. మనస్సు స్వాధీనము తప్పి, అశాంతిగా నున్నంతవఱకు ఆత్మజ్ఞానము సాధ్యముగాదు. మనోనిగ్రహమును శిష్యుడు సాధనచేయవలెను. యోజించుట మనోధర్మమేగదా.! నిజమే. కాని, శిష్యుడు వలదనినపుడు మనస్సు “ఆలోచన విరమింపవలెను. ఆలోచన యిక చాలింపుము” అనియత డుత్తరువుచేసినప్పుడు చాలింపవలసినదే. శిష్యాధికారచరితార్థతకై ఈదృశ మానసికస్థితి మిగుల నావశ్యకమైనది.

శిష్యునకు సహనశక్తి యపారముగా నుండవలెను. జీవితము సుఖదాయకముగా నున్నట్లు కనుపించును; అన్నియు ననుకూలముగా నున్నప్పుడు మీతో మనస్సు సరసముగా వ్యవహరించుచుండును. కాని, ఏదయిన ప్రతికూలమైనప్పుడు మనస్సుకు స్వాస్థ్యము తప్పిపోవును. అది మంచిపనికాదు. సమస్త పాపమును, దుఃఖమును సమగుడు, గొణుగుడు లేకుండ భరింపుము. నీ కపకారము జరిగినట్లు భావింపకుము. నీవేదో బాధపడుచున్న భావము, ప్రతిఘటనగుఱించిన తలంపు, ప్రతీకారచింత ప్రతిక్రియను గుఱిచిన యాలోచన యేమాత్రములేకుండ భరింపుము. ఇది నిజమైన సహనము; దీనిని నీ వలవలుచుకొనవలెను.

మంచిచెడుగులు లోకములో నెప్పుడును ఉండును. లోకములో దుఃఖమున్నవిషయమే పలువురు మఱచిపోవుదురు—కనీసము మఱచి పోవుటకు ప్రయత్నింతురు. దుఃఖము దాపురించినప్పుడు వారు క్రుంగి కృశించి పోవుదురు. మఱి కొందఱు చెడుగనునది లేనే లేదని తలంతురు. సర్వము శుభప్రదమేయని భావింతురు. అదియును దౌర్బల్యమే; కష్టమునుగుఱించిన భయమే అందుకు కారణము. ఏదయినను అనర్థముగా వాసనగొట్టుచుండ దానిపై పన్నీరు చల్లి, అది సౌరభమును విరజిమ్ముచున్నదని ఊహించుటేల? ప్రపంచములో మంచిచెడ్డలు రెండునుగలవు—బేను. భగవానుడు లోకములో మంచిని, చెడుగును ఉంచినాడు. అతడు చేసినపనిని మనము కప్పిపుచ్చుటేల? చెడుగు ఎందుకుకలదో చెప్పటమనపనికాదు. విశ్వసింపుము, శాంతింపుము.

నా గురువు, శ్రీరామకృష్ణుడు జబ్బుపడినప్పుడు, ఆయన మనోబలముతో చికిత్సచేసికొనవలసినదని యొక బ్రాహ్మణుడు సూచించెను; దేహములో రోగగ్రస్తమైన భాగమున మనస్సు నేకాగ్రముగా కేంద్రీకరించిన, అది స్వస్థతచెందును. శ్రీరామకృష్ణుడిట్లు చెప్పెను: “ఏమేమి? ఈశ్వరార్పితమైన నా మనస్సును ఈయల్ప

దేహమునకు వినియోగింపనా!” అతని మనస్సు నిరంతరము ఈశ్వరుని సంయోగ మనుభవించుచుండెను; అతడు దానిని సంపూర్ణముగా నీశ్వరుని కంకితముచేసెను. దాని నతడు మతాక చేతకు వినియోగింపడు.

ఆరోగ్యముకొఱకు, ఐశ్వర్యముకొఱకు, ఆయుర్దాయముకొఱకు, ఈరీతి ప్రాకృతవిషయవస్తువులకొఱకు ఆరాటపడుట—భ్రమతప్ప మతేమియుగాదు. వాని సమృద్ధికి, పరిపోషణకు, రక్షణకు మనస్సును వినియోగించుటవలన భ్రమ వృద్ధిచెందును. జీవితములో మనకిట్టి స్వప్నములు, భ్రమలు గలవు. ఇవి ఈ జీవితము తరువాత స్వర్గములో మఱింతకావలెనని గ్రుక్కిళ్లు మ్రింగుచుము. అనగా, వీనికై అధికాధికముగా భ్రమలో తగుల్కొనుచుండుము అని నమ్ముడు. పాపమును పైబడనీయకుడు. ఎదిరింపుడు. అరిష్టముకంటె మీరధికులు.

లోకములో నింతగా దుఃఖముగలదు—ఎవరో ఒకరు దానిని భరింపవలెను. ఎవ్వరికిని అపకారము కలుగకుండ నీవేపనియుచేయలేవు. లోకమునకు నీవు మేలు చేయగోరుదువేని, ఎవరో అనుభవింపవలసి యున్న కీడును తొలగించుచున్నావని గ్రహింపుము. ప్రతివారు దానిని మతాకరి మీదికి త్రోసివేయుచున్నారు. “లోకములోని దుఃఖము; లన్నిటిని నాకు రానిమ్ము: వానిని నేను భరింతును. ఇతరు లెల్లరు నిశ్చింతగానుండురుగాక.” అని శిష్యుడు తెలుపవలెను.

శిలువమీది మహాత్ముని స్మరించుకొనుడు. విజయసాధనకై దేవతల దళములనే రావింపగలిగిన శక్తిమంతుడతడు; కాని, అతడు ప్రతిఘటనను సంకల్పింపలేదు. తన్ను వధించినవారికొఱకు జాలిపడినాడు. సర్వవిధములయిన హింసను, పరాభవమును అతడు భరించినాడు. సమస్తభారమును తనపై వేసికొనినాడు. “శ్రామికులారా, శాధితులారా, రండు; నాదగ్గఱకు రండు. నేను మీకు విశ్రాంతినిత్తును.” అది నిజమైన సహనము. అతడీ యైహిక జీవిత

మున కతీతముగా ఎంతటి ఉన్నతస్థాయియందున్నాడో! అతడున్న అంతస్తు, గానిసలమైన మనకేమి బోధపడును? నాచెంపమీద ఎవరయిన దెబ్బకొట్టినయెడల వెంటనే నాచేయి యశనిని తిరిగి కొట్టును: ఫెల్లుషని వ్రేళ్లంటునట్లు కొట్టును! ఇక ఆ మహిమాన్వితుని మాహాత్మ్యమును, పవిత్రతను నేనెట్లర్థముచేసికొనగలను? వాని మహిమను నేనెట్లు దర్శింపగలను?

అయినను, నేను నాయాశయమును క్రిందికిలాగను, చెడుగుతో పోరాడుచు, నేను దేహమననియే భావించును. తలనొప్పివచ్చిన యెడల లోకమంతటను తిరిగి తిరిగి చికిత్సపొందుట కావేదనపడుదును; రెండువేల సీసాల మందు పుచ్చుకొందును. ఇక నేనీలోకోత్తర పురుషుల నేమి యర్థముచేసికొనగలను? ఆశయమును చూడగలుగుచున్నాను. ఎంతమాత్రము చూడగలుగుచున్నాను? దేహస్థితి, సంకుచితమైన ఆత్మభావము, కష్టములు, సుఖములు, అపకారములు, భోగములు—వీనినిగుఱించిన ఆలోచనలు గలవారు ఆ యుత్కృష్ట వాతావరణమును సమీపింపజాలరు. భౌతికతత్త్వమునుండి మనస్సును వేలుచేసి, ఆత్మధ్యానినిష్ఠుడనయినగాని ఆ యాశయము నొక్కింత గ్రహింపలేను. భౌతిక భావములు, రూపములు, ఇంద్రియ బద్ధమైన ప్రపంచము ఆ యాశయములో లేవు. వీనినన్నిటిని త్రోసి పుచ్చుము. మనస్సు నాత్మయందు లగ్నముచేయుము. నీ జీవితమును, మృత్యువును, నీశాధలను, సుఖములను, నీపేరును, ప్రతిష్ఠను మఱి: పొమ్ము, నీవు దేహముకాదని, మనస్సుకాదని, నిర్మలమైన ఆత్మయే యను సత్యము ననుభవమునకు తెచ్చుకొనుము.

“నేను” అని నేననినప్పుడు “ఆత్మ” అని నా భావము. కన్నులుమూసికొని, “నేను” అని మీరనుకొనినప్పుడు మీకేమి స్ఫురించునో యోచింపుడు. మీకు కనబడునది మీ దేహమా, మీ మానసిక స్వభావమా? అగుచో మీ నిజమైన “నేను” సాక్షాత్కరించలేదని గ్రహింపనగును. “నేను” అని యనగా నే యావత్ప్రపంచము

చము అనంతమైన అస్తిత్వము మీకు ప్రత్యక్షమగుస్థితి ఒకానొక నాటికి రాగలదు. అప్పుడు మీ కాత్మ సాక్షాత్కారము కలిగినదని యర్థము. మీరనంతలున్న సంగతి మీకు తేట తెల్లముకాగలదు. యథార్థమది ; మీరు ఆత్మ. భౌతికత త్వముగాదు. భ్రాంతియనున దొకటి కలదు—దానివలన ఒకవస్తువును మఱొకవస్తువుగా పొర పడుట కలదు. భౌతికత త్వము నాధ్యాత్మిక తత్వముగా, దేహము నాత్మగా భావింతుము. ఇది యద్భుతశక్తిగల భ్రాంతి. ఇది పోయియే తీరవలెను.

శిష్యుడలవఱుచుకొనవలసిన మఱొక లక్షణము గురువునగు విశ్వాసము. పాశ్చాత్య సీమలో గురువులు బుద్ధిగతమైన జ్ఞానమే కలిగింతురు ; అంతే. గురువుతో సంబంధము జీవితానుబంధములలో కెల్ల మిక్కిలి యుత్కృష్టమైనది, తరువాత తల్లి, పిమ్మట తండ్రి ముఖ్యులు. ప్రప్రథమముగా నాభక్తి గురువుపై నుండవలెను. “ఈపనిచేయుము” అని నాతండ్రి, “ఆపని చేయకుము” అని నా గురువు చెప్పినపక్షమున నే నాపనిచేయను. గురువు నా కాత్మనిమో చనము కలిగించును. నాతల్లి దండ్రులు నాకు దేహము నిచ్చిరి. గురువు నాకు జీవన్ముక్తిని ప్రసాదించును.

మాకు కొన్ని విచిత్రమైన సమ్యక్ములున్నవి. వానిలో ఒకటి యిది : అసాధారణ ప్రతిభాశాలురయిన మహాత్ములు కొందఱు కలరు. వారు ముక్తపురుషులు. కాని, వారు జగత్కల్యాణము కొఱకు, లోకసంగ్రహార్థము అవతరించుచుందురు. వారంతకమున్నే ముక్తులయినారు. వారు తమ మోక్షమును లెక్కచేయరు— ఇతరులకు సహాయపడుటే వారి లక్ష్యము. వారి కేమియు బోధింప నవసరములేదు. శైశవదశలోనే వారికి సర్వము తెలియును ; అఱు నెలలప్రాయమప్పటినుండి వారు పరమసత్యమునుగుఱించి ముచ్చ టించుచుందురు.

ఇట్టి ముక్తపురుషులమీదనే మానవకోటి ఆధ్యాత్మికాభివృద్ధి యాధారపడి యుండును. వారు జ్యోతులవంటివారు. ఆ జ్యోతుల నుండియే యితర జ్యోతులు వెలిసినవి. జ్యోతి ప్రతిజీవుని యందున్నమాట నిజమే. కాని, అనేకమందిగో అది మఱుగుపడి యున్నది. మహాత్ములు మొదటినుండియు ప్రకాశించు జ్యోతులు. వారి మహిమవలన వారితో సాంగత్యము చేయువారియంతున్న జ్యోతులు వెలుగును. అంతిమాత్రమున మొదటిజ్యోతి కాంతి ఏమాత్రము తగ్గదు, అయినను తనకాంతి యితర దీపముల కిచ్చును. లక్షలకొలది దీపములు వెలిగింపబడును, మొదటిజ్యోతి యధాప్రకారము, కాంతి తగ్గక ప్రకాశించుచునే యుండును. మొదటిజ్యోతియే గురువు. ఆ జ్యోతినుండి వెలిగింపబడిన జ్యోతియే శిష్యుడు. శిష్యుడు తనవంతువచ్చినప్పుడు గురువగును. ఈశ్వరావతారములని మీరు చెప్పెడి మహాత్ములు శక్తిసంధరితులయిన ఆధ్యాత్మిక ప్రతిభాసంపన్నులు. వారవతరించి తత్కాశ్రయించిన సన్నిహిత శిష్యులపై అద్భుతమైన తమ ఆధ్యాత్మిక శక్తిని ప్రసారము చేయుదురు. ఆ శక్తి శిష్యులద్వారా తరతరములకు ప్రసారమగు చుండును.

కైస్తవుల ఛర్చిలోని బిషప్ (మతాచార్యుడు) తలపై చేయి వేసి, తన పూర్వబిషప్లనుండి తనకు సంక్రమించినట్లు భావించెడి శక్తిని తాను ప్రసారము చేయునట్లు చెప్పును ఏసునాథుడు తన శక్తిని తన సన్నిహిత శిష్యులకు ప్రసారముచేసినట్లు. వారు తమ శిష్యులకు, ఆ శిష్యులు తమ శిష్యులకు ప్రసారము చేసినట్లు తన కావిధముగా ఏసునాథునిశక్తి లభించునట్లు బిషప్ చెప్పును. ఒక్క బిషప్లకు మాత్రమేగాక ప్రతిజీవునికి అట్టి శక్తి కలుగవలెనని మా ఆశయము. మీలో ప్రతియొక్కరు నీ యాధ్యాత్మికధారను ప్రసారముచేయగల సాధనము కాజాలరనుటకు కారణమేదీయలేదు.

అందుకు మొట్టమొదట మీరు గురువును, సరియైన గురువున కనుగొనవలెను. అతడొక సామాన్య మానవమాత్రుడగుచో చాల దనుసంగతి మీరు జ్ఞాపకముంచుకొనవలెను. మీరు దేహధారియైన గురువును పొందవచ్చును. కాని, నిజమైన గురువు దేహములోలేడు, అతడు భౌతికమైన వ్యక్తికాదు అతడు మీ కన్నులకు కనబడునట్టి వాడు కాదు. అతడు మానవరూపము ధరించియే రావచ్చును. అతనినుండి మీరు శక్తిపొందవచ్చును ఒక్కొక్కప్పుడతడు స్వప్నములో కనబడి శక్తిని లోకమునకు ప్రసారము చేయవచ్చును. గురు శక్తి మన కనేకమార్గముల లభింపగలదు. మనవంటి సామాన్య మానవులకు గురువనివార్యము. అతడు లభించువఱకు మన సాధన సన్నాహము సాగుచుండవలసినదే.

దేవుడు, జీవుడు, మతము, మోక్షము వీనినిగుఱించిన ఉపన్యాసములు విందుము, గ్రంథములు పఠింతుము, వాదింతుము, తర్కింతుము. ఇది ఆధ్యాత్మికతకాదు. ఆధ్యాత్మికత గ్రంథములలో, సిద్ధాంతములలో, తత్వశాస్త్రములలో ఉండునదికాదు. అది పాండిత్యములోను, తర్కములోను లేదు. అది ఆత్మవికాసములో నున్నది. చిలుకలుకూడ వివిధవిషయములు కంఠస్థముచేసి తిరిగి అప్పగించగలవు. సీవు విద్వాంసుడవైన నేమి? అంతమాత్రమున జరిగినదేమి? గాడిదలు పుస్తకభాండాగారములనే మోయగలవు. నిజమైన వెలుగు లభించినప్పుడు ఇక పుస్తకములను చదువ నవసరములేదు. తన పేరు వ్రాసికొనుట చేతగానివ్యక్తిగూడ సంపూర్ణమైన మతానుభూతి పొందగలడు. లోకములోని గ్రంథాలయము లన్నిటిని తనచేతియందుంచుకొనియు ఒకడు మతానుభవము పొందలేకపోవచ్చును. ఆత్మోన్నతికి పాండిత్యమనివార్యముగాదు; వైదుష్యము ఆత్మాభివృద్ధికొక నియమముగాదు. గురుసంస్పర్శ, అతని ఆధ్యాత్మికశక్తి ప్రసారము మీ హృదయముల నుత్తేజింపజేయును. అప్పుడభివృద్ధి ప్రారంభమగును. అది నిజమైన అగ్నిమంత్రదీక్ష. ఇక నిలువకుము. ముందంజవేయుచు సాగిపోము.

కొన్ని సంవత్సరముల క్రితము క్రైస్తవమతబోధకు లొకరు నన్ను, “నీవు ఏసుక్రీస్తును నమ్ముదువా?” అని యడిగెను. “నమ్ముదును. బహుశః మీకంటె ఎక్కువ భక్తిపూర్వకముగా నమ్ముదును.” అంటిని “అయిన నీవు క్రైస్తవ సంప్రదాయము ననుసరించి, ఆచారమునుబట్టి మతస్వీకారము నేల చేయరాదు?” అని యతడనెను. “మతస్వీకారము నే నెల్లచేయుదును? ఎవరివలన? నాచేత మతస్వీకారము చేయించగలవారెవరు! మతిదీక్షయనగా నేమి? కొన్ని సూత్రము లేకరువుపెట్టుచు శిరస్సుపై ఉదకము చల్లుటా? నీటిలో మునుకలు వేయించుటా?

మతిదీక్ష స్వీకరించుట యనగా ఆధ్యాత్మిక జీవితపథములో తిన్నగా ప్రవేశించుట. నిజమైన మతిదీక్ష స్వీకరించినయెడల మీరు దేహముకాదని, మీ రాత్మస్వరూపులని గ్రహింతురు. మీకుచేత నగునేని, నాకు మతిదీక్షనిండు. లేనిచో మీర క్రైస్తవులేకారు. మతస్వీకారము చేసినతరువాతగూడ మీ రప్పటివలెనే యున్నారు. ఏసుక్రీస్తుపేరిట మీరు మతిదీక్ష స్వీకరించినట్లు చెప్పటలో అర్థమేమి? వట్టిమాటలతో, మాటల ప్రోవుతో—మీ యవివేకముతో లోకమునకు చీకాకు కలిగించుట! చూపులేనివాని నూతగొని చూపులేని మఱియొకడు అనుసరించునట్లు ఆవిద్యాంధకారములో మునిగిపోయి, తాము విద్వాంసులమని, వివేకసూపన్నులమని ఆత్మ వంచన చేసికొనుచు మూఢులు లోకసంచారమునకు బయలుదేరి అడుగడుగున తొట్రుపడుచుండురు*. కనుక క్రైస్తవులమని మీరు చెప్పకొనకుడు. మతి దీక్ష అని. పెద్ద కబురులు చెప్పుకుడు

నిజమైన మతస్వీకారమనునది కలదు—ఏసుక్రీస్తు అవతరించి నప్పుడు, ధర్మబోధ చేసినప్పుడు ఒరిగినది మతిదీక్షాస్వీకారమే.

ఆత్మసాక్షాత్కారము పొందిన మహాపురుషులు, పృథివిమీది కప్ప డప్పు డవలెరించుచుండు మహాత్ములు. ఉత్తమములైన, దైవశక్తిసంధి పితములైన దృశ్యములను చూపజాలుదురు. సత్యప్రదీప్తమైన మత స్వీకారమిందుగలదు. ప్రతి మతములోని నియమములకు, కర్మ కలాపములకు వెనుక సర్వజనీనమైన సత్యము బీజప్రాయముగా నున్నది. కాలక్రమమున నీ సత్యము విస్మరింపబడుచుండును; అది నియమములలో, కర్మకలాపములలోపడి నలిగిపోవునట్లగుచుండును. ఆకారములు మాత్రము మిగులును — నేటికడండును. అసలు వస్తు వదృశ్యమగును. మతదీక్షా స్వీకార రూపముమాత్రము మీకుగలదు. మీరెఱిగినది స్వీకారపు తంతుమాత్రమే. ఒరులకు మతానుభూతిని కలిగించి వారి నాధ్యాత్మికముగ నుత్తేజతుల జేయగలశక్తి 'కొలది మందికేగలదు. రూపముమాత్రము చాలదు. సజీవ సత్యమును గుఱించిన సజీవజ్ఞానము పొందుటకు మనము దీక్షగైకొనవలెను. అది యాదర్శము.

గురువు ఉపదేశముచేసి నన్ను వెలుగుబాటలో నడిపింప వలెను. ఏ స్వర్ణసూత్రమున తాను మణిపూసగా నున్నాడో నేగూడ ఆ సూత్రమున నట్లుండునట్లాతడు నన్ను సుశిక్షితుని జేయవలెను. దానిననుసరించి పోజాలని వ్యక్తి తాను గురువునని రాయిగ్రుద్ది తెలుప రాదు. దివ్యసత్యము సనుభవమువలన గ్రహించి, తన్ను దా నాత్మ స్వరూపిగా దర్శించినవాడే గురువు. కేవలము మాటలుచర్చించు వాడే గురువుకాదు. నావంటి వదరుబోతు గురువు కాజాలదు. నిజమైన గురువు శిష్యునకు, “పొమ్ము. ఇక పాపముచేయకుము.” అని చెప్పును. అంతట శిష్యుడు పాపముచేయడు. పాపముచేయు ప్రవృత్తి యతనికి ఉండదు.

నేనట్టి మహాపురుషులను చూచితిని. నేను బైబిలు, తదితర గ్రంథములు చదివితిని; అవన్నియు ఉత్కృష్టమైనవే. కాని, జీవ శక్తి మీకు గ్రంథములలో దొరకదు. క్షణకాలములో జీవితమును

మార్చివేయగలశక్తి సాక్షాత్కారము పొందిన మహాత్ములకు, అప్పుడప్పు డవతరించుచుండు జ్యోతిర్మయపురుషులకు మాత్రమే గలదు. అటువంటివారే గురువీరములమీద ఆసీనులు కాదగినవారు. మీరు, నేను పట్టిమాటల ప్రోవులమే, గురువులముకాము. మన వాచాలత్వమువలన చెఱుపును ప్రసారముచేయుచు మనము లోకమున గగ్గోలు పుట్టించుచున్నాము. సదాశివో ప్రార్థనాపూర్వకముగ, మనము సాధనచేయుదము. ఒకానొకనాటికి మనకు సత్య సాక్షాత్కారము చేకుఱును. అప్పుడు మనము మాట్లాడవలసిన యవసరముండదు.

“ఉపాధ్యాయుడు పదునాళ్ల బాలుడు, అతడెనుబది వర్షములవాని కుపదేశముచేసెను. మానమే ఉపాధ్యాయునిబోధనా విధానము, శిష్యుని సంగదేహములు పటాపంచలగునవి.”* గురు వనగా నతడు. అట్టిపురుషుడు మీకు లభించినవో, అతని యందెంతటి ప్రేమ విశ్వాసములు మీకుండవలెనో యిండుక యోచింపుడు. కావుననే క్రీస్తుశిష్యు లతనిని దేవునిగా పూజించిరి. శిష్యుడు గురువును దేవునిగానే పూజింపవలెను. భగవత్సాక్షాత్కారము గలుగువఱకు సజీవదేవునే, మానవరూపము ధరించిన దేవునే మానవు డర్థముచేసికొనగలడు. మూలకవిధముగా నతడు దేవునెట్లు గ్రహింపగలడు?

క్రీస్తు అనంతరము పంపొమ్మిది వందల సంవత్సరముల కిచట అమెరికాలో ఒకవ్యక్తి జన్మించెను అతడు జీసస్ పుట్టిన యాదు జాతికి చెందినవాడయినను కాడు. అతడు జీసస్ నుగాని, అతని కుటుంబ మునుగాని చూడలేదు. “జీసస్ దేవుడు. మీ రీమాట నమ్మనిచో నరికమునకు పోవుదురు”. అని యతడు చెప్పెను. జీసస్ దేవుడని అతని శిష్యులెట్లు విశ్వసించిరో, ఆ మహనీయుడెట్లు గురువయ్యెనో మనము గ్రహింపగలము. కాని, పంపొమ్మిది శతాబ్దములకు పూర్వ

మవతరించినవానితో ఈ అమెరికన్ కేమి సంబంధము? ఈ యువకుడు నాకు జీససునందు విశ్వాసములేదని, ఆకారణమున నేను సరకము నకు పోకతప్పదని చెప్పుచున్నాడు. జీసస్ నుగూడించి యితనికేమి తెలియను? ఇతడు ఉన్నత చికిత్సాలయములో చేర్చదగినవాడు. ఇటువంటి సమ్యక్మలవలన ప్రయోజనములేదు. ఇతడు తన గురువు కొరక స్వేషణ చేయవలసినదే.

జీసస్ మరల జన్మింపవచ్చును. మీదగ్గఱకు రావచ్చును. అప్పుడు మీరతనిని దేవునిగా ఉపాసించురా, మంచిదే. గురువు వచ్చువఱకు మనమందఱము వేచియుండవలెను. గురువును దేవునిగా ఉపాసింపవలెను. అతడు దేవుడే. అంతకు తక్కువవాడుగాడు. అతని దెస తదేకదృష్టితో చూచినకొలది గురు వదృశ్యుడగును. మరి, మిగిలినదేమి? గురువుస్థానమును దేవుడాక్రమించును. మనదగ్గఱకు వచ్చుటకుగాను దేవుడు కాంతిమయమైన గురువువేషము ధరించును. మనచూపు చలింపనిపక్షమున వేషము తొలగిపోవును. భగవంతుడు ప్రత్యక్షమగును.

“దివ్యానంద రసామృత పూరితుడై, మూర్తీభవించిన పరమ జ్ఞానమై, పరమోత్కృష్టమైన ఆనందప్రదాతయై, నిర్మలుడై, పరిపూర్ణుడై, ఏకమేవా ద్వితీయుడై, నిత్యుడై, సుఖదుఃఖాతీతుడై, భావాతీతుడై, గుణాతీతుడై, సర్వాతీతుడైన గురువునకు నేను ప్రణమిల్లుచున్నాను”. యథార్థమునకు గురువిట్టివాడే. కనుక శిష్యుడు గురువును దేవునిగా భావించుటలోను, అతనిని విశ్వసించుటలోను, పూజించుటలోను, సందేహములేకుండ విధేయుడగుటలోను, అనుసరించుటలోను ఆశ్చర్యములేదు. ఇది గురుశిష్య సంబంధము.

శిష్యుడు మన్నించవలసిన తరువాతినియమము ముముక్షుత్వము. బంధనిర్మూలకస్థితి పొందవలెనను తీవ్రమైన అభీష్టము.

మన మగ్నిలో దుముకు శలభములవంటివారము. అది సహించునని, ఇంద్రియములు మనకు ఎగు చేయునని, అవి మన

కామములను వృద్ధిచేయునని తెలిసియు, ప్రాణభాగ్నిగుండములో పడిపోవుచున్నాము. “కోరికలెన్నడును భోగముచేత తీరవు. ఆజ్యము అగ్నిని మఱితగా జ్వలింపజేయునట్లు భోగము కోర్కెలను పెంపొందించును.”* కోర్కెచేత కోర్కె వృద్ధియగును. ఈ విషయము తెలిసికూడ ప్రజలంతకాలము దానిలో పడుచునే యున్నారు. జీవితపరంపరగా విషయవాంఛలను తీర్చుకొనుటకు ఆ వస్తువువెంట ఈ వస్తువువెంట పర్వించుచున్నారు. తత్ఫలితముగా వారు దుఃఖముపాలగుచున్నారు. అయినను వారు కోర్కెలను విడిచిపెట్టలేక పోవుచున్నారు. భయంకరమైన కోర్కెల పీడనుండి విముక్తి కలిగించవలసిన మతమును గూడ వారు కోర్కెలను తీర్చుకొనుటకు సాధనముగా చేసికొన్నారు. దేహబంధమునుండి, ఇంద్రియముల బంధమునుండి, కోర్కెల ఆధిపత్యమునుండి ఉద్ధరింపుడని సర్వేశ్వరుని ఎప్పుడోగాని మొఱ్ఱుకొనరు. దానికి బదులు వారానోగ్యముకొఱకు, విశ్వర్యముకొఱకు, చిరాయువుకొఱకు ప్రార్థనలుచేయుదురు. “హే! భగవాన్! మా తలనొప్పి గాపుము. మాకుకొంత ధనమిమ్ము. మరేదయిన నిమ్ము.” అని వేడుదురు.

మనచూపు పరిమితి ఎంత చిన్నదయినది! ఎంత ఊద్రమయినది! ఎంతగా పశుసులభమయినది! ఈ దేహమును మించిన కోర్కె నెవరును కోరుటలేదు. ఎంతటి భీకరమయిన పతనమిది! ఎంతటి దుస్సహమయిన దుఃఖమిది! ఈ కొంచెముమాంసము! ఈ మైదిం ద్రియములు! ఈ పొట్ట! ఈ ప్రపంచము, కడుపు, కామము కలయిక కాక మఱేమి? లక్షలకొలది స్త్రీ పురుషులను చూడుడు వారు కోరుచున్నదంతయు నిదే. ఇందుకే వారు జీవించుచున్నారు. ఈ రెండిని తీసివేయడు. జీవితము శూన్యముగా, నిరర్థకముగా, దుస్సహముగా వారికి తోచును. మనమిట్టివారమే! మన మనస్తత్వమిదే, ఈ ద్వాధను, కామవాంఛను తీర్చుకొనుటకు మనస్సు నిరంతర మనేక

యపాయములను వెదకుచున్నది. అనాదిగా జరుగుచున్నదిదియే. ఇందు ఏనాటికిని ముగింపులేని దుఃఖముకూడ నున్నది, ఈ శారీరిక వాంఛలు ఊణికమైన సుఖమును, దురంతిసంతాపమును తెచ్చి పెట్టెను మీదిపొర అమృతబంధురమై దిగువ గరళముగల పాత్ర వంటిదిది! అయినను మనము వీటికొక కారటపడుచున్నాము.

కింక ర్తవ్యం? ఈ దారుణ దుఃస్థితిని వదల్చుకొనుటకు ఇంద్రియములను, కోర్కెలను పరిత్యజించు టొక్కటేమార్గము. మీరు ఆత్మోన్నతి కొరెడిపక్షమున వైరాగ్య మనివార్యము. ఇదే సరియైన పరీక్ష. ఈ లోకమును ఇంద్రియముల అసంగతప్రేరణలను త్యజింపుడు. అయితే ఒక్క కాంక్షకలదు: ఒకేఒక్క కాంక్ష. సత్య మేమో తెలిసికొనవలెనను ప్రగాఢాభీష్టమది. ఆత్మోన్నతి బడయవలెనను ఆకాంక్ష యది. ఇక ఘాతక జీవితమువలదు, అహంకారమువలదు. నే నాత్మతత్త్వమును దర్శింపవలెను ఈ యాకాంక్ష బలపడవలెను; తీవ్రయాపము దాల్చినలెను ఒకనిని కాలుసేతులు గట్టిగాకట్టి పడవేసినప్పు డతని నెత్తిమీద కణకణలాడు నిప్పు కణిక పడినదనుకొనుడు. అతడు తన యావచ్ఛక్తితో దానిని తీసివేసికొనుట కెంతగా గిలగిలలాడును. దహించివేయుచున్న ఈ ప్రపంచమును త్రోసివేయుటకు నే నంతటి తపనపశినప్పుడు, అంతటి యావేదనతో గిలగిలలాడినప్పుడు దివ్యసత్యము రేఖామాత్రముగా గోచరించు సమయమాసన్నమగును.

నా వైపు చూడుడు. నా చిన్న నోటుపుస్తకము. దానిలోని రౌడు మూడు డాలర్లు ఎక్కడనున అగపడక పోయినచో, దానిని వెదకుటకయి నే నింటిలోనికి ఇరువది పర్యాయములు పోవుదును. ఏమి యాందోళన! ఏమి యావేదన! ఏమి సంక్షోభము! మీలో ఒకరు నన్ను కొట్టినయెడల నే నది యిరువది సంవత్సరములు జ్ఞాపక ముంచుకొందును. నేను ఊమింపలేను, మఱచిపోలేను.

ఇంద్రియములకు సంబంధించిన యల్పవిషయములకై నే నంతగా పోరాడుదును. భగవంతుని కోరికలను పోరాటము నే గించు నా రెవరు? “పిల్లలు ఆటలలో ఇతర విషయములన్నియు మఱచిపోవుదురు. యువకులు ఇంద్రియ భోగములకై ఆరాటపడుదురు. వారు మరి దేనిమీదను లక్ష్యముంచరు. వృద్ధులు మున్ను తాము చేసిన దొనగులను గుఱించి తలపోయ మిందరు ” అని శ్రీ శంకరా చార్యులనిరి. ఇక సుఖమున కవకాశములేని వృద్ధులు ఇదిగఱిగఱి తామనుభవించిన భోగములను స్మరించుకొనుచుదురు నెవరు వేయుట వారు చేయగలిగినవని. అంతేకాని, ఇంద్రియ భోగములకై ప్రాకృతాపచున్నంత తీవ్రముగా భగవంతుని పొందవలెనని కాంక్షించువాడలేదు.

దేవుడు సత్యస్వరూపుడని, దేవుడే సత్యమని, దేవుడు దక్క మతోక్కటిలేదని అందఱు చెప్పుదురు, ఉన్నది ఆత్మవస్తువేగాని భౌతికతత్త్వముగాదు. కాని, వారు సర్వదా భగవంతుని కోరునది భౌతికవిషయములే. ఆత్మవిషయము లెప్పుడోగాని కోరరు. వారి ప్రార్థనలలో ఆత్మను భౌతికతత్త్వమునుండి వేరుచేయరు. ఎంతటి పతనము! మఱి మీ స్థితికి దిగజారినది! అంతయు బూటకముగా, వంచనగా పరిణమించినది. ఏండ్లు పూండ్లు గతించిపోవుచున్నవి. ఆత్మోన్నతి పొందుటలేదు. కాని, ఉన్నది ఆత్మవస్తువేగనుక మానవు డాత్మోన్నతికొరకే తపనపడవలెను. అదియే ఆదర్శము ఇప్పుడే, మీరు దానిని సాధించలేని యెడల, “మేముగ్లు చేయజాలము అదే యాదర్శమని మాకు తెలియను. కాని, యింకను మేము దానిని సాధింపలేము” అని మీరనవచ్చును. కాని, మీ రట్లనుటలేదు మీరు మతమును మీ స్థితికి దిగలాగి ఆత్మపేడిట భౌతికవిషయము లను కోరుచున్నారు. కనుక మీరందఱు నాస్తికులు. ఇంద్రియము లందు తప్ప మీకు మరిదేనియందును నమ్మకములేదు. “ఫలాని వారు ఫలానవిషయము చెప్పిరి.—అందులో ఏదో కొంత సిజముండ

వచ్చును. ప్రయత్నించిచూతము. దాని తమాషాయేమో అలిసి కొందము. ఏదోకొంత ప్రయోజనముండకపోదు. బహుశః నా కంటికాలు సరియగునేమో”. ఇది మనవైఖరి.

వ్యాధిగ్రస్తులస్థితి కడు దీనము, వారు సర్వేశ్వరు నెక్కవగా పూజింతురు. దేవుని పూజించినయెడల వ్యాధి కుదురునని వారియాశ. అట్టి ప్రార్థనలు మతముకాదని గ్రహించి, చిత్తశుద్ధితో చేసిన అవి కేవలము తిప్పకాదు. “నన్ను పూజించువారు నాలుగు తరగతులకు చెందినవారు కష్టములోనున్నవారు, ఐహికవిషయములు గోరువారు, జిజ్ఞాసువులు, జ్ఞానులు” అని శ్రీకృష్ణుడు భగవద్గీతలో చెప్పియున్నాడు. కష్టములోనున్నవారు బాధానివారణకు దేవుని సమీపింతురు. వ్యాధివచ్చినప్పుడు స్వస్థతపొందగోరి దేవుని పూజింతురు, ధనము పోగొట్టుకొనినవారు పోయిన ధనమును తిరిగి పొందుట కతనిని ప్రార్థింతురు. మఱికొందరు నానావిధములయిన సౌఖ్యములకొఱకు ఈశ్వరుని ఆరాధింతురు. పేరు, ప్రతిష్ఠ, ఐశ్వర్యము, పదవి ఇటువంటివి కావలెననుకోర్కెలు వారి కెన్నో ఉండును. వారు, “ఓ మరియుమ్మకుమారీ! నే నడిగినది ప్రసాదించి తివా, నీకు నేను నైవేద్యముపెట్టుదును. నా ప్రార్థనను ఫలింప జేయుటయందు నీవు కృతార్థురాలవగుదువేని నేను దేవుని ఉపాసించి. నాకుగల ప్రతి వస్తువులో నీకు కొంత యిచ్చెదను.” అని యర్థింతురు. విషయవాంఛలంత ప్రబలముగా లేనివారు కొందఱు గలరు. వారికి దేవుని తెలిసికొనవలెననడి తహతహ కలదు. అటు వంటివారు తత్వశాస్త్రములు, మతిగ్రంథములు చదువుదురు. తత్సంబంధమైన ఉపన్యాసములు విందురు. ఇంకను అనేకవిధముల వ్యాసంగము చేయుదురు. వారు జిజ్ఞాసువులు. వీరుగాక ఋతూకతరగతివారు గలరు. వారు పరాత్పరుని ధ్యానముచేయుదురు, అతనిని అలిసి కొందురు. వారు జ్ఞానులు. ఈ నాలుగుతరగతుల భక్తులు సజ్జనులై వీరిలొ నెవరును చెడ్డవారుకారు. వీరందఱాతనినే యుపాసించుదురు.

అయితే, మనమిప్పుడు శిష్యులము కాగోరుచున్నాముగదా. పరమసత్యమును తెలిసికొనుట మనలక్ష్యము. అది యొక్కటియే మనలక్ష్యము. మనలక్ష్యము పరమోత్కృష్టమైనది. మనకు మనము చాలపెద్దమాటలు చెప్పకొనియున్నాము — పరిపూర్ణ సాక్షాత్కారమంటిమి. ఇంకను చాల అనుకొంటిమి. ఈమాటల కనుగుణముగా సాధనచేయుదము. ఆత్మయందు సుప్రతిష్ఠితులమై, ఆత్మను, ఆత్మచే ఉపాసితము. ఆత్మనే ప్రాతిపదికగా నైకొందము; ఆత్మనే మధ్య ఉంచుదము; ఆత్మనే సాక్షాత్కారము చేసికొందము. ఎందును ప్రపంచమును రాసీయవలదు. అది పోయి, పోయి సుషుప్తికి యాకాశములోకలసి మాయమై పోయినపోవుగాక! దానిని లక్షించు వారెవరు? ఆత్మయందే స్థిరప్రజ్ఞలుకండు! అదియే మనలక్ష్యము. అంతటిస్థితి యిప్పుడే పొందజాలమని మనకు తెలియను. అంత మాత్రముచేత నిరుత్సాహపడకుడు; ఆదర్శమును క్రిందికి లాగి వేయకుడు. మీ దేహము కేవలము భౌతికతత్వమని, నిర్జీవము, తమఃప్రధానము, నిశ్చేతనమునయిన భౌతికపదార్థమని ఎంతగా తలంతురాయనున దేముఖ్యాంశము; మీరు తేజోమయమైన అమృతపురుషులను, సత్యమును ఎంతెక్కు-వగా స్మరింతురనునదే ప్రధానము. తేజోమయమైన అమృతపురుషులేమీరని స్మరించుకొనుచుండుకొలది ముక్తస్థితి పొందవలెనను తృప్త వృద్ధిచెందుచుండును; భౌతికతత్వమునుండి, దేహమునుండి, ఇంద్రియములనుండి వేరుపడవలెనని అధికాధికముగా కాంక్షింతురు.

శిష్యుడలవలెనుకొనవలసిన నాల్గవ లక్షణము, కడపటి లక్షణము సదసద్వివేకము. సద్వస్తువొక్కటే — భగవంతుడు. మనస్సు సతనిదెస మజలినపవలెను. దానిసతని కర్పించివేయవలెను. దేవుడే ఉన్నది. మతేదియులేదు. తక్కి-నదంతయు వచ్చుచు పోవుచుండును. ప్రపంచమునుగుఱించి ప్రతివాంఛ భ్రాంతి మాత్రమే. జగత్తు సత్యము కాదుగదా. అంతకంతకు మనస్సును

మతని సంతటివానినిగా చేయును. అట్టి వ్యక్తు లతిలోకప్రతిభా శాలురు. వారు ప్రపంచప్రవక్తలు. జీవితసందేశమును గొని వచ్చిన దూతలు, ఈశ్వరావతారములు.

ఒక్కమతము, ఒక్కప్రవక్త, ఒక్క అవతారము మాత్రమే ఉండుట సాధ్యమను అభిప్రాయము మానవునకు గలదు; కాని, అది సరికాదు. దేవుని దూతలందఱి జీవితములను తఱచిచూడగా, వీరిలో ఒక్కొక్కరు ఒక్కొక్కపాత్ర—ఒక్కొక్క పాత్రమాత్రమే నిర్వహింపవలసియుండుట విధినిర్ణయమని తెలియగలదు; ఏదో ఒక్క స్వరములో గాక, వివిధస్వరముల సమ్మేళనములోనే సామరస్యమున్నది. వివిధజాతుల జీవితములోగూడ నింతే—ఏ జాతియు నీ ప్రపంచములో తానొక్కటే సుఖపడుటకు పుట్టలేదు. ఆమాట చెప్పటకెవ్వరు సాహసింపగలరు? ఈశ్వరుని సంకల్పానుగుణముగా వివిధజాతుల సామరస్యము కొఱకై ప్రతిజాతియు నిర్వహింపవలసిన పాత్రయొక్కటిగలదు. ప్రతిజాతికి, అది కొనసాగింపవలసిన ధర్మము, నిర్వహింపవలసిన విధిగలదు. వీనిమొత్తము మహత్తరమైన సామరస్యమగును.

కనుక ఈ ప్రవక్తలలో ఏ యొక్కరుగాని ప్రపంచము నెల్ల కాలము శాసించుటకు జన్మింపలేదు. అట్టి ప్రయత్నమున నింతవఱకెవ్వరును కృతకృత్యులు కాలేదు; ఏ యొక్కరును ఎల్ల కాలము ఆధిపత్యము వహింపబోరు. ఒక్కొక్కరు కొంతప్రయోజనమే సాధింతురు; ఆ ప్రత్యేకప్రయోజనము విషయమున కాలక్రమమున ప్రతిప్రవక్త ప్రపంచమును శాసించుచు, ప్రపంచవికాసమునకు తోడ్పడుచుండును. ఇంతవఱకు నిజమే.

మనలో చాలమందికి పురుషునిద్వారా వ్యక్తమైన మతము సందేహమృకము. మనకీ నమ్మకము పుట్టుకతోనే కలిగినది. సూత్రములను గుఱించి సిద్ధాంతములను గుఱించి మనము మాట్లాడుదుము.

అదియంతయు మంచిదే; కాని, ఒకవ్యక్తి ముఖతః వ్యక్తమైనప్పుడే ఒక సూత్రము నవగాహమొనరించుకొనగలమని మన ఆలోచనలు, ఉద్యమములు, పనులు తెలియజేయుచున్నవి. దేహధారియైన ఆదర్శవ్యక్తిద్వారా ప్రకటితమైనప్పుడే మనమొక భావమును గ్రహింపగలము. దృష్టాంతముతో కలిసినప్పుడే బోధ సర్థముచేసి కొనగలము. ఉదాహరణలును ఆదర్శపురుషులును అవసరములేని స్థితికి మనమందఱి మభివృద్ధిచెందియుండిన, దేవుడెంతగా సంతోషించును! కాని, మన మాస్థితియందు లేము; కనుక జనశాహుళ్యము తమ యాత్మలను ఈ ప్రపక్తల సన్నిధిని ఈ లోకోత్తర పురుషుల సన్నిధిని దేవుని అవతారముల సన్నిధినుంచిరి. ఈ యవతారములను క్రైస్తవులు, జాధులు, హిందువులు పూజించిరి. మహమ్మదీయులు మొదటినుండియు నట్టిపూజకు ప్రతికూలురుగా నుండిరి. వారికి ప్రపక్తలను, ఈశ్వరదూతలను పూజించుటతోగాని, వారికి విధేయత ప్రకటించుటతోగాని ఏమియు సంబంధము లేదు; కాని, యాచరణలో ఒక్క ప్రపక్తకు బదులు వేల కొలది సాధువులు పూజింపబడుచున్నారు. మనము వాస్తవిక సంఘటనలకు వ్యతిరేకముగా బోలేముకదా! వ్యక్తులను పూజింపకుండ ఉండలేము. పూజించుట మంచిదే. “ప్రభూ, నా తండ్రిని చూపుము.” అని కోరినప్పుడు మీ ప్రపక్తచెప్పినమాట స్మరించుకొనుడు. “నన్ను చూచిన నా తండ్రిని చూచినట్లే.” అని యా మహాప్రపక్త పలికెను. అతడు మానవుడనిగాక మతాకవిధముగా నెట్లు భావింపగలము? అతనిని మానవతద్వారా మాత్రమే కనుగొనగలము. కాంతిప్రసార మీగది యంతటను గలదు. అయినప్పుడు సర్వత్ర మనమెందుకు కనలేక పోవుచున్నాము. మీరా దీపమునే చూడగలుగుచున్నారు. భగవంతుడు — సర్వవ్యాపక సూత్రము ననుసరించి — అంతటను గలడు. కాని, మన మతనిని మానవుడయిన దేవునిద్వారా, మానవుడయిన దేవుని యందు మాత్రమే చూడగలము, గ్రహింపగలము. మన ప్రస్తుత

తత్త్వ మటువంటిది. ఈ దివ్యజ్యోతులు వచ్చినప్పుడు మానవు డీశ్వరానుభవము పొందును. వారు మనవలెగాక మఱొకవిధముగా వత్తురు. మనము యాచకులవలె వత్తుము; వారు చక్రవర్తులవలె వత్తురు. మనము దిక్కులేనివారివలె, దారితప్పి దిక్కుతోచని వారివలె వత్తుము. మన కర్తవ్యమేమి? మన జీవితముల అంతర్య మేమో మనకు తెలియదు. ఆ రహస్యమును గ్రహింపలేకున్నాము. మనము నేడొక పనిచేయుదుము; రేపు మఱొకపనిచేయుదుము. మనము నీటిలో ముందుకు వెనుకకు ఊగులాడెడి గడ్డిపోచలవలె. ఝంఝామారుతములో నెగిరిపోవు దూదిపింజెలవలెనున్నాము.

మానవజాతి చరిత్రలో దేవునిదూతలు వచ్చుచుండుట మనము కనుచున్నాము. పుట్టుకతోనే వారు వచ్చినకార్యమేమో స్పష్టమై, ఏర్పాటగుచుండును. వారి కార్యప్రణాళిక సమగ్రముగా నిర్ణీతమై యుండును; వారు తమ కర్తవ్యమునుండి అంగుళమైనను చలింపరు. వారొకపనికొఱకు వత్తురు; కనుక నొక సందేశము వివరింతురు. వారికి తర్క-వితర్కములతో పనిలేదు. ఈ జగద్గురువులు, ఈ ప్రవక్తలు తాము బోధించువిషయములను గుఱించి హేతుక్రమ బద్ధముచేయుట మీ రెన్నడయిన గమనించితిరా? వారిలో నెవ్వరు నాపని చేయలేదు. వారు సూటిగా ప్రసంగింతురు. వారు హేతు విమర్శచేయుటెందుకు? సత్యమును వారు చూతురు. చూచుటే కాదు, చూపుదురుకూడ! “దేవుడున్నాడా?” అని మీరు నన్నడిగిన ఉన్నాడని నేను చెప్పుదును. వెంటనే మీరు నన్ను హేతువులు చెప్పుడని కోరుదురు. మీకు తెగిన కారణములను చూపుటకు నేను చాలశ్రమ పడుదును. మీరు క్రీస్తుదగ్గరకుబోయి, “దేవుడున్నాడా?” అని యడిగినయెడల ఉన్నాడని యతడుపలుకును. “అందుకేమయిన నిదర్శనముగలదా” అని మీరు ప్రశ్నించినచో “అడుగో ప్రభువు. ఆజగదీశ్వరుని దర్శింపుడు!” అని యతడు చెప్పును. అది ప్రత్యక్షదర్శనము, తొర్కిక ప్రతిపాదనగాదు. అది ప్రత్యక్షదర్శన బలమేగాని

చీకటిలో తడుములాడుకొనుటగాదు. నేనీ బల్లను చూచుచున్నాను ; ఎంతటి వాదమైనను నా విశ్వాసమును పోగొట్టజాలదు. అది ప్రత్యక్ష దర్శనము. వారి విశ్వాసమటువంటిది—అది వారి ఆశయములందు విశ్వాసము, వారి కర్తవ్యమునందు విశ్వాసము, అన్నిటికంటె వారి ఆత్మ విశ్వాసము. ప్రభాకలితులైన మహాత్ములకుగల ఆత్మవిశ్వాసము మతేన్వరికినిలేదు.

“మీరు దేవునియందు సమ్మకము గలదా? మరణానంతర జీవితమునందు సమ్మకముగలదా? ఈ సిద్ధాంతమునందో ఆ సిద్ధాంతమునందో సమ్మకముగలదా?” అని జను లడుగుచుందురు. ఇక్కడ పునాదియే కొఱతగానున్నది ; ఆత్మవిశ్వాసమది. ఔను! తన్నుతాను సమ్మలేనివాడు మఱొకదానినెట్లు సమ్మగలడు? నాయనికియందే నాకు సమ్మకములేదు. ఒక ఊణములో, “నేనున్నాను, నన్ను నాశనము చేయగలిగిన దేమియులేదు” అనిపించును ; మఱు ఊణములోనే మృత్యుభయముతో గడగడ వడకిపోవుదును. ఒక నిమిషములో నే సమృత్తుడనని భావించును ; మరు నిమిషములో ఏదో దయ్యము కనబడును. అప్పుడు నే నెవరినో, ఎక్కడనున్నానో నాకు తెలియనిస్థితిలో నుందును. నేను జీవించియున్నదియు, మరణించి సదియుగూడ నాకు తెలియదు. ఒక ముహూర్తమున నేను ఆత్మ స్వరూపుడనని, నీతిమంతుడనని తలంతును ; తరువాత ముహూర్తములో ఏదో విపత్తు కలుగును ; నేను చిత్తు అయిపోదును. ఎందు చేత?—నాయందు నాకు విశ్వాసముపోయినది ; నైతికమైన నా వెన్నెముక విఠిగిపోయినది.

మహాత్ములందఱిలో ఈ లక్షణము సర్వదా కనుపించును : వారికిగల ఆత్మవిశ్వాస మచంచలము. అది యసాధారణము ; అది మనకవగాహముగాదు. అందుచేత వారు తమ్ముగుఱించి చెప్పెడి విషయములను గ్రహింపనేరక వానిని విప్పిచెప్పుటకై వివిధరీతుల శాఖాచక్రమణ మొనరింతురు ; వారు తమ ఆత్మానుభూతినిగుఱించి

చెప్పవిషయములకు జనులిరువదివేల సిద్ధాంతములు కల్పింతురు. మనలనుగుఱించి మన మీఠిగానూహింపము. కనుక వారి నర్థము చేసి కొనజాలకపోవుట విడ్డూరముకాదు.

వారు ప్రసంగించునప్పుడు లోకమనివార్యముగా వినితీటును. వారు మాటాడునప్పుడు ప్రతిశబ్దము సూటిగా వెలువడును ; అది బాంబుప్రేలుడుగా బహిర్గతమగును. శబ్దము శక్తిసంధరితము. వట్టి మాటలో నేమున్నది? ఏభాషలో మాట్లాడిననేమి? మాటల నేవిధముగా కూర్చిననేమి? వ్యాకరణయ్యక్తముగా ప్రసంగించిననేమి? చతురతతో ప్రసంగించిననేమి? ఆలంకారికకౌశలములతో ముచ్చటించిననేమి? ముచ్చటింపకపోయిననేమి? బోధింపదగు విషయమేమైన మీకుకలదా? లేదా? అదియంతయు నిచ్చుటకు పుచ్చుకొనుటకు సంబంధించిన విషయము ; వినుటకు సంబంధించినదిగాదు. ఇవ్వదగినది మీదగ్గట ఏమైనగలదా? ఇది ప్రధానవిషయము, ఉన్నచో నీయుడు. మాటలవలనగలుగు ప్రయోజనమంతయును : ఈయదలచినదానిని తెలియజేయుటే! అది యనేకతీరులలో నొకటి. ఒక్కొక్కప్పుడు మనము మాట్లాడము. ఒక శ్లోకమునందీవిధముగా చెప్పబడియున్నది. “చెట్టుక్రింద కూర్చొనియున్న గురువును నేను చూచితిని. ఆయన పదునాటు వర్షముల ప్రాయముగలవాడు. ఆయన శిష్యుడు ఎనుబది సంవత్సరముల వృద్ధుడు. గురువు చేయచున్న ఉపదేశము మానము. అంతటితో శిష్యుని సందేహము లన్నియు నివారణమైనవి.”

ఒక్కొక్కప్పుడు వారు మాట్లాడనే మాట్లాడరు. మాట్లాడకయే వారు తమయభిప్రాయములనుతమ మనస్సునుండి మఱొకరి మనస్సుకు ప్రసారముచేయుచుందురు. ప్రసాదించుటకు వారువత్తురు. వారాదేశింతురు ; వారు దేవునిదూతలు. వారి యాదేశమును మీరు శిరసావహింపవలసినదే. జీసస్ అధికారముతో మాట్లాడినట్లు మీగ్రంథములలో నున్నవిషయము మీకు జ్ఞాపకములేదా? “ఇక

మీరు వెళ్లి అన్ని జాతులవారికి బోధింపుడు.....నేను మిమ్మా దేశించినవన్నీయు తు. చ. తప్పక పాటింపవలసినదని వారికి ఉప దేశింపుడు.” అని జీసస్ అనలేదా? తన సందేశమునందు తనకుగల విశ్వాస మతని ప్రవచనములోను ప్రస్ఫుట మగుచుండును. ప్రపక్త లుగా లోక మారాధించు లోకోత్తర పురుషులందఱి జీవితములలో నట్టి విశ్వాసబలము కాననగును.

ఈ జగద్గురువులు పృథివిమీద అవతరించిన ప్రత్యక్ష ఈశ్వర స్వరూపులు. వీరినిగాక మఱెవ్వరిని మన ముపాసింపగలము? భగ వంతుని గుఱించి భావించుటకు ప్రయత్నింతును. ఎంతటి అల్పమైన అసత్యవిషయము నామనస్సులోనికి వచ్చును? అట్టి దేవుని పూజించుట పాపము. కన్నులు తెఱచి, పృథివిమీదికి వచ్చిన ఈ మహాపురుషుల జీవితములను చూతును. భగవంతునిగుఱించి నాకు సాధ్యమైన ఉత్కృష్ట భావనకంటె ఈ మహాత్ములు మిక్కిలి గొప్పవారు. నా వస్తువు నపహరించెడివానిని వెన్నంటి చెరసాలకు పంపెడి ప్రవృత్తి గల నావంటివారు కరుణ నేవిధముగా భావింపగలరు? క్షమాగుణ మునుగుఱించిన మహోత్కృష్టభావ మేపాటిదిగానుండును? నా కతీతమైనదిగా నుండజాలదు. మీలో, మీ దేహమునుండి ఆవలకు దూకగలవారెవ్వరు? మీ మనస్సులనుండి దూరముగా లంఘింప గలవారు మీలో నెవరుగలరు? అట్టివారు మీలో నెవ్వరునులేరు. మీ జీవితముల కతీతముగా దివ్యప్రేమనుగుఱించి మీ రేమి భావన చేయగలరు? మన ఆనుభవములో లేనిదానిని మనమెన్నడును భావనచేయ జాలము. కనుక భగవంతుని భావించుటకు నే జేసెడి సకల ప్రయత్నములు విఫలములగుచున్నవి. ఇచ్చట స్పష్టముగా సంఘటనలు కనబడుచున్నవి. కేవలము ఆశయములుకావు ప్రేమ, కరుణ, పరిశుద్ధత — వీనిని గుఱించిన వాస్తవికవిషయములు. నాభావనకు అందవు. అట్టి సందర్భమున నే నీ మహాత్ముల చరణములకు ప్రణమిల్లి, వీరిని భగవంతునిగా పూజించుటలో

నాశ్చర్యమేమి? ఎవరుమాత్ర మింతకంటె నేమిచేయగలరు! మాటలనెంతగానయిన జెప్పవచ్చును కాని, ఇంతకంటె నధికముగా జేయగలవా రెవరయిన నున్నచో నాకు వారిని చూడవలెనని యన్నది. మాటలనుభవము కాదుగదా. దేవునిగుఱించి, నిర్గుణ తత్త్వమునుగుఱించి, ఈవిషయమును గుఱించి, ఆవిషయమును గుఱించి ముచ్చటించుట చాలమంచిదే; కాని, మానవరూపమున నున్న ఈ దేవుళ్లు అన్నిజాతులకుచెందిన నిజమైనదేవుళ్లు. ఈ దివ్య పురుషు లుపాసింపబడిరి. మానవుడు మానవుడుగా నున్నంత కాలము వీరుపాసింపబడుదురు. సత్యమునుగుఱించి మన విశ్వాస మందులోనేయున్నది; మన ఆశ అందులోనేయున్నది. కేవలము నిగూఢమైన సిద్ధాంతమువలన కలుగగల ప్రయోజనమేమి?

ప్రవక్తలందఱను ఉపాసించుట నా జీవితములో నాకు సాధ్యమైనది. అంతేకాదు. ఇకముందవతరింపగల వా రందఱనుకూడ ఉపాసించుటకు నేను సంసిద్ధుడనైయున్నాను. ఇదే నేను మీకు చెప్పదలచిన ముఖ్యవిషయము. బిడ్డ యేమస్తులు ధరించినను తల్లి గుర్తింపగలదు; ఎవరయిన గుర్తింపజాలనియెడల, నిశ్చయముగా ఆమె ఆబిడ్డ తల్లికాదని గ్రహింపనగును. ఎవరో ఒకానొక ప్రవక్త యందే సత్యమును, దివ్యత్వమును, భగవంతుని గ్రహింపగల మని మీలోనెవరయినను చెప్పచో, నిజముగా వీరియందును మీరు దివ్యత్వమును గ్రహించుటలేదని నే నర్థముచేసికొనవలసి యున్నది; ఏవోకొన్నిమాటలు మ్రొగి ఏదో ఒకానొక మతశాఖ నంటిపెట్టుకొనియున్నారని గ్రహింతును. రాజకీయ విషయములలో ఒకానొక యభిప్రాయముతో నేకీభవించుటవంటిదది; అయితే అటువంటిది మతమేగాదు. సమీపములో తియ్యని మంచినీరున్నప్పటి కిని దానిని విడిచిపెట్టి ఉప్పునీటిని వాడునట్టి అవివేకులలోకమున కొందఱుగలరు. ఈ కర్జమునకు హేతువేమని యడిగినప్పుడు ఉప్పునీటి బావి తమ తండ్రి త్రవ్వించినదని వారు సమాధానము చెప్పుదురు.

నా స్వల్పజీవితములో నేను గ్రహించిన జ్ఞానమిది మతమున కారోపించు అపార్థమునకు మత ము త్తరవాదికాదు. దాని తప్పేమియు లేదు. ఏ మతమును మానవులను హింసింపలేదు. ఏ మతమును మాంత్రికులను నిండుప్రాణములతో కాల్చి చంపివేయలేదు. ఏ మతమును ఎన్నడు నిట్టిపనిచేయలేదు. అయితే ప్రజల నిట్టిచర్యలకు ప్రోత్సహించినదేది? రాజకీయములేగాని మతముకాదు. అటు వంటి రాజకీయములు మతముపేరు పెట్టుకొనినచో ఆ దోష మెవరిది?

కాబట్టి ఏ వ్యక్తిగాని. “నాప్రవక్త మాత్రమే నిజమైన ప్రవక్త” అని చెప్పినయెడల ఆమాట నిజముగాదు. ఆతనికి మతము యొక్క తూర్పుపడమర లే తెలియలేదని గ్రహింపనగును. మత మనగా ప్రసంగముకాదు, సిద్ధాంతముకాదు, బుద్ధిగతమైన ఆమో దముగాదు. అది హృదయాంతరాళములో పొందెడి యనుభూతి; అది భగవంతుని స్పృశించుట, అనుభవించుట, నే నాత్మనని. విశ్వాత్మతోను, దాని యత్కృష్ట విభాతులతోను నాకు సన్నిహిత సంబంధముగల ఆత్మనని యనుభూతి పొందుట. నీవు భువనములకు జనకుడైన భగవంతుని గృహమున ప్రవేశించితివేని ఆయనబిడ్డలను చూచి గుర్తింపకపోవుటెట్లు సంభవించును? నీవు వారిని గుర్తింపలేనిపక్షమున ఆ తండ్రిగృహమున నీవు ప్రవేశింప లేదని గ్రహింపనగును. తల్లి తనబిడ్డను ఏదుస్తులు ధరించినను, ఎట్టి మాటువేషము వేసికొనినను గుర్తింపగలడు. ప్రతిదేశము లోను, ప్రతియుగములోనుగల ఆధ్యాత్మిక ప్రతిభాసంపన్నులయిన స్త్రీ పురుషు లందఱును గుర్తింపుడు. వారిలోవారికి వైరుధ్యము లేదు. నిజమైన మతము దివ్యస్పర్శ, ఆత్మకు ఈశ్వరసందర్శనము ఎందెందు కలదో అందు మనస్సు ఏకించి, విస్తరించి సర్వత్ర జ్యోతిని దర్శింపజేయగలుగును. ఈ విషయములో మహమ్మదీయులు మిక్కిలి యనాగరికులు, స్వమతదురభిమానపూరితులు.

వారి నినాదమిది : “ఒక్క దేవుడే ఉన్నాడు. మహమ్మద్ అతడు పంపినదూత.” ఇంతకు భిన్నమైనదంతయు చెడుగు మాత్రమేకాదు ; వెంటనే నిర్మూలీపదగినదికూడ, ఉత్తరువందిన ఊణములో, సరిగా ఆవిధముగా నమ్మని ప్రతిపురుషుని, ప్రతిస్త్రీని చంపివేయవలసినదే, ఈవిధమైనపూజకు సంబంధములేనివానిని వెంటనే విధ్వంసము చేయవలసినదే, మఱిమైన బోధించు ప్రతి గ్రంథమును తగులబెట్టవలసినదే. అయిదువందల సంవత్సరముల కాలము పసిఫిక్ మహాసముద్రమునుండి అట్లాంటిక్ మహాసముద్రము వఱకు రక్తస్రవంతులు ప్రవహించినవి అది మహమ్మదీయమతము! అయినను మహమ్మదీయులలో తత్వచింతగల వ్యక్తి ఎక్కడయిన ఉన్నయెడల అతడిట్టి హింసా కాండను నివారించుటకు ప్రయత్నించుచు వచ్చెను అట్టి ప్రయత్నములందే అతడు దివ్యస్ఫుర్ణనుచూపి కొంత సత్యమును గుర్తించెను. అతడు మతముతో చెరలాట మాడుటలేదు. ఏలయనగా అతడు మానవుడుగా సత్యమును సూటిగా పలుకుచుండేనేగాని, తనతండ్రి మతమునుగుఱించి ప్రసంగించుట లేదు.

ఒకవంక ఆధునిక క్రమపరిణామసిద్ధాంతముతోపాటు మఱొకవంక పూర్వపద్ధతి యనుకరణాభిలాషగలదు. మతమును గుఱించి ప్రాతభావములను మన్నించెడి ప్రవృత్తియొకటి మనలో కలదు. మనము క్రొత్తవిషయ మాలోచింతము. అందులో పొర పాల్చున్నను సరే. అదే మంచిపని. లక్ష్యసాధనకెందుకు యత్నించ గూడదు? తప్పులుచేసి సరిదిద్దుకొనుటవలన మనము వివేకవంతుల మగుదుము. కాలమనంతము. ఆగోడదిక్కుగా చూడుడు. గోడ యెన్నడైన సత్యము పలికెనా? గోడ యెప్పుడును గోడయే. మానవు డసత్యము పలుకును అతడు దేవుడుకూడ కాగలడు. ఏదోయొకటి చేయుటెమంచిది, అది తప్పని ఋజువయిన కానిమ్ము, అది నిష్కర్మ యత్వముకంటెమేలు. ఆయెన్నడును అబద్ధముచెప్పుదుకదా. అయిన నేమి? అదెల్ల కాలము ఆవే. ఏదయినజేయుడు! దేనినైన జిజ్ఞాసతో

పరిశీలింపుడు ; మీయాలోచన తప్పగానిండు. ఒప్పుగానిండు. ఏదో !
యోచింపుడు. నా పూర్వజీవితముగా ఆలోచింపలేదు కనుక నేను
నిష్క్రియుడనై కూర్చొని క్రమముగా అనుభవించెడి గుణమును,
ధీశక్తిని క్షీణింపజేయుదునా? ఇంతకంటె చనిపోవుటమేలు! సజీవమైన
అభిప్రాయములు, మతమునుగుఱించిన స్వంతవిశ్వాసములులేని
జీవితము వ్యర్థము. నాస్తికులేకొంతమేలు. వారితులతో నేకీభవింపక
పోయినను, వారు స్వతంత్రముగా నాలోచింతురు. తమకు తాము
స్వతంత్రముగా ఆలోచింపనివారు మతప్రపంచములో నింకను జన్మింప
లేదని యర్థము. వారిబ్రతుకు రొయ్యచేప బ్రతుకువంటిది. వారు
యోచింపదు; వారికి మతమందు శ్రద్ధలేదు. అవిశ్వాసికి, నాస్తికునకు
శ్రద్ధయున్నది. అతడు శ్రమపడి ప్రయత్నించును. కనుక జిజ్ఞాసతో
పరిశ్రమచేయును. దివ్యత్వముదెస పురోగమించుటకు కృషి
చేయుడు. ప్రయత్నము విఫలమైనను నష్టములేదు. జిజ్ఞాసఫలితముగా
విపరీతసిద్ధాంతమునకు వచ్చినను హానిలేదు. విచిత్రముగా నున్నదని
అనిపించుకొనుటకు మీరు భయపడదురేని, ఆ సిద్ధాంతమును మీ
మనస్సులోనే యంచుకొనుడు — ఇతరులకు. ప్రచారము చేయ
నవసరములేదు. కాని, ఏదయిన చేయుడు! దివ్యత్వముదెస అడుగు
వేయుడు. వెలుగు ప్రసరింపవలెను. అనుదినము నా కెవరయిన
అన్నము తినిపించుచుందురేని, కాలక్రమమున నా చేతులు నా
కుపయోగపడవు. గొఱ్ఱలమందవలె ఒకరి నొకరు అనుకరించుట
ఆత్మవివాశహేతువు. మృత్యువు నిష్క్రియత్వమునకు ఫలితము.
చుటుకుతనము వహించి కృషిచేయుడు. కృషియున్నచోట అభి
ప్రాయభేదములు తప్పవు. భేదము జీవితమునకు రుచివంటివి; అది
సౌందర్యము. ప్రతివిషయములోని కళయది. భేదము సర్వమును
కళాత్మకముచేయును. జీవితమునకు మూలము. లక్షణము నానా
త్వమే. నానాత్వమునుచూచి భయపడనేల ?

మన మిప్పుడు ప్రవక్తల నవగాహముచేసికొనగల స్థితికి
వచ్చితిమి. మత విషయమున రొయ్యచేపవంటి ఉనికివిషయ మటుం

చినను —చారిత్రక నిదర్శనము ప్రకారము, నిజమైనజిజ్ఞాస, నిజమైన ఈశ్వర ప్రేమయున్న తావున అత్మ ఈశ్వరాభిముఖముగా పురోగమించినది. అప్పుడప్పుడు కాంతికిరణముల ప్రసారము ద్యోతకమైనది. జీవితములో నొక్కపర్యాయమైనను —క్షణమాత్రమైనను ఈశ్వరుని ప్రత్యక్షదర్శనము కలిగినది. నెంటనే, “సర్వసందేహములు శాశ్వతముగా పటాపంచలగును. హృదయములోని వక్రత తిన్ననగును. సకలబంధములు విడిపోవును. కర్మఫలములు, కర్మ అంత మొందును. ఏలయనగా సమీపమునందున్నవానిలోకెల్ల మిక్కిలి సమీపమున నున్నవాడు, దూరాతిదూరమందున్న వానిలోకెల్ల దూరమందున్న వాడునగు భగవంతుని దర్శనమైనది” అనివచించుము. మతమనగా అది. మతమంతయు అదే; తక్కినదంతయు వట్టి సిద్ధాంతము, చలింపని సంప్రదాయము. ప్రత్యక్షదర్శనమునకు తోడ్పడు వివిధ మార్గములు కలవు. ‘మన మిప్పుడు గంపకొత్తు పోరుసలుపు చున్నాము; గంపలోని పండ్లు గోతిలోపడిపోయినవి.

మతవిషయమై యిరువురు తగవులాడుకొనుచున్నచో వారి యొద్దకు పోయి, ఈ ప్రశ్న వేయుడు. “మీరు దేవుని చూచితిరా? ఈ వస్తువులను చూచితిరా?” క్రీస్తు ఒక్కడే ప్రవక్తయని ఒక డనును. అతడు క్రీస్తును దర్శించినాడా? “మీ తండ్రి క్రీస్తును చూచినాడా?” “లేదండీ”. “నీవు చూచితివా?” “లేదండీ” “అయితే, దేనికొత్తు మీ వివాదము? పండ్లు గోతిలో పడిపోయినవి. మీరు గంపకొత్తు తగవులాడుకొనుచున్నారా?” ఇంగితజ్ఞానము గల స్త్రీలు, పురుషులు ఈ విధముగా తగవులాడుకొనుటకు సిగ్గు పడుదురు!

దివ్యదూతలు, ప్రవక్తలు నిజమైన మహాత్ములే. ఎందువలన? వారిలో ఒక్కొక్కరు ఒక్కొక్క మహద్విషయమును బోధించుటకు వచ్చిరి. ఉదాహరణకు భారతదేశములోని ప్రవక్తలను తీసికొనుడు.

మతస్థాపకులలో వారు మిక్కిలి ప్రాచీనులు. మొదట కృష్ణుని గుఱించి పరిశీలింతము. మీలో భగవద్గీత నధ్యయనము చేసినవారు గ్రంథమునందంతటను నిర్మమతను గుఱించిన భావమొక్కటే గమనించియుందురు. మమతాగంధ వివరితులు కండు. హృదయ మందున్న అనురాగ మొక్కనికే సమర్పింపవలెను. ఎవరికి? ఎవరు నిర్వికారుడో అతనికి. ఎవరా యొక్కరు? అతడు భగవంతుడు. పరివర్తనాశీలము గల దేనికిగాని హృదయమధీన మైనర్చెడి పొరపాటు చేయకుడు. ఏలయనగా అది దుఃఖపేతువు. మీరు మానవుని యధీనమైతిరా. అతడు మరణించిన, దుఃఖము సుప్రాప్త మగును. మీరు మిత్రునకు మనసిత్తురేని రేపతడు మీకు శత్రువుగా మాటవచ్చును. భర్తకు హృదయమిచ్చినయెడల అతడొకనాడు కలహింపగలడు మనసును భార్యయధీనము చేసితిరా, ఎల్లుండి ఆమె చనిపోవచ్చును. ప్రపంచపు పోకడ ఈతరునేయున్నది. కనుక కృష్ణుడు గీతలో నిల్లుపడేశముజేసెను జగత్ప్రభువే ఏనాటికిని మార్పుచెందనివాడు. అతని ప్రేమ ఎన్నటికిని వ్యర్థముగాదు. మన మెక్కడఉన్నను, మన మేమిచేసినను అతడు సర్వదాకరుణామయుడే. అతని దెల్లప్పుడు ప్రేమపూరిత హృదయమే. అత డేనాటికిని మాటడు. మన మేమిచేసినను అతడాగ్రహింపడు. భగవానుడెల్లు మనపై కినుకవహింపగలడు? మీ పసిబిడ్డ పెక్కు అల్లరిపనులు చేయును. మీరు శిశువుమీద కోపపడుచున్నారా? మన మేమి కానున్నామో దేవునికి తెలియదా? శీఘ్రముగానో, ఆలస్యము గానో మనము పరిపూర్ణత్వము పొందనున్నామని అతనికి తెలియును. అతనికి ఓద్దుగలడు. అంతలేని క్షమాగుణమది. మన మతనిని ప్రేమింపవలెను, ప్రతిఢివిని అతనియందు, అతనిద్వారా ప్రేమింపవలెను. ఇది ప్రధానసూత్రము. భార్యను ప్రేమింపవలెను, భార్యకొఱకుగాదు. “ఓప్రేయసీ! భర్త ఎన్నడును భర్తకొఱకు ప్రేమింపబడలేడు. భర్తయందీశ్వరుడున్నాడు గనుక అతడు ప్రేమింపబడును.” భార్యాభర్తలప్రేమలో గూడ భార్య తాను

భర్తనే ప్రేమించుచున్నానని భావించుచుండవచ్చును. కాని, భర్త యందున్న భగవంతుడే నిజమైన ఆకర్షణయని వేదాంతశాస్త్రము చెప్పుచున్నది. అతఁడాక్కడే ఆకర్షించువాడు. మఱొక ఆకర్షణ లేదు; సాధారణముగా భార్యకీషయము తెలియదు. తెలియకయే ఆమె మంచిపనిచేయుచున్నది. ఈశ్వరుని ప్రేమించుట ఆ మంచిపని. తెలియక చేసినప్పుడే దుఃఖముకలుగును. తెలిసి చేసినచో అది ముక్తి. మా భర్మగ్రంథములుచెప్పు విషయమిది. ఎక్కడెక్కడ ప్రేమకలదో, ఎక్కడెక్కడ ఆనందకిరణము కలదో, అది ఈశ్వరుని దని గ్రహింపుము. ఆనంద స్వరూపమే, ప్రేమస్వరూపమే అతడు. అతడులేనిదే ఏవిధమైన ప్రేమ సాధ్యముకాదు.

శ్రీకృష్ణుని యుపదేశమంతయు నీతీరుననేయున్నది. ఈ భావ మతనిజాతియందు మొలకెత్తినది. తత్ఫలితముగా హిందువేమిచేసినను, నీరుత్రాగినను. “ఇంద్రేమైన సుగుణమున్న యెడల అది ఈశ్వరార్పితమగుగాక!” అని పలుకును. “అతడేమైన సత్కార్యము చేయునెడల దానిఫలితము ప్రపంచమునకు చెందునుగాక. నేను చేయుపనులలో మంచిదేమైననున్న యెడల అది లోకమున కే చెందునుగాక. లోకములోని చెడుగు నాకు చెందునుగాక.” అని బాధుడనును. హిందువు తన కీశ్వరునియందు ప్రగాఢవిశ్వాసము కలదనును; ఈశ్వరుడు సర్వశక్తిసమన్వితుడని సర్వత్ర ప్రతి ఆత్మకది ఆత్మయనును. “నా సకల సుగుణము లతని కర్పణచేయుదునేని, అది మహాత్కృష్టమైన త్యాగమగును. దాని ఫలితము సమస్త విశ్వమునకు చెందును.” అని హిందువు భావించును.

ఇదియొక దశ; శ్రీకృష్ణుడుపదేశించిన మఱియొక విషయమేమి? “ఎవడు లోకరంగమున జీవించుచు, కర్మచేయుచు, తన కర్మఫలితము నంతను ఈశ్వరుని కర్పించుచో అతనికి లోకములోని చెడుగు అంటదు. తామరపువ్వు నీటిలోపుట్టినప్పటికి నీటిపైకి లేచి వికసించును. కర్మఫలములన్నిటిని ఈశ్వరార్పితము చేయుచు, లోకవ్యవహారములలో పాల్గొనువాని విషయముగూడ నదే విధము.”

కృష్ణుడు బోధించు మతాకవిషయము నిరంతర కర్మపరాయణత్వము. కృషి, కృషి, అహోరాత్రములు కృషి అని గీత ఘోషించుచున్నది. “అయితే శాంతి ఎక్కడ?” అని మీరు ప్రశ్నించగలరు. జీవితకాలమంతయు నేను బండిలాగు గుట్టమువలె శ్రమపడి, చావవలసినచో నే నిక్కడుండుటెందుకు? అనగలరు. మీకు తప్పక శాంతి లభించగలదని కృష్ణు డభయమిచ్చుచున్నాడు. అయితే కార్యరంగమునుండి పలాయన మగుటవలన శాంతి కలుగదు. శక్యమగుచో మీ బాధ్యతలన్నిటిని విస్మరించి పర్వతాగ్రము మీదికిపోండు; అక్కడగూడ మనస్సు పరిశ్రమించుచునే యుండును. ఒకరొక సన్న్యాసి నడిగిరట, “స్వామీ, మీకు చక్కని స్థలము దొరికినదా? ఎంత కాలముగా మీరు హిమాలయ పర్వతములలో నివసించుచున్నార?” “నలుబ దేండ్లుగా” అని సమాధానము వచ్చినది. “అనేక సుందర ప్రదేశములున్నవి గదా! మీ రేదో ఒకచోటు నిర్ణయించుకొని స్థిరనివాస మేర్పఱచుకొనవచ్చుగదా! ఆపని ఎందుకు చేయలేదు?” “ఎందుకనగా ఈ నలుబది వర్షములుగా నా మనస్సు ద్రిమ్మరుచునే యున్నది. అది నాకు స్థిమితము కలుగనీయలేదు.” అని స్వామి బదులుచెప్పెను. “మనము శాంతి పొందవలెను.” అని మనముదఱ మనుచుండుము. కాని, మనస్సు ఆపని సాధ్యపడనీయదు.

ఒక సైనికడు తానొక తార్తారుజాతివానిని పట్టుకొంటినని ఊరివెలుపల బిగ్గఱగా కేకపెట్టెను. సైనికుల స్థావరములో నుండి, “వానిని లోపలికి తీసికొని రమ్ము” అనుమాటలు వినవచ్చినవి. “అతడు లోపలకు రాలేదండి” అని సైనికుడు చెప్పెను. “అయితే, నీవే లోపలికిరా” అని మరల మాటలు వినబడినవి. “వాడు నన్ను లోపలికి రానీయుటలేదు.” అని సైనికుడనెను. అదే తీటున మనమనస్సులో తార్తారువాకడున్నాడు. వానిని మనము శాంతింపజేయలేము. అతడు మనలను శాంతిపొందనీయడు. మన

మందఱము తార్తారులను పట్టుకొనియున్నాము. “స్థిమితపడుము, శాంతిపొందుము.” అని ఏమేమో చెప్పుచుందుము. ఈమాటలు ప్రతి శిశువు చెప్పగలదు; తానీపని సాధించగలనని యనుకొనుచు. కాని, అది కష్టతరమైన పనియన్నమాట నిజము. నేను ప్రయత్నించితిని. నా విధులన్నిటిని విసర్జించితిని. కొండలపైకి వెడలితిని; గుహలలోను, కారడవులలోను నివాసముచేసితిని. అయిననేమి? నేనింత కాలము తార్తారుని పట్టుకొనియేయుంటిని. ఇంతకాలము నా ప్రపంచము నాతోనేయుండెను. తార్తారుడు మనస్సులోనేయున్నాడు. కనుక మనము బయటిజనులను నిందింపరాదు. తార్తారుడు మన మనస్సులోనుండగా, “ఈ పరిస్థితు లనుకూలమైనవి, ఆ పరిస్థితులు ప్రతికూలమైనవి.” అని మన మనుచుందుము. వానిని మనము శాంతింపజేసినయెడల మనము చక్కబడుదుము.

అందువలన మన ధర్మములను నిర్లక్ష్యముచేయరాదని కృష్ణుడు హితోపదేశము చేయుచున్నాడు. వానిని పౌరుషముతో నెదుర్కొనవలసినదని, ఫలితముల విషయమే ఆలోచింపవలదని ఆతడు పలుకుచున్నాడు. ప్రశ్నింపగలహక్కు సేచకునకులేదు. తర్కించగల అధికారము నైనకునకులేదు. ముందుకు సాగిపోవలసినదే. మీరు చేయవలసిన క్రియలోని తత్త్వమునుగుఱించి మితిమీరి యోచింపవలదు. మీరు నిస్సార్వర్థముగా నున్నదియు లేనిదియు మీ మనస్సునకుగుడు. మీరు నిస్సార్వర్థముగా నున్నచో మీరు దేనినిగుఱించియైన ఆందోళన పడవలదు. మిమ్మేదియు నడ్డగింపజాలదు! ముందుకు లంఘింపుడు. అందుపాటులోనున్నవిధి నిర్వహింపుడు. అది చేసినపిదప క్రమక్రమముగా మీరు సత్యమును సాక్షాత్కరింప జేసికొందురు. “ఎవడు ప్రచండమైన కర్మయందు గంభీరమైన ప్రశాంతతను, గంభీరమైన ప్రశాంతతయందు ప్రచండమైన కర్మను కనుగొనునో అతడే యోగి, అతడే మహాత్ముడు. అతడే పూర్ణత్వము పొందినవాడు.”

ఈ యుపదేశఫలితముగా లోకములోని కర్మలన్నియు పవిత్రైత్యములైనవి. ఏ క్రియనుగాని నీచమైనదనుటకు మన కధికారము

లేదు : సింహాసనాధిపతియైన చక్రవర్తి ధర్మమెంతటి యుక్తృష్టమైనదో, ప్రతివానిధర్మము అంత యుక్తృష్టమైనదే.

బుద్ధభగవానుని సందేశము నాలకింపుడు—అద్భుతసందేశమది. మన హృదయములో దానికి స్థానము గలదు. “స్వార్థచింతను, నీలో స్వార్థచింతను పురికొల్పు సర్వమును సమూలముగా తొలగింపుము. భార్య, బిడ్డ, సంసారము వలదు. ప్రాపంచికవాసనలకు వశుడవు కాకము; సంపూర్ణముగా నిస్వార్థము నలవలయును.” అని బుద్ధుని ప్రబోధము. ప్రాపంచికవాసనలకు వశుడగువాడు, తాను స్వార్థచింత లేనివాడనని యనుకొనును. కాని, పత్నీముఖము చూడగానే, అతడు స్వార్థపరుడగును. తల్లి, తాను సంపూర్ణముగా స్వార్థము నతిక్రమించిన దాననని యనును. శిశువును చూడగానే ఆమెలో స్వార్థచింత ప్రవేశించును. ప్రతివిషయమున నిదేవిధము. స్వార్థచింతలు మొలకెత్తగానే, స్వార్థపరత్వముతో కూడిన కార్యము నిర్వహింపగానే మానవుడు పూర్తిగా భ్రష్టుడగును; అతడు పశువగును; బానిసయగును ; తోడిమానవులను మఱచిపోవును. “మొదట నీవు, తరువాత నేను.” అని యిక అనడు. “ముందు నేను. తక్కిన వారందఱు తరువాత. ఎవరి తిప్పలు వారిని పడనిండు.” అని పలుకును.

మనలో శ్రీకృష్ణుని సందేశమునకు తావున్నది. అతని సందేశమును మన్నింపక ముందుకు అడుగు వేయజాలము. కృష్ణుని యుపదేశమును పాటించకుండ మన మే బాధ్యతను శాంతితో, ఆనందముతో, సుఖముగా, మనలోని ధర్మప్రవృత్తి కనుగుణముగా నిర్వహింపజాలము. “మీరు చేసెడి పనిలో లోపమేదయిన నున్నను భయపడకుడు. దోషకలుషితముకాని పని యేదియును లేదు.” “దాని నీశ్వరునికి విడిచిపెట్టుడు. ఫలితముల కెదురుచూడకుడు.”

మఱియొక సందేశమునకు గూడ మన హృదయములో చోటున్నది ; కాలమెగిరిపోవుచున్నది ; ఈ ప్రపంచము పరిమితము. సర్వము దుఃఖమయము. నిద్రావస్థయందున్న స్త్రీపురుషులారా, సుఖభోజనము, చక్కని దుస్తులతో, భోగములతో కూడిన గృహముగల మీరెన్నడయిన ట్టుద్బాధతో చనిపోవుచున్న లక్షల కొలది ప్రజలవిషయ మాలోచించుచున్నారా? ఇదియంతయు దుఃఖము, దుఃఖము, దుఃఖమను యథార్థమును గుర్తింపుడు. శిశువు ఉచ్చరించు తొలిపలుకును గమనింపుడు : జన్మింపగానే ఏడ్చును. అది యథార్థము—శిశువు ఏడ్చును. ఏడ్చుటకు తగినస్థలమే యిది ! దివ్యదూత సందేశమును శిరసావహింప దలచిన మనము స్వప్రయోజనపరులము కాగూడదు.

మరొకదూత, నాజరెత్ ప్రవక్త యేమి చెప్పెనో కనుడు. “సంసిద్ధులుకండు. స్వర్గరాజ్యము చెంతనేయున్నది” కృష్ణుని సందేశమును చింతనముచేసితిని, మమత లేకుండ ధర్మమును నిర్వహించుటకు ప్రయత్నించుచుంటిని. కాని, ఒక్కొక్కప్పుడు మఱపున పడుచున్నాను. వెంటనే నాకు బుద్ధునిసందేశము జ్ఞప్తివచ్చుచున్నది : “జాగ్రత్తనుమా ! ఈ జగత్తులోని సర్వము మాటిపోవుచున్నది. ఈ జీవితములో సర్వదా దుఃఖము తప్పదు.” ఈ సందేశమును విందును. దేనిని స్వీకరింపవలసిదియు నాకు పాలుపోవుట లేదు. అంతట పిడుగువలె ఈ సందేశము వినబడును : “సంసిద్ధులుకండు. స్వర్గరాజ్యము చెంతనేయున్నది. ఊణమైన ఆలస్యముచేయకుడు. రేపటికి దేనిని వాయిదావేయవలదు. తుది సంఘటనకు సంసిద్ధులుకండు. అది వెంటనే జరిగినను జరగవచ్చును. ఈ ఊణమునో జరిగినను జరగ

వచ్చును.” ఈ సందేశమునకు కూడ తావున్నది. మనము దీనిని శిరసావహింతము, దివ్యదూతకు, ఈశ్వరునకు వందనము చేయుదము.

తరువాత సమానత్వమును ప్రబోధించు దూత, మహమ్మద్ పై గంబరు వచ్చును. “అతని మతములో మంచివిషయమేమున్నది?” అని మీరడుగుదురు. దానిలో మంచి లక్షణము లేవియు లేనియెడల నది యింత కాలమెట్లు మనగలిగినది? ధర్మమే జీవించును. ధర్మమే కాలముయొక్క తాకిడికి నిలుచును. ధర్మమే బలముగలిగినది. కనుకనే మనగలదు. ఈ జీవితములో సహితము పాపి బ్రదుకెంత దీర్ఘమైనది!

అంతకంటె పుణ్యాత్ముని జీవితము దీర్ఘ తరముకాదా? నిస్సందేహముగా పరిశుద్ధతయే బలము, ధర్మమే బలము. మహమ్మదీయ మతబోధలలో సుగుణమేమియు లేనియెడల ఇంతకాలమెట్లు మనగలదు? దానిలో విశేష సుగుణమున్నది. మహమ్మదు సమానత్వమును, మానవసౌభ్రాత్రమును, అఖిల ముసల్మానుల సౌభ్రాత్రమును ప్రతిపాదించిన ప్రవక్త.

కావున ఒక్కొక్క ప్రవక్తకు, ఒక్కొక్క దూతకు ఒక్కొక్క విశిష్టసందేశము కలదు. సందేశమును మొదటని, తరువాత ప్రవక్త జీవితమును చూచినయెడల, జీవిత రహస్యమంతయు తేటతెల్లమగును. స్వప్రకాశమగును.

అవివేకు లిరువదివేల సిద్ధాంతములను ప్రారంభింతురు. అవి వారి మనోవికాసమున కనుగుణముగాను, మత భావముల కనుకూలమైన వివరణగాను ఉండును. వానిని ప్రవక్తల కారోపింతురు. ప్రవక్తల యుపదేశములను గొని వానికి తమ భావములు తోడుగుదురు.

ప్రతిప్రవక్త సందేశమున కతని జీవితమే భాష్యము. అతని జీవితము వైపు చూడుడు. అతడు చేసినది అతని బోధల కనుగుణముగా ఉండును. భగవద్గీతను పఠింపుడు. అది గీతాబోధకుని జీవితమునకు సరిగా అన్వయమగును.

మహమ్మదీయులలో నిర్దుష్టమైన సమానత్వ ముండవలెనని మహమ్మదు నిజ జీవితముద్వారా నిరూపించినాడు. జాతి, కుల, వర్ణ, లింగ భేదములేవియు పనికిరావు. టర్కీ దేశపు సుల్తాను ఆఫ్ఘికాలోని సంతలో నొక నీగ్రోనుకొని, సంకెలలతో అతనిని టర్కీకి తీసికొని రావచ్చును. కాని, మహమ్మదీయుడయి, తగిన యోగ్యత, శక్తులు గలిగినపక్షమున అతడు సుల్తాను కొమార్తెను వివాహము చేసికొనవచ్చును. ఈ ధర్మమును ఈ దేశములో నీగ్రోలు, అమెరికన్ ఇండియన్లు చూడబడుచున్న తీరుతో పోల్చి పరిశీలింపుడు! హిందువు లేమి చేయుదురో తెలియునా? మీ ప్రచారకలలో నెవరయిన సనాతనుని యాహారమును స్పృశించుట సంభవించినచో, దాని నతడు పాటవేయును. మహాత్మాప్రభుమైన తత్త్వసిద్ధాంతములతోపాటు ఆచరణలోగల మా లోపములను గుర్తింపుడు; జాతి, రంగు విభేదములను పాటింపక సమానత్వమును నిర్దుష్టమైన మానవత్వమును మన్నించుటలో ఇతరజాతులకంటె మహమ్మదీయుని ఆధిక్యమును గమనింపుడు.

ఇతర ప్రవక్తలు, ఇంకను గొప్పప్రవక్తలు రాగలరా? తప్పక వత్తుదు. అయితే వారి కొఱకెదురుచూడకుడు. అంతకంటె మీలో ప్రతి ఒక్కరు క్రైస్తవ ప్రబోధమునకు సంబంధించిన ప్రాతినిబంధన లన్నిటి సంపుటియగు నిజమైన క్రొత్త నిబంధనకు ప్రవక్తయగుట నాకొక్కవ సమ్మతము. పూర్వ సందేశములన్నిటిని గ్రహిం

పుడు. వానిని మీ యనుభూతులతో సమగ్రముచేయుడు. అంతట మీ రితరులకు మార్గదర్శకులగు ప్రవక్తలగుడు. వెనుకటి ప్రవక్త లొక్కొక్కరు మహనీయగుణగరిష్ఠులు; ఒక్కొక్కరు మనకొక మహద్విషయ మందజేసినారు. వారు మన దేవుళ్లు. మనము వారిని పూజింతుము; మనము వారి సేవకులము; మనలనుకూడ మనము పూజించుకొందము. వా రీశ్వరుని దూతలు, బిడ్డలు. మనముగూడ ఈశ్వరుని దూతలము, బిడ్డలము. వారు పరిపూర్ణత్వము పొందిరి; మనమును పొందబోవుచున్నాము. ఏసునాథుని మాటలు స్మరించు కొనుడు : “స్వర్గ రాజ్యము చెంతనేయున్నది!” ఈ ఊణమే మనలో ప్రతియొకరము ఇట్లు దృఢసంకల్పము చేసికొందము : “నేను ప్రవక్త నగుదునుగాక! నేను జ్యోతిర్మయుని దూతనగుదునుగాక! నే నమృత పుత్రుడనగుదును గాక! ఈశ్వర తనూభవుడనగుదును గాక! నేను భగవంతుడనగుదును గాక!”



శ్రీ కృష్ణుడు

(కాలిఫోర్నియాలో 1900 వ సంవత్సరము ఏప్రిల్ 1 వ తేదీని

చేసిన ప్రసంగము)

భారతదేశములో బౌద్ధమత మవతరించుటకు ఏపరిస్థితులు కారణమైనవో, దాదాపు అవే పరిస్థితులు శ్రీకృష్ణుడవతరించినప్పు డర్పడినవి. అంతేకాదు. ఆనాటి పరిస్థితులే నేడు మనయెదుట సంభవించుచున్నవి.

ఆదర్శమొకానొకటి యుండును. దానితోపాటు దాని నందు కొనలేని — బుద్ధిచేత గ్రహించుటకు సహితము శక్తిచాలనివారసంఖ్యాకముగ నుండురు...శక్తిమంతులు ఆదర్శమును సాధింతురు. తటచుగా అట్టివారికి దుర్బలులయందు సానుభూతియుండదు. శక్తిమంతులకు దుర్బలులు యాచకులవలె కనబడుదురు. బలవంతులు ముందుకు సాగిపోవుదురు...అయిన నేమి? దుర్బలులను కనికరించి, వారికి సహాయపడుచుండుటే పరమోత్కృష్ట ధర్మమని మనకు దలియునుకదా! అనేక సందర్భములలో బలహీనులయందు కనికరము చూపనీయకుండ తత్త్వవేత్త లభ్యంతరము చెప్పుచుండురు. అనంతజీవితమును పూర్తిగా యిక్కడే, యిప్పుడే ఈ కొలది సంవత్సరముల కొలమానముతోనే నిర్దేశించవలసియున్నదను వాద మంగీకరించెడి పక్షమున...బలహీనులనుగుఱించి యోచించుటకు మన కవకాశములేదు. అట్టి నిబంధనలేవియు లేనియెడల, మనము ప్రవేశించవలసిన అనేక పాఠశాలలలో ఈ ప్రపంచ మొకా నొకటియైనచో, శాశ్వతజీవితమును శాశ్వతధర్మముచేతనే శాసించవలసి యున్నచో, శాశ్వతధర్మము, శాశ్వతమైన అవకాశములు ప్రతివ్యక్తికి లభించుచో—మన మాతరపడవలసిన పనిలేదు.

చుట్టుపట్ల చూచుటకు, సానుభూతి చూపుటకు, దుర్బలులకు చేయూతనిచ్చి వారిని సముద్ధరించుటకు మనకు వ్యవధి యున్నది.

బౌద్ధమతముతో సంస్కృతములోనికి రెండుపదములు వచ్చినవి : ఒకటి రూపాంతరము పొందినమతము ; మఱొకటి మతశాఖ. శ్రీకృష్ణుని శిష్యులు, అతని సంతతివారు అనుసరించెడి మతమునకు హిందూమతమని, బ్రాహ్మణమతమని విదేశీయులు పేర్లుపెట్టినను, నిజముగా వారి మతమునకు పేరులేదు. ఉన్నమత మొక్కటే. దానికి శాఖ లనేకములున్నవి. మతమునకు పేరు పెట్టుటతోడనే దానికి ప్రత్యేకత కలిగించి యితర శాఖలనుండి వేరుచేయుటతోడనే అది తెగయగును ; ఇక మతము కానేరదు. తెగ లేన సత్యమునే చాటును. తాను చెప్పెడిదికాక, మఱొక్కడను సత్యములేదని వక్కాణించును. లోకమున ఒక్కమతమే యిదివఱకుగలదని, యిప్పుడును ఒక్క మతమే ఉన్నదని మతము విశ్వసించును. ఏనాడును రెండు మతములులేవు. ఒకేమతము విభిన్నసీమలలో విభిన్న కళలతో వ్యక్తమగుచున్నది. మానవకోటి పరమగమ్యము, అందుకుగల అవకాశములను తెలిసికొనుటే కర్తవ్యము.

శ్రీకృష్ణుడు సాధించిన ఘనకార్యమిది : మన కన్నులకు క్రమ్మిన మసకను తుడిచి, విశాల దృష్టితో మానవకోటి అభ్యుదయ గతిని పరిశీలింపజేయుట. అన్నిటియందు సత్యమును దర్శించిన మొట్టమొదటి విశాలహృదయు డతడే. అందఱకు, ప్రతి ఒకరికి మొట్టమొదట మంగళవచనములు మనోహరముగా పలికిన పెదవులతనివే.

శ్రీకృష్ణుడు బుద్ధునకు కొన్నివేలేండ్లకు పూర్వమందున్నాడు.....అతడు నిజముగా కలడనెడు నమ్మకములేని వారెందఱోకలరు. కృష్ణుని పూజ సూర్యోపాసననుండి పుట్టినదని కొందఱి నమ్మకము. కృష్ణులు పలుపురున్నట్లు కనబడుచున్నది. ఒకరిని గుఱించిన ప్రస్తావన ఉపనిషత్తులలోకలదు. మఱొకరు రాజుగా నుండెను. వేటొకరు సేనాపతి. అందఱు ఒక్క కృష్ణునిలో కలిపివేయ

బడిది. ఇందువలన నష్టమేమియులేదు. అత్యప్రతిభను ప్రదర్శించిన వ్యక్తి ఒక డవతరించును. అంతట అతనినిగుఱించి ఎన్నెన్నోగాధలు కల్పింపబడును. వానినన్నిటిని అతని శీలమున కనుగుణముగా మరల రచింపవలసియుండును. బైబిలులోని కొత్తనిబంధనలోని కథలన్నిటిని, అంగీకరింపబడిన క్రీస్తు జీవితమునకు, శీలమునకు అనుగుణముగా తిరిగి వ్రాయవలెను. బుద్ధునిగుఱించి భారతదేశములో రచింపబడిన కథలన్నిటిలో ఆ మహత్తర జీవితములోని ప్రధానవిషయము ఇతరులకొఱకు త్యాగము—పదిలముగాగలదు.....

కృష్ణునిలో—అతని సందేశములో రెండు విషయములు ప్రధానముగా గలవు విభిన్నాభిప్రాయముల సామరస్యము, నిర్గుమత. ఒకడు సింహాసనముమీద ఆసీనుడయి, సేనలకు ఉత్తరువులు చేయుచు, జాతుల సముద్ధరణకు బృహత్తరప్రణాళికల ననులు పఱచుచు తోడ్పడనే జీవితపరమార్థమును సాధింపవచ్చును. పరిపూర్ణత్వము పొందవచ్చును. నిజమునకు కృష్ణుని ధర్మోపదేశము రణరంగములో చేయబడినది.

ప్రాతకాలపు పురోహితుల భేషజమును, కర్మకలాపములలోని శుష్క హాస్యాస్పద లక్షణములను కృష్ణుడు స్పష్టముగా గమనించెను, వానిలోని కొన్ని సుగుణములను కూడ నతడు గుర్తించెను.

మీరు బలాధ్యులైనవో, చాల సంతోషము. కాని, మీ యంతటివారు కానివారిని నిందింపకుడు. ప్రతివారు, “ఓ ప్రజలారా! మీకు కీడుకలుగును” అని చెప్పుచుందురు. “మీకు సహాయపడలేక పోయినందుకుగాను నాకు కీడు కలుగుగాక!” అని ఎవరందురు? జనులు తమశక్తికి, జ్ఞానమునకు, అవకాశములకు తగినట్లుగానే చేయుచున్నారు. నే నున్నస్థితికి వారిని తీసికొనిరాలేకపోవుచున్నందులకు నాకు కీడుకలుగుగాక!

కనుక కర్మకలాపములు, బహుదేవతారాధన, అభూతకల్పనలు మంచివే అని కృష్ణుడనినాడు...ఎందుచేత? అవన్నియు మానవుని ఒకే లక్ష్యమునకు గొనిపోవును. కర్మలు, గ్రంథములు, గూఢకల్పనలు—ఒకగొలుసులోని పూసలను కలుపు అతుకులవంటివి. వానిని పట్టుకొనుడు. అది ముఖ్యమైనవని. శ్రద్ధతో మీరు ఒక అతుకును పట్టుకొంటేనే దానిని విడిచిపెట్టకుడు; తక్కినదంతయు మీకు వచ్చి తీటును. కాని, జనులు శ్రద్ధతో గట్టిగా పట్టుకొనరు. దేనిని పట్టుకొనవలెనా యని వాదులాడుచుందురు. దేనిని పట్టుకొనరు...సత్యమే మనకు కావలసినదని ఎప్పుడును చెప్పుచుందుము. కాని, దానిని చేరుట కిష్టపడము. ఇక్కడికి, అక్కడికి వెళ్లి అడుగుటలోగల సౌఖ్యమే మనకు కావలసినది. మనకు కావలసినంత శక్తికలదు. దాని నావిధముగా వినియోగించుచుందుము. అందుచేతనే, ఒకే కేంద్రమునుండి పొడిగింపబడిన ఈ గొలుసులో ఏదో ఒకదానిని గట్టిగా పట్టుకొనుడని శ్రీకృష్ణుడు ప్రబోధించినాడు. ఏ ఒక అడుగు మఱాక అడుగుకంటె గొప్పదికాదు...చిత్తశుద్ధి, శ్రద్ధ ఉన్నంత వఱకు ఏమతాభిప్రాయమును దూషింపకుము. గొలుసులోని ఈ యతుకులలో దేనినో ఒకదానిని గట్టిగా పట్టుకొనుడు. అది మిమ్ము కేంద్రమునకు లాగగలదు.మీ హృదయమే తక్కినదంతయు మీకు బోధించగలదు. మనలోగల ఆచార్యుడే సకల సిద్ధాంతములను, సకల తత్వ శాస్త్రములను ఉపదేశింపగలడు!.....

కృష్ణుడు క్రీస్తువలె తాను దేవుడనని వచించెను. తాను భగవంతుడనని ముక్తకంఠముతో పెక్కుసారు లాతడు పలికెను. “నా మార్గమును విడిచి ఎవరును తప్పిపోజాలరు. అందఱు నాదగ్గఱకు రావలసినవారే. ఎవరెవరు ఏయేరూపములలో ఉపాసించుటో, వారి వారికి ఆయా రూపములలోనే విశ్వాసము గలిగింతును. ఆ దృక్పథము ననుసరించి నేను వారికి దర్శనమిత్తును*...అని అతడు ప్రవచించుచున్నాడు. జనులందఱియందు అతనికి దయకలదు.

సర్వతంత్ర స్వతంత్రుడుగా కృష్ణుని విశిష్టత మనకు గోచరింప గలదు. మనము ప్రతివస్తువుపై ఆధారపడుచుందుము కొన్ని మంచిమాటలపై, పరిస్థితులపై ఆధారపడుదుము. దేనిమీదను, జీవితమమీద సహితము, ఆత్మ ఆధారపడకుండుట పరమోత్కృష్టమైన వేదాంతము మానవుని పరిపూర్ణవికాసము. ఉపాసన మనల నట్టిస్థితికి గొనిపోగలదు. కృష్ణుడు ఉపాసన కత్యంత ప్రాధాన్య మిచ్చెను. భగవంతుని ఉపాసించుడు.

లోకమున పలువిధములయిన ఉపాసనలను మనము చూచుచున్నాము. రోగి దైవమునందు భక్తిభావముతో నుండును... భాగ్యమును పోగొట్టుకొనినవారు కలరు. వారుకూడ ధనముకొరకు విశేషముగ ప్రార్థనచేయుదురు. దేవునికొరకే దేవుని ప్రేమించుటే సర్వోత్కృష్టమైన ఉపాసన. దేవుడనెడి వాహికడున్నచో ప్రపంచమున నింతదుఃఖమేల ఉండవలెనను ప్రశ్నతోచుచుండును. భక్తుడిట్లు సమాధానము చెప్పెను... “లోకములో దుఃఖమున్నది. అంత మాత్రముచేత దేవుని ప్రేమించుట నేను మానను. నా కష్టముతోలగింపుడని నేను దేవుని ప్రార్థించను. అతడు ప్రేమస్వరూపుడు గనుక నే నతనిని ప్రేమితును” ఇతరవిధములయిన ఉపాసనలు తక్కువస్థాయికి చేరినవి, కాని, కృష్ణుడు దేనిని ఖండించడు. నిశ్చేష్టుడయి ఉండుటకంటె ఏదో ఒకటి చేయుట మేల. భగవంతుని ఉపాసించుటకు ప్రారంభించినవారు క్రమక్రమముగా వెటిగి నిస్వార్థ ప్రీతితో దేవుని ఆరాధింతురు.

ఈ జీవితములో పవిత్రాత్ములమగుటెట్లు? మనమందఱ మడవులకో, పర్వతగుహలకో పోవుదమా? దానివలన మనకేమి ప్రయోజనము? మనస్సు మన యధీనములో లేకపోయినతరువాత గిరిగుహలో నివసించినమాత్రమేమి యుపయోగము? ఏలయనగా ఈ మనస్సే అక్కడ మన కవరోధములు కల్పించును. గుహలో మనకుదువది భూతములు ప్రత్యక్షమగును. ఏలయనగా అవన్నియు మన

మనస్సులో నున్నవే. మనస్సు మన యధీనమైనయెడల ఎందు గావలసిన సందే, మనమెందున్న సందే గుహా ఏర్పడగలదు.

మనకు ప్రపంచము అగపడువిధము మన మానసికస్థితిపై ఆధారపడియుండును. మన మనోభావముల ననుసరించి వస్తువులు సుందరముగానో, వికృతముగానో కనబడుచుండును. ప్రపంచ మంతయు మన మనస్సులో గలదు. సమ్యక్ దృక్పథముతో వస్తువు లను చూచుట నేర్చుకొనుడు. మొదట ప్రపంచమును విశ్వసించు ప్రతిదానికి అర్థము కలదని నమ్ముడు. జగత్తులోని ప్రతివస్తువు మంగళ కరమైనది, పవిత్రమైనది, సుందరమైనది. మీ కేదేని చడుగు కనబడిన యెడల దానిని సరిగా అర్థము చేసికొనుట లేదని మీరు గ్రహింపుడు. భారము మీపై నే వేసికొనుడు!...లోకము భ్రష్టమైపోవుచున్నట్లు మనకు తోచినప్పుడల్ల మనలను మనము పరిశీలించి చూచుకొన వలెను. అటుపిమ్మట వస్తువుల యధార్థస్వరూపమును చూడగల శక్తి మనలో లుప్తమైనదని నిర్ణయింపగలదు.

కేయింబవల్లు కృషిచేయుడు! “చూడుడు. నేను జగత్తుక ప్రభువును. నాకు విధ్యుక్త ధర్మము ను నదిలేదు. ప్రతికర్మయు బంధమే. నేను నిష్కామముగా కృషి చేయుదును. నిమిషమాత్రమైనను నేను పనిచేయుట మానివేసినయెడల ఆరాజకము, సంక్షోభముకలుగును. కనుక మీరును నిష్కామముగ కృషిచేయుడు.”*...

జగత్తు ఒక క్రీడ. క్రీడలో మీ రతిని సహచరులు. ఏ విధ మయిన దుఃఖమునకు దైన్యమునకు తావీయక కిర్తవ్యమును నిర్వహింపుడు. మురికిపేటలలో, బహిరంగప్రదేశములలో అతిని క్రీడను గమనింపుడు! ప్రజోద్ధరణకు కృషిచేయుడు! వారు దుష్టులు, పతి తులు అనుభావముతో ఆలెడట్టి భావమును వ్యక్తీకరింపలేదు. శ్రీకృష్ణు డామాటచెప్పడు.

సత్కార్య మింత తక్కువగా జరుగుటకు కారణమేమో మీకు అలియునా? నా భార్య మురికిపేటలకు పోవును...కొన్ని నాణెములు

విసరివేసి, “దీనులారా! వీనిని తీసికొని సుఖపడుడు.” అని ఆమె పలుకును... లేదా, ఆ సుందరి వీధిలో నడచుచు, ఒక నిరుపేదను చూచి అయిదు చిన్ననాణెము లాతని మ్రోల పాతివేయును. ఈ వైఖరి ఎంత తృప్తమైనదో యోచింపుడు! ఇది ఈశ్వరుని నిందించుటవంటిది. ప్రభువు తనబోధను మీ మతనిబంధనలోకూడ తెలియజేసినందుకు మనము ధన్యులము. “నా సహోదరులలో హీనాతి హీనస్థితిలో నున్నవారికి నీవు చేసెడిసేన నాకు చేసినట్లే” అని ఏసు నాథుడు చెప్పియున్నాడు. ఎవరికిగాని మీరు సహాయముచేయగలరనుకొనుట అపచారము. ఇది ఈశ్వర నిందకైనయైనది. సహాయపడుట అనేది భావమును పరిత్యజింపుడు. పిమ్మట ఉపాసింపుడు. దేవుని బిడ్డలు మీ ప్రభువుబిడ్డలు. బిడ్డలు జనకునికి వివిధరూపములు. మీ వతని సేనకులు... జీవముతోనున్న దేవుని సేవింపుడు! దేవుడు అంధుడుగా, కుంటిపాడుగా, దరిద్రుడుగా, బలహీనుడుగా, క్రూరుడుగా మీదగ్గఱకు వచ్చుచున్నాడు. ఉపాసించుటకు మీకెంతటి ఉత్కృష్టమైన అవకాశము కలిగినది! “సహాయము” చేయుచున్నామను తలంపు మీకుకలుగగానే, సర్వము తారుమారగును; మీరు పతనము చెందుదురు. ఈ తత్త్వమును గ్రహించి కృషిచేయుడు. “దీనిఫలితమేమి?” అని మీరడుగుదురు. హృదయ విదారకమైన దుఃఖము మీకు కలుగదు... అంతట కృషి బానిసతనము కానేరదు. అది క్రీడయగును; ఆనంద ఫలనమగును... కృషిచేయుడు. కాని, మమతవలదు! రహస్యమంతయు. అందేకలదు. మమతవలన బంధితులైతిరా, దుఃఖమునకు గుటియగుదురు.....

జీవితములో మనముచేయు ప్రతిక్రియతోను మనము తాదాత్మ్యము పొందుదుము. నాతో దుర్భాషలాడెడి వ్యక్తి యిక్కడ కలడు. నాకు కోపమువచ్చుచున్నట్టు గ్రహింతును. కొలది తుణములలో నేనును అగ్రహమును ఒక్కటి అయిపోవుదుము. పిమ్మట నాకు దుఃఖమువచ్చును. భగవంతునితోదక్క మఱిదేనితోను అను

బంధము పెట్టుకొనకుడు. తక్కినవంతయు అసత్యమే. అసత్యమైన దానితో మమత దుఃఖహేతువు. సత్యమైన నొక్కటే; ఒక జీవితమే. దానిలో జ్ఞేయములేదు, జ్ఞాతలేదు.

మమతలేని ప్రేమ మీకు బాధకలిగింపదు. మీరేమి చేసిననుసరే—వివాహము చేసికొనుడు, బిడ్డలను కనుడు...మి యిష్టము. ఏమిచేసిననుసరే—మిమ్మేదియు బాధింపదు. “నాది” యనెడి భావముతో ఏదియు చేయకుడు. ధర్మముకొఱకే ధర్మము; కృషికొఱకే కృషి. దానివలన మీకేమిబాధ? మీరు తటస్థులుగా ఉండుడు.

నిస్సంగత్వ మలవడినతరువాత అద్భుతమైన ఈ సృష్టి రహస్యము బోధపడగలదు; అది ఎట్లు? ఏకకాలమందే ప్రచండ కార్యరూపము, ప్రశాంతశైల్యము అగునో; అనుక్షణము ఎట్లు క్రియ, నిష్క్రియత్వము కలవో అవగాహముకాగలదు. ఇదే సృష్టి మర్కము—వ్యక్తిత్వము, వ్యక్తిత్వ రాహిత్యము; సాంతము, అనంతము కలిసియే ఉన్నవి. అప్పుడు రహస్యము తెలియగలదు. “ఎవడు తీవ్రమైన కర్మలో అకర్మను, నిశ్చలమైన అకర్మలో కర్మను దర్శించగలడో అతడు యోగి.” (గీత. అధ్యాయ 4—18). అతడే నిజమైన కర్మపరాయణుడు, తదితరులుకారు. మనము కొంచెము పనిచేసి ఆయాసపడుచుందుము. ఎందువలన? పనియందు మమత కలియుటవలన. మనము మమతను విడిచిపెట్టగలిగినచో కృషితో పాటు అనంతమైన విశ్రాంతికూడ పొందగలుగుదుము...

మమతాగంధవివర్జితమైనస్థితి పొందుట ఎంతకష్టము అందుచే మనకు శ్రీకృష్ణుడు తక్కువస్థాయికి చేందినపద్ధతులు, విధానములు చూపుచున్నాడు. స్త్రీకిగాని, పురుషునకుగాని, ప్రతి వానికి మిక్కిలి సులభమైన ఉపాయము తనపని తానుచేయుచు ఫలితమును తీసికొనకుండుట. మనలను బంధించునది మనకోర్కెయే. మనము చేసెడిపనుల ఫలితములను పొందదలచినయెడల—అవి సత్య

లితములు కావచ్చును, దుష్ఫలితములు కావచ్చును.—వానిని మన మనుభవించవలసినదే. కాని, మనకొఱకుగాక, మన ప్రభువైన ఈశ్వరుని ప్రస్తుతించుటకై మనము కర్తవ్యమును నిర్వహించితిమేని మనల నంటని ఫలితములే పొడసూపును. “పనిచేయుటకే నీ కథి కారముకలదు. దాని ఫలితము నపేక్షించుటకుగాదు.” (గీత 2—47). సైనికుడు ఫలితమాశించి పనిచేయడు. అతడు తనవిధిని నివ్వర్తించును. పరాజయము సంభవించినయెడల అది తన నాయకునిది, తనదికాదు. ప్రేమను దృష్టిలోనిడికొని మనధర్మమును నెఱపవలెను. సేనాధిపతి మీది ప్రేమ, ప్రభువుమీదిప్రేమ ననుసరించి ధర్మమును నిర్వహింపవలెను...

మీరు శక్తిమంతులయినయెడల, వేదాంత సందేశమును స్వీకరించి స్వతంత్రులు కండు. అది మీకు సాధ్యముకాని పక్షమున, ఈశ్వరుని ఉపాసింపుడు; లేదా, ఏదోఒక ప్రతిమను పూజింపుడు. దానికి కావలసిన దార్ఢ్యముకూడ మీకు లేనిచో ఫలితమాశింపక సత్కార్యములు చేయుడు. మీకుగల సర్వస్వము ప్రభువును సేవించుటకు వినియోగింపుడు. పోరు సాగింపుడు! “ప్రతమో, పుష్పమో, తోయమో ఎవరు నా కర్పింతురో దానిని నేను వారి భక్తికి సమానమైన ఆనందముతో స్వీకరించెదను.” (గీత : అధ్యాయ 9—26). ఒక్కమంచిపని అయినను మీరు చేయలేనిచో భగవంతు నాశ్రయించి శరణువేడుడు. “ఈశ్వరుడు సకల జీవుల హృదంతరమందు వసించుచున్నాడు. వానినతడు తన యంత్రముమీద త్రిప్పచున్నాడు. నీవు నిండు హృదయముతో, బలముతో అతని శరణువేడుము.....” (గీత 18-61).

ఇవి శ్రీకృష్ణభగవానుడు తనగీతలో ప్రేమతత్వమును గుఱించి చెప్పిన కొన్నియభిప్రాయములు. ఇతర ఉద్దగ్రంథములలో బుద్ధుడు, క్రీస్తు ప్రభువులు ప్రేమతత్వమును గుఱించి చెప్పిన ధర్మోపదేశములుకలవు....

శ్రీకృష్ణుని జీవితమును గుఱించి కొలది మాటలుగమనింపుడు. జీసెసు జీవితమునకు కృష్ణుని జీవితమునకు చాలపోలిక కలదు. ఎవరెవరి యొద్దనుండి విషయము గ్రహించిరను అంశముపై చర్చజరుగుచున్నది. ఉభయుల దేశములందు నిరంకుశు డయిన రాజుకలడు. ఇద్దరు గడ్డివాములో పుట్టిరి. ఉభయుల తల్లిదండ్రులు కారాగార బద్ధులైరి. ఉభయులు దేవతలచేత రక్షింపబడిరి. ఉభయుల జీవిత కథలలోను వారు పుట్టిన సంవత్సరమున జన్మించిన శిశువులందఱు చంపివేయబడిరి. బాల్యదశ ఒకటే.....చివరకు ఇద్దఱు హత్య చేయబడిరి. కృష్ణుడు ప్రమాదవశమున చనిపోయెను; అతడు తన్ను చంపినవానిని వైకుంఠమునకు గొనిపోయెను. జీసెసు తన్ను హత్యచేసినవారిని ఆశీర్వాదించి వారి స్వర్గప్రాప్తికి తోడ్పడెను.

గీతలోని ఉపదేశములకును బైబిలులోని క్రొత్త నిబంధనల బోధలకును పోలికలనేకములు కలవు. మానవుని ఆలోచన ఒకే తీరున సాగినది.....కృష్ణుడు చెప్పిన మాటలలోనే మీకు సమాధానము చూపెదను: “ఎప్పుడెప్పుడు ధర్మము క్రుంగి అధర్మము పెచ్చు పెరుగునో అప్పుడప్పుడు నే నవతరింతును. పునః పునః నే నవతరింతును. కనుక, ఎప్పుడుగాని ఎవరయిన మహాపురుషుడు మానవ కోటి సముద్ధరణకు పాటుపడుచున్నట్లు నీవు చూచెదవేని, అతడు నేనే అని గ్రహించి, ఆరాధింపుము”. (గీత అధ్యాయము 4-8; 10-41)

అతడు జీసెసుగానో, బుద్ధుడుగానో అవతరించిన యెడల వివాదమేల? మన మనుసరించవలసినది బోధలను! భగవానుడే క్రీస్తుగా, కృష్ణుడుగా, బుద్ధుడుగా, మహాపురుషుడుగా అవతరించునని హిందువుభావించును. “వారు మహాత్ములు. ముక్త పురుషులు. బంధవిముక్తులయినను, లోకమంతయు దుఃఖపడుచుండగా మోక్షము ననుభవించుట కిష్టములేనివారయి, వారు మోక్షమును నిరాకరించి”రని హిందూతత్వవేత్త పలుకున మఱిల వారు మానవులుగా అవతరించి మానవకోటికి సహాయపడుచుచును.

తామెవరో ఎందుకొకటకు వచ్చిరో వారికి బాల్యదశనుండియు తెలియును... వారు మనవలె బందీలుగారారు... స్వచ్ఛంద విహారలయి, అద్భుతమైన ఆధ్యాత్మికశక్తితో వారు వత్తురు. ఆ శక్తిని మనము ప్రతిఘటింపలేము. సుడిగుండములోని కీడ్చినట్లు ఆ శక్తి మానవకోటిని ఆధ్యాత్మికపథమున జేర్చును. ఒక మహాపురుషుడు కలిగించెడి యొత్తిడివలన ఆధ్యాత్మికశక్తితరంగసంచారము సాగుచునే యుండును. యావన్మానవకోటికి విమోచనము గలిగి, పుణ్యమండలముమీద లేల పరిసమాప్తమగువఱకు అది సాగుచునే యుండును.

ఏ మహాత్ముల జీవితకథలను మనము పఠించుచున్నామో వారు మహిమాన్వితులు! వారు లోకమున అవతరించిన ప్రాణసందీపితదేవతలు. మన ముపాసించవలసినది వారినే. మానవరూపములో నాయొద్దకు వచ్చినంతనే వారిని గుర్తింపగలను. ఈశ్వరుడు డంతటను కలడు. అయితే మనము చూచుచున్నామా? మానవ పరిమితి నతడు ధరించినప్పుడే మన మతనిని గుర్తింపగలము... మానవులు, ...పశువులు భగవంతుని వికాసమే అయినయెడల, మానవకోటి పురోగతి సూచించెడి ఈ బోధకలు మార్గదర్శకులు, గురువులు. “కాబట్టి ఈశ్వరా! దేవతలు ఉపాసించెడి నీ పాదపీఠమునకు ప్రణామములు! మానవజాతికి మార్గదర్శకుడవైన నీకు ప్రణామములు! జగద్గురువైన నీకు ప్రణామములు! నాయకుడవైన నీకు సర్వదా మాప్రణామములు సమర్పించుచున్నాము.”

బుద్ధభగవానుడు

(దెట్రాయిట్ లో స్వామిజీచేసిన ప్రసంగము)

ఆత్మనిష్ఠకు ఒక్కొక్క మతములో ఒక్కొక్క విధానము వృద్ధిపొందినది. కోర్కెలేకుండ కృషిచేయు విధానము బౌద్ధమతమున విశేషముగా అభివృద్ధిపొందినది. బౌద్ధమతము, బ్రాహ్మణమతము ఒక్కటే యని భ్రమింపకుడు. ఈ దేశములోనివారట్టి పొరపాటుపడగల అవకాశమున్నది. మా మతశాఖలనేకములో బౌద్ధమతమొకానొకటి. గౌతముడను మహాపురుషుడు బౌద్ధమతమును స్థాపించినాడు. పరతత్త్వమునుగుఱించిన చర్చ నాడు ప్రబలముగా జరుగుచుండెను. ఎంతకును తెగని సమస్య అది. అట్టి తత్త్వమీమాంసతోను, నాడు నిపరీతముగా పెరిగిపోయిన కర్మకలాపములతోను, కులభేదములతోను అతడు విసువుచెందెను. మనమొకానొక స్థితియందు జన్మించితిమి. కావున, ఆ స్థితియందు పుట్టనివారికంటె అధికముని కొందఱు చెప్పుదురు. పురోహితవర్గ ప్రాబల్యమునకు కూడ బుద్ధుడు ప్రతికూలుడే. కోర్కెల ప్రేరణలేని మతము నతడు బోధించెను. పరతత్త్వము, దేవుడు—వీనినిగుఱించిన సిద్ధాంతముల విషయమై అతడు పూర్తిగా ఉపేక్ష వహించెను. దేవుడున్నాడా? అని అతనిని పలుమాఱు ప్రశ్నించిరి. తనకు తెలియదని అతడు చెప్పుచు వచ్చెను. సద్వర్తనమునుగుఱించి అడిగినప్పుడు, “పుణ్యకార్యములే చేయుచుండుడు. సద్భావముతోనే ఉండుడు.” అని అతడు చెప్పవాడు. ఒకనాడతని దగ్గఱకు అయిదుగురు బ్రాహ్మణులువచ్చి తమ వివాదమును పరిష్కరింపుడని కోరిరి. వారిలో ఒకడు, “దేవుడిటువంటివాడు. అటువంటివాడు. అతనిని పొందుటకు మార్గమిది.” అని నాగ్రంథము చెప్పుచున్నది.” అనెను. మఱొకడు లేచి, “ఆర్యా! అది బొత్తుగా తప్పు. నా గ్రంథ మీవిధముగా చెప్పుచున్నది. భగవంతుడు ఫలానాలక్షణములు గలవాడు. అతనిని పొందుటకు మార్గ

మది” అనెను. అదేవిధముగా తక్కినవారుకూడ చెప్పిరి. శారందఱు చెప్పినది బుద్ధుడు సావధానముగా విని, ఒక్కొక్కరిని ఈ విధముగా ప్రశ్నించెను : “దేవు డాగ్రహించునని, ఎవరినిగాని ఎప్పుడయిన హింసించుననిగాని, అతడపవిత్రుడనిగాని మీగ్రంథములలో నేది గాని చెప్పుచున్నదా?” “లేదు స్వామీ! అతడు పవిత్రుడని, మంగళస్వరూపుడని గ్రంథములెల్ల వక్కాణించుచున్నవి” అని వారు పలికిరి “అగుచోమీరు పరిశుద్ధులు, సాధుశీలురు కారానా? అప్పుడే భగవంతు డటువంటివాచో తెలిసికొన గలుగుదురు” అని బుద్ధుడు హితవుపలికెను.

అయితే, బుద్ధుడు ప్రతిపాదించిన తత్త్వవాదమునంతను నే నామోదింపజాలను. నా అంతకు నాకు తత్త్వమీమాంస చాల కానలెను. అనేకవిషయములలో నా యభిప్రాయములు భిన్నములు. అభిప్రాయ భేదమున్నందున మానవుని సౌందర్యమును నేను గుర్తింపకూడదా? కోర్కెలప్రకారమున లేని మానవుడత డొక్కడే! తాము కేవలము భగవంతుని అవతారమే యని చెప్పిన మహానుభావులున్నారు. తమ్ము నమ్మినవారు స్వర్గము పొందుదురనికూడ వారు పలికిరి. బుద్ధుడు కొన డొపిరితోకూడ చెప్పినదేమి? “నీకెవ్వరు సహాయపడజాలరు; నీకు నీవే తోడ్పడ వలెను. నీ మోక్షమును నీవే సంపాదించుకొనవలెను” తన్ను గుఱించి ఆతడనినమాటలివి. “బుద్ధుడను పదము అనంతమైన జ్ఞానమునకు పేరు. అది ఆకాశమువలె ననంతము. గౌతముడను నే నాస్థితి పొందితిని, మీరును సాధనచేసినచో ఆస్థితి పొందగలరు” కోర్కెలను పూర్తిగా పరిత్యజింపుడు. అతడు స్వర్గమునకు పోవలె నని అపేక్షింపలేదు; ధనమాశింపలేదు, రాజ్యమును, సర్వమును పరిత్యజించెను. అతడార్యావర్తపు వీధులలో భిక్షుటనము చేయుచు, సాగరమంతటి విశాలహృదయముతో మానవ కోటి మేలుకొఱకు, జంతుకోటి మేలుకొఱకు బోధచేసెను. యజ్ఞ

ముఖో పశుబలిని నివారించుటకు, జంతువును రక్షించుటకు తన ప్రాణము నిచ్చుటకు సదా సంసిద్ధుడయిన మహాపురుషు డత హాక్కడ! అతహాకపర్యాయము రాజుతో నిట్లనెను : “గొఱ్ఱెపిల్లను బలియిచ్చుటవలన నీకు స్వర్గము లభించునేని, మానవుని బలియిచ్చి నచో అంతకంటె ఎక్కువమేలు కలుగునుకదా! కనుక నన్ను బలి యిమ్ము” రాజు నిర్ఘాతపోయెను. బుద్ధునికి దేనియందును ఆశ క్రి లేదు. నిర్దుష్టము, పరిపూర్ణము అయిన క్రియాశీలమునకు నిదర్శనము బుద్ధుడు. అతడు పొందిన మహాన్నత స్థాయినిబట్టి మనము కూడ కర్మమార్గమున ఆధ్యాత్మికపరిపూర్ణత్వము పొందగలమని స్పష్టమగుచున్నది.

ఈశ్వరునియందు విశ్వాసమున్నచో, ఈ మార్గమనేకమందికి సులభమగును. దేవునియందు నమ్మకము లేకపోయినను, తత్త్వ సిద్ధాంతము లేకపోయినను, ఏమతశాఖకును చెందకపోయినను, ఛర్చికిగాని, దేవళమునకుగాని వెళ్లకపోయినను, భౌతికవాదిని నేనని చెప్పకొనినను పరమపదాని పొందుట ఎవనికైన సాధ్యమని బుద్ధుని జీవితమునుబట్టి తేటతెల్లమగుచున్నది. అతనిని విమర్శించుటకు మన కధికారములేదు. బుద్ధుని హృదయములో లవలేశమైనను నా కున్నచో ఎంత బాగుండునా యని అనిపించుచుండును. బుద్ధుడు దేవుని నమ్మి యుండవచ్చు. నమ్మియుండకపోవచ్చు. ఆవిషయము నా కనవ సరము. ఇతరులు దేవుని ప్రేమించుటవలన—భక్తిమార్గమున—యోగమార్గమున, జ్ఞానమార్గమున ఏపరమోన్నతస్థితిని పొందిరో, బుద్ధుడును ఆస్థితిపొందెను. పరిపూర్ణత్వము కేవలము విశ్వాసము వలన కలుగదు. ప్రసంగమువలన చేతులున దేమియులేదు. చిలుకలు కూడ పలుకగలవు. పరిపూర్ణత్వము నిష్కామ కర్మవలన కలుగును.

బుద్ధదేవుని సందేశము

(శాన్ ప్రాన్సిస్కోలో 1900 వ సంవత్సరము మార్చి 18 వ తేదీని
స్వామిజీచేసిన ఉపన్యాసము)

చారిత్రకముగా బౌద్ధమత మత్యంత ముఖ్యమైనది-తాత్త్వికము కాదు. చారిత్రకముగానే - ప్రపంచములో నది మహత్తరమైన మతోద్భవము : మానవసంఘముపై పొంగి ప్రవహించిన బృహత్తరమైన ఆధ్యాత్మిక ధార. ఏదోయొక విధముగా దాని ప్రభావమునకు గుఱికాని నాగరికత లేనేలేదు.

బుద్ధుని యనుచరులు మిక్కిలి యుత్సాహశీలురు, ధర్మప్రచార దీక్షుగలవారు. స్వస్థలములోని పరిమితమాతృమతసంస్థతో తృప్తి చెందని వివిధ మతావలంబులలో బౌద్ధులు మొట్టమొదటివారు. వారు దూర దేశములకు వ్యాపించిరి; నలుదిశలకు ప్రయాణము చేసిరి; టిబెట్టులోని దుర్గమప్రాంతములకు బోయిరి; పర్ష్యాకు, ఆసియామైనర్కు వెళ్లిరి; పాశ్చాత్య ప్రపంచములోని రష్యా, పోలెండు వంటి పెక్కు దేశముల కేగిరి; చైనా, కొరియా, జపాన్ దేశములకును నడచివెళ్లిరి; బర్మా, సయాం, తూర్పుఇండియా దీవులు దాటి ప్రయాణము చేసిరి. అలెగ్జాండర్ చక్రవర్తి దండయాత్రల ఫలితముగా మధ్యధరా ప్రపంచమునకు ఇండియాతో సంబంధము కలిగినప్పుడు, ఆసియా, ఐరోపా ఖండములలోని పెక్కు దేశములకు భారతీయ విజ్ఞానమును ప్రసారము చేయుటకు అవకాశములు కలిగెను. బౌద్ధమతగురువులు వివిధ దేశములలో ధర్మబోధ చేయుటకు పయనమైరి. వారి బోధలవలన మూఢవిశ్వాసములు, పురోహితవర్గముల వంచన సూర్యరశ్మిసంస్పర్శవలన మంచు మటు మాయమై పోవునట్లు మాయమాయెను.

క్రైస్తవమతము నర్థముచేసికొనుటకు, ఏసుక్రీస్తు పుట్టినప్పటి యూదుల సాంఘికపరిస్థితులు తెలిసికొనుట అవసరము. అదేవిధ

ముగా బౌద్ధమతోద్యమమును సవ్యముగా నర్థముచేసికొనుటకు బుద్ధుడవతరించినప్పుడు భారతదేశములో ప్రబలిన పరిస్థితులేవో గ్రహించుట అవసరము. ఏసుక్రీస్తు పుట్టుట కాలుకాల్పములకు పూర్వము భారతదేశములోని సాంఘిక పరిస్థితులను గుఱించి మీరు తెలిసికొనవలెను. నాటికి భారతీయ నాగరికత పరిపూర్ణ వికాసము పొందెను.

భారతీయ నాగరికతను పరిశీలించినచో అది పలుమాఱు నశించి, పునరుజ్జీవనము పొందిన విషయము బోధపడగలదు, ఇదిచాని వైచిత్ర్యము. అనేక జాతులొకసారి యవతరించి తరువాత శాశ్వతముగా నశించిపోవును. రెండు విధములయిన జాతులున్నవి. కొన్ని నిరంతరాభివృద్ధి పొందుచుండును, మఱి కొన్నిటి యభివృద్ధి యొకానొక దశతో ఆగిపోవును. శాంతిప్రీతి గల ఇండియా, చైనా వంటి జాతులు పతనము చెందినను మరల ఆభ్యుదయము పొందుచుండును, మఱి కొన్ని జాతు లొకపర్యాయము క్షీణించినచో పునరుద్ధానము నందలేవు. అవి నశించిపోవును. శాంతిప్రియులు ధన్యులు, వారు పృథ్విలో సుఖానుభూతి నందెదరు.

బుద్ధుడు ప్రభవించునప్పటికి భారతదేశమున ఆధ్యాత్మిక రంగములో నాయకత్వము నహింసగల మహాప్రవక్త యొకడు కావలసివచ్చెను. అప్పటికే బలమైన పురోహితవర్గము గలదు. ఆ పరిస్థితిని యూదులచరిత్రను మీరు పరిశీలించినచో, చక్కగా గ్రహింపగలదు — యూదులకు రెండు తరగతుల మత నాయకులుండిరి పురోహితులు, ప్రవక్తలు. పురోహితులు ప్రజల నజ్ఞానమునందుంచి, మూఢవిశ్వాసములను వారి మనసులందు నూటిపోయుచుండిరి. ప్రజలపై తమ దూశితత్వమును సుస్థిరము చేసికొనుటకు వీలయిన పూజావిధానములను సూచించుచుండిరి. పురోహితవర్గముల మూఢవిశ్వాసములను ప్రవక్తలు తీవ్రముగా ఖండించిన ఉదంతములు బైబిలులోని ప్రాతనిబంధనము నందంత

టను గలవు. ఉధయులకు జరిగిన ఈ సంఘర్షణ ఫలితముగా ప్రవక్తలు విజయము పొందిరి, పురోహితులు పరాజయము పొందిరి.

దేవుడు కలడని పురోహితులు నమ్ముదురు. కాని, తమ ద్వారామాత్రమే దేవుని సమీపించుట సాధ్యమని వారు చెప్పుదురు. తమ యనుమతితోనే ప్రజలు గర్భాలయములలో ప్రవేశింపవచ్చునని వారి ప్రచారము. మీరు పురోహితులకు దసుము చెల్లింపవలెను ; పూజింపవలెను ; మీ సర్వస్వము వారి యధీనము చేయవలెను. ప్రపంచమందంతటను పురోహితవర్గప్రాబల్యము పునః పునః పొడచూపినట్లు చరిత్రలో నిదర్శనములు గలవు— అధికారవాంఛ, బెబ్బులి, దాహమువంటి తృష్ణ మానవప్రకృతిలోనే యున్నదేమో యనిపించుచున్నది. మీపై పురోహితులు పెత్తనము చేయుదురు ; వేయి విధినిషేధములతో విమ్ము ఉక్కిరి బిక్కిరి చేయుదురు. సులువయిన చిన్న విషయములను వారు జటిలముచేసి, డొంకతిరుగుడుగా చెప్పుదురు. తమ యాధిక్యమును నిరూపించుకొనుటకై వారేవేవోకథలు, గాథలు చెప్పుదురు. మీరు ఇహలోకములో వర్ధిల్లవలెననినను, మరణానంతరము స్వర్గమునకు పోవలెననినను ఆపని వారి చేతులమీదుగా జరుగవలసినదే. అన్ని విధములయిన కర్మకలాపములు చేసితీటవలసినదే. దీనిఫలితముగా జీవితము జటిలము, క్లిష్టమునయినది ; భావసంక్షోభము కలిగినది. అందుచేత నేను సూటిగా ఉన్నది ఉన్నట్లు విషయము సుస్పష్టము చేసినయెడల మీకు సంతృప్తికలుగదు. మీరు పూర్తిగా వెట్టి వారయినారు. ఎంత తక్కువగా అర్థమయిన, అంత ఎక్కువగా సంతృప్తి పొందుదురు ! ప్రవక్తలు పురోహితుల విషయమై, వారుబోధించు మూఢవిశ్వాసముల విషయమై, వారి కుతంత్రముల విషయమై తటచుగా హెచ్చరికలు చేయుచునే యున్నాడు ; కాని, వారి హెచ్చరికలను

జనబాహుళ్యమింకను వినిపించుకొనలేదు ప్రబోధము, సంసారము వారికింకను కలుగవలసియున్నవి.

జనులు చదువుకొనితీరవలెను. ఈ దినములలో ప్రజాస్వామ్యమని, సమానత్వమని చెప్పుచున్నారు అందఱిలో తాను సమానుడేయని సామాన్య మానవుడై గ్రహింపగలడు? అతని మెదడు బలమైనదిగా నుండవలెను. ఆసంగతములయిన భావము లేవియు లేకుండ స్పష్టముగా యాచింపగల మనస్సు కావలెను; తన మనస్సుపై తామరతంపరగా వెఱిగిపోయిన మూఢ విశ్వాసములను తొలగించుకొనుచు, తన యంతరంగములోనున్న సత్యమును ఆతడు దర్శింపగలుగవలెను. అప్పుడతడు సమస్త పరిపూర్ణత్వము, సకల శక్తులు తనయందేగలవని, ఇవి తన కిరుదురువలసినవి గావని తెలిసికొనును. ఈ విషయ మతనికి రూఢియైనతరువాత అతడు స్వతంత్రుడగును, సమానత్వమును పొందును. తనవలెనే ప్రతివ్యక్తి తనతో సమానముగా పరిపూర్ణత్వముగలవాడేయని. అందువలన తన సోదరులపై తాను శారీరకముగాగాని, మానసికముగాగాని, నైతికముగాగాని ఆధిక్యమును చూపరాదనిగూడ అతడు గ్రహించును తనకింటి తక్కువ వ్యక్తి యెప్పుడుగాని కలదను భావమునే యతడు విడిచినాడును. అప్పుడతడు సమానత్వమును గుఱించి మాట్లాడవచ్చును. అంతవఱకుకాదు.

యూదులలో ప్రవక్తలకు, పురోహితులకు నిరంతరము సంఘర్షణ జరిగినదని చెప్పుచుంటిని, పురోహితులు అధికారమును, జ్ఞానమును తమ యధీనమందుంచుకొనిరి. చివరకు వారే యధికారమును, జ్ఞానమును కోల్పోవసాగిరి జనుల కాళ్లకు వారు తగిలించిన గొలుసులు వారి కాళ్ల కే తగులొక నెను. యజమానులచేరకారములోనే బానిసలగుదురు. ఈ సంఘర్షణ నాజరెత్ ప్రవక్త జీసస్ దిగ్విజయముతో పరిసమాప్తమైనది. ఆ విజయమే క్రైస్తవమతచరిత్ర. దాకినివిద్య నెదిరించి, దాని ననుష్ఠించువారిని కూలద్రోయుటలో

జీసస్ విజయము పొందెను. ఆ దివ్యప్రవక్త పురోహితవర్గ స్వార్థ పరత్వమనియెడి కాలసర్పమును చంపివేసి దానినోటినుండి సత్యమని యెడి మణిని రక్షించి, లోకమున కందించెను. కావలసినవారెల్లరకును దానిని పొందుటకు సంపూర్ణ స్వేచ్ఛగలదు; ఏ పురోహితుని దయా దాక్షిణ్యములపై ఎవ్వరును ఆధారపడనక్కఱలేదు.

యూదులు తత్త్వజిజ్ఞాసువులుకాదు; వారికి భారతీయుల బుద్ధి సూక్ష్మతగాని, వారి యాత్మశక్తిగాని లేదు. భారతదేశములోని బ్రాహ్మణులు, పురోహితులు గొప్ప ధీశక్తి, ఆత్మశక్తిగలవారు. భారతదేశములో ఆధ్యాత్మికాభివృద్ధి ప్రారంభించినవారు వారే. వారిద్భుతకార్యములు సాధించిరి. తొలుత ఆభ్యుదయదాయకమైన ఏ భావస్వాతంత్ర్యము బ్రాహ్మణులను ప్రేరేపించినదో అది తరువాత అంతరించినది. అధికారము, గౌరవము వారు గుత్తగొనిరి. బ్రాహ్మణు డెవరినయినను హత్యచేసినచో, అతనికి శిక్షలేదు. జన్మమాత్రముచేతనే బ్రాహ్మణుడు జగత్తుకే అధిపతి. పరమ దుష్టుడయిననుసరే, బ్రాహ్మణుని పూజింపవలసినదే.

పురోహితవర్గ మొకవంక ప్రబలముగానుండగా, సన్న్యాసులును కవులును ప్రవక్తలును మఱొకవంకగలరు. ఎవరేకులము వారయినను సరే, హిందువులెల్లరు మోక్షప్రాప్తికి కర్మలను త్యజించి మృత్యుముఖమున పడుటకు సంసిద్ధులు కావలెను. ఈ లోకముమీద వారికెట్టి మమతయు నుండగూడదు. గృహమునుండి బయల్పడలి వారు సన్న్యాసము స్వీకరించవలసినదే. పురోహిత వర్గము కల్పించిన రెండువేల కర్మలతో సన్న్యాసులకేమియు పని లేదు: కొన్ని శబ్దములు (పదియనుడు ఇరువదియనుడు) ఉచ్చరించుటే వారిపని. అంతయు కేవలము మిథ్యాచరణము.

ప్రాచీన భారతదేశములో కవులైన ప్రవక్తలు పురోహితుల పద్ధతులను నిశితముగా విమర్శించి, స్వచ్ఛమైన సత్యమును ప్రకటించివారు. వారు కొంతవఱకే కృతకృత్యులయినారు. రెండు

తరములలో, వారిశిష్యులు మూఢవిశ్వాసములలో, పురోహితుల డొంకతిరుగుడు తెన్నులలో దిగజారిపోయి తామే పురోహితులుగా మాజీపోయిరి “మీకు సత్యము మా ద్వారానే లభింపగలదు!” అని వచింపసాగిరి. మరల సత్యము ఘనీభవించెను. మరల ప్రవక్తలుదయించి సత్యముపై ఘనీభవించిన బెరడును తొలగించి సంకెళ్లలో నుంచి సత్యమును విడిపింపసాగిరి. పునఃపునః ఈ విధముగానే జరుగచు వచ్చెను. సర్వదా ప్రవక్త ఉండవలెను. లేనిచో మానవ జాతియే నశించును.

పురోహితులు డొంకతిరుగుడు తెరువుల నేల అనుసరింపవలసి వచ్చినదాయని మీ రాశ్చర్యపడుదురు. సూటిగా సత్యమునేల సమీపింపరాదు? దేవునిగుఱించిన సత్యమునుగుర్తించినట్లు సిగ్గుపడవలసిన దేమున్నది? దానిని జటిలమైన కర్మలలో, మెలికలుగల సూత్రములలో మఱుగుఁజవలసిన అవసరమేమి కలదు? దేవునిగుఱించి లజ్జపడవలెనా? అందువలన ఆతని సత్యమును లోకమునకు చాటలేకున్నారా? అట్టివానిని మతావలంబియని, ఆత్మజ్ఞానియని యనగలరా? సత్యము నెఱుగుటకధికారముగలవారు పురోహితులేయట! సామాన్యజనుల కందు నధికారములేదట! కావున దానిని కొంత ‘పలుచపఱచవలనట’! కొంచెము నీరు కలిపినట్లు చేయవలెనట!

జీసస్ పర్యతముమీద చేసిన ధర్మోపన్యాసమును, గీతోపదేశమును తీసికొనుడు. స్పష్టవివరణమునకు, తేటదనమునకు అనిదర్శనములు. వీధిని పోవువారుగూడ వాని నర్థముచేసికొనగలరు. ఎంత మనోహరముగా నున్నవవి! వానిలో సత్యము సూటిగా, స్పష్టముగా వెల్లడింపబడినది. కాని, సత్యమునంత సూటిగా తెలిసికొనదగునని పురోహితు లగీంకరింపరు. వారు రెండువేల స్వర్గములను గుఱించి, రెండువేల నరకములనుగుఱించి చెప్పుదురు. వారు చెప్పినట్లు వినిన పక్షముననే జనులు స్వర్గమునకు పోవుదురు! వారు విధించు నియమములను పాటించనిచో నరకమునకే పోవుదురు!

కాని, జనులు సత్యము తెలిసికొనియే తీరుదురు. సత్యము నందఱకు పూర్తిగా చెప్పివేసినచో కీడు మూడునని కొందఱి ధయము. ఏదో కొంత సవరణ, మార్పు లేకుండ సత్యమును యథా తథముగా చెప్పగూడదట! కాని, సత్యము నీ విధముగా సమన్వయ పఱచుటవలన లోకమునకు కొంచెమైనను మేలుకలిగినట్లులేదు. ఇప్పుడున్నస్థితి కంటె మిఱిమి హాని కలుగగలదు? సత్యమును వ్యక్తముచేయుడు! అది సత్యమే యగుచో దానివలన మేలే కలుగును. దీనికి కొందరధ్యంతిము చెప్పి మఱికొన్ని పద్ధతులు సూచింతురు. అట్టి ప్రయత్నములు మాంత్రికుల తంత్రములకు ప్రత్యామ్నాయములే. ప్రచ్ఛన్నరూపములో మాంత్రికుల యుపాయములే!

అట్టివి బుద్ధ దేవుడవతరించిన కాలమున ప్రబలముగా నుండెను. సామాన్యప్రజలు జ్ఞానమున కనర్హులని తెలుపబడినది. వేదములోని ఒక్క శబ్దమైనను వారి చెవినిపడినచో వారు క్రూరమైన శిక్షకు గుఱికావలసినవారియిరి. పురోహితులు వేదములను రహస్యముగా నుంచిరి! వేదములలో నున్నవి ప్రాచీన హిందువులు కనుగొనిన ఆధ్యాత్మికసత్యములే!

చివరకు ఈ దాదాదుఃస్థితిని భరింపలేని వ్యక్తి యొకడు పుట్టెను. అతనికి ప్రజ్ఞ, శక్తి, హృదయము గలవు అతని హృదయ మాకాశమంత విశాలమైనది. జనులెల్లు పురోహితుల ననుసరించుచున్నారో, పురోహితులు జనులనెల్లు నడిపించుచున్నారో, వారు తమ యధికారముతో కీర్తిప్రతిష్ఠల నెల్లు పెంపుచేసికొనుచున్నారో అతడు గ్రహించెను. ఈ పరిస్థితిని చక్కదిద్దుట కతడు సంకల్పించెను. అతిదెవరిమీదను అధికారము చేయగోరలేదు. జనులకు గల మానసిక, ఆధ్యాత్మిక బంధనముల తడు త్రెంచివేయుటకై సంకల్పించెను. అతనిది గంభీరహృదయము. మన చుట్టుప్రక్కల నున్న ప్రజలలో పలువురికు హృదయముండ

వచ్చును. ఇతరులకు సహాయపడవలెనను భావము మనకును ఉండవచ్చును. కాని, మనకు ధీశక్తిలేదు ; సహాయము చేయదగు వివిధమార్గములు, విధానములు మనకు తెలియవు. జీవుల బంధములను తెంపగల విధానములను కనుగొనగల ప్రజ్ఞ యతని కుండెను. జనులేల దుఃఖము పాలగుచున్నాఁగో అతడు తెలిసికొనెను; దుఃఖనివారణోపాయము నతడు కనుగొనెను అన్ని విధములయిన అర్హతలు గలవాడతడు. అతడందుకు విశేషకృషి చేసెను ; భేదభావములేక అతడందఱకు బోధచేసెను ; ఉత్కృష్ట జ్ఞానజన్యమైన శాంతినిపొందు మార్గముచూపెను. బుద్ధుడిట్టి మహనీయుడు.

ఆర్నాల్డు రచించిన “ఆసియా జ్యోతి”లో బుద్ధుడు రాజవంశమున జన్మించెనని, లోకములోని దుఃఖమతని హృదయమును కలచివైచినదని, భోగములతో పెరిగినను, భోగముల పుధ్యనున్నను, స్వసౌఖ్యమునందు, రక్షణయందు అతనికి మనశ్శాంతి లేకండెనని, తనభార్యను, పసినిసుగును విడనాడి యతడు విరాగియయ్యెనని సత్యము నన్వేషించుచు నతడనేకమంది గురువుల నాశ్రయించెనని మీరు చదివియుండుదురు. అతనికెల్ల జ్ఞానోదయమైనదియు మీకు తెలియును. దీర్ఘకాల మతడు కావించిన ధర్మప్రచారమును గుఱించి, అతని శిష్యులనుగుఱించి, సంస్థలనుగుఱించి మీకు తెలియును. ఈ సకలవిషయములు మీరు తెలిసికొనియున్నారు.

భారతదేశములో పురోహితులకు ప్రవక్తలకు సాగుచుండిన సంఘర్షణలోకలిగిన విజయమే బుద్ధునియందు మూర్తీభవించినది. భారతదేశములోని పురోహితుల విషయమై ఒక్కమాట చెప్పవచ్చును—వారికెన్నడును మతవిషయమై ఆసహనములేదు ; ఆస్యమతములవారి నెన్నడును వారు హింసింపలేదు. తమకు వ్యతిరేకముగా ఎవరయినను మతబోధచేయుట కనుమతించెడివారు. వారి మతమే ఆటువంటిది ; మతాభిప్రాయములవలన ఎవరినిగాని వారెన్నడు బాధింపలేదు. అయితే వారును పురోహితులందఱకుగల

విచిత్రలోపములవలన బాధపడిరి : వారుగూడ అధికారమును కాంక్షించిరి; వారుగూడ సయగుములు, నిబంధనలు కల్పించి మతము ననవసరముగా క్లిష్టముచేసిరి; తత్ఫలితముగా తమమతము ననుసరించెడి వారిని నిర్వీర్యులను చేసివేసిరి.

ఈ కలుపుమొక్కలన్నిటిని బుద్ధుడు తొలగించివేసెను. అత్యద్భుతసత్యముల నతడు బోధించెను. వేదములలోని తత్వజ్ఞానసారమునే బుద్ధుడు బోధించెను; విచక్షణలేక అందఱకు బోధించెను. అతని మహత్తర సందేశములలో నొకటి మానవసమానత్వము. కనుక యావత్ప్రపంచమునకతడు తనమతమును బోధించెను. మానవులెల్లరు సమానులే. ఎవరికిని ప్రత్యేకాధిక్యము కనికరించిచూప నవసరములేదు! సమత్వము బోధించిన మహాత్ముడు బుద్ధుడు. పురోహితవర్గమునకు తదితర కాలములకుగల భేదమును బుద్ధుడు నిర్మూలించెను. ఎంతటి నికృష్టస్థితిలో నున్నవారయినను పరమోత్కృష్ట ప్రయోజనముల కర్హులే; నిర్వాణప్రాప్తి కతడు ద్వారము నందఱకు తెఱచి యుంచెను. భారతదేశములో సహిత మతనిసందేశము సాహసోపేతమైనది. ఎంతటి ప్రచారమున కయిననుసరే, భారతీయులు బెదరువారుకాదు. కాని, బుద్ధుని సిద్ధాంతము భారతీయులకు సుబోధకమగుట కష్టమయ్యెను. మీకు మతంతగానో కష్టమగునుకదా!

అతని సిద్ధాంతమిది: “మన జీవితములో దుఃఖమెందుకున్నది? మనసౌఖ్యముకొరకే మనము కోర్కెలు కోరుకొనుచుందుము-అందు నలననే దుఃఖమున్నది. దుఃఖ నివారణోపాయమేమి? వ్యక్తిత్వమును విడనాడుటే. ఈ ప్రపంచమున, మనముచూచుచున్న సర్వము గలదు. ఉన్నదెల్ల నిదియే. జననమరణముల కడుగున ఆత్మయనునదేమియులేదు. ప్రవాహరూపమున భావపరంపర యున్నది. ఒక భావమును మఱొక భావము, దానినికొక భావము వెన్నంటియుండును. ఒక్కొక్క భావము వచ్చును, వెంటనే పోవును. అంతే; భావము

నాలోచించువ్యక్తి యెవ్వరునులేదు. ఆత్మలేదు. ఈ దేహ మను
క్షణము మాటిపోవుచున్నది; అట్లే మనస్సు, చేతనయును. ఆత్మ
యనునది భ్రాంతి. ఆత్మనంటిపెట్టుకొనుటే—లేని ఆత్మను అంటి
పెట్టుకొనియుండుటే స్వార్థపరత్వమున కంతకు కారణము. ఆత్మ
యనునది లేదను సత్యమును మనము గ్రహించినంతనే మనము సుఖ
పడుదుము, ఇతరులను సుఖపెట్టుదుము.”

ఇదియే బుద్ధుడు బోధించినది. అతడు కేవలము మాటలు
చెప్పి యూహకొనలేదు; లోకముకొఱకు తన జీవితము నిచ్చివేయు
టకు సంసిద్ధుడయినాడు. “జంతువును బలియిచ్చుట మంచిపని
అయినపక్షమున, మనుష్యుని బలియిచ్చుట అంతకంటే మంచి పని
కదా.” అని యతడనెను. బలియగుట కతడు సిద్ధపడెను. “జంతు
బలి మఱొక మూఢవిశ్వాసము. దేవుడు, ఆత్మ—ఈ రెండును
దాడుణమైన గ్రుడ్డినమ్మకములు. పురోహితులు కల్పించిన గ్రుడ్డి
నమ్మకమే దేవుఁ. బ్రాహ్మణులు చెప్పునట్లు దేవుడున్నచో లోక
ములో నింతదుఃఖమేల? అతడు నావంటివాడే, కారణకార్యసూత్ర
మునకు భానిసయే. కారణకార్య సూత్రమునకు బద్ధుడుకానియెడల,
అతడేల సృష్టిచేసెను? అట్టి భగవంతునివలన సంతృప్తికలుగదు.
ఈశ్వరుఁడొకడు స్వర్గములోనుండి జగత్తును తనకీష్టమైన విధముగా
పరిపాలించుచుండును. మనము దుఃఖములో మునిగి చావవలసినదే
యని మనలనిందు వదలివేసినాడు. ఏనాడును క్షణమయినను మనదెగ
చూడవలెనను సద్భావమయిన నతనికిలేదు. మన జీవితమంతయు
దుఃఖమయమే; మనకీశిక్ష చాలదోయనునట్లు మరణానంతరమున
మన మనుభవించవలసిన షటికొన్ని శిక్షలున్నవి. అయినను జగత్పరి
పాలకుని సంతోషపెట్టుటకు మనము నానావిధములయిన కర్మలు
చేయుచుందుము!” అని బుద్ధుడుచెప్పెను.

బుద్ధుడింకను ఇట్లు ప్రవచించెను : “ఈ కర్మకాండలన్నియు
నిర్వర్థకములు. జగత్తులోకెల్ల పరమోత్కృష్టమైన ఆశయమొక్కటే.

సకలభ్రమలను, భ్రాంతులను పటాపంచలుచేయుడు ; ఏది సత్యమో అదే మిగులును. మబ్బులెక్కడి వక్కడ చెల్లాచెదరయిపోయిన తరువాత సూర్యుడు ప్రకాశించును. వ్యక్తిత్వమును నశింపజేయుటెట్లు? సంపూర్ణముగా నిస్వార్థుడవుకమ్ము. చీమకొఱకయిననుసరే, నీ జీవితము నాహుతిచేయుటకు సంసిద్ధుడవుకమ్ము. మూఢభావముల కొఱకు, ఏదేవునిగాని సంతోషపెట్టుటకు, ఏప్రతిఫలము పొందుటకు పనిచేయకుము. నీ వ్యక్తిత్వమును నశింపజేసికొని బంధవిముక్తుడవు కాగోరు తలంపుతోనే ఏపనినయినను చేయుము. పూజ, ప్రార్థన మొదలయినవన్నియు అర్థములేనిపనులు. 'నేను భగవానునికి వందనము సమర్పించుచున్నాను.' అని మీరందఱు వచింతురు. అయితే అతడు నివసించునదెక్కడ? మీకు తెలియదు. తెలియకపోయిననుమీరందఱు దేవుడు, దేవుడని మతిపోగొట్టుకొనుచున్నారు."

హిందువులు దేనినయినను విసర్జింపగలరు. కాని, దేవుని మాత్రము విసర్జింపలేరు. దేవుడు లేడనుట భక్తికి ఆధారముగా నున్న పునాదిని తీసివేయుట. దేవుని, భక్తిని హిందువు లంటిపెట్టుకొనియుండక తప్పదు. ఏపరిస్థితులలోగాని ఏనిని హిందువులు విడనాడరు. బుద్ధుని సందేశములో దేవుడులేడు, ఆత్మలేదు — కేవలము కృషి. కృషి యెందుకొఱకు? స్వార్థముకొఱకుగాదు; 'అహం' భ్రాంతియే. ఈ భ్రాంతి తొలగినవిమ్మట మన యధార్థతత్త్వమేదో అదియే మనమగుదుము. ఈ స్థాయినందుకొని కేవలము కృషికొఱకే కృషిచేయువారు, ఉదారలక్ష్యసిద్ధికై నడుముగట్టువారు ప్రపంచములో మిక్కిలి కొలదిమందిమాత్రమే యుందురు.

అయినను, బుద్ధుని మతము శీఘ్రగతిని వ్యాప్తిచెందినది. మానవ చరిత్రలోనే తొలిసారిగా విశాలహృదయమునుండి దివ్య ప్రేమ పొంగిపొరలినది; అది నిఖిలమానవకోటి నేవకే కాక, అఖిల జీవకోటి సముద్ధరణకు అర్పితమైనది. — సకలజీవులకు బాధలనుండి విముక్తి కల్గించుటకు మార్గము కనిపెట్టుచింతతక్క ఆ ప్రేమకు

వేటొక్క తలంపులేదు. ఈ కారణముచేతనే బౌద్ధమతమంత వేగముగా వ్యాపించినది.

మానవుడు దేవుని ప్రేమించుచుండెను. కాని, సోదరుడగు మానవుని మఱచిపోయెను. దేవునిపేరిట తన ప్రాణమునే త్యాగము చేయగలవాడు, ప్రక్కకు తిరిగి సోదరుడగు మానవునిగూడ దేవుని పేరిట చంపివేయగలడు. ఇదియే నాటి పరిస్థితి. భగవంతుని తృప్తిపఱచుటకు కన్నకుమారుని బలిచేయగలరు; దేశములను దోచుకొనగలరు; వేలకొలది ప్రాణులను వధింపగలరు; పృథివిని రక్తసిక్తముచేయగలరు. మానవుడు మఱొక దేవుడయిన తోడి మానవుని మన్నించుట నేర్చుకొనుటకిదియే ప్రారంభము. ప్రేమింపవలసినది మానవుని. సర్వమానవులందు నుండవలయు ప్రథమప్రగాఢప్రణయ తరంగమది—విశుద్ధసుగు యథార్థజ్ఞాన వీచికయది. భారతదేశమున ప్రారంభమై, క్రమక్రమముగా నొక దేశముతరువాత నొక దేశమున ప్లావితమగుచు, పూర్వ పశ్చిమదిశలకు, ఉత్తర దక్షిణదిశలకు అది వ్యాపించినది.

ఈజగద్గురువు సత్యము సత్యముగా భాసింపవలెనని యాశించెను. మెతకదనముగాని, రాజీగాని, పురోహితులను, బలవంతులను, రాజులను మెప్పించుటగాని పనికిరాదు. అంధవిశ్వాసములతోగూడిన సంప్రదాయములకు—అవెంతటి ప్రాచీనమైనవయినను సరే—శిర మొగ్గుట, పరంపరాగతమైనవను కారణమున ఆచారములను, గ్రంథములను మన్నించుట తగదు. అతడు సకల ధర్మగ్రంథములను, సకలమతవిధానములను నిరాకరించెను. సంప్రదాయము ననుసరించి మతప్రబోధమునకు నిమిత్తమార్గమైన సంస్కృత భాషను సహిత మతడు తిరస్కరించెను. సంస్కృతభాషా సంపర్కమువలన తనశిష్యులు మూఢవిశ్వాసములను అవలంబింతురని ఆ సంప్రదాయమున కతడు త్రోసిరాజనెను.

మనమింతవఱకును చర్చించుచున్న సత్యమును మఱొక విధముగాకూడ చూడవచ్చును: అది హైందవ దృక్పథము. బుద్ధుడు బోధించిన మహాత్మ్యమగు నిస్వార్థ ధర్మమును మాచూపుతో చూచినయెడల మఱింత చక్కగా నది బోధపడగలదని మాయభిప్రాయము. ఈవఱకే ఉపనిషత్తులలో బ్రహ్మముచు గుఱించి, ఆత్మను గుఱించి చెప్పబడియున్నది. ఆత్మ, బ్రహ్మము, సర్వేశ్వరుడు-ఒక్కటే. ఉన్నదంతయు ఈ యాత్మయే. అదొక్కటే సత్యము. మాయ, భ్రమ-మనకది వేఱుగా కనబడునట్లు చేయుచున్నది. ఉన్న దొక్కటే ఆత్మ. అనేకాత్మలు లేవు. ఆయొక్క ఆత్మయే నానారూపములుగా ప్రకాశించుచున్నది. “మానవులందఱు ఒకేవృత్తి కావున మానవునకు మానవుడు సహోదరుడు. మానవుడు నా సహోదరుడే కాదు; అతడు నేనే. నేనే అతడు” అని వేదములు ఘోషించుచున్నవి. విశ్వములో నే ప్రాంతమునకు హానికలిగించినను, నాకు నేను హానికలిగించుకొనుట. నేను విశ్వమునే. నేను ఫలానావృత్తిని; మహారాజ రాజశ్రీ)...ఫలానా అని భావించుట భ్రమయే.

స్వతస్సిద్ధమైన ఆత్మతత్త్వమును అధికాధికముగా సమీపించుకొలది భ్రమ అధికాధికముగా తొలగిపోవును. విభేదములు, విభాగములు ఎంతెంతగా తొలగిపోవునో, సర్వము ఒకే ఒక దివ్యతత్త్వమును సత్య మంతంతగా సాక్షాత్కారమగును. దేవుడుకలడు; అయితే, అతడెక్కడనో మేఘములలో కూర్చునియున్న మానవుడుకాదు. అతడు నిర్మలమయిన ఆత్మస్వరూపుడు. అతని నివాసస్థానమేది? నీవు నీకెంత సమీపస్థుడవా? అతడు నీకంతకంటె ఎక్కువ సమీపస్థుడు. అత డాత్మయే! దేవుని భిన్నమైనవానిగా, నీకు వేఱుగా నెట్లు దర్శింపగలవు? అతడు నీకు వేఱని భావించినచో అతనిని తెలిసికొనలేవు. అతడు నీవే. ఈ ప్రబోధమే భారతీయ ప్రవక్తలు ప్రతిపాదించిన సిద్ధాంతము.

నీవు ఫలానావ్యక్తిని—మహారాజరాజశ్రీ...గారిని చూచుచున్నట్లు, ప్రపంచమంతయు నీకు వేటుగానున్నట్లు భావించుట స్వార్థపరత్వము. నీవు నాకు వేటని నీవు నమ్ముదువు. నీకు నన్ను గుఱించిన చింతయే లేదు. నీ వింటికిపోయి విందు నారగింతువు, నిశ్చింతగా నిద్రింతువు. నేను చచ్చినను నీవెప్పటియట్లు తిందువు, త్రాగుదువు, విలాసముల ననుభవింతువు. కాని, తక్కిన ప్రపంచము శోక నిమగ్నమైయుండగా నీవు నిజమైన సుఖము ననుభవింపజాలవు. మన మందఱ మొక్కఁజే. వేటుభావము కలిగించుభ్రమయే సమస్త దుఃఖమునకు మూలకారణము. ఆత్మతక్కు మఱొకవస్తువులేదు; మఱేదియు లేనేలేదు.

దేవుడనువాడు లేడని బుద్ధుని యభిప్రాయము; ఉన్నది మానవుడే. దేవుని గుఱించి నాడు ప్రబలముగా నున్న భావములకు మూలమైన మనస్తత్వము నతడు ఖండించెను. అట్టి మనస్తత్వము జనులను దుర్బలులను, మూఢులను చేసినదని యతడు గ్రహించెను. కావలసినదెల్ల నీ కిమ్మని దేవుని ప్రార్థించు పక్షమున, శ్రమపడి పనిచేయుటకెవడు నడుముకట్టును? ఎవరు శ్రమించి, కృషిచేయు దురో వారియొద్దకే దేవుడు వచ్చును. తమకు తాము సహాయపడు వారికే దేవుడు తోడ్పడును. దేవునిగుఱించి యిందుకు విరుద్ధమైన భావము మన నరములను దుర్బలపఱచును; కండరములను మార్దవ పఱచును; మనలను పరాధీనులను చేయును. స్వతంత్రమైనదెల్ల సుఖముగానున్నది; పరతంత్రమైనదెల్ల దుఃఖపడక తప్పదు. మానవునకు అనంత శక్తికలదు. అది యతనియందేకలదు. దాని నతడు పొందగలడు—అతడు తా ననంతాత్మయను సత్యమును సాక్షాత్కరింప జేసికొనగలడు. అది సాధ్యమే; అయిన ఆ విషయమై మీకు నమ్మకములేదు. మీరు దేవుని ప్రార్థింతురు; మీ శక్తిని నిరుపయోగముగా నుంచుదురు.

దీనికి విరుద్ధమైన విషయమును బుద్ధుడుపదేశించెను. మానవులెవరును దుఃఖపడవలదు. ఈ పూజలు, ప్రార్థనలు వలదు.

దేవుడు దుకాణము పెట్టుకొని కూర్చోని యుండలేదు. ప్రతి శ్వాసయందును మీరు దేవుని ప్రార్థించుచునేయున్నారు. నేను మాటలాడుచున్నాను; అది ప్రార్థనయే. అనంతమైన దివ్యశక్తి యందు పాల్గొనని క్రియ—శారీరక, మానసిక చలనమేదేని కలదా? అదంతయు నిరంతరప్రార్థనయే. ఏవో కొన్ని నిర్దిష్టమైన మాటలే ప్రార్థనయగుచో, ప్రార్థన లాంఛనమాత్రమే యగును. అట్టి ప్రార్థనలంతగా మంచివికావు; వానివలన కలుగగల పెద్ద మేలేదియు లేదు.

కష్టపడి పనిచేయకుండ, ప్రార్థనవలన అద్భుతమైన ఫలితము కలుగునా? ప్రార్థన మహిమాన్వితమైన గారడీ సూత్రమా? దానిని పలుమాటులు చ్చరించుట చేతనే ఫలితము కలుగునా? ఎంత మాత్రముకాదు. అందఱును శ్రమపడి కృషిచేయవలసినదే; ఆ యనంతశక్తిగభీరతనందఱు నందుకొనవలసినదే. నిరుపేదలందు, ధనికులందు నున్న దాశక్తియే. ఫలితములు కలుగుటకొకరు శ్రమించి పని చేయవలెను; కాని, మఱొకరు కొన్ని మాటలు వల్లించిననే చాలు ననుట సరికాదు. నిఖిలజగత్తు నిరంతరము ప్రార్థనచేయుచునే యున్నది. ఇదియే ప్రార్థనభావమయినచో నేను మీతో నేకీభవింతును. ప్రార్థనకు మాటలవసరములేదు; మానప్రార్థన శ్రేష్ఠము.

ఈ సిద్ధాంతము నత్యధిక సంఖ్యాకులైన ప్రజలు అర్థము చేసికొనజాలరు. భారతదేశములో ఆత్మవాదముతో నేమాత్రము సమాధానపడినను, పురోహితవర్గము చేతి కధికారమప్పగించితిమని గ్రహింపనగును. ప్రవక్తల బోధలను విస్మరించితిమనియు గ్రహింపనగును. బుద్ధు డీవిషయము నెఱిగెను; అందువలన అతడు పురోహితవర్గము చెప్పెడి సిద్ధాంతములను, ఆచారములను త్రోసిపుచ్చి, మానవుని స్వశక్తిపై నిలబడునట్లు చేసెను. జనులలవాటుపడి యున్న పద్ధతులను వ్యతిరేకించుట అతని కవసరమయ్యెను; విప్లవాత్మకమైన మార్పులను ప్రవేశపెట్టవలసివచ్చెను. దీని ఫలితముగా

యజ్ఞ భూయిష్ఠమైన మతాచారము భారతభూమిలో సడలిపోయెను. అది మరల తలయెత్తలేదు.

భౌద్ధమతము భారతభూమినుండి వెడలిపోయినట్లు స్థూల దృష్టికి అగపడును, నిజమునకది పోలేదు. బుద్ధుని యుపదేశములలో ఒక ముప్పుగలదు. అది సంస్కారమతము. తీవ్రమైన యాధ్యాత్మిక పరివర్తనమును సాధించుటకై అతడనేక వ్యతిరేక బోధలు చేసెను. ఏమతమయినను నిర్మూలనకే విశేష ప్రాధాన్య మిచ్చిన పక్షమున అది నశించిపోగల అపాయమున్నది. ఏ సంస్కరణ మతము గాని, (సంస్కరణయే దాని పనియైనయెడల) ఎక్కువకాల ముండజాలదు, అన్వయపూర్వకమైన లక్షణములే—యధార్థప్రేరణయే, సిద్ధాంతములే జీవముతో వర్ధిల్లగలవు. ఒక సంస్కరణ సఫలమయిన తరువాత, అన్వయధర్మమునకే ప్రాధాన్య మీయవలెను. భవనము నిర్మాణమయిన తరువాత బోటాగానుండిన ఉన్నతమంచను తీసివేయవలెను.

భారత దేశములో కొంతకాలము బుద్ధుని యనుచరులు బుద్ధుని గోధలలో వ్యతిరేకమయినవానికే విశేష ప్రాధాన్యమిచ్చిరి. తత్ఫలితముగా వారు తమ మతము క్షీణించుటకు కారకులయిరి. అన్వయధర్మములు వ్యతిరేకశక్తుల యొత్తిడికి ఉక్కిరిబిక్కిరియైనవి. బౌద్ధమతము పేరిట వర్ధిల్లిన నిర్మూలన ప్రవృత్తులను భారతదేశము ప్రతిఘటించెను. భారతజాతీయ ధర్మప్రవృత్తి చెప్పినతీర్పు అది.

దేవుడులేడు, ఆత్మలేదు బౌద్ధమతములోని ఈ వ్యతిరేక సిద్ధాంతములు జీవమును కోల్పోయినవి ఉన్న దొక్కదేవుడే యని నేను చెప్పగలను, ఇది వాస్తవిక సిద్ధాంతము. అతడొక్కడే సత్యము. ఆత్మలేదని బుద్ధుడు వచించెను. నేను, “మానవుడా, నీవు విశ్వముతో ఒక్కటిగా నున్నావు; నీవు, సకలవస్తువులు నొక్కటే.” అని చెప్పుదును. ఇదెంత సత్యప్రదీప్తమైనది! సంస్కరణ భావము పోయినది. వాస్తవిక సిద్ధాంత మింతకాలమునకును నిలిచియున్నది. జంతువులయెడ కారుణ్యము చూపవలసినదని

బుద్ధుడు బోధించెను; నాటినుండియు భారతదేశములో సకలజీవుల యెడల, జంతువులయెడల సహితము సేవాభావమును బోధింపని మతశాఖయొక్కటియును లేదు. సకల సిద్ధాంతములకంటె ఉత్కృష్టమయిన ఈ కారుణ్యమే, ఈ దయాగుణమే, ఈ దానశీలమే - బౌద్ధ మతము మాకు పెట్టిన భిక్ష.

బుద్ధుని జీవితమునం దొక విశిష్టమయిన ఆకర్షణ కలదు. మొదటినుండియు నాకు బుద్ధునియందు గొప్పపూజ్యభావము గలదు. అతని సిద్ధాంతములకు గాదు, అతని శీలమునకు—అందఱికంటె ఆతని యందే నా కెక్కువ గౌరవము కలదు—ఏమి సాహసము! ఏమి నిర్భయ త్వము! ఏమి దివ్యప్రేమ! అతడు మానవకోటి సంక్షేమముకొరకు వలరించెను. ఇతరులు దేవుని అపేక్షింపవచ్చును. కొందఱు తమకు తాము సత్యమును సాక్షాత్కరింపజేసికొనవచ్చును. అతడు తనకై సత్య సాక్షాత్కారము పొందుటకయినను లక్ష్యపెట్టలేదు. లోకులు దుఃఖపడుచున్నందున వారి దుఃఖమును బాపుట కతడు సత్యమును తెలిసికొనవలసి వచ్చెను.

వారికి సహాయపడుట యెట్లు అనునదే యతని యావేదన. అంతటి దీర్ఘజీవితములో అతడు తన్నుగుఱించి త్షణమయిన ఆలోచింపలేదు. అజ్ఞానులము, స్వార్థపరులము, సంకుచితమనస్కులము—మన మతని మహాత్మ్యము నెట్లు గ్రహింపగలము ?

అతని యద్భుతమేదస్సునుగుఱించి యోచింపుడు! ఆవేశ మేమాత్రమును లేదు. అవిమర్శగా దేనిని గ్రహింపనొల్లని అతిలోక ప్రతిభ యతనిది. ప్రాచీనలిఖిత పుస్తకములలో నున్నదనిగాని, మీ తాతముత్రాతలనుండి సంక్రమించినదనిగాని, మీ స్నేహితులు కోరుచున్నారనిగాని చెప్పి యీ కారణములచేత మీరు దేనిని నమ్మవలదు—మీయంతకు మీరు ఆలోచించుకొనుడు. మీరే సత్యమును స్వయముగా అన్వేషింపుడు; మీరే సాక్షాత్కారము పొందుడు. లిప్పడది యందఱకును శ్రేయస్కరమని మీరు తెలిసికొనిన పక్షమున

జనులకు బోధింపుడు. అల్పబుద్ధులు, దుర్బలులు, సంకుచిత హృదయులు సత్యమును దర్శింపజాలరు. ముక్తులము కావలెను. ఆకాశ సంకాశ విశాలహృదయుములను కలిగియుండవలెను. మన మనస్సు స్ఫటికమువలె నిర్మలముగా నుండవలెను. అప్పుడే అందు సత్యము ప్రకాశించును. మనమో, మూఢభావముల పుట్టకదా! విద్యాధికుల మనుకొనియెడి మీ దేశ ప్రజలలో సహిత మెట్టి మూఢభావములు, సంకుచితభావములు లేవు! ఈ విషయము కొంచెము యోచింపుడు! మీరు నాగరికాక్రేస్తరుల మనుకొందురు, ఒక సందర్భమున కుర్చీమీద కూర్చొనుటకు నా కనుమతి నిరాకరింపబడినది. నేను హిందువునగుటయే అందుకు కారణము!

క్రీస్తుజననమున కాఱు శతాబ్దములకు పూర్వము, బుద్ధుని కాలమున భారతదేశములో గొప్ప విద్యావిధానము వ్యాప్తిలో నుండెను. అపుడు భావస్వాతంత్ర్యము సంపూర్ణముగా ఉండియుండవలెను. అసంఖ్యాకులైన ప్రజలు బుద్ధుని అనుసరించిరి. రాజులు, రాణులు తమ తమ సింహాసనములను వరిత్యజించిరి. అతని సందేశము ఎంతటి విప్లవాత్మకములయినను, యుగయుగములుగా పురోహితులు చేయు ఉపదేశముల కెంతయో భిన్నముగా నున్నను వానిని ప్రజలు గ్రహించి, శిరసావహింపగలిగిరి! వారి మనస్సు లసాధారణముగా స్వేచ్ఛాపూరితములు, సువిశాలములునయి యుండెను.

బుద్ధుని నిర్యాణమును గుఱించి యోచింపుడు. అతని జీవితము మహోత్సాహమయినది. అతని నిర్యాణము గూడ మహోత్సాహమే! అమెరికన్ ఇండియన్లను పోలిన జాతివాడు పెట్టిన అన్నము నతడు తినెను. ఆ జాతివారు విచక్షణరహితముగా నేదిపట్టిన అది తిందురని వారిని హిందువులు స్పృశింపరు. అతడు శిష్యులతో నిల్లెనను. “మీరు దీనిని భుజింపకుడు. నేను దీనిని నిరాకరింపలేను. ఈ యన్నముపెట్టినవానిదగ్గఱకు మీరు పోయి, అతడు నాకు మహోపకారము చేసెనని చెప్పుడు. ఏలయన అతడు నన్నీ దేహ

బంధమునుండి విముక్తుని చేయును.” ఒకవృద్ధుడు వచ్చి యతనిచెంత కూర్చుండెను అతడు బుద్ధుని దర్శనము చేసికొనగోరి మైశ్యకొలది దూరము నడచివచ్చెను అతనికిని బుద్ధుడుప దేశము చేసెను. ఒక శిష్యుడు దుఃఖించుచుండగా చూచి యతనిని బుద్ధుడు మంఠింపచుచు నిట్లనెను: “ఏమి యిది? నేను చేసిన యపదేశమున కంతకు ఫలిత మిదియేనా? అసత్యము నిన్ను బంధింపకుండుగాక! నీవు నాపై యాధారపడరాదు. బుద్ధుడప్రాయమైన ఈ వ్యక్తిత్వమును కీర్తింప దగదు. బుద్ధుడు వ్యక్తికాడు, అతడు సత్యసాక్షాత్కారము. నీ మోక్షము నీవే సాధించుకొనవలెను.”

తుది క్షణములో సహితము బుద్ధుడు తనకు విశిష్టతగలదని భావింపలేదు. అందుకు నే నతనిని పూజింతును. బుద్ధులని, క్రీస్తులని మీరు చెప్పినవి కొన్ని యనుభూతులకు పేర్లు. జగద్గురువు లందఱిలో మన కాత్మవిశ్వాసము నెక్కువగా బోధించినది బుద్ధుడు. మన అసత్య వ్యక్తిత్వముల బంధముల నుండియే గాక, అగోచరమగు దేవుడు, దేవతలపై నాధారపడు పరాధీనతనుండి గూడ అతడు మనకు విమోచనము కలిగించెను. నిర్వాణముని యతడు చెప్పిన ముక్తస్థితిని పొందుట కత డెల్లరను ఆహ్వానించెను. ఒకానొకనాటికి ౨౦౦౦౦౦ ఆస్థితి పొందక తప్పదు, ఆ స్థితి పొందుటతో మానవజీవిత మునకు పరిపూర్ణత్వము లభింపగలదు.



క్రీస్తు దూత

(కాలిఫోర్నియా లాస్ ఏంజెలెస్ దగ్గర 1900 వ సంవత్సరములో స్వామిజీయొసగిన ఉపన్యాసము)

సముద్రమున కెరటము లేచుచున్నది. దానివెంట పల్ల మొకటి యేర్పడుచున్నది. మరల కెరటము లేచుచున్నది. బహుశః యిది మునుపటిదానికంటె పెద్దదేమో! ఇదియును క్రమ్మర పడిపోవలసినదే! అదేతీరున మఱొకటి లేచును, ముందుకు సాగిపోవును. ఈ తీరున సంఘటనల పరంపరలో పతనమును అభ్యుత్థానమును గలవు. సాధారణముగా మనము పతనము విషయము మఱచిపోవుచు అభ్యుత్థానముకొఱ కెదురుచూచుచుందుము. నిజమునకు పతనాభ్యుత్థానములు రెండును అవసరములే; రెండును గొప్ప సంఘటనములే. ప్రపంచపు పోకడయే యిది. భావప్రపంచమున గాని, సమాజ జీవితములో మన పరస్పర సంబంధములలో గాని మన ఆధ్యాత్మిక వ్యవహారములలోనిగాని పతనాభ్యుత్థానముల క్రమ మీప్రకారము ననే సాగిపోవుచున్నది. మహాత్తర సంఘటనలు, ఉదారాశయములు ముందుగా ప్రభవించి మార్గము చూపుచుండును అవి తరువాత అదృశ్యమై పోవును. అవి జీర్ణమగుచున్నట్లనిపించును. గతమును స్మరించుకొనుట కవి యవకాశము కలిగించును. అవి స్థిరపడి బలమును సేకరించుకొని మఱొకమాటు ప్రాయశః మునుపటికంటె తీవ్రముగా విజృంభించును.

జాతులచరిత్రగతి కూడ ఈవిధముగానే యున్నది. మన మీ అపరాధము ఏ మహాత్ముని, ఏ దివ్యదూతను గుఱించి సంస్మరింప బోవుచున్నామో అత డవతరించినకాలమున వాని జాతి మిక్కిలి పతనావస్థయందున్నదని చెప్పవచ్చును. అతని బోధలను గుఱించియు, చేతలను గుఱించియు అక్కడక్కడ మనకు లభ్యమైన పుస్తకముల వలన కొలది యంశములు మాత్రమే మనకు తెలియు

చున్నవి; ఆ మహాత్ముడు పలికిన పలుకులు, చేసిన పను లన్నిటిని గురించి ఎవరైన వ్రాసియుంచినచో ఆ వ్రాతలతోలోకము నిండిపోయి యుండు నన్నమాట నిజమే. అతడు ధర్మబోధ కావించిన మూడు సంవత్సరములు అసంఖ్యాక సంఘటనలతో క్రిక్కిరిసి క్రిక్కిరిసి పోయిన కాలమన జెల్లును. ఆ కాలములో నతడు నిర్వహించిన కృషిని అర్థము చేసికొనుటకు పందొమ్మిదివందల సంవత్సరములు పట్టినది; ఇంకను ఎంతకాలము పట్టునో ఎవరు చెప్పగలరు? మీవంటి, నావంటి చిన్నవారియందున్న శక్తి బహు స్వల్పము. అది పూర్తిగా వ్యక్తమై, హరించిపోవుటకు కొలది నిమిషములు, కొలది గంటలు, లేదా, కొలది సంవత్సరములు చాలు. అంతటితో మనము సరి, సమాప్తము. ఈలోకోత్తురుని గనుడ, శతాబ్దములు, సహస్రాబ్దములు గడచిపోయినను, అతడు ప్రపంచముపై సారించిన శక్తి యింకను సంపూర్ణముగా వ్యక్తము కాలేదు, హరించిపోలేదు. కాలము కడచినకొలది క్రొత్తశక్తి వచ్చి దానితో కలియుచుండును.

ఏనునాథుని జీవితములో మనము కనుపది అతనికి పూర్వపు జీవితమంతటిని. ఒక విధముగా, ప్రతి మానవుని జీవితము అతనికి పూర్వపు జీవితమే. వంశక్రమానుగత ధర్మముగా, పరిసరముల ప్రభావముగా, విద్యాఫలితముగా, స్వీయకర్మానుసారముగా తన జాతిగతమంతయు నతనిలో వ్యక్తమగును. అదేవిధముగా పృథ్వీ గతచరిత్ర, గత ప్రపంచానుభవము ప్రతి ఆత్మయందు ముద్రితమై యున్నది. మన మనంతమైన గతమునకు ఫలితముగాక మతేమి? మన మాదిమధ్యాంత రహితముగా, అప్రతిహతముగా, విశ్రాంతి పొందుటకు సహితము సాధ్యముగాక ముందుకు సాగిపోవుచున్న సంఘటనల పరంపరయందు తేలిపోవుచున్న కెరటములవంటివారము గాక మతేమి? మీరు, నేను నీటిబుడగలవంటి యల్పులము. జగద్వ్యాపారములనెడి సాగరమున మహాత్ముంగ తరంగము లెప్పుడును ఉండును. మీయందు, నాయందు గతజీవితము స్వల్పముగానే వ్యక్తమైనది; గతమును సంపూర్ణముగా హృద్గతము చేసికొని,

ముందుకు చేతులు చాచి దారిచూపుచుండు మహాత్ములు కలరు. వారు మానవకోటి పురోగతిని సూచించుచు, మన మక్కడక్కడ కనుచుండు సంకేతస్థంభములవంటి వారు, వారు నిజముగా మహాపురుషులు. వారి ఛాయలు పృథ్వి నంత నాచ్ఛాదించును. వా రమర జీవులు. ఆ దివ్యదూత ప్రవచించినట్లు, "కుమారునిద్వారా గాక, దేవుని చూచినవారెవ్వరేనాడును లేరు." ఈ మాట నిజము. పుత్తునియందు గాక జనకుని మఱొక్కడ మాడగలము? మీరు, నేను, మనలోని గర్భదరిద్రులు, నీచాతీసిచులును ఈశ్వరాంశసూభూతులే. ఈశ్వరుని వ్యక్తము చేయువారే. ఈమాటకూడ నిజమే. కాంతిప్రసార మంతటను గలదు. అది సర్వవ్యాపకమే, కాని, మనము వెలుగును చూచుటకు దీపము నెలిగింపవలెను. పృథ్వికి జ్యోతులగు ప్రవక్తలలో మహాత్ములలో అవతార పురుషులలో, ప్రతిఫలించినగాని మనము జగదీశ్వరుని కాంచలేము.

భగవానుడున్నాడని మనకు తెలియును. కాని, మన మత నిబి చూడలేము, అర్థము చేసికొనలేము. ఈ దివ్యజ్యోతి దూతలలో నీకరిని తీసికొనుడు. వాని కీలమును భగవంతుని గుఱించి మీరు భావించిన మహోత్సృష్టమైన ఆశయముతో పోల్చి చూడుడు. మీ భావన లన్నిటికంటె ప్రవక్తలశీలము మహోన్నతముగా నుండును. ఉపాధి ధరించి, సాక్షాత్కారము పొందిన ప్రవక్తలు మనకు చూపుచున్న ఆదర్శములకంటె భగవంతుని గుఱించి మీ రెక్కువగా భావన చేయజాలరు. కనుక వీరిని భగవత్స్వరూపులనుగా ఆరాధించుట దోషమగునా? వీరి చరణములకు ప్రణమిల్లి లోకములోకెల్ల వీరే దేవుడని పూజించుట పాపమగునా? భగవంతుని గుఱించి మనకు గల భావనలన్నిటికంటె వీరు నిజముగా నధికలయినచో, వీరిని పూజించుటలో హాని యేమున్నది? హాని లేకపోవుటే కాదు; అదే స్పష్టమైన పూజ, సాధ్యమైన పూజ. మీ రెంతగా శ్రమపడి ప్రయత్నించినను, ఎంతగా భావనచేసినను, ఏవిధాన మనుసరించినను—మీరు మానవలోకములో వ్యవహరించెడి మానవమాత్రులే

అయినంతకాలము మీ ప్రపంచము మానవ ప్రపంచమే ; మీ మతము మానవమతమే. మీ దేవుడు మానవుడయిన దేవుడే. ఇది యసివార్యము. ప్రత్యక్షముగా నెదుట కనబడుచున్న నిదర్శనమును గ్రహించి, భావనను--దుర్గా)హ్యమైన భావనను, స్థూలమైన ఉప కరణముద్వారాకాక మఱికతీరున పొందుట కలవిగాని భావనను విడనాడనివారెవరు? ఆ మాత్రము కార్యవాదులుకానివారెవరు? అందుచేతనే ఈ భగవదవతారములు సర్వకాలములలో, సర్వ దేశములలో ఆరాధింపబడుచువచ్చినవి.

యూదులలో నవతరించిన ఏసుక్రీస్తు జీవితము నొకింత మన మిప్పుడు పరిశీలించుము. క్రీస్తు జన్మించినప్పుడు యూదులు రెండు దశలమధ్య పతనావస్థయందున్నారు; ఎదుగు బాచుగులేక తత్కాల వ్యవస్థనంటి పెట్టుకొనియున్నస్థితి ; మనస్సు పురోగమించుటకు శక్తి విహీనమై, అంతవఱకున్నదానిని భద్రపఱచుకొనుటయందే శ్రద్ధ వహించిదశ ; ఉత్కృష్టము, స్థూలమునయిన సాధారణజీవితసమ స్థలమైగాక, ప్రత్యేకాంశములమీద, సూక్ష్మ వివరణములమీద పట్టుదల వహించినకాలము ; పురోగతిలేక చలనములేని యవస్థ ; క్రియాపరత్వములేని బాధామయస్థితి. ఈ పరిస్థితిని నేను దూషించుటలేదన్న సంగతి గుర్తించుకొనుడు. విమర్శించుటకు మనకధి కారములేదు--ఏలయనగా యింతటి పతనావస్థలేనియెడల నాజరెత్ ప్రవక్త జీసస్ ప్రాతినిధ్యము వహించిన అభ్యుదయము సాధ్యమై యుండెడిదికాదు. ఫారసీలు, సద్దూసీలు చిత్తశుద్ధిలేనివారయి యూడ వచ్చుగాక. వారు కానివనులే చేయుచుండియుండవచ్చుగాక ; వారు వంచకులే అయియుండవచ్చుగాక. ఏమైనను, దివ్యదూతయవతార మునకివే కారణములయినవి. ఈ హేతువుల ఫలితమే జీసస్ అవ తరణ. ఫారసీలు, సద్దూసీలొక ప్రక్క కలిగించిన ప్రేరణకు ఫలితమే మఱికప్రక్క- నాజరెత్ లో ప్రతిభాశాలిఅయిన జీసస్ జననము,

రూపకల్పనలు, నియమములు, నిత్యమతానుష్ఠానవివరణములు, కర్మకలాపములు—ఇవి ఒక్కొక్కప్పుడు పరిహసింపబడుచుండును. కాని, వీనియందే బలమున్నది. నిజమునకు విశాలభావములుగలవానికంటె స్వమతదురభిమాని ఎక్కువ శక్తిమంతుడు. స్వమత దురభిమానిలోగూడ నొక సుగుణముగలదు. అతనియందు శక్తి విశేషముగా భద్రమైయున్నది. వ్యక్తి విషయమువంటిదే జాతి విషయముగూడ; శక్తి భద్రపఱుపబడుటకు సేకరింపబడును. వెలుపల శత్రువులు చుట్టిముట్టినను, ఒక వంక రోమన్లు, మఱొకవంక విద్యాధిక ప్రపంచమునుండి గ్రీకుప్రభావములు, వేఱొకవంక పర్ష్యా, ఇండియా, అలెగ్జాండ్రీయాలనుంచి ప్రసరించిన ప్రభావములు అన్నిప్రక్కలనుండి శారీరకముగా, మానసికముగా, నైతికముగా నిర్బంధములకు గుఱియైనను యూదుజాతి నశింపక, తన సహజశక్తితో నిలిచియున్నది. ఆ జాతి సంతతి నేటికిని తన పటిమను కోల్పోలేదు. ఆజాతి తన శక్తియుక్తులన్నిటిని జెరూసలేమ్మపైన, యూదు మతముపైన కేంద్రీకరింపవలసి వచ్చినది. శక్తియంతయు నొకచోట పుంజీభూతమైనప్పుడు, అటులనే యుండజాలదు. అది వినియోగముకావలెను; వ్యాకోచము పొందవలెను. సంకుచితమైన పరిమితిలో చిరకాలము నిలిపియుంచుటకు వీలయిన శక్తి యేదియును లేదు. ఏనాటికిని ప్యాప్టి చెందనీయక దాని నణచియుంచుట సాధ్యముకాదు.

యూదు జాతిలో కేంద్రీకృతమైన ఈ శక్తి తరువాత దశలో క్రైస్తవమతావతరణరూపములో వ్యక్తమైనది. పాయలుగావచ్చి చేరిన కాల్యలన్నియు పెద్ద వాహినియైనవి. క్రమముగా పిల్లకాల్యలన్నియుకలసి, ఉత్తంగతరంగితమైనవి. తరంగముమీద నాజరెత్ నగర ప్రవక్త జీసస్ శీలము కనబడుచున్నవి. ప్రతి ప్రవక్త తన కాలపరిస్థితుల ఫలితమే; తన జాతి గతచరిత్రఫలితమే; అతడు భవిష్యత్తుకు కర్త. వర్తమానము భూతమునకు ఫలితము; భవిష్య

త్తుకు కారణము. దేవుని దూతస్థితి యిది. అతనియందు తన జాతి లోని యుత్కృష్టత, ఘనత పుజీభూతమైనది. తనజాతి దేనికొకటకు యుగయుగములుగా పోరాటము సాగించినదో అది, ఆ జీవితము, దాని అంతర్యము అవన్నియు అతనియందున్నవి, అతడు భవిష్యన్నిర్మాణమునకు ఉత్తేజకశక్తి, తనజాతి భవిష్యత్తుకేగాదు, ప్రపంచములోని సకలజాతుల భవిష్యత్తుకు కూడా అతడు ఉత్తేజకశక్తియే.

మఱిొకవిషయముగూడ మనము గుర్తించు కొనవలెను. నాజరెత్ ప్రవక్తను గుఱించిన నా యభిప్రాయము ప్రాచ్యదృక్పథమునకు చెందినది. అతడు ప్రాచ్యులలో ప్రాచ్యుడను విషయము మీరు పలుమాఱు విస్మరించిరి. నీలినేత్రాలతో, పసుపు పచ్చని వేషములతో మీరతని నెన్నిమాఱులు చిత్రించుటకు ప్రయత్నించినను అతడు ప్రాచ్యుడే. బైబిలు భాషలో ప్రయోగింపబడిన అలంకారములు, సామ్యములు, చిహ్నములు, అందలి దృశ్యములు, సన్నివేశములు, స్థానికపరిస్థితులు, మానసికవైఖరులు, వర్గములు, కనినపుడు—ప్రాచ్యుడు మీతో ప్రసంగించుచున్నట్లుండును. వినిర్మలా కాశము. ఆతపము, ఉష్ణము, ఎడారి, దాహభాధితులగు మానవులు పశువులు, స్త్రీపురుషులు కుండలు నెత్తిన పెట్టుకొని గొవుల యొద్దకవచ్చి వానిని నీటితో నింపుట, గొఱ్ఱలమందలు, సేద్యగాండ్రు, చుట్టు జరుగుచున్న వ్యవసాయము, నీటి యంత్రము, చక్రము, తిరుగళ్లు ఇవన్నియు నేడాసియాలో గలవు.

అసియా ప్రబోధము మతప్రబోధమే. ఐరోపా ప్రబోధము రాజకీయ ప్రబోధము. దేని రంగమున నది గొప్పదే. ఐరోపావాణి ప్రాచీన గ్రీసువాణి. గ్రీకుమనస్తత్వమునకు ప్రస్తుత సమాజమే సర్వస్వము. అంతకి మించినది అయోమయము. గ్రీకులకు దక్కవేజాన్వరికి జీవించెడి హక్కు లేదు. గ్రీకులు చేయనదెల్ల న్యాయమైనది, నిర్దుష్టమైనది; తద్భిన్నముగా లోకములో నేదేని కలదేని న్యాయముకాదు, నిర్దుష్టముకాదు, అందు కనుమతింపరాదు. కనుక దాని యభిమానములు మానవతాపూరితములు, స్వాభావిక

ములు, కళాత్మకములు. గ్రీకువ్యక్తి పూర్తిగా ఈ ప్రపంచములోనే నివసించును. భావనచేయుటయందతని కాసక్తిలేదు. అతని కవిత్వము సహితము వాస్తవికతాప్రపూరితమే. అతని దేవుళ్లు, దేవతలు మానవతాప్రపూరితులు. దాదాపు మనవంటివారి భావములు, ఆవేశములుగలవారు. సుందరమైనదాని నతడు ప్రేమించును. అయితే, సర్వదా బాహ్యప్రకృతినే. కొండలు, మంచు, పూలు, రూపలావణ్యము, విగ్రహ సౌందర్యము, మానవముఖసౌందర్యము. మానవాకృతి—ఇవి గ్రీకుల కిష్టమైనవి. తరువాత వెలసిన ఐరోపా నాగరకతకు, సంస్కృతికి ఆచార్యులు గ్రీకులే. కనుక ఐరోపావాణి గ్రీకులదే!

ఆసియాలో మఱియొక సువిశేషముగలదు. విశాలమైన ఆ ఖండమునుగుఱించి యోచింపుడు : మేఘములను దాటిపోయి, ఆకాశపుటంచులను స్పృశించు పర్వతశీఖరములు, నీటిచుక్కగాని, గడ్డి మొక్కగాని యెక్కడను కనుపింపని వందలకొలది మైళ్ల దూరము వ్యాపించిన ఎడారులు; దుర్గమారణ్యములు; సాగర సంగమ మభిలషించి శరవేగముతో ప్రవహించు మహానదులు. ఇవి అచ్చటి ప్రకృతిలో దృగ్గోచరమగు వివిధదృశ్యములు. ఇటువంటి పరిసరములమధ్య ప్రాచ్యుల సౌందర్యపిపాస, మహోత్సృష్టమైన భావన మఱొకగూఢమున ప్రకటితమైనవి. ప్రాచ్యుని మనస్సు బహిర్భుఖముగాక అంతర్భుఖమైనది. ప్రకృతిగోఱకు, శక్తిగోఱకు ప్రాచ్యునికి తృప్తకలదు. సుందరమైన దానిగోఱకు అభిలాష కలదు. ఆదిగ్రీకుల, అనాగరికుల పిపాసవంటిదే, అది. అది విస్తృత రంగమున పరివ్యాప్తమైనది. నేటికిని ఆసియాలో జాతిని నిరూపించునది జన్మకాదు, రంగుకాదు, మతము. మేమందఱము క్రైస్తవులము, మేమందఱము మహమ్మదీయులము, మేమందఱము హిందువులము; లేదా, మేమందఱము జౌద్ధలము, జౌద్ధుడు చైనాదేశీయుడయినను, పర్ష్యాదేశీయుడయినను సరే, తామందఱు సహా

దరులని భావించుదు : ఇందుకు కారణము వారందఱు ఒకే మతము నకు చెందినవారగుటే. మతమే అనుబంధము, మానవ సమైక్య సాధనము. ఈ కారణముచేతనే ప్రాచ్యులు భావనాదృశ్యములను గనుదురు ; స్వప్నములు గనుట వారికి పుట్టుకతో కలిగిన ప్రజ్ఞ. జలపాతముల వంపు సాంపులు, పక్షుల కలకలారావములు, సూర్య చంద్రులకాంతులునక్షత్రముల అందచందములు, పృథ్వీ సౌందర్యము, సుఖము కలిగింపజాలునవే. కాని, ప్రాచ్యుని హృదయమున కవి చాలవు. అతడతీతవిషయములను గుఱించి స్వప్నము కనవలెను. అతడు ప్రత్యక్షము నధిగమించి పోవలెను. ప్రత్యక్షవస్తువుతో నతనికి తృప్తి లేదు. ప్రాచ్యసీమలోనే మానవజాతి పెరిగినది. సకలకష్టసుఖానుభవము లక్కడివారికి కలిగినవి. రాజ్యముల వెంట రాజ్యములు, సామ్రాజ్యముల వెంట సామ్రాజ్యము లక్కడ నేర్పడినవి. మానవ శక్తి, అధికారము, వైభవము, ఐశ్వర్యములు అక్కడగలవు. శక్తికి, విద్యలకు నిలయమది. ప్రాచ్యుని తత్త్వమది ప్రతాపమునకు రాజ్యములకు, విద్యాపీఠములకు నిలయమది. అందువలన ప్రాచ్యుని మనస్సు ఇహలోక విషయముల నేవగించుకొనుటలో నాశ్చర్య మేమున్నది? మార్పు మృత్యుమయము, దుఃఖమయమునగు నీ ప్రపంచమధ్యమున నిత్యము, ఆనందవాయుకమునగు వస్తువు కొంతతడవ్వేషించుట సహజమేకదా! ఈ యాశయముల ప్రాధాన్యమును గుఱించి పదే పదే నొక్కివక్కాణించుటకు ప్రాచ్యప్రవక్త సందేహింపడు. అందుకతడు విసువుచెందడు. ఇక ప్రవక్తల విషయమా? ఒక్కమినహాయింపుకూడలేక, ప్రవక్తలెల్లరు ప్రాచ్యదేశీయులే యని మీరు గ్రహింపుడు.

కనుక జీసస్ మనకందజేసిన మహా తీర్థమైన జీవిత సందేశము లోని ప్రప్రథమ విషయమేమో తెలియునా? “మనకు కావలసినది ఈ జీవితముగాదు. ఇంతకంటె ఉత్కృష్ట జీవితము” అని, ప్రాచ్య సీమలోపుట్టిన ఉత్తమ పుత్రునినలె అతడీవిషయములో అన్యుషాన పరుడు. పశ్చిమ సీమలోని మీవ్యవహారములలో, నైతిక

శాఖలో, రాజకీయవర్గముల నిర్వహణలో మీరు కార్యశీలురు గదా! ప్రాయశః ప్రాచ్యుల వ్యవహారములలో కార్యశీలురు కారేమో! తనరంగములో ప్రాచ్యుడు కార్యశీలుడే. ఒకరు తత్త్వ బోధ చేసినచో మఱునాడు వందలకొలది జనులు దానిని తమ జీవితములలో ననుష్ఠించుటకు సర్వవిధముల ప్రయత్నింతురు. ఒంటి కాలిమీద నిలుచుండుటవలన మోక్షము లభించునని ఒకడు చెప్పినచో ఆపనికి వెంటనే అతడయిదువందలమందిని సమావేశపఱచును. అది హాస్యాస్పదమని మీరనవచ్చును; కాని, ఒక్క-విషయమును గమనింపుడు—దాని మఱుగున నున్నది వారితత్త్వదృష్టి—తీవ్రమైనక్రియాపరత్వము. పాశ్చాత్య దేశములలో మోక్షమునకు సాధన ప్రణాళికయనగా బుద్ధిగతమైన వ్యాయామము, ఆప్రణాళిక లేనాడును కార్యరూపము దాల్చునవిగావు; క్రియా జీవితములోని కవెన్నడును రావు. పాశ్చాత్యదేశములలో ఎవరు అధికముగ పచికౌశలమును ప్రదర్శింతురో వారు గొప్పబోధకలని ఎన్నబడుచుందురు.

కాబట్టి, ప్రాచ్యదేశముగనిన ఉత్తమ పుత్తుడు ప్రచండమైన క్రియాపరుడను విషయమును మనము ప్రప్రథమముగా గమనింపవలసియున్నది. నిరంతరము మాటిపోవుచున్న ఈ యిహలోకము నందుగాని, ఈ లోకములోని వస్తువులందుగాని అతనికి విశ్వాసములేదు. ఈ కాలమున పాశ్చాత్యదేశములలో నాగరకలక్షణముగా పరిగణింపబడుచున్నట్లు గ్రంథములలోని వాక్యములను విటిచివేయవలసిన పనిలేదు. ఇక సాధ్యముకాదనిపించునంతవఱకు వానిని విటిచి అర్థముచెప్ప నవసరములేదు. ఈనాటి స్వాతితయ భావములను ప్రోత్సహించుటకు వీలుగా మతము నేర్పాటుచేయ నగత్యములేదు. మనమందఱము ఋజువర్తనము నలవఱచుకొందము. ఆదర్శము ననుసరింపలేని పక్షమున మన దౌర్బల్యమునయినను గుర్తింతుము. అంతేగాని యాదర్శమును పతనము చెందనీయవలదు; ఎవరుగాని దానిని క్రిందికిలాగి వేయదగదు. పాశ్చాత్యులు జీసస్

జీవితమును గుఱించి వేర్వేరుగా చెప్పుకథలు వినినప్పుడు హృదయము ఖోభపడును. అతడెట్టివాడో, ఎట్టివాడుకాడో నాకు తెలియదు. అతడు గొప్ప రాజకీయవేత్తయని ఒకరనును, బహుశః మఱొకరతనిని గొప్ప సేనాపతిగా చిత్రించునేమో! వేఱొకరతనిని స్వదేశాభిమాన ప్రచూరితుడయిన యూదీయునిగా వర్ణించును; ఇంక నీవిధముగానే పలువురు చిత్రింతురు. ఈ విధమైన భావనలకు తగిన యాధారము లేవయిన గ్రంథములలో గలవా? ఒక మహాత్ముని భావములకు సరియైనభావ్యమతని జీవితమే. “నక్కలకు బారియలు కలవు. గాలిలో విహరించు పక్షులకు గూండ్లుగలవు. కాని, ఈశ్వర పుత్రునకు తలదాచుకొనుటకు తావులేదు.” మోక్షమార్గమదేయని జీసస్ చెప్పెను, అతడు మఱొకమార్గమును సూచించలేదు. కాషాయాంబరములు ధరించి, భస్మము పూసికొనినను మేమట్టిసితికి రాలేదని యొప్పుకుందుముగాక. “నేను”, “నాది” అను మమకారమింకనుగలదు. మనకు ఆస్తిపాస్తులు, ధనము, ఐశ్వర్యము కావలెను. మనకు దుఃఖముకలుగుగాక! మన యశశ్చత నంగీకరించుట మేలు. ఆ జగద్గురువు నవమానింపకుండముగాక! అతనికి సంసారబంధములులేవు. శారీరకప్రేరణలకు సంబంధించిన భావములతనికిగలవని మీరు భావింతురా? ఆ తేజఃపుంజము, ఆ దేవుడు మానవుడుకాడు పశువులకు సోదరుడగుటకే అతడు పృథివిమీది కవతరించెనా? అతడు నానావిషయములు బోధించెనని చెప్పటకు జనులు ప్రయత్నింతురు. అతనికి కామమునుగుఱించిన భావము లేనేలేదు! ఆత డాత్మస్వరూపుడు! మతేమికాడు మానవకోటి శుభమును కాంక్షించి కేవలమందుకొఱకే దేహముద్వారా కృషి చేసినాడు. అతనికి దేహముతోగల సంబంధ మంతమాత్రమే. ఆత్మయందు లింగ భేదములేదు విదేహాత్మకు పశువుతో, శరీరముతో సంబంధములేదు. ఈ గూఢయము మనకందరానిదే కావచ్చును. అయిన నేమి? ఆశయమును విడనాడకుడు. అదే మన

ఆశయమని, మనమిప్పుడు దాని నందుకొనలేకున్నామని ఒప్పుకొందుము.

అతనికి జీవితములో మఱొక వ్యాపకములేదు. తా నాత్మ ననుభావము తక్కు వేటొక్క తలంపు అతనికిలేదు. ఉపాధి విరహితమై, ఎట్టి శృంఖలములులేని, ఏవిధముగాను బద్ధముకాని ఆత్మయతడు. అంతమాత్రమేకాదు. యూదుడుగాని మఱొకడుగాని; ధనికుడుగాని పేదవాడుగాని, తాపసిగాని పాపిగాని—ప్రతిపురుషుడు, ప్రతిస్త్రీ తనవలె అమృతమైన ఆత్మస్వరూపియని అన్భుతసాక్షాత్కారముచేత నతడు తెలిసికొనెను. కనుక వారందఱు తమ ఆత్మతత్త్వమును గ్రహింపవలెనని ప్రబోధముచేయు టొక్కడే అతని కర్తవ్యమైనది.

ఇట్లని ఆమహనీయుని జీవితమువలన స్పష్టమగుచున్నది. మీరు, తక్కువ వారు నిర్భాగ్యులు అనెడి మూఢవిశ్వాసములను విసర్జింపుడని యాతడుద్ఘోషించెను. మీ రణగద్రొక్క బడుచున్నారని, అత్యాచారమునకు గుఱియగుచున్నారని తలంపకుడు. అణగద్రొక్కుటకు, క్రూరముగా బంధించుటకు, హింసించుటకు, వధించుటకు సాధ్యముకాని దొకటి మీలోగలదు. మీరందఱు ఈశ్వరునిబిడ్డలే, అమృతపుత్రులే. “స్వర్గరాజ్యము మీలోనేకలదు.” “నేను, నా జనకుడు ఒక్కరమే” అని యాతడుద్ఘోషించెను. “నే నీశ్వరుని బిడ్డను” అని మాత్రమేగాక, నా అంతరంగమున “నేను, నా తండ్రి ఒక్కరమే” అన్న అనుభూతిని సహితము పొందుచుమని మీరు చెప్పసాహసింపగలరా? కాని, నాజరెత్ ప్రవక్త జీసస్ ఆవిధముగా వక్కాణించెను. ఈ ప్రపంచమును గుఱించి, ఈ జీవితమును గుఱించి అతడెన్నడును ముచ్చటించడు. వీనియందరిని కాసక్తి లేదు. లోకమును ఉన్నది యున్నట్లుగా స్వీకరించి, దానిని ముందుకొక్కత్రోపుతోసి, నమస్క విశ్వము దివ్యతేజస్సు పొందువఱకు, ప్రతి వ్యక్తి తన ఆత్మతత్త్వమును సాక్షాత్కరింప జేసికొనువఱకు,

మృత్యువు, దుఃఖము అంతరించువఱకు—పురోగతికి తోడ్పడుటకే అతనికి లోకముతో సంబంధము కలదు.

అతనిని గుఱించి రచింపబడిన నానావిధ కథలు మనము చదివి తిమి. మనకు విద్వాంసులసంగతి, వారి రచనల సంగతి తెలియును. ఉత్తమ విమర్శలుకూడ మనకు తెలియును. అవన్నియు అధ్యయనము చేసి రచించినవేయని తెలియును. బైబిలు క్రొత్తనిబంధనములోని దెంతవఱకు నిజమనిగాని, ఆతని జీవిత మెంతవఱకు చారిత్రకమనిగాని మన మిప్పుడు చర్చింపబోవుటలేదు. అతడు పుట్టిన అయిదు శతాబ్దములలో నది రచింపబడినను, ఆ జీవితమెంతవఱకు యథార్థమైనదనుచర్చ మన కవసరములేదు. కాని, దాని వెనుకనున్న మహద్విషయమును మన మనుకరింపవలెను. ఆసత్యమాడుటకుకూడ సత్యము ననుకరింపవలెను. ఆ సత్యము వాస్తవికసంఘటన అయియుండవలెను. ఎన్నడు లేనిదానిని మన మనుకరింపజాలము. మన మెప్పుడును చూడనిదాని ననుకరింపజాలము. బీజప్రాయముగా నయిన నేదో యుండవలెను. ఆత్యద్భుతమైన ఆధ్యాత్మికశక్తి విభూతి పృథివిమీది కవతరించి యుండవలెను—దానిని గుఱించియే మన మిప్పుడు ముచ్చటించుచున్నది. అది యుండనే యున్నది. కనుక మనము విద్వాంసుల విమర్శలకు భయపడ నవసరములేదు. ప్రాచ్యదేశీయుడనుగా నేను నాజరెల్ జీసస్ ను ఆరాధించవలెననిన, అందుకు నా కొక్కటే మార్గము. అతనిని కేవలము భగవంతునిగా ఉపాసింపవలసినదే. మఱొకమార్గములేదు. ఆ విధముగా నతనిని ఉపాసించుటకు మా కధికారములేదని మీరనగలరా? అతనిని మనస్థాయికి దింపి, ఒక మహాపురుషునిగా కొంచెము గౌరవించుటే చాలుననుకొన్నచో, అసలతనిని ఉపాసింపనేల! “జ్యోతిర్మయుని ఈ యుత్తమ పుత్రులు, జ్యోతిని ప్రసరింపజేసెడి వీరు, జ్యోతిర్మయులే. వీరిని ఉపాసించుటచేత వీరు మనతో నొకటి యగుదురు. మనము వీరితో నొకటి యగుదుము.” అని మా ధర్మగ్రంథములు చెప్పుచున్నవి.

మానవుడు భగవంతుని మూడువిధములలో గుర్తించును. ప్రాథమికదశలో విద్యాగంధము లేనివాని సంస్కారవిహీనమైన బుద్ధికి భగవంతు డెక్కడో దూరముగా, స్వర్గములో సింహాసనము మీద కూర్చొనియున్న న్యాయాధిపతిగా తోచును. నిప్పును చూచి నట్లు భీకరునిగా భావించును. ఇది మంచిదే. ఇందు తప్పేమియు లేదు. మానవకోటి అసత్యమునుండి సత్యమునకుగాక సత్యమునుండి సత్యమునకు పయనించుచున్నదన్న సంగతి మనము గుర్తింపవలెను. లేదా, క్రిందియంతస్తు సత్యమునుండి పై యంతస్తు సత్యమునకు ప్రయాణము సాగుచున్నదని చెప్పవచ్చును. అంతేగాని అసత్యము నుండి సత్యమునకు మాత్రముగాదు. మీ రిక్కడ బయలుదేరి తిన్నగా సూర్యునియొద్దకు ప్రయాణము చేయుదురనుకొందము. ఇక్కడకు సూర్యుడు చిన్నవాడుగా కనబడును. పదిలక్షలమైళ్లు అభిముఖముగా పోయినతరువాత సూర్యుడు చాలపెద్దవాడుగా కనబడును. ముందుకు పోవుకొలది ఒకచోటికంటె మఱొక చోట పెద్దవాడుగా కనబడును. అనేక చోట్లనుంచి సూర్యునిఫోటో లిరువది వేలు తీసితిమనుకొనుడు. ఈ యిరువదివేల ఫోటోలలో ఒకదాని నొకటి పోలినది యుండదు. దేనికది వేఱుగానేయుండును. అయితే, వీనిలో ఏదిగాని సూర్యునిఫోటో కాదనగలరా? అదే విధముగా అన్ని మతవిధానములు — ఉత్కృష్టమైనవి, నికృష్టమైనవి — శాశ్వతమైన జ్యోతికి దారిచూపు విధదశలు. కొన్ని పరిమిత దృష్టిగలవి. మఱికొన్ని ఉన్నతదృష్టి గలవి. భేదమంతయు నింతే. సర్వేశ్వరుడే ఆరనిజ్యోతి. కనుక ప్రపంచమంతటను సంస్కారములేని ప్రజా గాఢావస్థము మన్నించు మతములన్నియు విశ్వమునకు వెలుపల నున్న దేవుని గుఱించినవే. అతడు స్వర్గలోకములోనుండి జగత్తును పరిపాలించును. అతడు దుష్టులను శిక్షించును; శిష్టులను రక్షించును. అతడింకను ఇత్యాదిలక్షణములు గలవాడు. మానవుడాధ్యాత్మిక వికాసముపొందు కొలది భగవంతుడు సర్వవ్యాపియనియు తనలో

గూడ, కలడనియు, అతడంతటను నిండియున్నాడనియు, ఎక్కడో దూరముగా నున్నవాడు కాడనియు అత డాత్మలకాత్మయనియు భావింపసాగెను. నాయాత్మ నాదేహము నెట్లు నడిపించుచున్నదో అట్లే భగవంతుడు నాయాత్మను నడిపించుచున్నాడు. అతడు నా యాత్మకు ఆత్మ. కొలదిమంి మహాత్ములు, విశేషముగా ఆత్మోన్నతి పొంది పవిత్రులయినవారు మఱికొంత ముందుకు పోయి భగవంతుని దర్శించిరి. బైబిలు క్రొత్త నిబంధనము చెప్పునట్లు “నిర్మల హృద యులు ధన్యులు, వారీశ్వరుని దర్శింతురు” చివరకు తామును, భగవంతుడైన తమ జనకుడను ఒక్కటేయని వారు కనుగొనిరి.

బైబిలు క్రొత్త నిబంధనమునందీ మూడు దశలను జగద్గురువు పేర్కొనెను. అతడు బోధించిన సమష్టిప్రార్థనను పరిశీలింపుడు: “స్వర్గలోకమందున్న జగత్పితా! నీ నామము పవిత్రమగుచుండు గాక!” అని ప్రారంభమగును. ఇది యల్పప్రార్థన. ఇది సమష్టి ప్రార్థనయను విషయము మీరు మఱువరాదు. ఇది విద్యాగంధము లేనివారికొఱకు సూచింపబడినది. ఇంతకంటె కొంత సంస్కారము పొంది, పురోగమించిన వారి కతడు ఉత్కృష్టమైన యుపదేశము చేసెను. “నేను నా జనకుని యందున్నాను. మీరు నాయందున్నారు. నేను మీ యందున్నాను.” ఇది మీకు జ్ఞాపకమున్నదా? తరువాత యూదు లతనిని నీ వెవరవని యడుగగా తాను తన తండ్రి ఒక్కటే యని అతడు చెప్పెను. అతడు దైవదూషణ చేయుచున్నాడని వా రనుకొనిరి. అట్లునుటలో నతని యాంతర్యమేమి? మీ పూర్వ ప్రవక్తలు గూడ నీవిధముగానే చెప్పిరి. “మీరు దేవతలు. మీ రందఱు పరాత్పరుని పుత్తులు.” ఈ త్రివిధదశలను గమనింపుడు. మొదటి దశతో ప్రారంభించి కడపటి దశతో ముగించుట మీకు సులభము కావచ్చును.

దివ్యదూత మనకు దారిమార్పుటకు వచ్చెను. బాహ్యరూప ములలో ఆత్మలేదు. తల దిమ్మెక్కించెడి తత్త్వ మీమాంసవలన

ఆత్మవస్తువు తెలియరాదు. విద్యాధిక్యము లేకపోవుటమంచిది. మీ జీవితమంతటిలో నొక్క పుస్తకమైన చదివి యుండక పోవుట మేలు. ధనము, పదవి, పాండిత్యము మోక్షమునకివేయు నక్కఱ లేదు. కావలసిన దొక్కటే, విశుద్ధహృదయము. “విశుద్ధ హృదయము ధన్యులు.” ఆత్మవస్తువు స్వతస్సిద్ధముగానే విశుద్ధమైనది. అది మఱొక విధమైన దెట్లుకాగలదు? అది ఈ శ్వరాంశ, ఈశ్వరుని నుంజివచ్చినది. బైబిలు భాషలో నది “ఈశ్వరుని శ్వాస”. కొరాన్ భాషలోనది “దేవునియాత్మ”. ఈశ్వరుని ఆత్మ యేనాడు గాని మలినము కాగలదని మీ రనగలరా? కాని, యుగయుగములుగా మన సత్కార్యములవలన, దుష్కార్యములవలన నది దుమ్ముతో, మురికితో కప్పబడియన్నది. యుగయుగముల అజ్ఞానమువలన మనము చేసిన పనులు...సరియైనవి, సత్యమైనవి కాని పనులు కారణముగా ఆత్మను దుమ్ము, మురికి కప్పివేసినవి. ఆ మురికిని, దుమ్మును తొలగించుటే యవసరము. అంతట ఆత్మ తన సహజకాంతితో ప్రకాశించును. “విశుద్ధహృదయములు ధన్యులు, వా రీశ్వరుని దర్శింతురు.” “స్వర్గ రాజ్యము మీలోనున్నది.” స్వర్గ రాజ్యము “మీలో నుండగా దాని కొఱకు మీ రెక్కడ వెదక బోవుచున్నా”రని నాజరెత్ వీరుడు జీసస్ ప్రశ్నించుచున్నాడు. హృదయములను నిర్మలము చేసికొనుడు. అది యక్కడనే కలదు. అది యీ వఱకే మీలోనున్నది. మీది కాని దానిని మీరెట్లు పొందగలరు? అది మీ జన్మహక్కు. మీరమృతత్వమునకు వారసులు, శాశ్వతుడగు జనకుని పుత్రులు.

ఇది మనకు దివ్యదూత చేసిన గొప్పబోధ. సకల మతములకు ప్రాతిపదికయైన వైరాగ్యమును గఱించికూడ ఆతడు బోధచేసెను. ఆత్మను మీ రెట్లు నిర్మలము చేయగలరు? వైరాగ్యముచేతనే. ధనికుడయిన యవకుడొకడు జీసస్ను, “ప్రభూ! నే నమృతజీవనము పొందుట కేమిచేయవలెను?” అని యడిగెను. జీసస్ ఇట్లు చెప్పెను.

“నీలోనొక్క- విషయము లోపముగానున్నది. నీవు పోయి నీ యావదాస్తిని విక్రయించి పేదలకు పంచిపెట్టుము. స్వర్గములో నీకు ధనరాసులు లభించును. తరువాత నీవు దీక్షాస్వీకారము చేసి, నా వెంట రమ్ము.” ఆ మాటల కతడు ఖిన్నుడయి వెళ్ళిపోయెను; పాపము! అతనికి ‘ఆస్తిపాస్తులు’ విస్తారముగానున్నవి. మన మందఱము కొంచెమించు మించుగా ఆస్థితీయందే ఉన్నాము. ఆ వాణియహోరాత్రములు మన చెవులలో గింగుర్వెట్టుచున్నది. సుఖసంతోషముల మధ్య, ప్రాపంచిక విషయముల మధ్య మనము సర్వము మఱచిపోయినా మనుకొనుచుందుము. ఎప్పుడో క్షణకాలము చిత్తము నిలిచిపోవును. “నీ సర్వస్వమును పరిత్యజించి నా వెంట రమ్ము.” అను మాటలు మన చెవులలో ధ్వనించుచుండును. “ఎవరు తమ ప్రాణరక్షణమునకు సర్వప్రయత్నములు చేసికొందురో వారు ప్రాణములను కోల్పోవుదురు. ఎవరు నా కొఱకు ప్రాణముల నర్పింతురో వారు జీవింతురు ” ఎవరతనికొఱకు జీవితము నర్పింతురో వారమృతజీవనము పొందుదురు. మన దౌర్బల్యముమధ్య క్షణమాత్రము విరామము కలుగును. అంతట ఆపలుకులు చెవులలో ప్రతిధ్వనించుచుండును: “నీకున్న దంతయు నిచ్చివేయుము, పేదలకిచ్చివేసి నా వెంటరమ్ము”. ఈ యొక్క ఆశయము నతడు బోధించెను. గొప్పప్రవక్త లెల్లరు ఈ యాశయమునే బోధించిరి. వైరాగ్యమే ఆ యాశయము. వైరాగ్య మననేమి? నీతి యందలి ఆశయమొక్కటే, నిస్సార్థము. స్వార్థరహితుడవు కమ్ము. సంపూర్ణ నిస్సార్థమే ఆశయము. ఈ చెంపమీద గొట్టిన ఆ చెంపకూడ చూపవలెను. ధరించియున్న కోటు ఎవరయిన తీసికొనిన పక్షమున చొక్కాగూడ ఇచ్చివేయవలెను.

ఆశయమును దిగువకులాగక మనకు సాధ్యమైనంత యత్నప్రయత్నముగా సేవ చేయవలెను. ఈ యాశయమున్నది. ఒకనిలో స్వార్థచింత, యాజమాన్య ప్రవృత్తి, నేను, నాదియను

భావము పోయినతరువాత ఆత్మార్పణ చేసినపిదప, అహంకారము నశించినపిమ్మట — అతనిలో నప్పుడుండునది దేవుడే; అతనిలో అహంకారము పోయినది, నిర్మూలనమైనది, కరగి పోయినది. ఆదర్శప్రాయుడయిన మానవు డతడు. మనమాస్థితిని ఇంకను పొందలేదు. అయినను మన మా యాదర్శమును పాసితము. నిదానముగా ఆ యాశయము నంధుకొనుటకు సాధన చేయువము. సాధనలో తప్పటడుగులు పడినపడుగాక. రేపే కావచ్చు, లేదా, వేయిసంవత్సరముల పిదప కావచ్చును. మన మా యాశయసిద్ధి బడసియే తీరవలెను. అది మన లక్ష్యమే కాదు; లక్ష్యసిద్ధికై అవలంబింపబడుసాధనకూడ. నిస్వార్థము, సంపూర్ణమైన నిస్వార్థము మోక్షమే; లోపల మానవు డంతరించును; ఈశ్వరుని ఆవిష్కార మగును.

మఱొక్కవిషయము. జగద్గురువు లెల్లరు నిస్వార్థులే. నాజరెత్ ప్రవక్త జీసస్ ధర్మబోధ చేయుచుండగా ఒక రతనికడకు వచ్చి, “మీరు చేయు బోధ మనోహరముగా నున్నది. పరిపూర్ణ త్వము పొందుట కది మార్గమని నేను విశ్వసించుచున్నాను. నేనా పథము ననుసరించుటకు సంసిద్ధముగా నున్నాను; అయితే మీ రొక్కరే ఈశ్వరుని తనూభవులని భావించి, మిమ్మారాధింపజాలను.” అనినాడనుకొందము. అందుకు జీసెస్ ఏమి సమాధానము చెప్పను? “మంచిది, సహోదరా! ఈ యాదర్శమును గొని నీకు తోచినపద్ధతి ననుసరింపుము. నా బోధకు నీవు నన్ను కీర్తింతువా లేదా యను విషయము నా కనవసరము. నేను దుకాణదారుడను కాను. మతము నాకు వ్యాపార విషయముకాదు. నేను సత్యము బోధింతును. సత్య మే యొక్కరిసాత్తు కాదు. ఎవ్వరును సత్యముపై తమ ముద్ర వేయజాలరు. సత్యము దేవుడే. ముందుకు సాగిపోమ్ము.” అని యతడు చెప్పను. కాని, యీ దినములలో అతని శిష్యులు చెప్పుచున్నదిది: “అతని బోధలు నీవాచరించినను సరే, ఆచరింపకపోయినను

సరే. ఆ ప్రపక్తను పూజింతువా? పూజించుచో నీవు రక్షింపబడుదువు. పూజింపవా, నీకు మోక్షము లేదు.” ఈవిధమున జీసస్ బోధ యంతయు కళంకితమైనది, ఆ వ్యక్తి ప్రాధాన్యము కొఱకే శ్రమ పడుచున్నారు, పోరాడుచున్నారు. ఇట్టి విధేయము కలిగించుటవలన ఎవరిని తాము కీర్తింప గాంక్షించుచున్నారో వాని కొకవిధముగా అవమానము కలిగించుచున్న సంగతి వారు గుర్తించుట లేదు. — అట్టి యాలోచన కాలేదు మిగుల లజ్జజెంది యెంతగా బాధపడు వాడో! తన్ను సంస్కరించువాడొక్కడయిన లోకమున నున్నను, లేకున్నను అతని కేమి లక్ష్యము? తాను లోకమున కందజేయవలసిన సందేశ మొకటికలదు. దాని నత డందజేసెను. అతని కిరువది వేల జీవితములున్నను వానినన్నిటిని ఆత డొక్క నిరుపేదకొఱకు వినియోగించును. లక్షలకొలది సమేరియన్ల కొఱ కతడు లక్షపర్యాయములు చిత్రహింస చేయబడినను, వారిలో నొక్కొక్కరి కొఱకు తను ప్రాణత్యాగము చేయుట తన మోక్షమున కుపాయమైనచో, నిస్సంకోచముగా తన ప్రాణము లిచ్చివేసెడివాడే. ఇంతపని చేయుట తన పేరొక్కరయినను తెలిసికొనవలెననెడి కోర్కెతో కాదు. ప్రశాంతముగ, అజ్ఞాతముగ, నిశ్శబ్దముగ నతడు కర్తవ్యము నిర్వహించును. జగదీశ్వరుడు పనిచేయునట్లే చేయును. ఇప్పుడు శిష్యుడేమని చెప్పును? నీవు పరిపూర్ణుడ వగుదువుగాక. సంపూర్ణముగ నిస్సాన్నిధ్యుడ వగుదువుగాక; అయినను, నీవు మా ప్రపక్తను, మా తపస్విని కీర్తింపవేని, నీకేమియు ఫలితము కలుగదు. ఎందుచేత? ఈ గ్రుడ్డినమ్మకమునకు, ఈ యజ్ఞానమున కేమి కారణము? జగదీశ్వరుడు తన్నుతా నొక్కపర్యాయమే ప్రకటించుకొనునని శిష్యుని యభిప్రాయము. అనర్థమంతయు ఉన్నదిక్కడ. నీకు దేవుడు మానవుని ద్వారా వ్యక్తమగును. ప్రకృతియంతటను ఒక్క పర్యాయము జరిగినది యితఃపూర్వము జరిగియుండవలెను; ఇకముందును జరుగగలదు. శాసనబద్ధము కానిది ప్రకృతియందేదియును

లేదు; అనగా ఒక పర్యాయము జరిగినది ఎప్పుడును జరుగవలసినదే, పూర్వమునుండి జరుగుచునే యున్నది.

భారతదేశములో కూడ ఈశ్వరావతారములను గుఱించి జనులకు గల యభిప్రాయము లిటువంటివే. మిక్కిలి గొప్ప యవతారములలో నొకటి కృష్ణావతారము. అతడు చేసిన మహాత్కృష్టమైన ధర్మోపదేశమే భగవద్గీత. దానిని మీలో కొందఱు చదివి యుందురు. ఆ యుపదేశములలో నొక ప్రపచనమిది : “నాకు పుట్టుక లేదు. నా తత్త్వము మార్పు చెందునది కాదు. అఖలజీవులకు నేనే ప్రభువును. అయినను నా ప్రకృతిని నేను స్వాధీనము చేసికొని నా మాయచేతనే అవతరించితిని. ఎప్పుడెప్పుడు ధర్మము క్షీణించునో, అధర్మము ప్రబలునో అప్పుడప్పుడు నేనవతరించుచుందును. సాధుజనుల రక్షణకు, దుష్టజనుల సంహారమునకు, ధర్మసంస్థాపనకు యుగయుగములందు నేనవతరించుచుందును.” “ఎప్పుడెప్పుడు లోకము పతనము చెందుచుండునో అప్పుడప్పు డెల్ల భగవానుడు వచ్చి పురోగతికి సహాయపడుచుండును; అత డావిధముగా ప్రతి యుగమున, ప్రతిదేశమున చేయుచుండును. మఱొకచోట అతడు చేసిన ప్రపచనమునకు తాత్పర్యమిది: “ఎక్కడయినను శక్తి సమన్వితుడు. పూతచరిత్రుడు నయిన మహాత్ము డొకడు మానవకోటి సముద్ధరణకు పాటుపడుచున్న పక్షమున అత డస్మదంతశసంభూతుడని, నేనే అతనిద్వారా పనిచేయుచున్నానని గ్రహింపుడు”.

అందువలన భగవంతుని నాజరెల్ పొరుడయిన జీసస్ లోనే గాక, అతనికి పూర్వము పుట్టిన మహాపురుషులలోను, అతని తరువాత వచ్చిన మహాత్ములలోను, ఇకముం దవతరింపగల లోకోత్తరులలోను దర్శింపుడు. మన పూజ్యభావము నిరవధికము, నిర్నిబంధము. మహాపురుషులందఱు నా యనంతుడగు భగవంతుని అంశ సంభూతులే. వారందఱు పవిత్రులు, నిస్సార్థులు. వారు మనవంటి ధీనులకొకట కష్టించి, యసువుల బాసినవారు. మనలోని ప్రతి

యొక్కరికొకరు, భావితరముల వారందఱికొకరు నా మహాపురుషులందఱు, వారిలో ప్రతియొక్కరు ప్రాయశ్చిత్త మనుభవించిరి.

ఒక విధముగా మీరందఱు ప్రవక్తలే; మీలో ప్రతియొక్కరు భుజముల మీద ప్రపంచభారము మోయుచున్న ప్రవక్తయే. మానముగా, ఓర్మితో జీవితభారము వహింపకున్న పురుషునిగాని, స్త్రీనిగాని మీరు చూచితిరా? మహాపురుషులయిన ప్రవక్తలు ప్రచండ శక్తి సంపన్నులు. వారు ప్రపంచభారము సధిక్షముగా వహించిరి. వారిలో పోల్చినచో నిస్సందేహముగా మన మర్హకులమే. కాని, మనముకూడ ఆపనినే చేయుచున్నాము. మన పరిమిత రంగములలో, మన గృహములలో మన బాధలు మనము పడుచున్నాము. “పరమపాపి, బాత్తుగా ఎందుకు పనికిమాలినవాడు” అనదగిన వారెవ్వరు లేరు. కాని, తన కష్టములు తాననుభవింప వలసినదే. మన ప్రమాదము లెన్నియైనను, మన చింతలు, చేష్టలు ఎంతగా దుష్టమైనను మనలో నెక్కడో సుగుణముకూడ నున్నది. భగవంతునితో అనుక్షణము మనల ననుసంధించు స్వర్ణసూత్ర మొకటి యెక్కడో మనలోనున్నది. ఊణమాత్రమైనను ఆదివ్య స్పర్శలేకున్నచో మనము నశించుట తథ్యమను సంగతి జ్ఞప్తియందుంచుకొనుడు. ఎవరును నాశన మొందువారు కారుకనుకనే మన హృదయగుహలో ఎక్కడో ఒకమూల—మనమెంత ఊద్రులము, పతితులము అయినను—అనుక్షణము దివ్యస్పర్శ ననుభవించుచున్న జ్యోతిర్మండల మొకటికలదు.

ఏదేశసులయినను, ఏ జాతివారయినను, ఏ మతమువారయినను ఎవరెవరిబోధలు పరంపరగా మనకందినవో అట్టిపూర్వ ప్రవక్తలందఱు మన ప్రణామములు! జన్మ, జాతి, రంగు ఏదయినను మానవకోటి కళ్యాణమునకు తోడ్పడుచున్న దివ్యమానవులెల్లరకు—స్త్రీలకు పురుషులకు—మన ప్రణామములు! మన సంతతి ఊమముకొకరు నిస్వార్థముగా సేవ చేయుట కికముందవతరింపనున్న దైవాంశ సంభవులందఱు మన ప్రణామములు!

మ హామ్మద్ పై గంబరు

(శాన్ ప్రాన్సిస్కో బే ప్రాంతమున 1900 వ సంవత్సరము
మార్చి 25 వ తేదీని స్వామిజీచేసిన ఉపన్యాసము)

బుద్ధుడు, ఏసుక్రీస్తు, మహమ్మదు బోలుబాదు బోధించిన ధర్మము లకు సామరస్యము సాధించుటే పూర్వము శ్రీకృష్ణుడు మనకిచ్చిన సందేశము. ఈమూడు ధర్మములలో ఒక్కొక్కటి ఒక్కొక్క భావముతో ప్రారంభమైనది. ఆ భావములు కొట్టకొనవలయు గొనిపోబడినవి. ప్రవక్త లందఱికింకె కృష్ణుడు పూర్వీకుడు అయినను అతని సందేశము ప్రాచీనతమమైనను, అతడు ప్రాచీనభావములను సమన్వయ పఱచి నాడని తెలుపజెల్లును. కొంతకాలము అతని సందేశమునకు, బౌద్ధ మత ప్రాధాన్యమువలన ప్రాబల్యముతగ్గినది. నేడా సందేశము భారత దేశమునకు వైశిష్ట్యసూచకముగా నున్నది. మీరు కోరెడు పక్ష మున నేటి మధ్యాహ్నము మహమ్మదును గుఱించి ముచ్చటించె దను, అరేబియా ప్రవక్త సాధించిన విశిష్టకార్యమును తెలిపెదను.

మహమ్మదు చితుతప్రాయమున మతమునందు విశేష శ్రద్ధ వహించినట్లు అగపడడు. అప్పుడతనికి ధన సంపాదనయం దాసక్తి యుండెను. అతడు బుద్ధిమంతుడుగా, స్ఫురద్రూపిగా భావింపబడు చుండెడివాడు. సంపన్నురాలయిన ఒక వితంతువు ఆ యువకుని ప్రేమించెను. వారికి వివాహము జరిగినది. విస్తారమయిన రాజ్యము నకు మహమ్మద్ చక్రవర్తి అయిన తరువాత రోమన్, పర్షియన్ రాజ్యము లతని పాదాక్రాంతములయ్యెను. అతని కనేకమంది భార్య లయిరి. ఒకనాడు “ఎవరియందు నీ కెక్కువ యిష్ట”మని యడు గగా, అతడు జ్యేష్ఠ భార్యవైపు చూపెను. ఏమియనగా నన్ను ప్రప్రథమముగా విశ్వసించినది ఆమె, “అని చెప్పెను”...“తల్లు లారా! విశ్వాసముగలిగి యుండుడు. స్వాతంత్ర్యమును సాధింపుడు.

సర్వము పొందుడు. శ్రీజన స్వాభావికమైన అబల లక్షణమును విడిచిపెట్టకుడు!...”

సాపము, విగ్రహపూజ, చిత్తశుద్ధిలేని ఉపాసన, మూఢ విశ్వాసము, నరబలులు మున్నగువానిని చూచినపుడు మహమ్మదు హృదయము ఊబిల్లినది. యూదులు క్రైస్తవుల వలన హీనదశకు వచ్చిరి. ఆతని దేశస్థులకంటె క్రైస్తవులు మఱింత హీనస్థితిలో నుండిరి.

మనకు తొందరపాటు ఎక్కువ. కాని, ఏదయిన మహత్తర కార్యము నిర్వహింపదలచినప్పుడు ముందుగా సన్నాహము; ప్రాథమిక ప్రయత్నము చాల అవసరము. రేయింబగళ్లు ప్రార్థనచేయగా చేయగా మహమ్మదుకు స్వప్నములు కలిగినవి. దివ్య దృశ్యములు కనబడినవి. ఒకనాడు గేబ్రియల్ స్వప్నములో అగపడి తాను సత్య దూతనని చెప్పెను. “జీసెస్, మోసెస్ మున్నగు ప్రవక్తల సందేశములు కాలగర్భమున కలసిపోవు”నని పలికి సంచారము చేసి ధర్మమును బోధింపుమని ఆతనితో చెప్పెను. క్రైస్తవులు ఏసు పేరిట రాజకీయవిషయములను, పర్వములు ద్వైతమును బోధించుచుండుట చూచి “మా దేవుడు ఒకే ఒకడు. సర్వమున కతడే ప్రభువు. అతనికిని మఱెవరికిని, మఱిదేనికిని పోలిక లేదు” అని మహమ్మదు వక్కాణించినాడు.

దేవుడు దేవుడే. అందు తత్వసిద్ధాంతములేదు. జటిలము, క్లిష్టము అయిన సీతిశాస్త్రము లేదు. “మా దేవుడు ఏకమేవాఽద్వితీయుడు...మహమ్మదు ప్రవక్త.” ఈ సందేశమును మహమ్మదు మక్కా-వీధులలో బోధింపసాగెను....అచ్చట జను లతనిని బాధించిరి. అంతట అతడు మగీనాకు పాటిపోయినాడు. అతడు పోరాటము ప్రారంభించినాడు. జాతీయంతయు నేకమైనది. దేవుని పేరుతో మహమ్మదీయమతము ప్రచండమైన శక్తితో లోకమును ఆకర్షించినది. ఎంతటి అద్భుత వశీకరణ శక్తి!...

ప్రజల భావములు చాల కరడుకట్టినవి ; మూఢవిశ్వాసములతో, దురూహలతో కూడినవి ! ఈ మహనీయులు దేవుడు పంపిన దూతలే అయి యుండవలెను. కాకున్న నింతటి మహిమాన్వితులెట్లు కాగలిగిరి ! మీరు ఒక్కొక్క లోపమువైపు చూచెదరు. మనలో ప్రతి ఒక్కరిలోను ఏవోలోపములు కలవు. లోపములెవరిలోలేవు ? యూదులలో నేను పెక్కు లోపములు చూపగలను. దుష్టులు దోషములనే చూచెదరు.

ఈగలు గాయములకొరకు వెదకును. తుమ్మెదలు పువ్వులోని తేనెకొరకు అన్వేషించును... ఈగను కాక తుమ్మెద ననుసరింపుడు.

అనంతరము మహమ్మదు పెక్కుమందిని పరిణయమాడెను. మహత్ములు ఒక్కొక్కరు రెండువందలమందిని కూడ పెండ్లిచేసికొనవచ్చును. రాక్షసబలముగల మీవంటివారు ఒక్కరినేని వివాహమాడుటకు నే నంగీకరింపను. మహత్ముల మనస్తత్వము నునకగ్రాహ్యము. వారి ధానముల ఆంతర్యము మనకర్థముగాదు. వారిని మనము విమర్శింపగూడదు. ఏసుక్రీస్తు మహమ్మదును విమర్శింపవచ్చును. మీరు, నేను ఏపాటివారము ? పసిబిడ్డలము. ఈ మహాపురుషుల ఆంతర్యము మనకేమి తెలియును?.....

మహమ్మదీయమతము ప్రజాసామాన్యము నుద్ధరించుటకు వెలసినది... దాని మొదటి ధర్మము సమత్వము... మతమొక్కటే అది ప్రేమ. జాతి, వర్ణము తదితర విషయముల ప్రసక్తిలేదు. దానిలో చేరుడు ! ఆ క్రియాశీలమే దానికి విజయము సాధించిపెట్టినది..... మహత్తరమైన ఆసందేశము బహుసూక్ష్మమైనది. భూలోకమును, స్వర్గలోకమును సృష్టించిన ఒకే ఒక దేవుని విశ్వసించుడు. అతడే ఈ సర్వమును శూన్యమునుండి సృష్టించెను. ప్రశ్న లేవియువేయకుడు.

వారి ఉపాసనాలయములు ప్రాతెట్టెంటుల ఛర్చిల వలె నుండును... సంగీతముగాని, చిత్తరువులు, పటములుగాని వానిలో

ఉండవు. ఒకమూల నొకడు ధర్మోపదేశము చేయుతావున వేదిక కలదు; దానిమీద కొరాన్ ఉండును. ఉపాసకులందఱు వరుసగా నిలిచియుందురు. పురోహితుడు, ఆచార్యుడు, అర్చకుడు ఎవరు ఉండరు...ప్రార్థనచేయునతడు శ్రోతలున్న వైపునే నిలబడవలెను. కొన్ని అంశములు చక్కనైనవి.

పూర్వకాలమందలి ఈ మహానీయులందఱు దేవుని దూతలే. నేను మోకరిల్లి వారిని ఆరాధించెదను; వారిపాద ధూళి నాశిరమున దాల్చెనను. అయితే వారు చనిపోయిరి. మనము జీవించియున్నాము. మనము ముందుకు సాగిపోవలెను...మతము జీసెస్సును, మహమ్మదును అనుకరించుటకాదు. అనుకరణము మంచిదని ఊహించినను, అది స్వాభావికమైనదికాదు. జీసెస్సును అనుకరింపవలదు. జీసెస్సు అగుచు. నీవు జీసెస్సు. బుద్ధుడు, తదితర మహాపురుషులంతటి గొప్పవాడవే నీవు.....ఇప్పడంతటివారము కాకపోయినను సాధనచేసి అంతటివారము కావలెను. సరిగా నేను జీసెస్ గా మాటి పోవుటకు యూదుడనుగా పుట్ట నవసరములేదు.

నీకు స్వతస్సిద్ధమైన ప్రకృతి కనుగుణముగా జీవించుటే పరమోత్కృష్టమైన మతము. ఆత్మవిశ్వాసము నలవలచుకొనుడు! మీరేలేనియెడల, దేవుడుగాని మతేవరుగాని ఎట్లుండగలరు? మీ రెందున్నను, ఈమనస్సేకదా, అనంతుని సహితము దర్శించగలుగునది. నేను భగవంతుని దర్శింతును. కనుక, అతడున్నాడు. నేను దేవుని భావింపలేనియెడల అతడు నాకులేడు. అద్భుతమైన మానవ పురోగతి యిది.

ఈ మహామహులు ప్రయాణములో మనకు దారిచూపు స్తంభములవంటివారు. అంతే. “సహోదరులారా! పురోగమింపుడు!” అని వారు మనలను హెచ్చరించుచుందురు. మనము వారినంటిపెట్టుకొని యుందుము; ఉన్నచోటునుండి కదలుట మన కిష్టములేదు. మనకాలోచించుటే యిష్టములేదు; దేవుని దూతలు

తమధర్మము నిర్వహింతురు. ఒరులు మనకై చితింపవలెనని ఆశపడుదుము. నడుముగట్టి కర్తవ్యమును నిర్వహింపుడని మనలను వారు హెచ్చరింతురు. ఒక శతాబ్దముతరువాత మనము వారిసం దేశమును మది నిశికొని నిద్రింతుము.

విశ్వాససిద్ధాంతములను గుఱించి మాట్లాడుట సులభమే. శీలము నలవఱచుకొని, ఇంద్రియోద్వేగములను శమింపజేయుట కష్టము. వానికి మనము వశమైపోవుదుము వంచకల మగుదుము...

మత మొక సిద్ధాంతముకాదు, నిబంధనకాదు. అది పురోగతి. అంతే. సిద్ధాంతములును నిబంధనములును సాధన కవసరములు. అట్టి సాధనవలన మనము శక్తిమంతుల మగుదుము. తుదకు శృంఖలములనుత్రేంచి, స్వతంత్రుల మగుదుము. సాధనతప్ప సిద్ధాంతమువలన వేఱు ప్రయోజనములేదు... సాధనవలన ఆత్మ పరిపూర్ణవికాసమునందును. “నేను విశ్వసింతును” అని నీ నెప్పుడు చెప్పుదువో అప్పుడు సాధన ఆగిపోగలదు.

“ఎప్పుడెప్పుడు ధర్మమడుగంటి, అసీనీతి పెచ్చు పెఱుగునో నేను మనుష్యరూపమున అవతరింతును. యుగయుగమున నేను దుష్ట శిక్షణకు, శిష్ట రక్షణకు, ఆత్మ తత్త్వమును ప్రతిష్ఠించుటకు ధర్మ సంస్థాపనార్థము అవతరింతును”..... మహనీయులైన ఆలోక దూతలట్టివారు. వారుమనకు సద్గురువులు. మన అగ్రసోదరులు. కాని, మనము మనపథము ననుసరించి, అగ్రేసరులముకావలెను.

నా గురు దేవుడు

(న్యాయార్కునగరమున ప్రదత్తమైన ఉపన్యాసము)

‘ధర్మము క్షీణించి అధర్మము వృద్ధినందినప్పుడు, నే నీ మనుష్యలోకము నుద్ధరింప నవతరించుచుందును’ అని శ్రీకృష్ణుడు గీతలలో (౪-౨) ప్రకటించి యున్నాడు. పరివర్తనాశీలమగు ఈ జగత్తున స్థితిగతులుమాటి, సమన్వయ మావశ్యకమైనపట్ల, శక్తి తరంగ మొకటి వచ్చుచుండును. మనుష్యజీవనము ఐహికా ముష్మిక విషయముల రెంటితోడను సంబంధము కలిగియుండుటవలన సమన్వయము ఉభయత్ర ప్రయోజన మగుచున్నది. ఆధునిక యుగమున, ముఖ్యముగ, ఐరోపాఖండమే లాకికవిషయములను సంస్కరించు ప్రధాన పీఠమై యొప్పుచున్నది. ఇక, ఆసియాఖండము ఆదిమయుగమునుండియు ఆధ్యాత్మిక సమన్వయమునకు మూలమై తనరుచున్నది. నేడు, మరల, మనుష్యు డాధ్యాత్మిక ప్రబోధమును గోరుచున్నాడు. జడభావముల ప్రభావము మిక్కుటముగ వ్యాప్తమగు దినములలో, మనుష్యుడు తన బ్రహ్మభావమును విస్మరించుచు, జడశక్తి నాశ్రయించుచు, అథోపార్జనా యంత్రముగ మాటనున్న ఈ సమయమున, సమన్వయము ఆవశ్యకమగుచున్నది. ఆ సమన్వయవాణి ఉద్ఘోషితమైనది. మేఘశకలములవలె పరివ్యాప్త మగు ఈ జడవాద - సిద్ధాంతములను ఎగురగొట్టుటకుగాను ఆ మహా శక్తి అరుదెంచుచున్నది. అది తన కార్యము నారంభించినది. అచిర ముననే అయ్యది మానవజాతికి, మరల నొకమాటు, స్వస్వరూప - స్మృతిని ప్రసాదింప నున్నది. ఈమాటుకూడ, ఆసియాఖండమే ఈ శక్తికి లీలారంగ మగుచున్నది. క్రియా విభజనప్రణాళికపై ఈ మన జగత్తు ఆధారపడియున్నది. ‘కష్టేభి’ అను నీతివిధానముననే మన జగత్తు నిలిచియున్నది. సమస్తమును ఒక్కడే అనుభవించునని వచించుట వ్యర్థము. అట్లయ్యు, మన మూఢత్వము నేమని చెప్పుదును!



శ్రీ వివేకానంద స్వామి

అజ్ఞానదశలోనున్న పసికూన, తన అటబామ్మగాక మఱియొక వాంఛనీయార్థ మీప్రపంచమున లేదని తలచును. అట్లే, భౌతిక శక్తులను హస్తగత మొనర్చుకొని మహిమాన్వితమైన దేశము, సర్వార్థసిద్ధి నొందితి ననియు, తా సమృద్ధిని బొందవలసినవిషయము లింకేమియును లేవనియు, సభ్యతయొక్క పరమావధి ఇంతటితో సమాప్తమనియు, ఎంచుకొనుచున్నది. మఱియు ఐశ్వర్యాపేక్ష లేని దేశములు కొన్నియుండి, భౌతిక శక్తులపై అధీశ్వరత్వమును సంపాదించనియెడల వానికి ప్రపంచమునం దుండుట కర్హతయే లేదనియు. వాని అస్తిత్వమే వ్యర్థమనియు ఎన్నుచుండును. ఇక, మఱియొక దేశము జడసభ్యత సంపూర్ణముగ నిర్ధరకమని తలపోయవచ్చును. పరమార్థసంపదలేని సార్వభౌమత్వముకూడ వ్యర్థమేయని ప్రాచ్య వాణి ఒకపరి జగత్తున నుద్బోధించినది. ఇదియే ప్రాచ్యుల ఆదర్శము. వెనుక చెప్పినది పాశ్చాత్యుల ఆదర్శము.

ఈ భావముల రెండిటిలో నేయొక్కటియును బొన్నత్య వైభవములందు తీసిపోదు. ఈ ఆదర్శద్వయసమ్మేళనమే వర్తమానసమన్వయము. ప్రాచ్యులకు ఆత్మలోకమే సత్యము. పాశ్చాత్యులకు ఇంద్రియానుభూతమగు ప్రపంచమే నికమము. ప్రాచ్యులకు ఈప్రతి తార్థము లన్నియును ఆధ్యాత్మికానుభూతీయందే లభించుచున్నవి. ఈ అనుభూతీయందే వారు జీవితసాఫల్యము సంపదగలుగుచున్నారు. పాశ్చాత్యుల ప్రాచ్యుని స్వప్నముగ్ధునిగ దలచును. ప్రాచ్యుడు, పాశ్చాత్యుని అనిత్యవస్తువులతో క్రీడించు వ్యర్థుడనును. పరిణత బుద్ధులగు స్త్రీపురుషులే అశాశ్వతములగు జడపదార్థములయందు ప్రీతిని బూనుచున్నారను విషయమును తలచి ప్రాచ్యుడు నవ్వుకొనును. ఒకరినొకరు పిచ్చివారిగ నెన్నుకొనుచున్నారు. ప్రాచ్య పాశ్చాత్యాదర్శములు రెండునుగూడ మానవాభ్యుదయమునకు సమానముగనే ప్రయోజనకరము లగుచున్నవి. ప్రాచ్యుల ఆదర్శము పాశ్చాత్యుల ఆదర్శముకంటెను ప్రాముఖ్యమును వహించుచున్నదని

నా అభిప్రాయము. యంత్రములు మనుష్యునకు సుఖము నొసగవు, ఒసగజాలవుకూడ. ఈ విషయమును మానవులచే విశ్వసింప జేయ గోరువాడు యంత్రములకు సుఖప్రదానశక్తి యున్నదని వచించును. కాని, సుఖమునకు ఆశ్రయభూత మగునది మనస్సు. మనోజయము నందిన వాఁజొక్కడే సౌఖ్యమునందగలడు. తదితరులెవ్వరికిని శాంతి లేదు. వాస్తవమునకు యంత్రశక్తియన నేమి? తంత్రద్వారమున విద్యుత్ శక్తిని పంపగలిగినవాడే శక్తిశాలియును, ప్రతిభావంతుడును అనుట ఏల? ప్రకృతి ప్రతినిమిషమునను సహస్రగుణాధికముగ ఈ కార్యము నొనర్చుచున్నదే! కనుక, ప్రకృతికే దోసిల్లాగ్ని 'దాసోఽహ' మృననగునే? విశ్వమునంతటని లొంగదీసికొని, ప్రతి అణువును వశపఱచుకొనినను నీకు గలిగెడు పురుషార్థమేమి? అనంది మునకు మూలకందమగుశక్తి నీహృదయమున లేకుండిన, నీవు ఆత్మ విజయమును బడయకుండిన, ఈ భౌతికవశీకరణము లెవ్వియును నీకు శాంతిని బ్రసాదింపజాలవు. మనుష్యుడు ప్రకృతిని జయించుటకే జన్మించినాడను విషయము వాస్తవమేకాని, పాశ్చాత్యులు ప్రకృతి యనిన భౌతికప్రకృతియో లేక బాహ్య ప్రకృతియోయని భావింతురు నదీసాగరపర్వత సంశోభితమును, అనంతశక్తియుక్తమును, వైచిత్ర్యదీప్తమును అగు బాహ్యప్రకృతి అద్భుతమైవెలయుచున్న విషయము సత్యమే కాని, దీనికంటెను అత్యంతాద్భుతమై, మనుష్యుని అంతఃప్రకృతి దీప్తిల్లుచున్నది. చంద్రతారాదులను మించుచు. భౌతిక విశ్వము నతిక్రమించుచు, మన క్షుద్రజీవితముల కసీతమై, మన గవేషణకు మఱియొక క్షేత్రమును కల్పించుచు, ఈ అంతఃప్రకృతి విలసిల్లుచున్నది. పాశ్చాత్యులు గాఢాప్రకృతి విషయమున వైశిష్ట్యమును సంపాదించినట్లే, ప్రాచ్యులు అంతః జగదన్వేషణమున శ్రేష్ఠతను వహించినారు. కనుక, ఆధ్యాత్మికసమన్వయము ప్రయోజనమైనప్పుడు, అది ప్రాచ్యదేశముల నుండియే ఉద్భవమగుచుండుట కడుంగడు సమంజ

సమైయున్నది. ఇట్లే యంత్రనిర్మాణ శిక్షను ప్రాచ్యుడు బడయ నభిలషించిన, పాశ్చాత్యుని పాదసన్నిధియం దాసీనుడై, దానిని నేర్చుకొనుట సముచితము. పాశ్చాత్యుడు బ్రహ్మము, ఈశ్వరుడు, ఆత్మ మున్నగు విషయములను, విశ్వరహస్యమును గ్రహింపగోరు నెడల ప్రాచ్యులకు శుశ్రూష నొనర్పనగును.

భారతదేశమున ఈవిధమగు ఆధ్యాత్మిక — సమన్వయ తరంగమును పుట్టించిన ఒక మహాత్ముని చరిత్రమును నేను మీకు జెప్పెదను. ఈ విషయమును ప్రాసంగించుటకు బూర్వము, భారత దేశ మే యాదర్శమును పాలించునదియు, దాని మర్మమేమైనదియు మీకు తెలుపుటకై ప్రయత్నింతును. భౌతిక వస్తువుల ప్రభాపుంజమున లంఘులై, జీవితమును అన్నపాన భోగములకు సంపూర్ణముగ అంకిత మొనరించి భోగభాగ్యములనే పరమపురుషార్థములుగ తలచుచు, ఇంద్రియసుఖమునే పరమావధిగ ఎన్నుచు ధనమే దైవమని నమ్ముచు, ఐహికసౌఖ్యమునే ఆదర్శముగ గ్రహించి పరిలోకమును విశ్వసీపక, మారదృష్టిహీనులై ఇంద్రియ విషయలోబురై తదవీతమగు వస్తువునుగుఱించి చింతింపజాలని జనులకు భారతదేశమున ప్రత్యక్షమగునదేమి? దారిద్ర్యము, మాలిన్యము, అజ్ఞానము, మాఝ్యము, భీభత్సములే వారికి గోచరించును. ఏలయన, వీరు వేషభాషల ఆడంబరమును, సంఘమర్యాదలను విజ్ఞానమని భావించుదు. పాశ్చాత్యులు తమ ఐహికసంపదల లభి వృద్ధికై భగీరథప్రయత్నముల నొనర్చియుండ, భారతీయులు ఈ విషయముపై లక్ష్మ్యముంచక ఊరకుండిరి. భారత దేశప్రజలకును ఇతర దేశవాసులకును పోలికయేలేదు. ప్రపంచచరిత్రమును గాలించినను ఇట్టివారు కనబడదు. వారు తమదేశపు పౌలిమేరలను దాటి జైత్రయాత్రల నొనర్పలేదు. పదుల ఐశ్వర్యముపై వారి కన్నుపడ లేదు. వారి భూములు సారవంతములై, వారు పడినశ్రమకు ఫలితముగ ఐశ్వర్యమును ప్రసాదించి, విదేశీయులకు లోభమును కల్గించి,

దండయాత్రల నొసర్చ ప్రోత్సాహ మొసగెను. ఇదియే వారి వినాశ మునకు కారణమైనది. పరులు తమ్మునిర్ధనులుగజేసి, అనాగరికులని నిందించినను వారి కిసుమంతయును ఆగ్రహము కల్గలేదు. తమపై దాడి జరిగినను తాల్చిని సడలనీయక వారు జగత్తున ఆత్మసాక్షాత్కార సత్యములను ప్రచార మొనర్చవలెనని మనుష్య ప్రకృతియొక్క రహస్యమును తేటతెల్ల మొనర్చవలెనని మనుష్యుని దివ్యత్వము నావరించియున్న తెరను ఉన్మోచనమొనర్చవలెనని మక్కువపడిరి. ఏలయన, ఈ ప్రపంచము స్వప్నసమమనియు, ఈ జడదృశ్యములమఱుగున సత్యమును దివ్యమును అగు ఆత్మ అపాపవిద్ధమును, అకళంకమును, కామగంధరహితమును అనియు వా రెఱుంగుదురు. మఱియును, ఈ ఆత్మ అగ్నికి అదాహ్యమై, జలమునకు అస్పృశ్యమై, తాపమునకు అశుష్కనీఘ్నమై, అమరిణి ధర్మియై వెలయుచున్నదని వారికి దెలియను. ఇంద్రియగ్రాహ్య మగు ఏ జడపదార్థమునైనను, పాశ్చాత్యులు ఆసందిగ్ధ సత్యమని విశ్వసించురీతిగ, వీరు మనుష్యుని దివ్యప్రకృతిని సత్యమని విశ్వసించుదురు.

మీరు, సింహనాదము నొనర్చుచు ఆ గ్నేయాస్త్రముల మ్రోల దుముకుచు ఎట్టి ధైర్యసాహసములను ప్రదర్శించురో, దేశభక్తాగ్రగణ్యులై స్వదేశమాతకు ప్రాణముల నర్పించుటలో ఎట్టి వీరత్వమును జూపుదురో, అట్టి ధైర్యవీర్యాదులచు భారతీయులు భగవదస్వేషణ విషయమున జూపగలరు. ఈ ప్రపంచము కల్పనా సమిప్తియనియు, స్వప్నసమమనియు ఘోషించి, తమ వాక్యముల యథార్థతను నిరూపించుటకై వారు సర్వసంగత్యాగ మొనర్చుటలో ఈ వీరత్వమే ప్రకటితమగుచున్నది. భారతీయుడు. ఆత్మయొక్క అమృతస్వరూపమును సాక్షాత్కార మొనర్చుకొని, నదీతీరస్థితుడై మీరు తృణకణములను పరిత్యజించునట్లు పాంచ భౌతిక దేహమును తుచ్ఛముగ నెంచి. పరిత్యజించుటలో నీ సాహ

సమే ప్రత్యక్షమగుచున్నది. వారు మృత్యువును సోదరునివలె నాలింగనమొనర్చుకొన సంసిద్ధులై తమ శౌర్యమును జూపుచున్నారు; ఆత్మకు మృత్యువు లేదను దృఢవిశ్వాసమే వారి కిట్టి సామర్థ్యమును లభింపజేసినది. పెక్కసంవత్సరములు విదేశీయులు దాడినల్పుచు, అణగారొక్కుచు, ఉపద్రవ మొనర్చుచున్నను భారతీయులు ఆప్రతిహతులై అపరాజితులై యుండగల్గిన దీ ఆత్మ శక్తివలననే. భారతదేశము నేడుకూడ ప్రతిభాసందీప్తమై విలసిల్లుచున్నది. ఆత్యంత దుర్దశాపన్నమైన విషమపరిస్థితులలోగూడ ఆ దేశమున సిద్ధపురుషు లుదయించుచునే యున్నారు. ప్రాచ్య దేశములు రాజ్యాంగకోవిదులకును, ప్రకృతిశాస్త్రవేత్తలకును నిలయమైనట్లు, ఆసియాఖండము మంత్రద్రష్టలగు ఋషిపుంగవులకు జన్మభూమియైనది.

వర్తమాన శతాబ్దారంభమున పాశ్చాత్య - సాంస్కృతిక - పూరము భారతదేశమున ప్రవహింప నారంభించినప్పుడు, పాశ్చాత్యవిజేతలు ఖడ్గహస్తై ఋషీంద్రవంశశ్రావణులగు భారతీయులను సంస్కృతిరహితులనియు, స్వప్నముగ్ధజాతిలోని వారనియు నిరూపింపగోరినప్పుడు వారి మతము పుక్కిటిపురాణమనియు, వారి ఆధ్యాత్మికాన్వేషణ మంతయునుగూడ అర్థములేని వాక్యాడంబరము మాత్రమే యనియు, వారు కృతయుగమునుండి నేటివఱకు ఆచరించుచుండిన తపోత్యాగములు వ్యర్థములనియు నిరూపింపగోరినప్పుడు ఆధునిక విశ్వవిద్యాలయములలో సరస్వతీదేవి నుపాసించెడి యవకల మనస్సు సందేహాఞ్జలల నూగసాగెను. వారు, ఆనుపూర్వకమగు జాతీయజీవనముభ్రష్టమైపోవుటవలన, మరల పాశ్చాత్య విధానము ననుసరించి తమ జీవితమును సమగ్రముగ సంస్కరించుకొనవలసియుండునేమో యని శంకింపదొడిగిరి. ప్రాచీనశాస్త్ర గ్రంథములను త్రోసిరాజని, దర్శనసిద్ధాంతములకు స్వస్తివాచకమును పఠించి, మతాచార్యులకు మంగళహారతి నెత్తి, దేవాలయ

ములను మంటిదిబ్బలుగ మార్పవలసియుండునాయని భావింపసాగిరి. పాశ్చాత్యప్రభువులు—భాషలుబలమున స్వమతౌన్నత్యమును ప్రకటించిన పాశ్చాత్య ప్రభువుగవులు—ప్రాచీనాచారముల నన్నిటిని అజ్ఞానజనితము లనియు, మూఢములనియు బోధించుచుండగా వీనికి స్వస్తి చెప్పటకంటె గత్యంతర మేమియున్నదని తలపోయుచుండిరి. ఆ బాల్యము పాశ్చాత్యవిధానము ననుసరించి నిర్మింపబడిన విద్యాలయములలో శిక్షణమును బడయుచు, పాశ్చాత్యభావ పూరితులైనవారి డేదములిట్టిసందేహముల గేహములగుటలొ విచిత్రమేమున్నది? మూఢసంస్కారములను పరిత్యజించి, సత్యాన్వేషణాతత్పరులగుటకు మాఱుగ నాడు పాశ్చాత్యుల వచనములనే పరమప్రమాణములుగ పరిగ్రహింపసాగిరి. మతాచార్యుల ఆశ్వర్యము, శాస్త్రవిశ్వాసమును అంతరింపవలెను. ఏలయన, పాశ్చాత్యు లిట్లు ప్రబోధించుచున్నారు. ఈరీతిగ తటస్థమైన చిత్తస్థిలో భమే కారణముగ సంస్కారోద్యమ మొకటి భారతదేశమున పొడసూపెను.

సంస్కరణమునే ప్రధానాశయముగ గ్రహించినవ్యక్తికి ముఖ్యముగ మూడుగుణము లుండవలయును. మొదటిది, సదయాంతఃకరణము. నీవు సోదరమానవకోటినిమిత్రము యథార్థముగ పరితపించుచుంటివా? ప్రపంచము నావరించియున్న అజ్ఞాన మూఢ్యశోకములు నిన్ను వాస్తవముగనే కలవర పెట్టుచున్నవా! మనుష్యమాత్రుడే సహోదరుడని నిజముగనే పల్కుచుంటివా? ఈ భావము నీయందు పరిపూర్ణముగ నున్నదా? ఇది రక్తముతో సమానముగ నీలో ప్రవహించుచున్నదా? ఇది నీరక్తనాళముల నుబుక జేయుచున్నదా? ఈ భావము నీ నాడులన్నిటియందును, నీ అవయవ సంఘలన్నిటిలోను ప్రతిస్పందించుచున్నదా? ఈ సానుభూతియందు నీ కద్వైతసిద్ధి కలిగినదా? నీ యందింతటి భావప్రాబల్యమున్నయెడల, ఈ విషయమున కనుకూలమగు సాధన

సంపత్తియందు నీ కొక్కట మాత్రమే లభించినదని గ్రహింపుము. తరువాత, నీవు చింతింపవలసిన విషయము ప్రతిక్రియయైయున్నది. ప్రాచీనభావములన్నియును విజ్ఞానసమృద్ధిములు కాకుండినను, ఆ అజ్ఞానస్తూపములలో సువర్ణశకలములవలె మిలమిలలాడు సత్య కణము లున్నవి. మట్టితో బంగారము కలసియున్నది. మట్టిని గడిగివైచి బంగారమును శుద్ధమొనర్చు ఉపాయము నావిష్కరించి తివా? ఉపాయము నీకు లభించినయెడల, సాధనసంపత్తియందు రెండవదానిని చేకూర్చుకొని విశ్వసింపుము. మఱియొకటి ఆవశ్యకమైయున్నది. నీ ఉద్దేశ్యమేమి? నీవు సంపూర్ణముగ నిష్కాముడవై, ఐశ్వర్యమును 'పేదప్రతిష్ఠల'ను గోరుచుండుటలేదను విషయమున నీకు దృఢవిశ్వాసమున్నరా? నీవు నీ ఆదర్శమును, పట్టుదలతో గట్టిగ పట్టుకొని, ప్రపంచమంతయు నిన్ను నులిమివేయ బ్రయత్నించినను, నీ పనిని నీవు చక్కజ్ఞుకొనుచుండగలవా? నిగూఢచేతనయందు సుఖప్రములైయున్న భావములు నీకు విశితములా? మిత్తి గొంతుకపై ననున్నను కర్తవ్యనిష్ఠను బ్రదర్శింపగలవా? 'బొందో ప్రాణమున్నంతవఱకు', తుది నిశ్వాసమును విడుచువఱకు, పూనికను విడిచిపెట్టకుండువను ఆత్మవిశ్వాసము నీకున్నదా? ఇట్టి ఆత్మవిశ్వాసము నీకున్నయెడల, నీవు యథార్థ సంస్కర్తవు, నీవు ఉపదేశకుడవు, జగద్గురుడవు, నీవలన లోక సాగ్రహము సాధింపబడగలదు. కాని, మనుష్యుని ఫలాసక్తిని గుఱించియు, సంకుచితదృష్టిని గుఱించియు ఏమని చెప్పుదును? ఫలితములయెడ నుదాసీనతను దాల్చి, తుదివఱకు చూచు శక్తి లేదు. మనుష్యుడు అధికారమును ప్రదర్శింపగోరును, తక్షణమే ఫలితములను బొందగోరును. ఏలయన, వాస్తవమున కాలడు స్వార్థకామియేకాని ఇతరుల శుభమును ఆకాంక్షించుచుండుటలేదు. నిష్కామ కర్మము ఆతనికి దుచించుట లేదు. 'విశిత కర్మముల నాచరించుటకేగాని, వాని ఫలముల గోరుటకు నీకెన్నడును అధి

కారములేదు', (గీత. ౨ ౪౩) అని శ్రీకృష్ణుడు వచించెను. ఫలముల గోరనేల? కర్తవ్యాన్తస్థానమే మనవంతు, ఫలితము లేమియైనను అగుగాక! కాని మనుష్యునకు ఫలాసక్తి అపరిమితము. అతడేకాగ్ర్యమునైన నొనర్చు నుత్సహించును. ప్రపంచమున సంస్కర్త నామధాదులగువారిలో పెక్కుమంది ఈ తరగతిలోనివారే యగుచున్నారు.

ఋషి ప్రవరుల సిద్ధాంతములు జడవాదతరంగములబడి కొట్టుకొనిపోవుతఱి భారతదేశమున సంస్కరణోద్యమ మొకటి బయలుదేలునని మీకు చెప్పియుంటిని. భారతదేశమున కిట్టి విపత్సరంపరలు పూర్వము బహుళముగనే ఘటిల్లియున్నవి. వానితో సరిపోల్చి చూచినయెడల నియ్యది అత్యంత సామాన్యమని తోచును. 'అసంఖ్యాకములగు ప్రళయములు సమస్తమును విధ్వంసమొనర్చెను. నిశితకరవాలములు ఝటిపింపబడెను 'అల్లాహ్ అక్బర్' అను ధ్వనులు భారతదేశ గగనతలమును విదీర్ణ మొనర్చెను. కాని, భారతీయుల ఆదర్శముల కెట్టి మార్పును గలిగింపకయే ఈ వెల్లువలన్నియు నింకిపోయెను.

భారతీయుల నెవ్వరును విధ్వంస మొనర్పజాలరు. వారు మృత్యుంజయులు. ఆత్మతత్త్వమునే ఆదర్శముగ నొనర్చుకొని, ఆధ్యాత్మికవిషయానురాగమును విడువనంతవఱకు వారు అమరులై వెలుగొందుదురు. లక్ష్మీప్రసాదము కలుగకపోయినను, చిరకాలము పెద్దమ్మయే అనుగ్రహము చూపుచున్నను, వారు ఈశ్వరుని విస్మరింపకుండుదుగాక! తమ వంశములకు మూలపురుషులు ఋషీశ్వరులని జ్ఞాపియందుంచుకొందుదుగాక! పాశ్చాత్యదేశములలో వీరులయందు తిరుగాడు నికృష్టుడు గూడ తాను మధ్యయుగమున విలసిల్లిన ఒకానొక చోరప్రభుని వంశమున జన్మించితినిని నుడువనుత్సహించునట్లు, భారతదేశమున సింహాసనాసీనుడగు సమ్రాట్టునైతము అరణ్యవాసి యను, నిప్పచ్చరమును స్వీకరించిన యోగియు జటావల్మలాజిన

ధారియను, కందమూలాశనుడును, బ్రహ్మధ్యానపరాయణుడును అగు ఒకానొక ఋషీంద్రుని గోత్రమున జన్మించితిని చెప్పనుత్సహించును. మే మిట్టియోగుల కలముననే పుట్టగోరుదము ఎంత వఱకు పవిత్రగుణము పరమపూజ్యముగ భారతీయులచే పరిగ్రహింపబడుచుండునో, అంతవఱకు వారికి మృణితేదు.

ఇటీవల 'నైన్టీన్త్ స్యెంచురీ' అను పత్రికలో మోక్షమూలగు భట్టాచార్యులవారు ప్రకటించిన 'ఒక యధార్థమహాత్ముడు' అను వ్యాసమును మీలో పెక్కుమంది పఠించియే యుందురు. శ్రీరామ కృష్ణుని జీవితము ఆయన బోధనలకు దృష్టాంతస్థానీయమగుటవలన ఆకర్షణీయమగు నున్నది. పాశ్చాత్య దేశములందలి పరిస్థితులకును, భారత దేశమందలి స్థితిగతులకు విశేషమగు తారతమ్యముండటవలన మీకు ఈ జీవితచరిత్రము ఒకింత ఆశ్చర్యమును కలుగజేయవచ్చును. దైనిక జీవితముయొక్క చంచల పరిస్థితుల ననుసరించి పాశ్చాత్య దేశముల నుద్భవించిన ఆచారవ్యవహారములు భారత దేశపు రీతిగతులతో సంపూర్ణముగ భేదించుచున్నవి. అయినను, పూర్వ శ్రుతములగు విషయములకు నవీనభాష్యమాయని పిచునదగుటవలన, ఈ జీవితచరిత్ర మీకు రుచించునదియే యగును.

భారత దేశమున వివిధములగు సంస్కరణోద్యమములు పొడసూపుచుండిన సమయమున, వంగ దేశమునందలి ఒకానొక కుగ్రామముననున్న దరిద్రబ్రాహ్మణ కుటుంబమున క్రీ. శ. ౧౮౭౬ ఫిబ్రవరి పదునెన్నిదవ తారీఖున ఒక శిశువు జన్మించెను. ఆ శిశువుయొక్క తల్లి దండ్రులు పూర్వాచారపరాయణులు. సనాతనధర్మానుక్రమమగు బ్రాహ్మణజీవితము గడపుచుండిరి. వారిగృహము లపోత్యాగనిలయమై వఱలుచుండెను. ఆ జీవితమునకు లోకీక వ్యవహారసంబంధ ముండరాదు. పొట్టకూటికై ఏ వృత్తిని పరిగ్రహింపకూడదు. ఆపాత్రులనుండి వారుదానములను గ్రహింపకూడదు. ఇట్టి జీవిత మెంత కష్టదాయకమో మీరే యూహించుకొనుడు. మీరు బ్రాహ్మణులను గుఱిం

చియు, వారిపొరోహిత్యమును గుఱించియు పలుమాటలు వినియుంటిరి, కాని, వీరి కీ యధికార మెట్లు లభించినదను విషయమును మీ రెవ్వరును పర్యాలోచింపలేదు. తదితర వర్ణములవారికంటె వారే కడుంగడు బీదలు; కాని త్యాగముందే వారిశక్తి అంతర్నిహితమై యున్నది. వారెన్నడును ధనము నాకాంక్షింపరు. జగత్తుననున్న మతగురు సంప్రదాయములలో ఈ బ్రాహ్మణులే బీదలుగ నున్నారు. కనుకనే వీరి కపరిమితమగు శక్తి లభించినది. ఇట్టి దారిద్ర్యవ్రతమును పాలించుచుండినను బ్రాహ్మణగృహిణి అభ్యాగతులగు పేదసాదలకు భోజనమిడియే గ్రామమునుండి తరలించును. అన్నప్రదానము భారత దేశమున గృహిణియొక్క ప్రధానతమ కర్తవ్యముగ పరిగణింపబడును. అందఱును భుజింపజేసియే తుదకామే భుజించుచు. తాను భుజించుటకు బూర్వము అభుక్తు లెవ్వరును లేకుండగ జూచుభార మామెకున్నది. కనుకనే, భారత దేశమున తల్లి దేవీస్వరూపిణిగ పూజింపబడుచున్నది. మన కథానాయకుని తల్లి ఇట్టి ఆదర్శములకు లయమై యుండెను. వర్ణభేదముననుసరించి నియమ కారిన్యముండును. నిమ్నవర్ణములవారు స్వేచ్ఛానుసారము అన్న పానములను గ్రహింపవచ్చును. వర్ణశ్రేష్ఠత ననుసరించి క్రమముగ నిబంధన లెక్కువగుచు, వైదిక బ్రాహ్మణుల జీవితమును అత్యంత నిష్ఠతో బిగించుచున్నవి. పాశ్చత్యులవృత్తితో పరికించినయెడల, వారి జీవితమంతయును తపోమయముగనే పొడగట్టును. ఆంగ్లేయుల యందు తోచు శ్రైర్భ్యగుణమే సహస్రకృతమై వారియందు నెలకొని యున్నది. వారు ఒకానొక ఆదర్శమును గ్రహించినయెడల. పురుష పురుషాంతరములుగ దానిపస జూచి విడచెదరు. దొరకినదానిని ఒక వట్టన విడువరు. కాని, క్రొత్తవిషయములను వారు అంత తేలికగ గైకొనరు.

కనుక, నిష్ఠావంతులగు హిందువులు తమకు తాముగనే యుండి, నిజభావ సామ్రాజ్యసీమలలోనే కట్టువడియుండువారని లేలు

చున్నది. ఆమరణము జీవితక్రమ ముండవలసినరీతి, సూక్ష్మాతి సూక్ష్మ విషయములతోబాటు, వారి శాస్త్రగ్రంథములు నిర్వచించు చున్నవి. ఆ శాస్త్రము లుపదేశించెడి ప్రతియంశమును వారు నిరంతరదృఢప్రతులై పాలింతురు. వారు ఉపవాసము నొనర్చుటకైన సమ్మతించుదుగాని, తమ వర్ణమునందలి శాఖకు జెందనివాని వంటకమును దిన నుత్సహింపరు. దృఢత్వమును, తీవ్రమగు భావ సంశుద్ధియును వారి యందున్నవి. దృఢవిశ్వాసమును, నైష్ఠిక జీవిత ప్రభావమును ప్రాయశ్చిత్తముగ మనము సనాతనహిందువుల యందు జూడగలము ఏలయన, తమ ఆచరణము భ్రమరహితమను ప్రబలవిశ్వాస ముండుటవలననే, వారికిట్టి నిష్ఠాపరత్వము చేసారు చున్నది. వారిట్టి దృఢత్వముతో ప్రతిపాదించు విషయములు ధమ రహితములను విశ్వాసము మనకు లేకపోయినను, వారి కీ విశ్వాస మున్నది. పరోపకార మొనర్చుటలో ప్రాణత్యాగ మొనర్చుటకు గూడ వెనుదీయరాదని మా శాస్త్ర గ్రంథములు నుడువుచున్నవి. మనుష్యుడు తా నుపవసించి ప్రాణముల బోగొట్టుకొనియైనను ఇతరులను కాపాడవచ్చును. ఇట్టి ఆచరణమే మనజ్యోతితము. బ్రాహ్మణుడగువాడు ఈ విషయమున అపారమగు సాహసమును జూపనగును. భారతీయవాఙ్మయముతో పరిచయమున్నవారికి ఈ నీతినిబోధించు మహాభారతకథ సక్తుప్రస్థుడను బ్రాహ్మణుని కటుంబము అతిథికి ఆహారమును సమర్పించి మరణించినవిషయము తెలిసియెయున్నది. ఇందలిశయోక్తి ఏమియును లేదు. ఇట్టివివేచకుడ జరుగుచునే యున్నవి. నాగురుదేవుని తల్లితండ్రుల శీల మీ రీతిగనే యుండను. నిరుపేదరాలైన ఆ తల్లి, పరులకు సాహాయ్యమొనర్చి తాను పస్తుండెడిది. ఇట్టి బ్రాహ్మణదంపతుల గర్భమున నా గురుదేవుడు జన్మించెను. ఆబాల్య మూరిని చరిత్రము విచిత్రముగనే యుండెను. ఆయన జాతిస్మరత్వముతో నొప్పుచు, తా నేవిషయమును సాధించుటకై ధరణీతలమున అవతరించినదియు తెలిసికొన గలిగెను.

ఆ విషయమును సాధించు నిమిత్తమే ఆయన శక్తినంతటిని ధారవోసెను.

చిన్నతనముననే తండ్రి గతించెను. బాలుడు పాఠశాలకు బంపబడెను. బ్రాహ్మణబాలురు విధాయకముగ విద్యనభ్యసించ వలెను. అధ్యయనాధ్యాపనములే వారి జీవితమునకు దోడ్పడు వ్రతములు.* నేటికిగూడ భారతదేశమున పలుతావులందు నిలచియున్న ప్రాచీన విద్యావిధానమునకును, వర్తమాన విద్యావిధానమునకును ప్రభేదము మిక్కుటము. విద్యార్థులు జీతముకట్ట నక్కఱలేదు. పరమపవిత్రమగు జ్ఞానము విక్రయింపబడకూడదు. నిష్కామ బుద్ధితో విద్యాదాన మొనర్పవలెను. ప్రతిఫలమును గోరక, విద్యాదాన మొనర్చుటయేగాక పెక్కుమంది ఉపాధ్యాయులు విద్యార్థులకు అన్నవస్త్రముల గూడ నొసగుచుందురు. ఈ ఉపాధ్యాయులకు సాహాయ్యకరముగ నుండుటకై, ధనవంతులు వివాహశ్రాద్ధాదిసమయములందు దానముల నొసగుచుందురు. కొన్ని విశేషదానములను గ్రహించు ముఖ్యాధికారము ఈ ఉపాధ్యాయులకే యున్నది. ఈ దానములను గ్రహించి, వారు విద్యార్థులను పోషింపవలెను. కనుక, వివాహసమయములలో, ముఖ్యముగ గోప్పవారి ఇండ్లకు, ఈ ఉపాధ్యాయు లాహ్వానింప బడుదురు. వారు అరుదెంచి శాస్త్రవిషయమగు తర్కము నొనర్తురు. ఈ బాలుడు ఇట్టి వివాహ సభ కొక దానికి బోయి, తన వయస్సనకందని తర్కజ్యోతిషాది విషయములను పండితులు ప్రసంగించుచుండగ వినెను. విచిత్రుడగు ఈ బాలుడు వారి విద్యయొక్క పరిణతి ఇదియేకదాయని వితర్కించుకొనెను. “వారు ఇంతగ కష్టపడి వాగ్వాద మొనర్చుచుండుట దేనికి? ధనార్థము. విశేషమగు ఉపజ్ఞను చూపినవానికి, వెలగల వలువలజత లభించును. వీరింతగ పెనుగులాడుచుండుట దీనికొకటే. నేను పాఠ

* ద్వితీయ నామధ్యయనమిశ్యాదానమ్, బ్రాహ్మణ స్వాధికార ప్రవచన యాజన ప్రతిగ్రహః - గౌతమ ధర్మసూత్రములు ౧౦-౧, ౨.

శాలింకవెళ్లను". మఱి ఆతడు పాఠశాలకు పోలేడు. అతని విద్యాభ్యాసము ఈ రీతిగ ముగిసెను. కాని, పండితుడగు జ్యేష్ఠసోదరు డి గాలుని చేవిద్యనభ్యసింపజేయుటకై తనతో కలకత్తాకు కొనిపోయెను. అచిరముననే ఈ బాలుకు లాకికవిద్య విహితసుఖముల నొసగునదియే కాని మఱి దానివలన నెట్టిలాభమును కలుగదని నిశ్చయించుకొనెను. కనుక, ఈ చదువును విడిచి, ఆధ్యాత్మికజ్ఞానము నన్వేషింప దనశక్తినింతటిని ఆతడునినియోగింపదలచెను. తండ్రిలేని నిరుపేదముగుటవలన జీవికగఱాను కలకత్తాకు దగ్గరలోనున్న దేవాలయమున పూజారి అయ్యెను. మా దేవాలయములకును మీ ఛర్చికిని సంబంధము లేదు అవి సార్వజనీన ప్రార్థనాపండిరములు కావు. భారతదేశమున సార్వజనీన ఉపాసనయేలేదు. పుణ్యప్రదమగు ధర్మకార్యముగ భావించి ధనవంతులే ముఖ్యముగ దేవాలయములను నిర్మింతురు.

ఆస్తిపరులు దేవాలయ సంప్రదానమును జరుప వాంఛింతురు. ఆ దేవాలయమున భగవంతుని ప్రతీకమో, విగ్రహమో, లేక అవతారమూర్తియో ప్రతిష్ఠింపబడును. అందు ఈశ్వరారాధనము జరుగును. ఈ ఆర్చనావిధానము మీక్యాథలిక్ ఛర్చిలో జరుగునట్లుగనే యుండును. స్థవపరనము, పవిత్ర గ్రంథపారాయణము, ధూపదీపనీరాజన సమర్పణము మున్నగునవి జరుగును. మహాత్ములగువారికి మన మే విధమగు భక్తిప్రపత్తులను గనపరతుమో, అట్టి భక్తిప్రపత్తులనే ఈ విగ్రహములపట్లకూడ వారు చూపెదరు. ఆ దేవాలయములలో జరుపబడు పూజావిధాన మిదియే. మందిరమునకు బోవువాడు శ్రేష్ఠుడు, వెల్లనివాడు నికృష్టుడను భావములకు తాపేలేదు. యథావిధిగ చూచిన, భారతదేశమున ధర్మసాధన వ్యక్తిగతముగుటవలన, దేవాలయమునకు అరుగనివానినే శ్రేష్ఠునిగ జెప్పవలసియున్నది. ప్రాగృహమందును దేవతార్చననిమిత్త మొకగది ప్రత్యేకముగ నుండును. లేదా, ఒకగది ధ్యానాదికము నొనర్చు

కొనుటకై వినియోగింపబడును. గృహయజమాని ప్రాతస్సంధ్యల నటకుబోయి పూజనొనర్చును. ఆపూజ కేవలము మానసికము. అతడే మొనర్చునదియు ఇతరులకు తెలియదు. అతని పలుకులు ఇతరుల వీనులబడవు. అతడచ్చట ఆసీనుడై యుంటుంటే ఇతరులకు కనబడును. లేక, చేతివ్రేళ్లను విచిత్రముగ కదిలించుచుండుటయో, నాసికాపుటమును అదిమి వింతరీతిని గాలిని పీల్చుచుండుటయో కాన వచ్చును. మఱి విశేషమేమియును అతని సోదరునకైనను, భార్య కైనను తెలియదు. ఇట్లు పూజావిధాన మంతయును రహస్యముగ నింటనే జరుపబడును. ఇంట బ్రత్యేకమగు వసతి లేనివారు. నదీతీర మునకుగాని చెరువుగట్టునకుగాని వెళ్లుదురు. దగ్గిర సముద్రమున్న యెడల సముద్రకూలమునకుకూడ పోవుటకలదు. కొన్నివేళల పూజా పురస్కారములనొనర్చుటకై దేవళమునకుకూడ చనెదరు; ఇంతటితో దేవాలయసంబంధము ముగియును. ప్రాచీనకాలమునుండియు మా దేశమున, మనుస్మృతి, తెల్పినరీతిగ, పూజారి పతితుడుగ నెంచబడు చున్నాడు. ౨ తదితర స్మృతులు దేవాలయార్చకుని సంఘబహిష్కృతునిగ నొనర్చు చున్నవి. ౩ విద్యావీక్రయమే నిషిద్ధమైన యెడలర ఆర్చనకార్యమునకై ప్రతిఫలమునుగొనుట పవిత్రవిషయ ములతో వర్తకవ్యాపార మొనర్చుట యగుచున్నదని దీనిభావము. దారిద్ర్యమునకులోనై అర్చకత్వమును విధిలేక స్వీకరించిన ఆ బాలుని మనఃస్థితి ఎట్లుండునో మీరే యూహింపుడు.

౨ మనుస్మృతి. ౩-౧౫౨ చా :

౩ (అ) దేవార్చనపకో విప్రోవిత్యాశీ వత్సరత్రయం,

స వై దేవలకో నామ సర్వకర్మ బహిష్కృతః.

— మహాభారతమ్. అశ్వమేధ ప.

(ఆ) ఆర్చాశీ కాలనిర్దేశీ యో దేవం పూజయేత్ సదా,

కర్మదేవలకో నామ సర్వకర్మ బహిష్కృతః.

— పుష్కర సంహితా.

౪ మనుస్మృతి. ౩-౧౫౬ చా :

వంగ దేశమున పూర్వకపులచే రచింపబడిన గేయములు చాలవఱకు నేటికిగూడ నిలిచియున్నవి. కలకత్తానగర-వీధులలోను క్షగ్రామములలోను వానిని వినగలము. ఈ పాటలు ఆధ్యాత్మిక గేయములు. వానిభావము, భారత దేశ - మతములకు మూలసూత్రమగు సాక్షాత్కారము. ఈ తత్త్వమును తెలియజెప్పని మతగ్రంథ మొక్కటియైనను భారత దేశమున కనబడదు. మనుష్యుడు ఈశ్వర-తత్త్వమును సాక్షాత్కార మొనర్చుకొనవలెను. ఈశ్వర-సత్త్వము అనుభూత మొనర్చుకొనవలెను, ఈశ్వరుని జూడవలెను. ఈశ్వరునితో సంభాషింపవలెను. ఇదియే మతసంగ్రహము. భగవద్రూపములను దర్శించిన మహాత్ముల గాథలతో భారత దేశము నిండియున్నది. ఇట్టి తత్త్వములే వారిమతమునకు మూలభూతములై యున్నవి. మా ప్రాచీనశాస్త్రగ్రంథకర్తలు అపరోక్షానుభవసంపన్నులు. మా గ్రంథములు పంశితలు చిత్తవినోదమునకు వ్రాయబడలేదు. అవి తర్కమునకు లొంగునవి కావు. అనుభవసంపన్నులగు మహాత్ములచే వ్రాయబడిన విషయములగుటవలన, తుల్యానుభవభూమికల నధిరోపించిన మనస్సునకే అవి బోధగమ్యములగును. జీవన్ముక్తియనున దొకటి యున్నదనియు, సద్వలకు నది సుసాధ్యమనియు, ఇందు ఆయాధర్మము నందినప్పుడే ధర్మసాధన ప్రారంభ మగుచున్నదనియు వారి అభిప్రాయము. ఇదియే మతములన్నిటియొక్క సారాంశము. కనుకనే; మహావాగ్మీయును, తర్కశాస్త్రపారంగతుడును అగు వాడు పరతత్త్వమునుగూర్చి ప్రసంగించుచుండగా వినవారు దొరక కుండుటయును, నగణ్యుడును, స్వభాషాజ్ఞానరహితుడును అగువాని వచనముల నాలకించి అవతారమూర్తియని దేశమంతయు అసంఖ్యాకులు పూజించుచుండుటయును సంభవించుచున్నవి. భారత దేశమున ఒకడు ఆత్మసాక్షాత్కారమును బడసిరాడను విషయము ఎటులనో వెల్లడియైన మాత్రముననే. జనులు నలువైపులనుండి ఆతని దర్శన మొనర్పనత్తురు. పిదప నాతని బూజింప నారంభింతురు. ఈ

సాక్షాత్కారమునకు అర్థము : ఇక మతము ఆతనికి కేవలము 'ఊహ గానము' కాదు ముఖ్యవిషయములగు ధర్మసాధన, ఆత్మయొక్క అమృతత్వము ఈశ్వరుడు మున్నగు తాత్త్వికవిషయములు ఆతనికి విస్పష్టములైనవి వానిని గుఱించి అతడు చీకటిలో తారాడు చుండుట లేదు.

❧

అత డస్పించు దేవాలయమున ఆనందమయియగు జగన్మాత విగ్రహము ప్రతిష్ఠితమైయుండెను. అత డా విగ్రహమును ప్రాశ స్సంధ్యల పూజించుచుండెను. “ఇది కేవలము పాపాణమూర్తి యేనా? కాక మతియేమైనను దీనియందున్నదా? ప్రపంచమున ఆనందమయియగు జగదంబ వా స్థముగ విలసిల్లుచున్నదా? ఆ సన్మాత్రస్వరూపిణి ఈ జగత్తును నియమించుచుండుట నిజమేనా? మతవిషయములు సత్యములా?” అను సందేహములు క్రమముగా నాతని మనస్సును పీడింప దొడగెను.

మా హైందవభాలుర కిట్టి సందేహములు పొడసూపు చుండును. తమ ఆచరణముయొక్క యాధార్థ్యమును శంకించుటయే భారతీయుల వైశిష్ట్యము. జీవేశ్వరులను గుఱించిన సిద్ధాంతములను బహుళముగ నే మేము వినుచున్నను, అవి మాకు పరితృప్తి నొసగ జాలవు. గ్రంథములతోడను, వాదములతోడను మే మాగము. వేలకొలదిగ జనులకు ఈ సాక్షాత్కారోన్మాదము కలుగుచున్నది. ఈశ్వరు డనువా డొకడుంట వాస్తవమేనా? వాస్తవమైన నే నీశ్వరుని దర్శన మొనర్పగలనా? సత్యము నాకు కరతెలామల మగునా? పాశ్చాత్యుల కీ విషయములన్నియును అసాధ్యములుగ తోచ వచ్చును. కాని, మాకు ఈ సాక్షాత్కార మత్యంతసహజముగ నే తోచును. దీనికొక మేము ప్రాణములనుగూడ నర్పింపగలము. ప్రాచీనకాలమునుండియు మా దేశమున ఎక్కమంది ఈ సత్యమును సాక్షాత్కార మొనర్చుకొనుటకై సుఖభోగములను పరిత్యజించి గిరిగుహావాసులగుచుండు విషయమును మీరు వినియుంటిరి. నేడు

కూడ పరశ్శతముగ జనులు సంసారమును త్యజించి పవిత్రనదీతీరము లందు ఈ సత్యవస్తువును సాక్షాత్కార మొనర్చుకొను కోర్కెతో వ్యాకులచిత్తులై ఆక్రందించుచున్నారు. ఈ సాక్షాత్కారమున కర్థము మనము సామాన్యముగ తలచు బుద్ధిగ్రాహ్యమున, హేతు వాదసమ్మతమును లగు ఎఱుఁగి కాదు. కాక, ఊహింపదగు విషయ మును కాదు. పంచేంద్రియానుభూతమగు ఈ జగత్తుయొక్క అస్తి త్వముకంటెను గంభీరమైనది అపరోక్షానుభూతి. ఈ అనుభూతిని సమర్థించు విషయములను నే నిప్పుడు నుడువబోను. కాని, ఇది యొక్కటియే వారి అంతరాత్మ కోరునది. వేలకువేలుగ జనులు ఈ ఆశనే హృదయమున నిడికొని తనువులను త్యజించుచున్నారు. వేలకువేలుగ జనులు ఈ ఆశనే హృదయమున నిడికొని తపోరంగ మున నిలబడుచున్నారు. యుగముల తరబడిగ దేశమంతయును ఈ సాక్షాత్కార వాంఛతోడనే తపోత్యాగముల ననుష్ఠించుచున్నది. ఈ సాక్షాత్కార వాసనా ప్రాబల్యమున ప్రతిసంవత్సరమందును సంసార మును పెక్కమంది త్యజించి తపోఽగ్నికీ ప్రాణముల నాహుతి నొనర్చుచున్నారు. ఈ మాట పాశ్చాత్యులకు నీటిమూటవలె తోచ వచ్చును. ఇట్లు భావించుటకుగల కారణములను నే నెఱుంగుదును. పాశ్చాత్య దేశములందు నేను మెలగితిని. అయినను జీవితమున ఇంతకంటె యథార్థమగు విషయము వేఱొందు నాకగపడుటలేదు.

ఆ ఈశ్వరవస్తువును విస్మరించిన నిమిషము వ్యర్థమగు చున్నది.* భౌతిక శాస్త్రముల అద్భుతవిషయములను జింతించినను వ్యర్థమేయగును. ఈశ్వరవిస్మృతిని గలిగించు విషయములన్నియును తుచ్ఛములే. నీవు బుద్ధిలో బృహస్పతివైనను, మూర్ఖ శిరోమణి వైనను జీవితము 'క్షణభంగురమని గ్రహింపుము. నీవు గర్భదరి

* స హిస్తన్మహాచ్ఛిద్రం సా చాంధజడమాధతా, యన్మహార్తం క్షణం చాపి వాసుకేవం న చింతయేత్.

ద్రుడవైనను, ధనకుబేరుడవైనను జీవితమనిత్యమని తెలిసికొనుము నీవు పాశ్చాత్యదేశములలోని మహానగరవీధులలో 'దిక్కులేక అల్లాడు పక్షి' వైనను, కిరీటధారివగు సమ్రాట్టువైనను జీవితమనిత్యమని ఎఱుగుము. నీవు జబ్బునిన ఏమియో ఎఱుగని ఆరోగ్యవంతుడవైనను, ఆరోగ్యమనిన నేమియో ఎఱుగని రోగి వైనను జీవితము ఊణికమని తెలిసికొనుము. నీకు కళానుభూతిసందగల సుకుమారచిత్తమున్నను, హింసాక్రూర్యయుతమగు చిత్తమున్నను జీవిత మతిశయచపలమని నీవు గుర్తించుట పాడి. ఈ జీవితరహస్యము నెఱుగుటకు కేవల మొక్క ఉపాయమేయున్నదని హింమవుడనును. ఈ ఉపాయమునే వారు భగవంతుడనియు, ధర్మమనియు వాకొందురు. ఈ రెండును సత్యములైనయెడలనే జీవితరహస్యము తేట తెల్లమగును, జీవితభారము తేలికయగును, జీవితము ఆనందమయమగును. కానియెడల, జీవితమొక గుడిబండ యగును. ఇదియే మారునిశ్చితాభిప్రాయము. ఏ హేతువాదమైనను ఈ విషయమును బలపఱుపజాలదు. కేవలము 'అస్తిమాత్రవాచ్యము' అని నుడివిన హేతువాదము వీగిపోవును. ఎంతటి సూక్ష్మవాద కాశలమైనను. ఏ శాస్త్రశాఖకు జెందినదైనను విషయములను చూచాయగ ప్రదర్శించుటయేగాని ఇదమిత్యమని నిర్ణయింపజాలదు. నేడు భౌతిక శాస్త్రములు ప్రత్యక్షముగ ప్రదర్శించు విషయములుకూడ అనుమానములే కాని నిర్ణీతసత్యములు కావు. వస్తుతంత్రమగు సత్యములు సాక్షాత్కారార్హము లగును. సత్యమును ప్రత్యక్షమొనర్చుకొనవలెను. ఇట్లే ధర్మమునుగూడ ఉపలబ్ధ మొనర్చుకొనవలెను. ఈశ్వరుడను వాచాకడున్నాడను విశ్వాసము కదురుటకుగాను, తత్సాక్షాత్కార మావశ్యకమైయున్నది. శాస్త్రతత్త్వముల యాధాత్యమును అంగీకరించుటకు బూర్వము ఆ తత్త్వముల అవరోహానుభూతి కావలెను. స్వానుభూతికాక మఱి అన్యమేదియును, ఎంతటి హేతువాదమైనను, ఈ తాత్త్వికవిషయముల సత్యమును

మనకు ప్రమాణిత మొనర్పజాలడు. అచంచలమగు విశ్వాసమును కలుగజేయజాలడు. ఇది నా మనోభావము. ఇయ్యదియే భారత దేశముయొక్క అభిప్రాయముకూడ.

ఆ గాలు డీ సాక్షాత్కారవేశమునకు లోనయ్యెను. అతని మనస్సు ఈ విషయముననే ఏకాగ్రమయ్యెను. 'తల్లీ! నీవు ఉండివున్న విషయము వాస్తవమా? లేక కల్పనయా? ఆనందమయి యగు జగన్మాత కవులయొక్కయు భ్రాంసులయొక్కయు సృష్టియా, లేక అట్టి తత్త్వము వాస్తవముగ నున్నదా?' అని దినములతరబడి ఆతడు పల్కుచు రోదించుచుండెను. గ్రంథపఠనమే విద్యాగ్రహణ మను అభిప్రాయముగల మనము గ్రంథములను పఠించిచూచితిమి. అతని కిట్టి విద్యావేశముకూడ లేకుండెను. కనుక, అతని మనస్సు నై సర్గికిసీతిని గోల్పోవక, పరిశుద్ధమై, పవిత్రభావసందీప్తమై, ఒప్పుచుండెను. ఆ మనస్సు పరప్రత్యయనేయముగాక, అకలుషేతిమై యుండెను. ఆతడు విశ్వవిద్యాలయమున కిరుగనివాడగుటవలన స్వయముగనే ఆలోచింపవలసివచ్చెను. మనము సగపాలు జీవితమును విశ్వవిద్యాలయముననే గడుపుటవలన, మనబుట్టలు ఇతరులభావముల తోడనే నిండువడియున్నవి. నే నింతకుబూర్వము నుడివియున్న వ్యాసమున మోక్షమూలరు మహాశయుడు ఈతనిగుఱించి ప్రసంగించుచు 'నిష్కళకుడగు అచ్చపుమనిషి' అనియు, ఈతని స్వాభావిక ఉపజ్ఞ (అకృత్రిమత్వము) యొక్క రహస్య మాతడు విశ్వవిద్యాలయ ప్రాంగణమున పెరుగకపోవుటయేయనియు వచించియుండుట ఎంతయును సమంజసమై యున్నది. అతని మనస్సును తీవ్రముగ వేధించుచున్న చింత, తా నీశ్వరుని జూడగల్గుదునా యనుచింత, ఆతడు మఱి అన్యమును చింతింపజాలనంత ప్రాబల్యమును వహించెను. ఇక, నాతడు పూజను యధావిధిగ నొనర్పజాలడయ్యెను. పూజావిధానమునందలి వివిధవిషయములను గాలింప నశక్యకడయ్యెను. నైవేద్యమును ధూపదీపములను విగ్రహమునకర్చింప నాతడు తఱ

చుగ మఱచుచుండెను. కొన్ని వేళలయం దాతడు కేవలము నీరాజనమునే గంటలకొలది అర్పించుచు, పారవశ్యము నందుచుండెను.

‘తల్లీ! నీవు ఉంటివను విషయము వాస్తవమా? పలుకాడవేల? నీ మనస్సు కడుగదా?’ అనియే ప్రతిదిన మాతడు తీవ్రమగు వ్యాకులత నందుచుండెను. మన జీవితమునకూడ ఒక్కొక్కప్పుడు ఇట్టి ముహూర్తములు తటస్థించుచుండును. నిస్సారములను జటిలములును అగు తర్కవిచారములతో మనస్సు విసుగుజెందినప్పుడు, గ్రంథపఠనమనిన ఏవగొన్నప్పుడు, గ్రంథము లంతగ బోధింపగలిగిన దేమియును లేదనియు, కేవల ముబుసుపోకకు నల్లమందువలె వానిని నియమిత సమయముల సేవించుచున్నారమనియు, ఈ పఠనమొనర్చుకున్న ప్రాణము లేచిపోవునట్లుండు ననియు, ఇంద్రతయును వ్యర్థకాలక్షేపమనియు, సర్వాత్మనా మనము గ్రహింపగలిగినప్పుడు, మన అంతరాత్మనుండియుగూడ ఇట్టి ఆక్రందనమే వెలువడును. ‘ఈ విశ్వమున నాకు జ్ఞానాలోకము ననుగ్రహింపగలిగిన వా రెవ్వరును లేరా? సర్వేశ్వరా! నీవున్నయెడల జ్ఞానజ్యోతిని ప్రసాదింపుము, పలుకకున్నావేమి? నీ దర్శనమునే దుర్లభ మొనర్చుచున్నావే! ఇంతమంది ప్రవక్తలను బంపనేల? నీవే రారాదా? వాగ్యుద్ధముల సహస్రధా విఘ్నబద్ధమైన ఈ జగత్తున నే నెవ్వరిని అనుసరింతును? నే నెవ్వరిని విశ్వసించును? నీవు అందఱివాడవేయైనయెడల నీవరుదెంచి నీ బిడ్డతో సంభాషింపవేల? దోషములను దెలియజెప్పవేల?’* అని మన అంతరాత్మ ఘోషపెట్టుచుండును. మనస్సు మిక్కిటముగ

* ఓ సత్యమా! సర్వేశ్వరా! చిరంతన కారుణ్యమున నాకు నీతో సేకత్వమును ప్రసాదింపుము. నా కంటబడు బహుళాంశములును చెవిబడు అశేష విషయములును నా మనసును పీడించును. నీలో నా సమస్తకాంతలు కేంద్రీకరింపబడియున్నవి. ఆచార్యపరంపర, చెప్పనేల సృష్టిలోని సమస్తము నిచయము నీ మ్రోల మానము వహించియుండు గాక! నీ యొక్కడవే నాతో ప్రసంగింపుము.

—“ఏను అనుకరణము” 1. 8. 2.

కళవళపాటు పడునప్పుడు మనమందఱమునుగూడ ఇట్లే ఎలుగెత్తి విలపించుచుందుము. నలువైపులనున్న మోహవిషయముల మాహాత్మ్యమున మన మిద్దానిని మరునిముసముననే మఱుతుము అప్పటికప్పుడు, స్వర్గద్వారము తెఱవబడు దివ్యముహూర్త మేతెంచిన దనిపించును. అప్పటికప్పుడు, జ్ఞానసలీలములందు మునుకలిడ బోవు చుంటినూ యనిపించును. కాని మరల మనలోనున్న పశుప్రవృత్తి ఈ దివ్యభావముల నన్నిటిని మఱపింప జేయును. మనము, మరల అధఃపాతాళమును జేరుకొందుము. పశుప్రవృత్తి మఱల పొడ చూపును. ఆహారనిద్రా మైశునముల నాశ్రయించి, మృత్యుముఖమున బడుదుము. 'పునరపి జననం పునరపి మరణం'. కాని, మహాత్ములగువారు ఈ విషయమును ఇంత చులకనగ విడువరు. ఒక పరి మనస్సు అంతర్ముఖనమైనయెడల, ఎన్నివిఘ్నము లకుదెంచి నను వెనుకకు అడుగిడరు. జీవిత మనిత్యమని ఎఱిగి, సత్యవస్తువునే వారాకాంక్షింతురు. వినాశ మవశ్యంభావ్యమైనతఱి, ఈశరీర మొక మహావిజయము నభిలషించియే సమయుగాక! పశుప్రవృత్తిని జయించుటకంటె దివ్యమగు విజయము మఱేమి కలదు? "జననమరణముల రహస్యమును శుభాశుభముల రహస్యమును ఎఱుగుటకంటె ఉత్తమమగు విషయము మఱేమియున్న"ది అని వారందురు.

కడ కాలిడు పూజాకృత్యములను నిర్వహింపలేని స్థితికి వచ్చెను. ఆత డా కార్యమును విడచి పొంతనున్న ఒక వనమున నివసింప దొడగెను. ఈ సమయమున ఎప్పుడు ప్రొద్దు పొడిచినదియు, ప్రొద్దు గ్రుంకినదియును ఆతనికి దెలియకుండెను. దినము లెల్లు మళ్లుచుండినదియును గూడ ఆత డెఱుగజాలకుండెను. ఈ విషయము నాతడు నాకు పలుమాఱులు వర్ణించి చెప్పెను. ఆత్మవిస్మృతినంది భుజింపడయ్యెను. ఈ పరిస్థితులలో ఆత్మీయుడొకడు కడుంగడు

ప్రేమమీఱ నతనిని గాచియుండెను. భోజనమును నోటిముందఱ నుంప నాత డెట్లో దిగమ్రింగెడువాడు.

రేయింబవళ్లు ఇట్లు గడవజొచ్చెను. దినాంతమున సంధ్యా సమయమున దేవాలయమునందలి ఘంటాధ్వనులును, ప్రార్థనాస్వరములును వీనులబడ నాతనిదుఃఖము పొంగిపొరలుచుండెను. 'అల్లీ ! మరల నింకొక దినము వ్యర్థముగ గడచినది. నీ దర్శనము లభింప లేదు అనిత్యజీవితమునందలి దిన మొకటి గడచి వచ్చెనది. సత్యమును గ్రహింపజాలకుంటిని' అని రోదించెడువాడు. ప్రాణములు ఉన్నదమన ఒక్కొక్కప్పు డాతడు మోమును నేలకురుద్దుచు వచ్చును. 'హే జగదంబా ! నాహృదయమున ఆవిర్భవించుము, నేను నిన్నుగాక మఱి ఆన్యమును గోరకుండునట్లునుగ్రహింపుము!' అనియే ఆతడు ప్రార్థించుచుండెను. అతడు తన ఆదర్శమును త్రికరణశుద్ధిగ పాలింపనెంచెను. సర్వత్యాగ మొనర్పనియెడల మాతృదర్శనము లభింపదని ఆతడు వినియుండెను. జగన్నాథ అందఱకును గనబడ సిద్ధముగ నేయున్నదనియు, కాని ఆమెను కోరువారెవరు లేరనియు, జనులు తుచ్ఛవిషయములనే కాంక్షింతు రనియు, విషయలాల్యమే గాని మాతృచరణాసక్తి వారికి లేదనియును, సర్వాత్మనా అన్యము నపేక్షింపక ఆమెదర్శనము నపేక్షించినయెడల మఱునిముసముననే లభించుననియు ఆతడు వినియుండెను. ఆతడు ఈ భావైక్యమును బొంద సమకట్టెను. ఐహికవిషయములను గూడ త్యజింపబడగెను. తనకుంకిన లవలేశమును గూడ పరిత్యజించి, ధనమును ముట్టనని ప్రతిజ్ఞ జేసెను. ఈ ప్రతిజ్ఞ అతనితో నైక్యము నందెను. ఇదియొక గొప్పమహిమగ తోపట్టవచ్చునుకాని. కాలాంతరమునగూడ నేను నాకెమును ముట్టింప సుఖప్రియందున్నను ఆతని హస్తము ముడుచు కొనిపోయి శరీరమునకు పక్షవాతము కలిగినట్లు తోచుచుండెను. కామము మఱియొక శత్రువని ఆతడు గ్రహించెను. మనుష్యుడన నాత్మ. ఆత్మ లింగరహితము, పురుషుడునుకాదు, స్త్రీయునుకాదు.

ఈ కామకాంచనములే ఆమ్మనుండి తన్ను వేటుపట్టచుచున్న వని ఆతడు తలచెను. ఈ విశ్వమంతయును జగజ్జననియొక్క విభూతి విస్తారము. ప్రతివారియందు ఆమె నెలకొని యున్నది. 'అదృశ్య యగు జగన్మాతయొక్క ప్రతిరూపమగు యువతిని కామదృష్టితో నెట్లు వీక్షింతును?' అని ఆతడు తలచెను. ప్రతిరమణిని తల్లిగ భావించి, స్త్రీలందఱి యందు జగన్మాతను సాక్షాత్కరింపజేసి కొనుట తన విధియని ఆత డెన్నుకొనెను. ఈ సాక్షాత్కార మాతనికి లభించెను.

మానవహృదయ మిట్లు తృప్తపార్తమగును. కాలాంతరమున ఆతడు నా కిట్లు చెప్పెను : 'వత్సా! దొంగవా డుండిన ప్రక్క గదిలో కాసులసంచి యున్నయెడల, ఆతడు నిద్రింపగలడా! నిద్రింపజాలడు. ఎట్లు ప్రక్కగదిసాచ్చి సొమ్మును తీసికొందునని ఆతని మనస్సు రెపరెపలాడుచుండును. అట్లే ఈ నామరూపాత్మక మగు ప్రపంచమున కవ్వల పరతత్వమొకటి కలదనియు, ఈశ్వరు డను వాడొకడున్నాడనియు, అతడమృతస్వరూపు డనియు, ఆనంద స్వరూపు డనియు, ఇంద్రియభోగము లన్నియును ఆ ఆనందము యొక్క కణామాత్రములనియు స్థిరవిశ్వాసముగల వ్యక్తి దానిని బొందు ప్రయత్న మొనర్చక ఊరకుండగలడా? ఒక్క నిమిషమై నను అతడు ప్రయత్నహీనుడై మనగలడా? మనజాలదు. ఈకోర్కె ఆతనిని వెట్టివానిగ జేసివైచును.' ఇట్టి దివ్యోన్మాదమే ఆతనికి కలిగెను. ఆ సమయమున ఆతనికెట్టి గురువులును లభింపలేదు. ఏ విషయమునైనను తెలియజెప్పువాడులేకుండిరి. అందఱును ఆతనికి పిచ్చిపట్టినదని భావింపసాగిరి. సామాన్య లిట్లే తలతురు. ఒక డైహిక విషయములను పరిత్యజించినయెడల జనులారనిని పిచ్చివా డందురు. కాని, లోకమునకు వీరే జీవగట్టు. ఇట్టి ఉన్మాదము నుండియే మన జగత్తును ఉట్టూతలూగింపగల. శక్తు లుద్భవించినవి. ఇట్టి ఉన్మాదమునుండియే భవిష్యత్తునగూడ జగత్తు నాడింపగల శక్తు లుద్భవిల్లగలవు.

నిరంతరసాధనలతో దినములు, వారములు, నెలలు కడచి పోసాగెను. అప్పుడాతనికి దివ్యదర్శనములును, అద్భుతములగు రూపములును ప్రత్యక్షము కాదొడగెను. స్వస్వరూపరహస్యము విడిపడుచుండెను. క్రమముగ తెరలన్నియును లేవనెత్తబడుచుండెను. జగదంబయే గురుడై కాంక్షితసత్యములను దెల్పుసాగెను. అప్పుడటకు విద్యారూపసంపన్నయగు యువతి యొక ట్లక ఏతెంచెను. కాలాంతరమున ఆతడామెనుగూర్చి ప్రసంగించుచు విద్యాభిజయనిన చాలదనియు, సాక్షాత్తుగ చదువులరాణియేయనియు, చదువుల యవతారమని మూర్తీభవించిన వైదుష్యమని వచించుచుండెడివాడు. ఇటగూడ మీరు భారతీయుల వైశిష్ట్యమును గమనింపగలరు. సామాన్యహిందూవనితలనందఱను ఆవహించుకొనియుండిన అజ్ఞానాంధకారమును భేదించుకొని, మీరు స్వాతంత్ర్యమని వచించు వస్తువు యొక్క పరిచయము లేకుండినను అపూర్వాధ్యాత్మిక శక్తిసంపన్నయగు ఇట్టి రమణీమణి యుద్భవింపగలెను. ఆమె సన్నాసిని. మాదేశమున వనితలుగూడ సంసారత్యాగ మొనర్తురు; విశ్వర్యమును త్యజింతురు; వివాహ మొనర్చుకొనక జీవితమును భగవదారాధన మంటే గడపెదరు. ఆమె యరుదెంచి వనవాసియగు ఈతని విషయమును విని, ఈతనిని జూడదలచెను. ఈమెగో మొదటగ నాతనికి సాహాయ్యమొవర్చెను. వెనువెంటనే ఈతనికష్ట మేమైనదియును ఆమె గ్రహింపగలెను. “వత్సా! ఇట్టి ఉన్నాదమునకు లోనగువారు ధన్యులు. ఈ విశ్వమంతయునుగూడ ఉన్నతమే, కొందఱకు డబ్బుపిచ్చు, కొందఱకు భోగములపిచ్చు, కొందఱకు పేరు ప్రఖ్యాతులపిచ్చు—ఇట్లు శతభా జగమున్నతమై యున్నది. జనులు ధనమునకనియో, భర్తలకనియో, భార్యలకనియో, తుచ్చ విషయములకనియో, ఇతరుల నణగద్రొక్కవలయుననియో, విశ్వర్యములకనియో మతిభ్రష్టత నందుచున్నారు. ఈశ్వరుడుగాక కదితరములగు ప్రతిహాస్యకరవిషయముకొఱకును లోకల మతి చెడు

చున్నది. 'ఎవరిపిచ్చు వారి కానందము.' ఒకడు ధనపుపిచ్చుతో కొట్టుకొనుచుండ జనులు తాముగూడ అట్టి పిచ్చుగలవారేయగుట వలన సానుభూతిని కనపఱచుచు 'ఈతడు సరియైనవ్యక్తి' యని వాకొందురు. పిచ్చివారు పిచ్చివారినే తెలివిగలవారని అనెదరు గదా! ఈపిచ్చు వారి కర్థమగును. కాని పరమప్రేమాస్పదుని నిమిత్తము, ఈశ్వరునికొఱకు, ఉన్మాదులైనవారి విషయమును వారెట్లు గ్రహింపగలరు? వారాతనిని మతిభ్రష్టునిగానే తలచి, 'అతని జోక్యము మనకేల?' అని చెప్పెదరు. కనుకనే "వారు నిన్ను పిచ్చి వాడనుచున్నారు. కాని నీపిచ్చయే సిసలైనపిచ్చు. ఈశ్వరునినిమిత్తము ఉన్మత్తులైనవారు ధన్యులు. ఇట్టి వారరుదుగ నుండురు." అని ఆమె అతనితో జెప్పెను. ఈ రమణి అతనియొద్ద కొన్ని సంవత్సరములుగ నుండి, భారత దేశీయములగు వివిధసాధనముల తత్త్వములను బోధించెను. వివిధములగు యోగసాధనల నుపదేశించెను. అతివేగముగ పరుగిడు ఈ ఆధ్యాత్మిక-నదిని ప్రణాళీబద్ధ మొనర్చెను.

తరువాత ఆ తావునకు భిక్షాజీవియగు సన్న్యాసి యొకడడదొంచెను. అతడు శాస్త్రవేత్త, పండితుడు. అతడు ఇతరుల కొకింత ఆశ్చర్యమును కలుగజేయుచుండెను. అతడు అద్వైతవాది. జగన్నిత్యత్వ మాతనిసిద్ధాంతమగుటవలన, తాను సమ్మి నదానిని ప్రతిష్ఠించుటకోయన, ఎండవానలనక ఆరుబయలుననే నివసించెడివాడు. తలదాచుకొనుటకై వలసిన గృహశ్రయము అతనికి అక్కఱలేకుండెను. ఇతడాబాలునకు ఉపనిషత్-సిద్ధాంతములను బోధింప దొడగెను. త్వరలో, గురునికంటె శిష్యుడే కొన్నిపట్ల మేధాశక్తి సత్యధికము కలిగియుండెనని గ్రహించి అతడు విన్నబోయెను. కొన్ని నెలలపాటు అతడు బాలునియొద్దనుండి, సన్న్యాసదీక్ష నొసగి, నిష్క్రమించెను.

అత డర్చుకుడుగ నుండిన తఱి, అతడొనర్చు అద్భుతపూజా విధానమును గాంచి జనులారని మతిచెడినదనియే తలచిరి. అతనిని

స్వగ్రామమునకు గొనిపోయి బంధుగు లొక చిన్న శాలికతో వివాహ మొనర్చిరి. వివాహానంతరము మనస్సు కుదుర్కొనునని వారు భావించిరి. కాని వారు తలచినట్లుగాక, అతడు మరల తా నుండు ననమున కరుదెంచెను; ఆ ఉన్మాదము తతోఽధిక మయ్యెను. మాదేశమున శాల్యవివాహాచార మున్నది. దీనిని కేవలము సంబంధమును కదుర్చుకొనుటయే యననగును. వివాహానంతరము నభూవరులు వారివారి తల్లిదండ్రులకడనే యుందురు. వధువు వయస్కురాలైన పిదప, వరుడరిగి ఆమెను తన గృహము నకు గొనివచ్చును. కాని, ఇతడు తనకు వివాహమైనవిషయమునే విస్మరించెను. దూరస్థ కుగ్రామముననున్న ఆ వధువు తన భర్త కాధ్యాత్మికోత్సాహ మత్యధికమని వినెను. కొందఱుతనిని ఉన్మత్తుడని నుడువుటనుగూడ వినెను. ఆమె నిజము నెఱుగఁగోరి తనభర్త యుండు తావునకు ప్రయాణమయ్యెను. ఆమెనుగాంచి అతడు భార్యగ నే స్వీకరించెను. భారతదేశమున సన్న్యాసగ్రహణ మొనర్చినవారికెట్టి ఋణానుబంధమును ఉండదు. ఈ యవకు డామె చరణములపొంత మోకరిల్లి, “జగదంబ తాను స్త్రీలయందు నెలకొనినట్లు నాకు దెల్పినది. కనుక, యవతులనందఱిని జగన్మాత స్వరూపిణులుగ చూడనభ్యస్తుడనైతిని. నిన్నుగూడ నిట్లే వీక్షింతును. కాని, నీవు మరల నన్ను సంసారములోని కీడ్వదలచితివేని నిన్ను వివాహమాడితిని గావున నీకు సేవకడనై మనియుండును” అని పల్కెను.

ఈ మహిళాలలామ పూతచరిత్ర. కనుక భర్త ఆశయములను గ్రహించి సానుభూతి నొసగగల్గెను. వెనువెంటనే ఆమె తనకు సంసారమున బంధించు వాంఛలేదనియును, తోడునీడగనుంఁగి సేవల నొనర్చుచు తత్త్వవిషయముల నెఱుగు కోర్కె తనకుగలదనియు వచించెను. ఆమె అతనికి ప్రధానస్థానము నలంకరించిన శిష్యురాలై, భర్తను దేవుని భావనతో సేవింపదొడగెను. ఈరీతిగ భార్యయొక్క

అనుమోదముతోడనే, శేషప్రతిబంధకముకూడ తొలగిపోవ దాను కోరి ఏఱుకొనిన మార్గమున నతడు యథేచ్ఛగ జనగల్గెను.

పిదప, సర్వమతతత్త్వము ఎఱుగగోరు అభిలాషతో నతని హృదయము నిండుకొనెను. ఇంతవఱ కాలడు ఆర్యమత సాధనల యందే తన్మయుడై యుండెను. అతడు ఇతరమతములరీతి యెట్టిదో తెలిసికొనగోరెను. కనుక, అతడు ఈ పర్యాయము ఇతరమత గురువుల నాశ్రయించెను. గురువనగా మాయభిప్రాయము గ్రంథ కీటకము కాదు. అపరోక్షానుభూతి నందినవాడు, తనయంతట దానే సత్యమును గుర్తెఱింగినవాడు, ఇతరులనుండి వినినవాడు కాడు. అత షోక మహమ్మదీయయోగిపుంగవునిజూచి, ఆతని నాశ్రయించెను. తదుపదిష్టములగు సాధనల నభ్యసించు. భావ శుద్ధితో నతడుపదేశించిన భక్తిమార్గమున పయనించి తాను ఏత త్పూర్వము చేరుకొనిన గమ్యమునే మరల పొందుట ఆతని కచ్చెరువును గొల్పెను. ఏసుక్రీస్తు బోధించిన సత్యమతసాధనలగూడ నొనర్చి, ఇట్టివేయగు అనుభూతులను బడసెను. కంటికి గానవచ్చిన మతముల నన్నిటిని అతడు సాధించెను అత డెద్దానిని గ్రహించినను హృదయపూర్వకముగ స్వీకరించెడివాడు. ఉపదేశానుసారము 'తు, చ' తప్పకుండ అతడు నియమపాలన మొనర్చుచుండెను. పదే పదే, అత డొకేగమ్యమును జేరుకొనుచుండెను. ఇట్లు, నిజానుభవమువలన ప్రతిమతమును ఒకేగమ్యమును ఉపదేశించుచున్నదనియు, ప్రతి మతమును ఒకేవిషయమును బోధించుచున్నదనియు, కేవలము సాధనావిధానమునను తతోఽధికముగ భాషావిషయమునను అవి భేదించుచున్నవనియు అతడు గ్రహింపగల్గెను. వాస్తవమునకు మతము లన్నిటియొక్కయు, తదంతర్గతములగు సంప్రదాయములయొక్కయు లక్ష్యమొక్కటియే, కాని స్వార్థసిద్ధినిమిత్యము ఒకదానితోనొకటిగ అవి పోరాడుచున్నవి. సత్యము నాకాంక్షించుటలేదు, పేరుకొనుట తహతహ లాడుచున్నది. ఏ రెండు మతములను గైకొనినను, అవి ఒకే సత్యమును బోధించుచున్నవని

తెలిసికొనగలము. కాని ఒకమతస్థుడు, “అది సత్యము కాదు. దాని మీద నా ముద్ర పడలేదు, దానిని వినబోకుము” అనుచున్నది. ద్వితీయ మతస్థుడు, “ఆ మతబోధలు ప్రాయోగసత్యములైనను చెవియొగ్గకుము. ఆ మతమింకను పరిపూర్ణ సత్యము కాదు, ఏలయన నా పేరిట నది బోధింపబడుచుండుటలేదు” అని చెప్పెను.

పరిస్థితు లిట్లుండుటను గాంచి నా గురుదేవుడు వినయ సంపన్నతనంద గాంక్షించెను. ఏలయన, ఇది సర్వమతసాధారణమగు బోధ; మతము లన్నియును అడకువను గర్వరాహిత్యము నుపదేశించుచున్నవి. ‘నాహం’ — నేను కాదు. ‘తుహు’ — నీవు. అహంకార రహితుడైన వాని హృదయముననే ఈశ్వరుడు నెలకొనును. అపరిపక్వమగు ఈ ‘నేను’ తొలగినకొలది భగవద్భావము ప్రతిష్ఠిత మగుచుండును. ప్రపంచమందలి మతము లన్నియును ఒక్క-పెట్టున ఈ సత్యమును దెల్పుచుండుటవలన, అతడిద్దానిని సాధింప సమకట్టెను. అత డెద్దానినైన సాధింప బూనుకొనినయెడల, కేవలము శ్రవణపేయములగు సిద్ధాంతములతో నాగిపోక, వెను వెంటనే లీప్రముగ కృషిజేయు వాడని మీకు దెల్పియేయుంటిని. పరోపకారము, సర్వభూతసమత్వము, ఇతరుల అధికారములు మున్నగు మంచివిషయములను గుఱించి సుందరప్రసంగముల నొనర్పగలవారు అధికముగనే కనిపింతురు; కాని, వారు స్వర్గజీవులు మాత్రమే అగుచున్నారు. పూర్వ పుణ్యవశమున మూటలను చేతలుగ చేయగల వాని దర్శనము నాకు లభించినది. తాను ధర్మపాని విశ్వసించిన ప్రతివిషయమును ఆచరణలోనికి గొని వచ్చు శక్తి అతనియందు అద్భుతముగ నుండెను.

ఆ సమీపముననే పంచమజాతికుటుంబ మొకటి నివాస మేర్పఱచుకొని యుండెను. భారత దేశమునందలి పంచముల సంఖ్య కొన్ని లక్షలుండును. వారు అతినికృష్టులుగ పరిగణింపబడుదురు. కొన్ని స్మృతులు బ్రాహ్మణు డింటనుండి వెలువడు సమయమున

పంచము డెదురై న, ఉపవసించి ప్రార్థనాదికముల నొనర్ప వలయు ననియు, అట్లానర్చినయెడలనే అతడు మరల శుద్ధుడగు ననియు చెప్పుచున్నవి.౮ కొన్ని పట్టణములలో ప్రవేశించుటకు బూర్వము పంచముడు తనజాతిని సూచించుటకుగాను నెత్తిన కాకి ఈకను పెట్టుకొని, 'పంచముడు వచ్చుచున్నాడు, తొలగుడు' అని ఇతరులను సావధానపఱచవలసియున్నది. ఆ మాటలువిని జనులు అత్యంతము ఆశురతతో తొలగిపోవుచుండురు. ఏలయన పొరపాటున అతనిని దాకిన స్నానాదిక మొనర్చి వస్త్రప్రతివర్తన మొనర్పవలయును.౯ ఈ పంచములుకూడ చాలకాలమునుండి తమ్మపవిత్రులనుగ భావించు కొనుచు, తమస్వర్ప ఇతరులను మైలపడజేయుననియే విశ్వసించుచున్నారు. నాగురుదేవు డిట్టి పంచమునికడకరిగి అతనిగృహమును పరిశుభ్రమొనర్తుననును. పంచముల వృత్తి గృహములను వీధులను శుభ్రమొనర్చుట. పంచము డే గృహమును ప్రధానద్వారమున బ్రవేశింపజాలడు. దొడ్డిద్రోవనుండియే ప్రవేశించును. అతడు వెళ్లిన పిమ్మట ఆదారి అంతయును నీరుచిమ్మి, గంగాజలముచల్లి పవిత్రమొనర్తురు. బ్రాహ్మణమాత్రుడు పవిత్రుడుగను, పంచము డశుద్ధుడుగను ఎన్నబడుచున్నారు. ఈ బ్రాహ్మణుడు పంచమగృహమున హేయకార్యము నొనర్పగోరెను. పంచము డిద్దాని కంగీకరింపడు. బ్రాహ్మణు నట్టి కార్యమొనర్పజేసిన తమకు పాపము కల్గుననియు, తత్ఫలితముగ వంశనాశ మగుననియు పంచముల భయము. కనుక, అర్ధరాత్రివేళ అందఱును నిద్రించుసమయమున రామకృష్ణుడు వారి

౮ చండాలోపస్వర్పనే సంభాషయాం దర్శనే చ దోషః-స్త్రీత్ర ప్రాయస్తమ్. ఆవగాహనమపాముపస్వర్పనే. సంభాషయాం బ్రాహ్మణ-సంభాషార్పనే జ్యోతిషం దర్శనమ్.

—ఆపస్తంబధర్మసూత్రమ్. ౨. ౧. ౨. ౯.

౯ యస్తుచ్ఛాయాం శ్వపాకస్య బ్రాహ్మణోహ్యధికో హతి,

తత్రస్నానం ప్రకుర్వీతః ప్రాశ్య విశుధ్యతి.

—ఆత్రిస్మృతి. ౨౮-౨౯.

యింట ప్రవేశించును. అతని కప్పుడు దీర్ఘమగు కేశపాశముండెను. ఆ కేశములతో నాప్రదేశమును శుభ్రపఱచుచు, “తల్లీ! నన్ను పంచముని సేవకునిగ నొనర్చుము. పంచముని కంటెను హీనుడనని గ్రహింపజేయుము” అని నుసపును. “నా భక్తులను అర్పించువాచే యథార్థముగ నన్ను పూజించుచున్నారు. ౧౦ వీరందఱును నా బిడ్డలు, వీరిని సేవించుటవలననే నీజన్మ సాఫల్యము, నందగలదు” ౧౧ అని మాతాస్త్రములు ఉపదేశించుచున్నవి.

అతని సాధనావిధానములు ఇంకను పెక్కులుగ నున్నవి. వానిని వర్ణించుటకు చాలగ సమయము పట్టును. నేను మీ కాలని సంగ్రహ జీవితమునే తెల్పెదను. ఈ రీతిగ బహువర్షము లాతడు సాధనల నొనర్చెను. కామమును సియ్యాల మొనర్ప నతఃపొనర్చిన ప్రయత్న మీ సాధనాంతర్గతమే. ఆత్మ లింగరహితము స్త్రీయును కాదు పురుషుడునుకాదు. లింగాభిమానము శరీరముననే సంస్థితమై యున్నది. ఆత్మను బొందగోరినయెడల లింగభేదమును, వివక్షింప గూడదు. పురుషశరీరధారియగు ఈ మహనీయుడు తనయందు స్త్రీభావమును నెలకొల్పుకొనగోరెను. అతడు తన్ను యవతిగ భావించుకొనజొచ్చెను, ఆడువారివలె బట్టల కట్టుకొని, వారివలె భాషించుచు, పురుషోచితములగు కార్యములను త్యజించెను. ఒక జమీందారుని రాణివాసమున స్త్రీలతో నివసించ దొడగెను. ఇట్లు కొంతకాల మత డీ సాధనయందు నిమగ్నుడైయుండ గాతని మనస్సున పరివర్తనము పొడసూపెను. కామభావ మంతర్హిత మయ్యెను, జీవనదృక్పథము సంపూర్ణముగ మార్పునందెను.

౧౦ యే యే భక్తజనాః పార్థ స మే భక్తాశ్చ తే జనాః,
మద్భక్తానాంచ యే భక్తాస్తే మే భక్తతమా మహాః.

ఆర్యపురాణమ్.

౧౧ ఆరాధనానాం సర్వేషాం విష్ణోరారాధనం పరం,
తస్మాత్ పరతరం జీవి తదీయానాం సమర్చనమ్.

పద్మపురాణమ్.

పాశ్చాత్యదేశములలో నారిని అధికముగ సమ్మానితురగు చెప్పగ వినియుంటిని. కాని, ఈ గౌరవము ఆమె యావనసౌందర్యములకు లభించును. ఇంక ఇతని నారీపూజయనిన ప్రతియువతి యొక్క వదనమునను ఆనందమయియును జగజ్జననిని వీక్షించుటగాక మఱి అన్యమేమియును కాదు. నేను అతడు సంఘబహిష్కృతలగు యువతుల కడ మోకరిల్లి, బాష్పగద్గముడై, “తల్లీ ! నీ వీ రూపమున వాకిలి ముంగిట నిలబడియుంటివి, అన్యవిధమున నీవే ఈ విశ్వమై వఱులు చున్నావు, నీకు నమోవాకములు” అని వచించుచుండగా నేను ప్రత్యక్షముగ వినియుంటిని. ఎవని జీవితమునుండి కామప్రవృత్తి తొలగిపోయినదో, ఎవడు యువతులను కేవలము భక్తిప్రపత్తుల తోడనే వీక్షింపగల్గునో, ఎవడు వనితావదనములను జగత్త్రాణకర్తయగు జగదంబారూపముననే వీక్షించునో, అట్టివాని జీవిత మెంతగ ధన్యమో ఒక్కపరి యోజించుకొనుడు. ఇట్టి ధన్యతయే వాంఛ నీయము. శక్తిస్వరూపిణులగు స్త్రీలను కళంకితల జేయదలచు చుంటిరా? ఇంతవఱ కెవ్వరును ఇట్టి దుస్సాధ్యము నొనర్చియుండ లేదు. ఒనర్పజాలరు కూడను. వారియందున్న దివ్యత్వ మను ష్టణము దీప్తి నందుచునేయున్నది. ఆ తేజము విధిగా తప్పిదమును, కాపట్యమును కనుగొనగలదు. ఆ తేజము అమోఘముగ సత్యము యొక్క సౌందర్యమును, ఆత్మయొక్క మహిమను, పవిత్రతయొక్క పూజ్యతను తెలిసికొనగలదు. ఆధ్యాత్మికోన్నతి నందగోరినయెడల దోషరహితమగు చరిత్ర అత్యంత మావశ్యకమగును.

తపఃపూతమును నిరంజనమును అగు పవిత్రత నత డీ రీతిగ సాధించెను. మన జీవితమున పొడసూపు అల్లకల్లాలము లన్నియును అతనికి అతీతప్రాయములయ్యెను. అతడు చెమటోడ్చి సంపాదించిన ఆధ్యాత్మికభూషణములు, జీవితమునందలి ముప్పావు-భాగమును వెచ్చించి నిలువజేసికొనిన ఆధ్యాత్మిక-ధనరాసులు ఇప్పుడు జగత్తున కర్పింపదగినవై యుండెను. తోడ్పడనే అతని ప్రచారకార్య మారం

భింపబడెను. అతని బోధనావిధానము, ప్రచారములు అద్భుతములుగ నుండెను. మా దేశమున గురువు సత్యధికముగ సమ్మానితుడు. గురువి దేవునిగనే భావించురు. గురునియెడల ప్రదర్శింపబడు భక్తిని మేము తల్లిదండ్రులయెడగూడ జూపము. తల్లిదండ్రులొసగినది కేవలము పాఠశాలికమగు శరీరమే. గురుడన్ననో మోక్షమార్గమును ప్రదర్శించుచున్నాడు. మే మాతని బిడ్డలము, తత్పరివారము ననుభవించు మానసిక పుత్రులము. ౧౨ అలోక సామాన్యుడగు గురుని దర్శనమొనర్ప జనులు తండ్రోపతండ్రులుగ వత్తురు. శ్రీరామకృష్ణు డట్టివాడుగ పరిగణింపబడెను. కాని అతడు నిందాస్తులను సమానముగ జూచెను. స్వీయగురుత్వమును గుఱించిన తలపే అతనికి లేకుండెను. జగనాత్మయే నియంత్రియనియు, తాను కేవలము నిమిత్తమాత్రుడననియు ఆతడు తలచెను. సర్వదా ఆతడిట్లనుచుండెను: “నా నోటినుండి మంచి పలుకేమైన వెలువడిన జగదంబయే పల్కించుచున్నది. దానితో నాకేమియును సంబంధము లేదు.” ఇట్టి స్వాభిప్రాయవిశేషముతో నతడొప్పుచుండెను. మరణవర్యంతము ఆతడిదే యభిప్రాయమును గలిగియుండెను. అతడు శిష్యులను ప్రోగుచేసికొన బ్రయత్నింపలేదు. ‘యమనియమముల నభ్యసించుడు, ఆత్మసాక్షాత్కార మొనర్చుడు, సంభావ్యమును గుఱించి ఆతురతనందకుడు’ అని అతడు పదేశించుచుండెను. ‘పద్మము వికసించిన మధుపములు తేనియలగ్రోల పిలుపులేకుండినను అరుదెంచును. అట్లే నీ హృదయ-సారసము సంపూర్ణ వికాసము నందినయెడల సంభావ్యమున కెట్టి ఆటంకమును ఉండబోదు’ అను ఉపమానాచార మతని కత్యంత ప్రీతికరమై యుండెను.

౧౨ (ఆ) స హి విద్యాత్ స్తం జనయతి, తచ్ఛ్రేష్ఠం జన్మ, శరీరమేవ మాత పితరౌ జనయతః.

ఆపస్తంబ ధర్మనూత్రమ్. ౧ ౧ ౧౬౧౧.

(ఆ) ఆచార్యం పితరం పరిచక్షుతే.

మనుస్మృతి. ౨-౧౩౦.

ఇది ఉత్తమమగు బోధ. నా గురుదేవుడు శతఃపరముగ నా కీ విషయమును బోధించియుండెను. అయినను నేను తటచుగ మటచుచుందును. సంకల్ప-ప్రభావమును, భావశక్తిని ఎఱుంగ గలిగిన వారరుదు. ఒకడు గుహాభ్యంతరమున ప్రవేశించి, ఎవ్వరి తోడను సంపర్క ముంచుకొనక, సత్సంకల్పపూరితచిత్తుడై మరణించినను ఆ సంకల్ప మా గిరిగుహను భేదించుకొని ఆ కాశమండలమును ప్రతిస్పందింపజేసి ప్రపంచము నందంతటను వ్యాప్తమగును. సంకల్ప - మహిమ మిట్టిది. కనుక. సంకల్పములను ఇతరుల కందజేయుటకై తొందరపడవలసిన అగత్యము లేదు. మొదట దేయమును సముపార్జించుకొనుము. దేయవిషయము కలవాని బోధయే యథార్థ బోధనము. బోధయన శుష్కప్రసంగము కాదు. బోధయన తత్త్వముల ప్రపంచించుటయునుగాదు. బోధయన భావప్రదానము—హృదయమును వెలుగొందజేయుట. మన మొక పుష్పమును ఇతరుల హస్తమున నుంపగలిగినట్లుగ నే, సాక్షాత్కారప్రభలతో ఇతరుల హృదయములనుగూడ నింపగలము ; పుష్ప ప్రదాన తుల్యమగు వాస్తవతయే దీనియందుకూడ ఉన్నది, ఇది అక్షరాల నిజము. ఈ తత్త్వమును భారతీయులు బహుప్రాచీన కాలముననే గ్రహించియుండిరి. పాశ్చాత్య దేశములనున్న గురు శిష్యపరంపరావిశ్వాసముగూడ ఈ విషయమునే నిరూపించుచున్నది. కనుక, ప్రథమమున సచ్చీలమును సంపాదింపుము—ఇదియే నీ ప్రధానతంత్రవ్యము. అపరోక్షానుభూతిని బొందుము. ప్రబోధము నందగోరువారు నీకడకు తామరతంపరగ అరుదెంచెదరు. నా గురుదేవు డిట్టి అభిప్రాయమునే కలిగియుండెను. పరనింద అనిన నేమియో అతడెఱుగకుండెను. నే సతనియొద్ద బహువర్షము లుంటిని. అతని నోటనుండి ఇతరసంప్రదాయములను విద్వేషించు పలు కెన్నడును వెలువడలేదని చెప్పగలను. ఎట్టి సంప్రదాయముపైనను సమగౌరవమునే ప్రదర్శించెడువాడు. వీని సమన్వయము సతడు గ్రహించెను.

జ్ఞాన భక్తి కర్మ రాజ యోగములు రుచివైచిత్ర్యము ననుసరించి ఏర్పడియున్నవి. మతము లన్నియును వీనిలో నొకదానిని బోధించుచున్నవి. అయినను ఒకని యందే ఈ యోగ చతుష్టయము సమన్వితము కాగలదు. భవిష్యద్యుగమువా రీ కార్యమునే సాధింతురు. ఇట్టి సునిశ్చితాభిప్రాయముండుటవలననే అతడు పరవిద్యేషములేక సర్వత్ర మంచినే చూడగలిగెను.

వేలకువేలుగ జను లీతని దర్శించి. వాగమృతమునుగ్రోల రాదొడగిరి అత డత్యంత సాధారణమగు గ్రామ్యభాషలో సంభాషణ మొనర్చెడువాడు. కాని ప్రతిమాటయును శక్తి గర్భితమై, జ్ఞాన దీపికయై వెలువడుచుండెను. పదములును భాషయును బహిరాడంబరములు మాత్రమే; వక్తయొక్క వ్యక్తిత్వమే పలుకులలో పొదగబడి హృదయమును స్పృశించుచున్నది. ఈ విషయ ముక్కొక్కప్పుడు మనకు బోధపడుచున్నది. మనము అత్యంతాదృతములగు ఉపన్యాసములను, ప్రజ్ఞాధురీణములగు ప్రసంగములను ఆలకించి ఇంటికి పోయినంతనే మఱతుము. కాని, అన్యసమయములందు వినిన ఒకటి రెండు సాధారణ వాక్యములు హృదయమున బ్రవేశించి అంగీ భావమునంది ఉత్తమోత్తమములగు ఫలితములను ప్రసాదించుచున్నవి. ఏ వాక్యములయందు వక్తయొక్క శక్తి నిహితమగుచున్నదో ఆ వాక్యములే ఫలప్రదము లగుచున్నవి కాని, అపార శక్తిసమన్వితమై ఇట్టిపని నొనర్పగలదు. బోధయన దాన—ప్రతి గ్రహణములు. గురు జ్ఞానగును, శిష్యుడు గ్రహించును. గురున కిచ్చుశక్తియును శిష్యునకు పుచ్చుకొనుశక్తియును ఉండవలెను.

ఈతడు భారత దేశమునకు ముఖ్యపట్టణముగు కలకత్తా నగరమున కతిసమీపముననే నివసించుచుండెను. కలకత్తా విశ్వవిద్యాలయమే మా దేశమునందలి విశ్వవిద్యాలయములలోనికెల్ల ప్రధానమైనది. ఈ విశ్వవిద్యాలయమునుండియే ప్రతివీటను వందలకొలదిగ

నా స్థిరమును, జడవాదులును వెలువడుచుంగిరి. కాని, నా స్థిరమును అజ్ఞేయవాదులును అగు ఈ పట్టభద్రులే ఎక్కువగా ఈ మహాత్ముని వచనాన్యుతమును విననరిగెడువారు. ఇతనిని గుఱించి నేను వింటిని. విని చూడబోయితిని. చూచుటకు సామాన్యుడుగ నేయుండెను. అసాధారణత్వ మేమియును నా కగపడలేదు. అతని భాషయందు కూడ విశేష మేమియును లేకుండెను. 'ఇట్టివాడు గురూత్తముడా?' అని నేననుకొంటిని. సమీపించి, యావజ్జీవముగ నేనందఱను అడుగుప్రశ్నను, 'మీకు భగవంతుడనిన నమ్మక మున్నదా?' అని ప్రశ్నించితిని. 'ఉన్నది' అని అతడు ప్రత్యుత్తర మొసగెను. 'ఈ విషయమును నిరూపింపగలరా?' అని మరల నేనడిగితిని. 'నిరూపింపగలను' అని ఆయన నుడివెను. 'ఎట్లు?' అంటిని. 'నేను భగవంతుని నిన్ను ఇప్పుడు చూచుచున్నట్లే, మఱితే ప్రగాఢముగ దర్శనమొనర్చుచుంటిని' అని జవాబొసగెను. ఈ ప్రత్యుత్తరమును విని నేను సమ్మోహితుడ నైతిని, ఏలయున, నే నదియే తొలి సారిగ భగవంతుని చూచితినినియు, ధర్మము సత్యమే అనియు, అది అనుభవైక నేద్యమనియు, మన జగదనుభూతికంటెను ఈ అనుభూతి సుప్రగాఢమనియు వచించు సాహసముగల మహానీయుని దర్శించితిని. నేను అనుదినము అతనిని చూడ దొడగితిని.... ధర్మానుభూతి ప్రసాదింపదగినదియే యని నేను తెలిసికొంటిని. ఒక స్వర్ణ, ఒక వీరణము జీవితమును మొదలంట మార్చివేయగలవు. బుద్ధుడు, క్రీస్తు, మహమ్మదు మొదలుగాగల ప్రాచీన మహాపురుషులు 'పరిపూర్ణుడవు కమ్ము' అని ఆశీర్వాదించినతోడనే జనులు పరిపూర్ణత నందిన విషయము నేను గ్రంథములలో చదివియుంటిని. ఆ విషయము లన్నియును సత్యములేయని నేనితనిని జూచినపిదప నిశ్చయించుకొంటిని. నా అవిశ్వాసము లన్నియును తొలగిపోయెను. అనుభూతిని ప్రసాదింపవచ్చును. నా గురు దేవు డిట్లు చెప్పుచుండెడివాడు : "అనుభవజ్ఞానమును అనుగ్రహింపగలము, ఇంత స్పష్టముగ

ఇతరులకు ప్రసాదింపదగు వస్తువు మఱియొకటి ఈ జగత్తున లేదు.” కనుక, ప్రథమమున అనుభూతి-సంపన్నుడవు కమ్ము, ప్రదాన యోగ్యమగుదానిని సముపార్జింపుము. పిదప, జగద్రంగమున నిలబడి దానిని పంచిపెట్టుము. ప్రసంగములలోను, సిద్ధాంతముల లోను, వాదములలోను, సంప్రదాయములలోను ధర్మము గూడు కట్టుకొనియుండదు. ఉప-శాఖలలోను సమాజములలోను ధర్మము గోచరింపదు. ధర్మమనిన జీవేశ్వరుల సంబంధము. ఇది సంఘబద్ధ మగుట ఎల్లు పొసగును? సంఘబద్ధమైనతావుల నది వర్తకవ్యాపార ముగ మాఱుచున్నది. వర్తక-తత్త్వము ధర్మమున కండయైన తావులందు ‘అనుభూతి’ శూన్యమగును. గుడిగోపురములను కట్టించుట మత మనబడదు. ధర్మమనిన సార్వజనీనోపాసన మంతకంటెను గాదు. గ్రంథములు, నీతులు. ఉపన్యాసములు దానిని తెలియజెప్ప జాలవు. అపరోక్షానుభూతియందే ధర్మతత్త్వము నిహితమైయున్నది. స్వయముగ సత్యమును గ్రహింపనియెడల పరితృప్తి లభింపదను విషయము మన కందఱకును దెలిసియేయున్నది. శ్రవణమననములే కేవలము మనకు సంతుష్టి నొసగజాలవు; సాక్షాత్కారానుభవ మొక్కటియే అఖండపరితృప్తి నొసగగలదు. ఇందులకు ప్రతివాడును అర్హుడు. ప్రయత్న ప్రాబల్యము ననుసరించి ఇది సర్వులకును లభింప గలదు. ఈ సాక్షాత్కారానుభవమునకు త్యాగమే ప్రథమసోపానము. ఎంతగ త్యజింపగలిగిన అంతగ మంచి చేకూరగలదు. అంధకారము, ఆలోకము, విషయానందము; బ్రహ్మానందము—ఇవి ఒక్కట నుండజాలవు. ‘దైవమును ధనదేవతను ఒక చేతితో పూజింపజాలము’. ఈ అసాధ్యమును సాధింపగోరు వెఱ్ఱులుండిన ఊదురుగాక, ఈ ప్రయత్నము నిష్ఫలమగుట నేను కనులార జూచి యుంటిని. కొన్ని దేశములవాడు ప్రయత్నించియుండిరి కూడ. పైన జెప్పబడిన వాక్యము సర్వమును ఈశ్వరుని నిమిత్తము త్యజింప వలయునను సత్యమునే ఉపదేశించుచున్నది. ఈ క్రియ, దీర్ఘ కాల

నై రంతర్య సాపేక్షము. దీనిని సాధింప నీ ముహూర్తమునుండియే ప్రయత్నింపుము. 'శనైః శనైః ఉపరమేత్'. — నెమ్మదిగ అడుగులను వైచుకొనుచు పోవలయును.

నేను నా గురుదేవుని నుండి గ్రహించిన ద్వితీయసిద్ధాంతము ఏమనిన : జగత్తున నున్న ధర్మమతములు పరస్పరవిరుద్ధములు కావు. పరస్పరవైరభావ-సంబద్ధములును కావు ; అవి సనాతనమగు ఒకే ధర్మసిద్ధాంతముయొక్క వివిధరూపములు ; దేశకాలపాత్రముల ననుసరించి, భావభూమికల ననుసరించి ఆ సనాతన ధర్మమే పాత్రోచితముగ సమన్విత మొనర్పబడుచున్నది. ఇదియే అతని బోధనల లోనికెల్ల సర్వప్రధానమగు బోధ. అత డావిష్కరించిన మహాసత్యము. నీ మతము నా మతము అనుట తప్పు ; ఆ జాతివారి మతము ఈ జాతివారి మతము అనుట పొల్లు. పెక్కు-మతము లున్నవనుట భ్రాంతి. ఉన్నది ఒకే ధర్మము. 'ఏకమేవాద్వితీయ' మ్మను మహాసత్యమే అనాదికాలమునుండియు వెలయుచున్నది. అదియే చిరంజీవమై నిత్యసిద్ధమై భవిష్యత్కాలమునగూడ వెలుగొందును. ఈ ధర్మమే నానాదేశముల నానారూపములను ధరించుచున్నది. కనుక, వివిధమతములున్న సమానయోగ్యములే యగుచున్నవి. సాధ్యమైనంతవఱకు వాని నన్నిటిని మన్నించుచుండవలెను. ధర్మము దేశభేదమును జాతీయవైశిష్ట్యమును అనుసరించుచున్నగాక, ఆధికారిక-బౌద్ధత్యము ననుసరించుగూడ ప్రకాశితమగుచుండును. ఒకని యందు ఈ ధర్మము తీవ్రకర్మపరత్వముగ — కర్మయోగముగ — వెలుగొందును ; మఱియొకనియందు పరభక్తిరూపమున, అన్యుని యందు యోగరూపమున, ఇంకొకనియందు జ్ఞానరూపమున, ఇట్లే బహువిధముల ఆ సనాతనధర్మము పరివ్యక్తమగుచున్నది. కనుక, ఇతరుల సాధనామార్గమును దోషభూయిష్టమనజెల్లదు. ప్రేమభక్తి ననుసరించువ్యక్తి, పరోపకారపరాయణుడగు కర్మయోగిని స్వమార్గానువర్తనకు కాకపోవుటవలన భ్రాంతుడని తలచుట యుక్తము

కాదు. జ్ఞానయోగి అన్యసాధకులనుగూర్చి, 'అజ్ఞానప్రాయులు, ఈశ్వరుని గుఱించికాని, తప్పేమమును గుఱించికాని వారి కేమి తెలియును? వారి విషయము వారికే అర్థము కాకున్నది' అని తలపోయుట న్యాయము కాదు. ఏలయన, ఉభయులను ధర్మపథానువర్తులే. స్వము ఏకాత్మకమును అనేకాత్మకమునుగూడ అనియు, ఆ అద్వితీయవస్తువే వివిధదృష్టలకు వివిధరూపముల సాక్షాత్కరించుచుండు ననియు మనము అవశ్యము గ్రహింతుముగాక! ఇదియే ఉత్తమమగు రహస్యము.* ఇట్లు గ్రహించినయెడల మన కెవ్వరితోడను విరోధమండదు. అందఱును స్నేహస్పదులే యగుదురు. జగత్తున వేఱువేఱు ప్రకృతులతోగూడిన మనుష్యులు జన్మించుచుండునంతవఱకు ఆ అద్వితీయమగు సత్యవస్తువే వాత్రోచితమగు మార్పుల నందుచుండునని గ్రహించినయెడల, మనము పరస్పర సహనమును జూపుకొనుటకు బాధ్యుల మగుదుము. నానాత్వమున ఏకత్వము ప్రకృతిసిద్ధము. అనంతభేదయుక్తమగు ఈ దృశ్యప్రపంచము మఱుగున అపరిణామియును. ఐక్యసంధాయకమునుఅగు వస్తువు ఒకటి వెలయుచున్నది. ప్రతి మనుజునకును అనుభవనీయమగు బహుత్వబోధ ఏకత్వముననే సంహతమగుచున్నది. బ్రహ్మాండము యొక్క ఊద్రపునరావృత్తియే అండాండము. నానాత్వబోధ యందుకూడ ఓతప్రోతభావమున ఏకత్వమే సమన్వితమై విరాజిల్లుచుండుట మనము గమనింపదగిన విషయము. వర్తమాన కాలమున

* (అ) ఇంద్రం మిత్రం వరుణ మగ్ని మాహురభోదివ్యః స సుపణ్ణో గరుత్మాన్, ఏకం షడ్ విప్రా బహుధావదం త్యగ్నిం యమం మాతరిక్వాన మాహుః.
---బుశ్వేదమ్-౧-౧౬౪-౪౬.

(ఆ) సువర్ణం విప్రాః కవయోవచోభీ, రేకం సంతం బహుధా కల్పయంతి.
---బుశ్వేదమ్-౧౦-౧౧౪-౫.

(ఇ) వదంతి తత్తత్త్వవిదస్తత్వం యజ్ఞానమద్వయం,
బ్రహ్మైతి పరమాత్మైతి భగవానితి శబ్దైతే.

---శ్రీమద్భాగవతమ్-౧-౨-౧౧.

ఈ సిద్ధాంత మత్యంత ప్రయోజనమైయున్నది. మా దేశముననున్న మతస్పృహదాయ-శాఖల కంటితేదు. విచిత్రముగ పరమతములవారు ఆ దేశమునకే తమ మతప్రచారకులను 'అహమహమిక'గ పంపుచున్నారు. కనుక, నాకు చిన్నతనమునుండియే ప్రపంచమునందలి మత శాఖలన్నిటితోడను పరిచయము లభించియున్నది. మార్కనులు కూడ * మా దేశమునకు ధర్మప్రచార మొనర్చ నరుదెంచియుండిరి. అందఱకును ఆహ్వానము! మా దేశము ధర్మక్షేత్రము, ధర్మప్రచారమునకు అనువైనతావు. భారతీయుల హృదయమున తదితర దేశస్థులహృదయమునకంటె, ధర్మప్రచారమే ప్రాధముగ హత్తుకొనును. మీరు రాజ్యాంగవిషయములను ప్రసంగించిన, భారతీయులు డిల్ల పోవుదురు. కాని మీరు ఎంత విచిత్రమైన ధర్మసిద్ధాంతములను బోధించినను వారు చెవికోసికొని విందురు. లక్షలకొలదిగ శిష్యులు లభింతురు. జీనత్కాలముననే మిమ్ము భగవంతునిగ పూజించెదరు. ఈ విషయము నా కానందమునే కలుగ జేయుచున్నది మేము ధర్మమునుగాక అన్యమును వాంఛింపము.

హిందూమతము బహుశాఖాబంధురము. ఈ శాఖలలో కొన్ని ఆపాతేరుద్రములై తోచును. అయినను, ఆ మతము లన్నియును సనాతనమతాంతర్గతములుగనే పరిగణింపబడును. "నదులన్నియును వేలువేలుతావుల జన్మించి ఋజు కుటిలములగు వివిధ మార్గముల ననుసరించి సముద్రముననే అస్తంగతము లగు నట్లు, వివిధమతములవారు వివిధదృష్టుల నాశ్రయించి తుదకు నిన్నే పొందుచున్నారు." * ఇది కేవలము నోటిమాట కాదు, వాస్తవముగ గ్రహింపనగును; కాని, మహనీయులు కొందఱు కృపాపరవశులై

* క్రీ. శ. ౧౮౩౦ న బోగఫ్ స్మిత్ అనునతడు ఆమెరికా సంయుక్త రాష్ట్రములలో ఈ సంప్రదాయమును సాపించెను. వీరు బెలిజ్ లో ఒక క్రొత్త ఆధ్యాయమును జేర్చిరి. వీరు దివ్యశక్తుల కలవారమని చెప్పుకొందురు. బహుభార్యా వివాహము నంగీకరింతురు.

* రుచీనాం వైచిత్ర్యాదృశపటిల నానాపథజాషాం నృణామేవో గమ్యస్తమసివయ సామర్థ్య ఇవ. —మహిమ్నస్తోత్రమ్. 2.

“అవునవును, ఈ మతములలో కొంత మంచియున్నది. ఇవి అనార్య మతములు. వీనియందుకూడ కొంత మంచియున్నది” అని నుడువు నట్లు కాదు. ఇతరమతములన్నియును చరిత్రయుగమునకు బూర్వము సంఘటిల్లిన క్రమపరిణామమును సూచించు శకలములనియు, తమ మత మొక్కటియే పరిపూర్ణమగు పరిణామము నందినదనియు వచించు మహోదారతా సంపన్నులు కొందఱున్నారు. కొందఱు తమ మతము అత్యంతము ప్రాచీనమగుటవలన సర్వశ్రేష్ఠతను దాని కాపాదించుచున్నారు. కొందఱు తమ మతము నవీనతమగుట వలన నదియే సర్వోత్తమ మనుచున్నారు. కాని, వీని యన్నిటికిని సముద్ధరణశక్తి సమముగనే యున్నదని మనము గ్రహింపవలసి యున్నారము. మనకు కనిపించు ప్రభేదములు కేవలము గౌణ విషయములనే ఆశ్రయించుకొని యున్నవి; ఈ గౌణవిషయములన్ని యును మూఢాచార ప్రసూతములు. పిలిచెడివారల కందఱకును భగవంతుడే బదులుపల్కును. నీకుగాని నాకుగాని మఱి యే ఇతర మానవ మాత్రులకుగాని జీవుల ముక్తిని గుఱించి తలకొట్టుకొనవల సిన అగత్యములేదు. సర్వశక్తిమంతుడగు సర్వేశ్వరుడే జీవోద్ధరణ మునుగుఱించి యోచింపగలడు. ఒకే భగవంతుడు జీవులందఱి మొఱలను ఆలకించి, ముక్తి నొసగుచున్నాడు. తమ కీర్త్యర విశ్వాస మున్నదని పలుకుచు, మరల తమ మతస్థుల భుజస్కంధముననే మానవకోటికి ముక్తినిొసగు భారము నిలచియున్నదని అసంబద్ధముగ ప్రలాపించువారి రీతియెట్టిదో నాకు తెలియకున్నది. దీనిని ధర్మమన జెల్లునా? ధర్మమనిన సాక్షాత్కారము. ప్రసంగములు, వాఙ్మాత్రమగు విశ్వాసము, అంధకారమున తడుముకొనుట. పూర్వుల సిద్ధాంతము లను చిలుకలవలె ఏకరువుపెట్టుట, ధర్మముపేరిట రాజకీయములను గుదియెత్తి ధర్మమని భ్రమించుట : ఇవి యెన్నటికిని ధర్మమనిపించు నొనజాలవు. ప్రతిసంప్రదాయమునను—తుదికు మనము సహృద ముత లేదని భావించు మహమ్మదీయులలోగూడ—సాక్షాత్కార

ప్రయత్నమితీవ్రమైన తావులనుండి, “ప్రభూ! నీవు సర్వేశ్వరేశ్వరుడవు. నీవు అందఱి హృదయములందు వెలయుచున్నావు. నీవే ప్రతివారికిని కర్ణధారుడవు. నీవే జగద్గురుడవు. నీ ప్రజనివసించు భూమిని రక్షింప నీవే మా అందఱి కంటెను ఎక్కుడుగ ప్రయత్నింతువు” అను అమోఘవాక్యములు వెలువడియున్నవి. ఎవరి విశ్వాసమును చెఱుపకము. మంచిసొసగ గల శక్తి యున్నయెడల ఒకగుఱు. శక్తియున్నయెడల ఇతరులమనస్సును గదల్చకయే, ఉచ్చితరభావభూమికల నధిగోహింపజేయుము దీని కేమియును అభ్యంతరము లేదు కాని, ఉభయభ్రష్టత నాపాదింపకము. తత్క్షణము సహస్రరూపములను ధరింపగలుగువాడే యధార్థగురుడు బోధగురుడు. వెనువెంటనే శిష్యుని మనస్సు విహరించుచుండిన మనోభూమికకు దిగి, తన ఆత్మకు శిష్యుని ఆత్మతో ఐక్యము ఘటల్ల చేసికొని, శిష్యుని శ్రవణనేత్రములను తాను ధరించి అతనిమనస్సున జరిగెడుదాని నంతటిని కనిపెట్టగలుగువాడే నిక్కపు గురుడు. ఇట్టి వాడే బోధగురువు, మిగిలినవారు బాధగురువులు. ఈ గురువులు శుభప్రదులుకారు. జగత్తున కమంగళదాయకులు.

గురుచరణసాన్నిధ్యమున నేను గ్రహింప గలిగిన మఱియొక విషయము ఇహజీవనముననే మనుష్యుడు పరిపూర్ణత నందగలడు. నా గురుని నోటినుండి యెన్నడును కలకు పలుకులుగాని నిందావాదములుగాని, వెలువడియుండలేదు. చెడుగును గాంచగల్గెడు శక్తిగాని, చెడుగును చింతింపగల శక్తిగాని ఆయనకు లేకండెను. అన్నిటను అంతటను వంచియే ఆయనకు గోచరించెడిది. ఉజ్వలములగు పవిత్రతా త్యాగములే సాక్షాత్కారరహస్యముయొక్క కీలకములు. “ధనము, సంతానమును అమృతత్వము నొసగజాలవు, త్యాగమొక్కదానివలననే అమృతత్వము లభించును” అని వేదములు వచించుచున్నవి.* “నీ కన్నవానిని ఆమ్మి బీదలకొసగి నన్ననన

* న కర్మణా న ప్రజయా ధనేన త్యాగేనైవే అమృతత్వమానఘః.

రింపుము” అని క్రీస్తు వచించినాడు. ఇట్లే జగత్తున గల మహా పురుషులందఱును ఐక్య కంఠముతో నీ విషయమును జెప్పి, తమ జీవితమును దృష్టాంతమొనర్చినారు. ఈ త్యాగమే లేకుండినయెడల ప్రబలమగు ఆధ్యాత్మికశక్తి ఎట్లు లభింపగలదు? జగత్తునగల మతములన్నియును సాక్షాత్కారమునకు త్యాగమునే ఉపాయముగ ఉపదేశించుచున్నవి. త్యాగభావము హ్రస్వమైన తావులు విషయానందమునకు లోబడి, తదనుపాతముగ ఆధ్యాత్మికశక్తిని శిథిల మొనర్చుకొనుచున్నవి.

నా గురుదేవుడు త్యాగమూర్తి. మాదేశమున సన్నాహిత్రమమును స్వీకరించినవారు ధనమును, ప్రతిష్ఠను త్యజింతురు. మనోవాక్కాయకర్మముల నిట్టి త్యాగమును నా గురుదేవు డనుష్ఠించిచూపెను. అతడేదైన చిన్నవస్తువును తమనుండి తీసికొనినయెడల ధన్యుల మగుదుమని తలచువారు చాలగనుండిరి. వేలకొలది రూప్యములనొసగ ననేకులు సిద్ధముగ నుండిరి. కాని అతడు వీనుండి దూరముగ తొలగిపోయెడువాడు. కామ కాంచన త్యాగవిషయమున ఆతని జీవితము విజయభూషితమగు దృష్టాంతము; జీవు డీ విషయమున సాఫల్యము నందగలడని తెలియజెప్పు సిద్ధావస్థయది. అతని మనస్సు కామకాంచన భావముల కతీతమై వెలయుచుండెను. వర్తమాన-యుగమున ఇట్టివారి ప్రయోజన మపరిమితముగ నున్నది. ప్రస్తుతము జనులు ‘ఆవశ్యకము’ లను కొన్నిటిని సృష్టించుకొని, అవి లేనియెడల ఒక్క-నిముసమైనను బ్రతుకజాలమని భావించుచున్నారు. ఈ ఆవశ్యకములు అనుదినము పరిమితలేక పెరిగిపోవుచున్నవి. ఇట్టి విషమపరిస్థితులలో సమలోపాశ్చక్యకాంచననుడును, అమానియునులగు మహనీయుడొకడు ఇంకను జీవించియున్నాడని ప్రపంచమునందలి అవిశ్వాసులకు దృష్టాంతప్రదర్శన మొనర్చుటకు

గాను ఇట్టివాడొకడు ప్రభవించుట ఆవశ్యకమైనది. ఇంకను ఇట్టి వారలకు కొడునలేదు.

ఇతరులనిమిత్తము పరమవ్యాకులతాపూర్ణమగు ప్రేమ అతని జీవితవిశేషములలో మఱియొకటి. నా గురు దేవుని జీవితమునందలి ప్రథమభాగము ఆధ్యాత్మికానుభూతులను సాధించుటలో గడచెను. శేషభాగము ఆ ఆధ్యాత్మిక ధనమును ఇతరులకు పంచిపెట్టుటతో ముగిసెను. ధర్మప్రబోధకులను దర్శనమొనర్పబోవు విషయమున మీ ఆచారములకును మా ఆచారములకును భేదము కనబడును. తేజచుగా నందఱును ఏదియో ఒక విషయమును ప్రశ్నించి ప్రత్యుత్తరమును బడయు నుద్దేశ్యముతోడనే యుడుదెతురు. కొందఱు వేలకొలదిమైళ్ల దూరము నడచి వత్తురు కేవలమొక ప్రశ్నను దెలిసి కొనుటకు, ఒక్క పలుకును వినునిమిత్తము “నాముక్తికొక మంత్రమును నుడువుడు” అందురు. ఇంతగ శ్రమపడి వా రుడుదెతురు. ఎట్టి ఆడంబరమును లేకుండగనే అసంఖ్యాకముగ జనులు అతడు సామాన్యముగా నుండు తావునకు వచ్చెదరు. ఆ చోటు వృక్ష తలమై యుండును. వారి సంభాషణము ముగియనంతలోనే ఇంకొక జట్టు వచ్చిచేరును. కనుక, ఒక ధర్మప్రబోధకునకు అత్యధికసమ్మానము లభించుటతోడనే విశ్రాంతియనునది బాత్తుగ లేకుండును. రేయింబగళ్లు ప్రసంగములతోడనే గడచిపోవును. విరామములేకుండ జనులు వచ్చుచుపోవుచుండురు. అతడు, గంటలకొలది ప్రగోధ మొనర్చుచుండును.

ఈశనియొద్దకుగూడ జన మసంఖ్యముగ రాదొడగిరి. ఇరువది గంటలుగ ప్రతిదినమతడు ప్రబోధ మొనర్చుచుండెను. ఇట్లు ఒక దినమా? రెండుదినములా? నెలలతరబడిగ అతడు ప్రసంగ మొనర్చుచుండెను. తుదకాతని శరీరము విశ్రాంతిరహితమగు ఈ కార్యపు

టాత్తిడికి నిలబడజాలకపోయెను. వేలకొలదిగ అరుదెంచుచుండిన జననిచయమునందలి హీనతపవ్యక్తిగూడ అతని సాయమును బొంద గలిగియేయుండెను ; మానవకోటియెడల అతని కిట్టి ప్రేమాను రాగము లుండెను. అతని కంఠ దేశమున వ్యాధియొకటి అంకురించి, తీవ్రము కాదొడగెను. అయినను అతడు ప్రబోధ మొనర్చుచునే యుండెను. ఎవరును అతనిని నిరోధింపజాలకుండిరి. ఎవరైనను వచ్చిరిని వినినతోడనే వారిని లోపలకు దీసికొనిరమ్మని పట్టుపట్టి, వారి సందేహములనుదీర్చి పంపుచుండెను. మేము మందలించిన యెడల, “ఈ శరీర మేమగునదియును నేనంతగ పరిగణింపను. ఒక్క మనుష్యునకైన సాహాయ్యమొనర్ప నిరుపదివేల శరీరములను త్యజింప గలను. ఒక్క మనుష్యునికైన సాహాయ్య మొనర్పగల్గుట ఘనతయే” అని నుడువుచుండెను. అతనికి విశ్రాంతి లేకుండెను. ఒకరు ఆయనతో నిట్లనిరి : “అయ్యా ! తమరు యోగివద్యులు, తమ మనస్సును రవ్వంత శరీరముమీద నిలిపి వ్యాధిముక్తులు కాకూడదా ?” మొదట నతడేమియును ప్రత్యుత్తర మొసగకుండెను. పదేపదే ప్రశ్నింపగ, “మిత్రుడా ! నీవేమియో యోగివని తలచుచుంటిని. కాని నీవుకూడ సంసారలరీతిగనే పలుకాడుచున్నావు. ఏ మనస్సును ఒకపరి భగవత్పాదార్పిత మొనర్చియుంటినిో ఆ మనస్సును మరల శరీరమువైపు నకు మరలింపు మనుచుంటివా ? ఈ శరీరము ఆత్మకు కేవలము తొడుగే కదా !” యని ప్రత్యుత్తర మొసగెను.

అత డీ రీతిగ ప్రబోధ మొనర్చుచునేయుండెను. అతని శరీర మిక నిలువదనువార్త నలుగడల ప్రాకిపోయెను. జనులు ఇతోధిక ముగ రాదొడగిరి. భారతదేశమున జనులేరీతిగ సాధుపుంగవులను దర్శనమొనర్ప నరుదెంచునదియు, వారిని ప్రత్యక్షుడై పతములుగ కొల్చునదియును మీ రూహింపజాలరు. చరణములనంటుటకై వేల కొలదిగ జనులు వేచియుందురు. ఇట్లు పరుల ఆధ్యాత్మిక మహిమను

పూజించినయెడలనే మనయందుకూడ ఆధ్యాత్మికవికాస మగును. మనుష్యులు కోరి గౌరవించెడి విషయములనే పొందెదరు ; జాతులయెడల కూడ ఈ విషయము సత్యమగుచున్నది. మీరు భారతదేశమున కరిగి రాజకీయోపన్యాసముల నొసగుడు ; అవి యెంత గొప్పగ నున్నను విను వా రరుదుగనే యుందురు. కాని ధర్మప్రచార మొనర్చుడు, సాధుజీవితమును పరిగ్రహింపుడు, కేవల ప్రసంగములతో గాక మీ బోధనల నాచరించి చూపుడు. మిమ్ము జూచుటకై, మీ పాదములనంటుటకై, జనము విరగబడును. లోకులు అతి డిహమును శీఘ్రముగనే వీడునని గ్రహించి, పూర్వముకంటె నెక్కుడుగ రాదొడగిరి. నా గురుదేవుడు శరీరమునెడల లక్ష్యమొనర్చక ప్రబోధ మొనర్చుచునే యుండెను. మే మాతనిని ఆపజాలకుంటిమి. జనులత్యంతదూర దేశములనుండికూడ రాదొడగిరి. వారి సందేహములు తీరువఱి కాత డూరకుండెడివాడు కాడు. “నా నోటినుండి మాట వెలువడునంతవఱకు ప్రసంగించుచుండును” అని అతడనును. ఈ మాట కిక తిరుగు లేకుండెను. ఒకదినమున ఆయన మాతో శరీరమును విడుతునని పల్కి, పవిత్రములగు వేదమంత్రముల నుచ్చరించుచు మహాసమాధియందు - నిమగ్ను డయ్యెను. అనంతరము అస్తమించెను.

ఈ మహాపురుషుని భావములను ఉపదేశములను ప్రచారము నొనర్చగల సమర్థు లల్పముగనే యుండిరి. తదితరశిష్యులతో బాటుగ, ఈయనకొక యువక-శిష్యబృంద ముండెను. వా రీతని బోధలను ప్రచారమొనర్చ సంసిద్ధులుగ నుండిరి. వారిని నిర్మూల మొనర్చు ప్రయత్నములు జరిగెను. కాని వారు ఆ మహాత్ముని పూతచరిత్రమే ఉత్సాహమునొసగు అచలంబనముకాగా జంకును కొంకును లేక నిలబడిరి. ఆ ధన్యజీవితము కట్టెడుటనే కాంచినవా

రగుటవలన దృఢవ్రతులై మనగల్గిరి. ఈ యవశిష్యబృందము సన్నాహసదీక్షను స్వీకరించి తాము పుట్టిపెరిగిన కలకత్రానగర విధులలోనే భిక్షుకై కడంగిరి. వీరిలో కొందఱు ధనాధ్యక్షులుంబము వారై యుండిరి. ప్రథమమున ప్రతిఘటనము చాలగనే పొడి సూపెను. కాని, వీరు ధైర్యసైర్యముల నవలంబించి, ఆసేతుశిల నగము గురువర్యుని సందేశము ప్రచారమగువఱకు అనుదినము ప్రయత్నముల నొనర్చిరి. నంగదేశమున మారుమూలనున్న ఒకా నొక కుగ్రామమున జన్మించిన మహాపురుషుడు విద్యయనిన నేమియో యెఱుగకున్నను, కేవలము దృఢసంకల్పబలముననే పరమార్థమును సాక్షాత్కరింపచేసికొని ఇతరులకుగూడ ప్రసాదించెను. స్వీయ సాక్షాత్కారానుభవములు జగత్తున సంప్రతిష్ఠితమొనర్చు భారమును కొందఱుయువకుల కర్పించి మహాప్రయాణ మొనర్చెను.

జనకోటిపూర్ణమగు భారతదేశమునకు నేడు శ్రీరామకృష్ణ పరమహంసపేరు సుపరిచితమై తనరారుచున్నది. అంతియెకాక భారతేతర దేశములందుగూడ ఆ మహనీయుని శక్తి వ్యాపించుచున్నది. నేను ప్రపంచమునందలి ఏ తావుననైన సత్యసంభావితమైన పలుకు నొక్కటియైన పల్కియున్నయెడల, ఆధ్యాత్మిక భావసందీప్తమైన శబ్దము నొక్కదానినైన ఉచ్చరించియున్నయెడల, అయ్యది నాగురుదేవునిది ; దోషములు నావి.

వర్తమానప్రపంచమునకు శ్రీరామకృష్ణ ఊసగు సందేశమేమన : “సిద్ధాంతములు, మతవాదములు, సంప్రదాయములు, ఉపాసనామందిరములు, దేవాలయములు మున్నగువానినిగుఱించి భావింపకుము ; మనుష్యహృదయమున దీపిల్లుచున్న ఆత్మవస్తువుతో సరిపోల్చి చూచినయెడల ఇవి యెందులకును కొఱగావు. ఈ ఆత్మ

వస్తువే ఆధ్యాత్మికశక్తి. ఈ శక్తి యెంతగ అభివృద్ధిచందిన, మనుష్యునియందు జగన్మంగళకరమగు శక్తి అంతగ అభివృద్ధిని గాంచును. మొదట ఈ శక్తిని సముపార్జింపుము, దీనినే పొంద ప్రయత్నింపుము. ఇతరధర్మములను నిందింపకుము. ప్రతి మతమునను, ప్రతిసిద్ధాంతమునను ఏదియో కొంత మంచి ఉండును. ధర్మము మాటలలోను సంప్రదాయములలోను దాగియుండిదని, నీ జీవసూత్రలవలన ప్రదర్శింపుము. సాక్షాత్కారానుభవమును బొందినవారే సత్యమును గ్రహింపగలరు. ఆధ్యాత్మికశక్తిని సముపార్జించినవారే ఇతరులకు దానిని అనుగ్రహింపగలరు; ఇట్టివారే జగద్గురుపట్టమున నభిషిక్తులగుదురు. జ్ఞానజ్యోతిని ప్రసాదించు శక్తి కేంద్రములు వీరే.”

ఇట్టి సిద్ధపురుషు లేదేశమున నెంతగ జన్మించుచుందురో, ఆ దేశమున కంతగ అభ్యుదయ నిశ్చేయసములు చేకూరగలవు. ఇట్టి ఆత్మవేత్త లేదేశమున కలికమునకైన లభింపకుండురో, ఆ దేశముయొక్క వినాశ మనివార్యము. దాని నెవ్వరును ఉద్ధరింప జాలరు. కనుకనే నా గురుదేవుడు, “ఆధ్యాత్మిక శక్తి-సంపన్నుడవు కమ్ము, అపగోక్షానుభూతిని బడయుము” అని మనుష్యలోకము నుద్బోధించు చున్నాడు. ఆయన మీనుండి అపేక్షించునది సోదరమానవులనిమిత్తము అపారత్యాగము. సహోదర ప్రేమప్రసంగముల నాపి, ఆ ప్రేమను కార్యరంగమున ప్రదర్శింపుడనియే ఆయన మీకు జెప్పనది. త్యాగ మొనర్పనలయితరుణ మాసన్నమైనది. సాక్షాత్కారానుభవమును బడయదగు సమయ మాసన్నమైనది. నీయందు త్యాగము, అనుభూతియును నెలకొనిన యెడల ప్రపంచమునందలి సర్వమతములలోను ఓతప్రతభావమున వెలయుచుండిన సమన్వయసూత్రమునే వీక్షింపజాలుదువు. వ్యర్థములగు వివాదముల కాస్కారములేదని గ్రహింపగలుగుదువు. గ్రహింప

గలిగినయెడలనే, నీవు మానవకోటిని సేవింప సంసిద్ధుడ వగుదువు. సర్వధర్మసమన్వయసత్యమును జగత్తునకు ప్రకటించి పరిస్ఫుట మొనర్చుటయే నా గురుదేవుని జీవితోద్దేశ్యము. ఇతరమతాచార్యులందఱును స్వనామాంకితములగు విశేషమతములను ప్రచార మొనర్చియుండిరి. కాని, ఈ యుగాచార్యుడు తన శ్రేష్ఠతను ప్రకటించుటలేదు. అత డేమతమును నిందింపలేదు. బుద్ధిభేదమును సృష్టింపలేదు. ఏలయన, 'వాస్తవమున కీ మతము లన్నియును ఆ సనాతనమతాంతర్గతములు' అను మహాసత్యము నతడు గ్రహించి యుండెను.



వర్ణానుక్రమిక సూచి

అండాండము	584	అహోమౌనుధూతి	292, 293, 513, 529, 543
అంతఃకరణ చతుష్టయము	103	అబ్రహం	388
అంతఃప్రకృతి	262, 498	అభ్యుత్థానము	471
అంతరవలొకనసితి	129	అల్లాహ్ ఆకఫర్	504
అంతర్ద్రిష్టి	8	అవాజ్మానసగోచరము	25
అంతరాత్మ	261, 320	అవిద్య	227
అంతరిందియములు	398	అవ్యక్తావస్థ	117
అంతశ్శుద్ధి	179	అసంప్రజ్ఞాత సమాధి	119, 154
అంతేవాసి	24	అస్తిత్వము	221, 356, 404
అకల్పిత వృత్తులు	204	అస్తిమాత్రవాచ్యము	514
అచేతనము	116	అస్మితసమాధి	117, 151
అక్షయము	101, 378	అంతరస్పందనము	195
అజిమాది సిద్ధులు	191	అక్షర గణాంకము	33
అతీంద్రియజ్ఞానము	37, 48, 56, 62, 80 83, 102, 109, 121, 148 149, 297	అగమప్రామాణ్యము	2
అద్వైతము	252, 330, 353, 386	అగమము	108 110
అద్వైతానుధూతి	251	అత్మ 5, 16 17, 24, 53, 78, 105 145, 150 151, 154, 170, 216 226, 251 252, 259, 261, 284 304 305, 310 314, 317, 328 337 338, 342 344, 366, 386, 388, 403, 413, 425, 461, 464 501, 542	
అధ్యాత్మనాదము	46	అత్మజ్ఞానము	24
అనంతజ్ఞానము	45, 61	అత్మజ్ఞాని	457
అనాత్మ	150	అత్మజ్యోతి	893
అనుధూతి	1, 72, 277, 281, 425, 437, 481, 497, 513, 532	అత్మశక్తిత్వము	232, 268, 311, 481 495
అనుమానప్రమాణము	108		
అనుష్ఠానమతము	301 302		
అపరిగ్రహము	88		
అపరావిద్య	339		

ఆత్మవాదులు	371	ఈశ్వరప్రణిధానము	89, 123, 147
ఆత్మవిశ్వాసము	31		149
ఆత్మవిశ్వాసము	421	ఈశ్వరసందర్శనము	425
ఆత్మవైభవము	216	ఈశ్వరసాక్షాత్కారము	297, 425
ఆత్మసందర్శనము	143	ఈశ్వరస్వరూపులు	423
ఆత్మసాక్షాత్కారము	56, 83, 272	ఈశ్వరాధానము	179
	312, 408		
ఆత్మస్వాతంత్ర్యము	29, 157, 382	ఉపనిషత్తులు	253, 464
ఆత్మసితి	106	ఉపనిషత్ సిద్ధాంతము	521
ఆత్మానుభవము	205	ఉపాదానకారణము	166
ఆత్మానుభూతి	3	ఉత్థిర్వలోకములు	257
ఆదాము	387	బుద్ధులుపవనములు	355
ఆధ్యాత్మికజీవితము	417		
ఆధ్యాత్మికభావము	361	‘ఎటవిజం’	40
ఆధ్యాత్మికవాదులు	35	‘ఎలియన్’	384
ఆధ్యాత్మికశక్తి	62, 543	‘ఎలొహింబు’	258, 385
ఆధ్యాత్మికానందము	291		
ఆధ్యాత్మికోన్నతి	67, 527	‘ఎకంసర్వప్రాబహుధావద్వతి’	352
ఆధ్యాత్మికోపాసన	252	ఏకత్వము	39, 363
ఆరాధన	239	ఏకాగ్రత	9, 46, 74, 102, 122, 189, 182, 197, 196
ఆర్షులు	459		
ఆర్యులు	259 261	ఏకాగ్రతాశక్తి	8
		ఏకాగ్రసితి	44, 85
ఇంద్రియజన్యజ్ఞానము	77	ఏ ధన్యునగరము	283, 342
ఇంద్రియానుభవము	211		
ఇచ్ఛాశక్తి	171, 358	‘ఓమ్’	59
‘ఇద’	49 50	ఓంకారము	61, 125, 129
ఇదానాడి	53, 59, 61, 134	ఓంకారాభిధేయము	92
‘ఇద్లిన్’	26	ఓజశ్శక్తి	62
ఈశిశ్చ	383	ఐహోపియములు	350
‘ఈశ్వరునిశ్వాస’	485	ఐహికగుణాన్వేషణ	117

కేపిలమహర్షి	346	గీతోపదేశము	457
కర్మశాండ	265 266	గురుత్వాక్షయకాండ	33, 214
కర్మపరిపాకము	160	గెరిలియో	269
కల్పాంతము	33	'గేరిలియో'	81
కల్పితచిత్తములు	217	గ్రహణశక్తి	46
'కష్టే ఫరీ'	496	చికిత్సావిధానము	42
కౌలిదాసు	357	చిత్తవిశ్లేషము	130
'కాంటు'	101, 363	చిత్తకృత్తి	203
క్రించిజ్ఞత్వము	124	చిత్తకృత్తినీరూఢము	114
కుండలిని	49, 55	చిత్తసంయోగరూపము	225
కుండలినిశక్తి	61 62	చిత్తశ్శైల్యము	86
కూర్మపురాణము	87	చిత్తేశాగ్రత	11, 27 28, 37, 46 72, 138, 184, 192
క్రైలాసము	94	చిత్రదీపము	224
క్రవల్యప్రాప్తి	227	జ్ఞాన్ స్మృతి	518 519
క్రవల్యము	206, 209, 226	జడత్వము	117
క్రొరాసు	81, 268, 321, 390	జడము	116
క్రీస్తు	228, 271, 266, 268, 294 302, 393, 409 410, 420, 422, 440, 446 447, 452, 455 457, 469, 471 472, 474, 478, 480	జలచరినీతి	100
క్రైస్తవ ప్రార్థనాలయము	30	జ్యోతిరదవస్థ	11
క్రైస్తవమతము	3, 310, 379, 452	'జాతీయ మరణం ధ్రువమ్'	97
క్రైస్తవవైజ్ఞానికులు	219, 419	జాన్	386
క్రైస్తవులు	30	జాన్ బ్రావ్లర్ మిల్	104
'గంగనవకుసుమము'	96	జ్ఞానతేజము	204
		జ్ఞానమేశకం	69
		జ్ఞానాతీతస్థితి	120
		జ్ఞానోదయము	176

జ్ఞాన	281, 283, 340, 426	తాంత్రికులు	14
జ తేంద్రియత్వము	188	తాత్త్వికదృష్టి	247,
జయూస్	352	తాత్త్వికసిద్ధాంతము	266
జహానా	271, 321, 352	తామసికలక్షణము	116
జీవన దృక్పథము	526	తాదాత్మ్యము	107, 140, 151, 164 187, 247
జైహుసలేమ్	475	తార్కికదశ	147
జ్ఞేయము	228	తార్కికశక్తి	80, 282
జ్యోతిర్ద్రవ్యము	368, 394	తార్కికజ్ఞానము	109, 267, 355
జ్యోతిస్ఫస్మిత్	535	త్యాగము	308
జ్యోతిర్వాస్తవేత్త	9	దయ్యమలపూజ	243
తత్త్వదర్శనము	3, 77, 129	దర్శనసిద్ధాంతము	501
తత్త్వజ్ఞానసారము	460	దివ్యజ్ఞానము	81, 83, 102, 110, 271
తత్త్వదర్శకులు	46, 77	దివ్యత్వము	216, 245, 366, 368 391 392, 427
తత్త్వమసి	24 25, 395	దివ్యదూతి	484
తత్త్వమిమాంస	450, 484	దివ్యదృశ్యము	110
తత్త్వము	3, 57, 125, 129, 217 324, 329	దివ్యప్రకృతి	242, 250
తత్త్వ జ్ఞాన	357	దివ్యక్రమణశక్తి	203
తత్త్వజ్ఞానము	36, 110, 346	దివ్యానందము	88, 188
తత్త్వవిచారము	25, 36	దివ్యానుభూతి	77
తత్త్వవాదము	450	దీక్షా స్వీకారము	486
తత్త్వదృష్టి	278	దేవతావస్థ	150
తత్త్వకాస్త్రము	266, 361, 406	దేవాలయములు	80
తత్త్వకాస్త్రవేత్తలు	16, 100, 387	దూరశ్రవణములు	183
తత్త్వసిద్ధాంతము	79 80	దృశ్యప్రపంచము	221
తత్త్వాన్వేషణము	11	ద్వైతము	95, 492
తపస్సు	89	ద్వైతులు	127, 353

ధర్మపాదన	512	నూతనస్పందనములు	• 20
ధర్మ	193	న్యూటన్	268 69, 323
ధ్యానము 74, 84, 91 92 139, 317		న్యాయార్కు	316
ధ్యాననిమగ్నడు	93	‘నేతి, నేతి’	236
ధారణ 19, 64, 84, 91, 187, 236		నేత్రవాడీ కేంద్రము	102
ధ్యానసమాధులు	19	‘నేను’	76
ధ్యానస్థితుడు	238	నైస్కికజీవితము	507
ధ్యేయము	116	పంచపాశములు	150
నాగరికత	206	పతంజలీ మహర్షి 133, 137, 163,	
నాగురుజేవుడు	496	212 213, 215, 229	
నాజరెత్ ప్రవక్త	474	పరమాత్మ	231
నాడీప్రవాహరూపము	52	పదార్థాతము	39
నాడివాహినులు 28 29, 33, 50, 58		పరత్త్వము	288, 511
134		పరమావధి	122
నాడీశాచము	21 22	పర్యాలోచనశక్తి	10
నారదుడు	93 94, 318	పాంచభౌతిక దేహము	500
‘నాహం’	524	పాతంజలయోగసూత్రములు	95
నిద్రావృత్తి	108, 111	పాదము	188
నియమము	19	పారమార్థిక చింత	5
నిరుపాధికసితి	97, 100	పారమార్థిక జీవనము	6, 100
నిరోధసంస్కారము	191	పారమార్థిక విషయములు	136
నిర్గుణోపాసన	336 338	పాషాణసితి	100
నిర్వాణము	87, 470	పింగళనాడి	134
నిర్విచారసమాధి	143	‘పునరపి జననం పునరపి మరణం’	517
నిర్విత్తరక్త ధ్యానము	142	పునర్జన్మ సిద్ధాంతము	381 382
నిరీవసమాధి	146	పురాణవాఙ్మయము	266
నివృత్తి	228	పుటాహిత వర్ణము	319
నివృత్తి శక్తి	376	ప్రకాశనశక్తి	196
స్పృంగత్వము	445	ప్రకాశము	203
		ప్రకృతి తత్త్వము	115, 236

ప్రకృతిశాస్త్రము	12	చై బిలు	౩64, ౩8౩ ౩84, ౩86, ౩90,
ప్రణవజపము	131		408, 440, 4౪౩, 476, 482,
ప్రతిభాశక్తి	200		484
ప్రత్యక్షప్రణవము	101	బ్రహ్మజ్ఞానము	84
ప్రత్యక్షము	108 111	బ్రహ్మచర్యము	6౩, 88, 89, 92.
ప్రత్యగాత్మ	120		17౪, 181, ౩7
ప్రత్యాహారము 19, 64, 68 69, 84,		బ్రహ్మము	231 232, 271, 464
90 91, 187, 2౩5		బ్రహ్మసాక్షాత్కారము	౩18
ప్రబోధము	455	బ్రహ్మాండము	౩4, 128
ప్రాణతత్త్వము	౩4, 49	బ్రహ్మస్థితి	100
ప్రాణనిరోధము	౩2	భక్తిమార్గము	451
ప్రాణము	౩2, 1౪5	భగవద్గీత	197, ౩81, 429, 489
ప్రాణాయామము 19, ౩2, ౪9, 44,		భగవత్సాక్షాత్కారము	259, ౩91
57 58, 60, 90, 1౩౩, 185 186,		భగవద్దర్శనము	277
2౩4 2౩5		భారతీయచిత్రకారుడు	262
ప్రాణవశీకరణము ౩౩ ౩4, ౩6, ౩9,		‘భౌతికప్రకృతి’	104
4౩, 48, 119		‘భౌతికమానసిక శక్తులు’	౩5
ప్రాణవ్యాపారము	40	భౌతికవాదము	౩78, ౩8౩
ప్రాణశక్తి	౩౦, 40, 1౩2	భౌతికవిషయసంస్కరము	2౩
ప్రారంభవిధులు	19	భౌతికకాస్త్రవేత్త	8
బింధము	215	భౌగలాలసత్వము	18
బాహ్యప్రకృతి	262	మంత్రశక్తి	212
బాహ్యస్పృందనము	140	మృణిపురము	51
బాహ్యేంద్రియములు	16	మతదీక్ష	407
బుద్ధభగవానుడు	300, 449 450	మతమనగానేమి?	240
బుద్ధుడు ౩, 251, 268, 464, 470,		మతిప్రభావము	25౦
494		మతిము	2
బోధావస్థ	76, 8౩ 120, 1౩6	మతస్వత్వములు	281
బాధమతము	౩54, ౩69, ౩79, 467	మతానుభూతి	270, 406
బుద్ధుడు	27, 119	మనకాస్త్రవేత్త	8

మనుష్యావస్థ	99	యోగదర్శనము	183
మహమ్మదీయులు	26, 279, 369, 379	యోగపరిభాష	85
మహమ్మదు	251	యోగమార్గము	451
మహమ్మదుపైగంబరు	491	యోగము	239
మహారులు	46	యోగశాస్త్రము	4
మహాప్రవక్తలు	46, 83	యోగశాస్త్రచార్యులు	4
మాంత్రికులు	14	యోగసాధకుడు	18
మాక్స్ ముల్లర్	351	యోగభ్యాసము	211, 232
మానసికచికిత్సకులు	35	యోగి	93, 191, 204, 206, 213
'మాయ'	375	యోగి కప్రాణనిరోధము	57
మిథునవరణము	214	యోగి కప్రాణము	49
మిల్టన్	357	రసజ్ఞానము	201
ముక్తపురుషుడు	121	రాజయోగజిజ్ఞాసు	11
ముక్తసిద్ధి	377, 415	రాజయోగశాస్త్రము	82
ముక్తి	245, 249, 388	రాజయోగసంగ్రహము	87
ముసుత్సర్వము	410	రాజయోగాంగములు	88
మూఢావస్థ	107	రాజయోగాశయము	6
మృత్యువు	255	రాజసికము	105
మోల్క	352	రాజహంస	148
మోసెస్	267	రాజసికలక్షణము	166
“యోగా ఇమాని భూతాని		రాక్షసావస్థ	150
జాయంతే, యేనజాతాని జీవన్తి,		రూపజ్ఞానము	201
యత్ప్రయం త్యభిసంవిశంతి”	98	రూపదర్శనశక్తి	197
యథార్థజ్ఞానము	339, 375	రేచకపూరకపంథకములు	234
యథార్థమతము	10	రోమన్ క్యాథలిక్కులు	335
యమము	19	వ్యాఖ్యానము	377
యూదులు	26, 279, 455 456		

వికర్షణశక్తి	108	శ్రీకృష్ణుడు	414, 480-481
వికల్పకృత్తి	108	483 434, 438 439, 491, 496,	
విగ్రహపూజ	492	504	
విపర్యయకృత్తి	108, 111 112	శ్రీరామకృష్ణుడు	401, 505, 525,
విఘాతి	188	528, 542	
విశిష్టాద్వైతులు	127	శ్రీశంకరాచార్యులు	21, 413
విశ్వశక్తి	89	శ్వేతాశ్వతరోపనిషత్తు	21, 230
విశ్వాసచికిత్సకులు	35, 65		
విశ్విప్రావస్థ	107	సంకల్పశక్తి	43
వేదము	268, 350, 353, 357	సంచారజ్ఞానము	199
వేదాంత మతము	328	సంప్రజాతసమాధిసితి	116
వేదాంతము	265 267, 274, 278 280	సగుణబ్రహ్మము	333 334
328, 346, 362		సగుణబ్రహ్మోపాసన	336
వేదాంతశాస్త్రము	430	సచ్చిత్తానందసితి	45
వైదికమతాశయములు	347	సత్యనిష్ఠ	7
వైరాగ్యము	115	సత్త్వగుణప్రధానము	17
శైవః శైవః ఉపరమేతత్	533	సనత్కుమారుడు	818
శరీరతత్త్వము	29	సబీజసమాధి	142
శౌన్ ఛాన్ సిస్కా	312	సమాధి 48 74, 91, 102, 140 141	
శాస్త్రజ్ఞుడు	1	144 145, 149, 178, 184, 189	
శుభాకాంక్ష	31	191, 201, 213, 235	
శ్వాగకోసము	52	సమాధిసితి 77, 84 85, 1 6, 191	
శ్రవణజ్ఞానము	200	217 218, 222	
శ్రవణేంద్రియములు	513	సమ్మోహనశాస్త్రజ్ఞులు	35, 65 66
		సర్పపూజ	243
		సర్వజ్ఞుడు	246
		సర్వవ్యాపి	246
		సవిత్సర్క సమాధి	140
		సహజజ్ఞానము	153
		సహస్రారము	51, 62, 70
		సాంఖ్యతత్త్వము	163, 170, 210
		సాంఖ్యదర్శనము	116, 166

సాంఖ్యులు 17, 115 116, 118, 121
123, 166, 170

సాధనార్హత 17
సాత్త్వికమనస్సిత 106
సాత్త్వికము 100 106
సాత్త్వికస్థితి 117
సానందసమాధి 117
సాక్షాత్కారము 270, 388 389
390, 109

సుఖపిపాస 220
'సుఖము' 20, 50, 53 54, 181,
187

సూక్ష్మస్పందనస్థితి 38
మాత్స్యవలూకనస్థితి 17
సూలదృష్టి 263
సెంట్రా పార్ 201

పుష్టితత్త్వము 359

స్థానికరీతి 283, 294, 342

సోమరసము 230

సైతాను 26

స్పందనస్థితి 41, 43, 46 48

పుష్కరానము 200

ప్రతి 218

స్వయంజ్యోతి

స్వాతంత్ర్యపిపాస 240, 240

స్వాతంత్ర్యభావము 244 245

స్వాభావిక శుద్ధావస్థ 106

స్వార్థరాహిత్యము⁹ 79, 251

స్వాధ్యాయము 89, 179

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

హువెన్ హు 307

